

॥ श्रीहरिलीलामृतम् ॥



श्री हरिकृष्ण महाराज-वस्ताल



सनातन धर्मधुरंधर आचार्यश्री
विहारीदासजी महाराज विरचित

श्रीहरिलालामृत

भाग-१

(कणश १, २, ३)



શ્રીહરિલીલામૃત

- ગ્રંથકર્તા : આચાર્ય શ્રીવિહારીલાલજી મહારાજ
- પ્રકાશક : શ્રીસ્વામિનારાયણ મંદિર, કુંડળધામ તથા
શ્રીસ્વામિનારાયણ મંદિર, કારેલીબાગ-વડોદરા
- પ્રેરક : પ.પૂ.સદ્.શ્રીજ્ઞાનજીવનદાસજીસ્વામી (કુંડળધામ)
- પ્રકાશન તિથિ : સં.૨૦૬૧; નવેમ્બર, ૨૦૦૪; લાભપાંચમ
- દ્વિતીય આવૃત્તિ : માર્ચ, ૨૦૧૧; ધૂળેટી
- પ્રત : ૭૦૦
- કુલ પ્રત : ૩૭૦૦
- પડતર કિંમત : રૂ.૫૦૦/- (ભાગ : ૧ થી ૪)

ISBN : 978-93-83546-21-5

પ્રાપ્તિસ્થાન

- કુંડળ** : શ્રીસ્વામિનારાયણ મંદિર, તીર્થધામ કુંડળ,
ફોન : (૦૨૭૧૧) ૨૮૧૨૮૧, ૮૬૦૧૨ ૮૦૦૦૧
- વડોદરા** : શ્રીસ્વામિનારાયણ મંદિર, કારેલીબાગ
ફોન : (૦૨૬૫) ૨૪૬૨૬૨૮, ૮૬૦૧૨ ૮૦૦૦૫
- Website : www.swaminarayanbhadwan.com
- Email : karelibaug@gmail.com
- વડતાલ** : શ્રીજી સાહિત્ય મહિમા કેન્દ્ર, 'કાનજીભુવન' દુકાન નં. ૧૮ શ્રીસ્વા.
મંદિર સામે, મેઈન બજાર. મો. ૮૬૦૧૨ ૮૨૪૦૦
- સુરત** : બાળ-યુવા પ્રવૃત્તિ કાર્યાલય, રાજદીપ કોમ્પ્લેક્સ, ત્રીજો માળ,
શિંગણપોર ચાર રસ્તા, વેડરોડ.
- મુંબઈ** : શ્રીસ્વા.મંદિર દહીસર(ઈસ્ટ), ભડ્ગ્યા રોડ, ભાટલાદેવી મંદિરની સામે.



ભગવાન શ્રીસ્વામિનારાયણ



આચાર્ય શ્રીવિહારીલાલજી મહારાજ



પ. પૂ. શ્રીભજનપ્રકાશદાસજીસ્વામી



આશીર્વાદ

હરિલીલામૃત ગ્રંથ એટલે સર્વોપરી ભગવાન શ્રીસ્વામિનારાયણનાં ચરિત્રોનો ધૂધવતો મહાસાગર. ગ.પ્ર.૩૮મા વચનામૃતમાં શ્રીહરિએ આજ્ઞા આપતા કહ્યું છે કે, “ભગવાનના ચરિત્રરૂપ જાળાને વિષે મનને ધૂંયવી મેલવું ને ભગવાનના ઘાટ મનમાં કર્યા કરવા. ભગવાનનાં ચરિત્ર તેને વારંવાર સંભારવાં અને ઝાઝું ન સમજતો હોય તેને તો એમ કરવું એ જ શ્રેષ્ઠ ઉપાય છે. એ જેવો બીજો નથી. અને જેને મનમાં ભગવાનના ઘાટ થતા હોય ને જગતના ઘાટ ન થતા હોય તે આપણા સત્સંગમાં મોટેરો છે.” શ્રીજીમહારાજ જેને મોટેરો માને છે તેવી સાચી મોટાઈ પ્રાપ્ત કરવામાં આ ગ્રંથ અતિ ઉપયોગી છે. વળી પોતાના ઈષ્ટદેવનાં જે જન્મથી કરીને દેહ મૂકવા પર્યંત ચરિત્ર તેનું જે શાસ્ત્ર તેણે કરીને સંપ્રદાયની પુષ્ટિ થાય છે (ગ.મ.૫૮). આમ, આપણા સંપ્રદાયની પુષ્ટિ માટે પણ આ ગ્રંથ અતિ ઉપયોગી છે.

ટૂંકમાં કહીએ તો નિત્યાનંદસ્વામીએ કહેલી શ્રીહરિની સર્વોપરીતા, મુક્તાનંદસ્વામીએ બતાવેલ ધર્મે સહિત ભક્તિ, બ્રહ્માનંદસ્વામીએ વર્ણવેલી સત્સંગની મર્યાદા, ગુણાતીતાનંદસ્વામીએ કહેલી બ્રહ્મખુમારી તથા સંતો-ભક્તોનો મહિમા અને અંતે ગોપાળાનંદસ્વામીએ કહેલી ઉપશમ અને અનાદિમુક્તની સ્થિતિ કેળવવા માટે આ ગ્રંથ સક્ષમ છે.

અ.નિ.પૂ.ભજનપ્રકાશદાસજીસ્વામીની પુણ્યસ્મૃતિમાં આ ગ્રંથ પ્રથમવાર કારેલીબાગ, શ્રીસ્વામિનારાયણ મંદિર દ્વારા ગુજરાતી લિપીમાં પ્રકાશિત કર્યો છે. સર્વે સુજ્ઞ જનોને આ ગ્રંથ પ્રભુમાં પ્રીતિ અને અખંડવૃત્તિ કેળવવામાં મદદરૂપ બને તથા છતાં દેહે ભગવાનના દિવ્ય આનંદની અનુભૂતિ કરાવે એવી ભગવાન શ્રીસ્વામિનારાયણ તથા તેમના સર્વે મુક્તો, સંતો-ભક્તોના ચરણોમાં પ્રાર્થના.

- સ્વામી જ્ઞાનજીવનદાસ

પ્રાસંગિકમ્

આપણા ઈષ્ટદેવ ભગવાન શ્રીહરિએ પોતાના અંતરની મરજી જણાવતા કહ્યું છે જે, ‘પોતાના ઈષ્ટદેવના જે જન્મથી કરીને દેહ મૂકવા પર્યંત ચરિત્ર તેનું જે શાસ્ત્ર તેણે કરીને સંપ્રદાયની પુષ્ટિ થાય છે... માટે પોતાના સંપ્રદાયની રીતનું જે શાસ્ત્ર હોય તે જ પાછલે દહાડે પોતાના સંપ્રદાયને પુષ્ટ કરે છે.’ (વચ.મ.૫૮)

આ રીતે સ્વામિનારાયણ ભગવાનના ચરિત્રો અને ઉપદેશોથી યુક્ત એવા સદ્ગ્રંથો દ્વારા આપણા સંપ્રદાયની પુષ્ટિ કરતા રહીએ, તે મહારાજનું અતિશય ગમતું છે. એમાં પણ આપણા ઈષ્ટદેવ શ્રીહરિને જેવા છે તેવા સર્વોપરી અને સર્વાવતારીપણે જેમાં સ્પષ્ટપણે વર્ણવવામાં આવ્યા હોય એવા અનુપમ સદ્ગ્રંથોથી તો સંપ્રદાયને સર્વોપરી પોષણ મળે છે.

આચાર્ય શ્રીવિહારીલાલજી મહારાજ વિરચિત ‘શ્રીહરિલીલામૃત’ નામનો આ મહાગ્રંથ એવો જ અજોડ ગ્રંથ છે. તેનાથી આજ દિન સુધીમાં હજારો મુમુક્ષુઓને આત્યંતિક કલ્યાણ પામવાનું ખૂબ જ બળ મળ્યું છે. આવા આ સર્વોપરી ગ્રંથની ગુજરાતી લીપીમાં દ્વિતીય આવૃત્તિ પ્રકાશિત કરતા અમે અતિ આનંદની લાગણી અનુભવીએ છીએ.

આ શુભકાર્યથી સર્વાવતારી શ્રીહરિ અને તેમના વહાલા સંતો- ભક્તો અમારા ઉપર રાજી થાય એ જ અભ્યર્થના...

– લિ. સ્વામી જ્ઞાનજીવનદાસના
ભાવથી જય સ્વામિનારાયણ
તા.૨-૨-૨૦૧૧

નિવેદન

આ ભાતીગળ ભૂમિમાં ભાતભાતના પ્રદેશો અને સંસ્કૃતિઓ છે, પણ તેમાં સૌથી શિરમોડ ભારતીય હિંદુ સંસ્કૃતિ છે; કારણ કે, પરમેશ્વરના સાક્ષાત્ અવતારનું સદ્ભાગ્ય માત્ર ભારતભૂમીના લલાટે જ લખાયું છે. માટે આ ભૂમિ અને સંસ્કૃતિ મહાન છે.

ભગવાન શા માટે અવતરે છે ? તેનો સ્પષ્ટ હેતુ જણાવતાં ભગવાન શ્રી સ્વામિનારાયણ કારિયાણીના પાંચમા વચનામૃતમાં કહે છે કે, ‘પોતાના જે પ્રેમી ભક્ત તેના મનોરથ પૂરા કરવા એ જ ભગવાનને અવતાર ધર્યાનું પ્રયોજન છે.’

શ્રીસ્વામિનારાયણ ભગવાનના માત્ર ૪૯ વર્ષના જીવન તરફ નજર નાંખીએ, તો તેમનાં દરેક ચરિત્રો પાછળ તેમની ભક્તવત્સલતા નીતરે છે. દરેક ચરિત્રોમાં ભક્તોને લાડ લડાવવા, આનંદ આપવો અને તેનું કલ્યાણરૂપી કાર્ય સિદ્ધ કરવું તે જ નજરે દેખાય છે. અને હા... ભગવાનનાં ચરિત્રો સુખ-શાંતિ અને આનંદનો છલકાતો મહાસાગર છે, અમૃતનો દરિયો છે. ભગવાનનાં પ્રત્યેક ચરિત્ર દિવ્ય છે. એમાં જ શાંતિ અને પરમપદ છે. જ્ઞાન, વૈરાગ્ય, નિષ્ઠાની ખુમારી, ઉપાસનાની શુદ્ધિ, આજ્ઞા પાળવાનું બળ, ભક્તિ, મહિમા, શ્રદ્ધા – આ બધું ચરિત્રોમાં સમાયેલું હોય છે. આવા ચરિત્રસભર ગ્રંથોનું વાંચન-શ્રવણ અને મનન કરતા રહેવાથી દેહભાવ ટળે, આપત્તિ સમયે દૃઢ આશરો રાખવાનું બળ મળે તથા ભગવાન અને સંતોને રાજી કરવાની તમન્ના જાગે છે. ટૂંકમાં કહીએ તો, આખો આધ્યાત્મિકમાર્ગ હરિ અને હરિજનનાં ચરિત્રોથી પરિપુષ્ટ થાય છે. આ સનાતન સત્ય છે. તેથી જ હરિચરિત્રામૃતસાગર ગ્રંથના પ્રારંભમાં સદ્.શ્રીઆધારાનંદસ્વામી લખે છે –

हरि के चरित्र महा रसरूपा, एसो ग्रंथ करन ही अनुपा ।

अनंत कोटि ब्रह्मांड के सुखा, हरिचरित्र आगे सब लुखा ॥

અમૃત આગે અન્ય રસ જોડ, ફિક્કે સે ફિક્કે લગત હી સોડ ।
હરિ કે ચરિત્ર હરિ સમ જાના, યહ દોનુ મેં ભિન્ન ન માના ॥

(૧/૧/૪૭-૫૦)

હરિ અને હરિનાં ચરિત્રો બન્ને એક જ છે. તેથી જ તેમાં અમૃતનો આસ્વાદ છે. સંસારરૂપી ખારા સમુદ્રમાં તે મીઠી વીરડી સમાન છે, અશાંતિ કે ઉદ્વેગને ટાળવાનું ઉત્તમ ઔષધ છે. મુક્તાનંદસ્વામી કે સ્વરૂપાનંદસ્વામીને પણ અશાંતિ નિવારવા માટે સ્વયં શ્રીજીએ નિજચરિત્રોનું રસપાન જ બતાવ્યું હતું. ભવજળ પાર ઊતરવાનો સુગમ રસ્તો હરિચરિત્ર છે.

ભવજળ પાર ઊતરવા, જાણો મારાં ચરિત્ર છે જહાજ;
માટે સૌને સંભારવા, એમ શ્રીમુખે કહે મહારાજ.

વચનામૃત મ.૩૫માં તો શ્રીજીમહારાજ સ્પષ્ટ આજ્ઞા કરતાં કહે છે કે, ‘તમે સર્વે છો તે મને ભગવાન જાણો છો, તે અમે જ્યાં જ્યાં ઉત્સવ-સમૈયા કર્યા હોય ને જે ઠેકાણે પરમહંસ, બ્રહ્મચારી તથા હરિભક્ત બાઈ-ભાઈ સર્વે ભેગાં થયાં હોય ને અમે કીર્તન ગવરાવ્યાં હોય ને વાતો કરી હોય ને અમારી પૂજા થઈ હોય એ આદિક જે અમારાં ચરિત્ર-લીલા તેને કહેવાં-સાંભળવાં ને તેનું મનમાં ચિંતવન કરવું; અને જેને એનું ચિંતવન અંતકાળે જો થઈ આવ્યું હોય તો તેનો જીવ જરૂર ભગવાનના ધામને જ પામે.’ મોક્ષનો આ રાજમાર્ગ છે; જે આ હરિલીલામૃત ગ્રંથની પ્રત્યેક પંક્તિઓમાં ઝિલાયો છે.

આ ગ્રંથ માત્ર વાચક બનીને નહિ વાંચતા, તેના પ્રત્યેક પ્રસંગોના એક પાત્ર બની વાંચી શકાય તો તેનો પરિપૂર્ણ આનંદ અને દિવ્ય અનુભૂતિ આપણે પણ કરી શકીએ. આધ્યાત્મિક ઊંચાઈ પામવાની આ સરળ રીત છે.

ભગવાન શ્રીહરિજીનાં દિવ્ય ચરિત્રોને જાણવા-માણવાની સુવર્ણ તક આ ગ્રંથ પૂરી પાડે છે. શ્રીહરિની કરુણાભીની નજરના કામણ, હેતાળ

હૈયાની હૂંફ, ભક્તોનાં દુઃખ નિવારવાની તત્પરતા, ઉદારતા અને પોતાના પુરુષોત્તમપણાની અદ્વિતીય સામર્થ્ય તથા જીવ-પ્રાણીમાત્ર પ્રત્યેની અનહદ દયા, કરુણા અને સહાનુભૂતિ જેવા શ્રીજીના અનંત કલ્યાણકારી ગુણોનું સુંદર દર્શન આ ગ્રંથ કરાવે છે.

સર્વોપરી પુરુષોત્તમ આ પૃથ્વી પર પધાર્યા ત્યારે તેમની સાથે ધામધામથી આવેલા અનેક મુક્ત સંતો-ભક્તોના અદ્ભુત પ્રેરક પ્રસંગો આ ગ્રંથમાં ગૂંથાયેલા છે. તેમાં ભક્તોની ઉચ્ચત્તમ આધ્યાત્મિક સ્થિતિ, સર્વોત્તમ સમજણ, સર્વોપરી નિષ્ઠા, ખરી ખુમારી, ધર્મ-નિયમની ટેક, શિર સાટે પક્ષ, આત્મના સહ સર્વસ્વનું સમર્પણ અને પુરુષોત્તમનો ખરો મહિમા તથા કેફ ચઢાવતા અનેક રોમાંચક પ્રસંગો આપણને આધ્યાત્મિક બળ તથા શ્રેષ્ઠ ભક્તોની પંક્તિમાં ભળવાનું દૈવત આપે છે. વળી, ગમે તેવા વિકટ દેશકાળમાં પણ પ્રભુનો આશરો તથા ભક્તિને જાળવી રાખવાનું હૈયામાં બળ પૂરું પાડે છે.

પ.પૂ.સદ્.શ્રીજ્ઞાનજીવનદાસજીસ્વામીને અપાર મહિમાવંતો આ ગ્રંથ અતિ પ્રિય છે. પૂ.સ્વામીશ્રીએ શિબિરો જેવા ઉત્તમ કાર્યક્રમોમાં આ ગ્રંથની અત્યંત રસસભર કથા કરેલી છે. જેનો લાભ અત્યારે CD DVD દ્વારા અનેક ભક્તો લઈ રહ્યા છે. મોક્ષમાર્ગમાં આ ગ્રંથ અતિ ઉપયોગી અને અખંડ વૃત્તિ રાખવામાં મદદરૂપ થશે એવી ઈચ્છાથી પૂ.સ્વામીશ્રીના શિષ્ય અ.નિ.પૂ.શ્રીભજનપ્રકાશદાસજી સ્વામીની પુણ્યસ્મૃતિમાં આ ગ્રંથ પ્રકાશિત કરતાં અતિ આનંદ અનુભવીએ છીએ. આશા છે ગુજરાતી લિપીમાં આ ગ્રંથનું પ્રકાશન કરવાથી સર્વે સંતો-ભક્તો અમારી ઉપર પ્રસન્ન થશે. એ જ...

- સાધુ ધનશ્યામજીવનદાસ

ગુરુ : પ.પૂ.સદ્.શ્રીજ્ઞાનજીવનદાસજીસ્વામી(કુંડળ)



પૂર્વભૂમિકા

યત્સંકલ્પાત્ તપતિ તપનો વાતિ વાતઃ સમિન્ધે ।
 વહ્નિર્ધત્તે ધરણિરુદધિર્લઘતે નૈવ વેલામ્ ।
 સોઽયં શ્રીમાન્ નિઃખિલજગતામ્ અન્તરાત્માવતીર્ણો ।
 ધર્મં રક્ષન્ દિશતુ કુશલં સ્વામિનારાયણોઽયમ્ ॥

પૂર્ણ પુરુષોત્તમ સર્વાવતારી શ્રીસ્વામિનારાયણ ભગવાનનાં દિવ્ય ચરિત્રરૂપી અમૃતનો મહાકુંભ એટલે ‘શ્રીહરિલીલામૃત’

શ્રીસ્વામિનારાયણ સંપ્રદાયમાં વડતાલ ગાદીના ત્રીજા આચાર્ય પ.પૂ.ધ.ધૂ.૧૦૦૮આચાર્ય શ્રીવિહારીલાલજી મહારાજે આ હરિલીલામૃત ગ્રંથ સમગ્ર સત્સંગ સમાજને અર્પણ કરી સંપ્રદાયની એક અજોડ અને અવિસ્મરણીય સેવા કરી છે.

આ ગ્રંથસર્જનની કથા કંઈક આવી છે. અસંખ્ય લોકોના અંતર ઉજાળી, અનેકના ચિત્ત સ્વમૂર્તિમાં ખેંચીને શ્રીજીમહારાજ સ્વધામ પધાર્યા. તેમના પ્રાયઃ દિવ્ય તથા માનુષી ચરિત્રો તે સમયના મહાન પરમહંસોએ ગ્રંથોમાં ગૂંથ્યાં. પરંતુ તેમાં મોટા ભાગના ગ્રંથો સંસ્કૃત હોવાથી સર્વે ભક્તોને તે જાણવા અને માણવા કઠીન હતા. તેથી એક સમયે રામનવમીના દિવસે વડતાલધામે આચાર્યશ્રી વિહારીલાલજી મહારાજ વિશાળ સભા ભરીને વિરાજમાન હતા, ત્યારે ભાવિક ભક્તોએ આચાર્યશ્રીને પ્રાર્થના કરી કે, ‘શ્રીજીમહારાજના દિવ્ય ચરિત્રોનો એક ગુજરાતી ભાષામાં ગ્રંથ રચવા કૃપા કરો. સદ્ગ્રંથોની રચના કરવી-કરાવવી તે આચાર્યપદનું એક કર્તવ્ય છે. ગુજરાતી ભાષામાં અમુક ગ્રંથો રચાયા છે, છતાં વિસ્તારભય તેમજ અન્ય કારણોને લીધે તમામ ચરિત્રોનો તેમાં સમાવેશ થઈ શક્યો નથી. વળી અત્યારે શ્રીજીને મળેલા અને જે તે ચરિત્રોના સાક્ષીરૂપ ઘણાક સંતો-ભક્તો સંપ્રદાયમાં છે. ભવિષ્યમાં આ સંતો-ભક્તોના ધામગમન બાદ એ

લીલા-ચરિત્રો અપ્રાપ્ય બની જશે. માટે આપ કૃપા કરી સાક્ષીભૂત સંતો-ભક્તો પાસેથી ચરિત્રો લખાવી સારી રીતે ગ્રંથમાં ગુંથો તો સંપ્રદાયનું બહુ મોટું કાર્ય થશે.’

હરિભક્તોએ પ્રાર્થના કીધી, વિહારીલાલે સાંભળી લીધી ।

રચ્યો હરિલીલામૃત ગ્રંથ, જેમાં પ્રગટ છે મોક્ષનો પંથ ॥

ભક્તોની પ્રાર્થના આચાર્યશ્રીએ સ્વીકારી. ગ્રંથનિર્માણ માટે તત્કાલીન શ્રીજીના કૃપાપાત્ર નવ સંતો-મહંતોની મિટિંગ કરી. જેના નામ તથા પરિચય આ ગ્રંથના કળશ-૧, વિશ્રામ-૩ માં છે.

આ નવે નવ સંતો-મહંતોએ શ્રીજી તથા તેમને મળેલા સદ્ગુરુઓને સેવી, સમાગમ કરી જીવનને ધન્ય બનાવ્યું હતું. તે સર્વે સંતોએ આ ગ્રંથ રચવામાં મહારાજશ્રીને ખૂબ સાથ સહકાર આપ્યો. ગ્રંથ રચવાનું કાર્ય નિશ્ચિત થયું. ત્યાર બાદ આચાર્યશ્રીએ ખૂબ જહેમત ઉઠાવી ગામડે ગામડે ફરી સંતો-ભક્તો દ્વારા તમામ હરિચરિત્રો એકત્રિત કર્યા, કરાવ્યા. હકીકતમાં રહેલા અમુક દોષો નિવાર્યા. વડીલ સંતો સાથે વિમર્શ કરી ચૂંટેલાં ચરિત્રો, આખ્યાનોનો કરેલો સંગ્રહ એટલે જ હરિની લીલા રૂપી અમૃતથી છલકતા સાગર સમો ‘શ્રીહરિલીલામૃત’ ગ્રંથ. આ ગ્રંથ રચનામાં આદિથી અંત સુધી આચાર્યશ્રીએ દિલ રેડી કાર્ય કર્યું. સુજ્ઞ સંતો-ભક્તોએ પણ અમૂલ્ય પ્રદાન આપ્યું.

આ ગ્રંથ પદ્યમાં રચવો કે ગદ્યમાં એ અંગે ચર્ચા થતાં અંતે નિર્ણય આવ્યો કે પદ્યાત્મક ગ્રંથની રચના કરવી. પરંતુ તે કાર્ય એટલું સુગમ ન હતું. એટલે આચાર્યશ્રીએ એકઠાં કરેલાં ચરિત્રોને પદ્યસ્વરૂપે ગુજરાતી ભાષામાં ગૂંથવા કવિસમ્રાટ શ્રીદલપતરામને પસંદ કર્યા. કેમ જે, કવિ શ્રીદલપતરામ પાસે લોધિકા નરેશ અભેસિંહજીએ ‘પુરુષોત્તમચરિત્ર’ નામનો ગ્રંથ વ્રજભાષામાં રચાવ્યો હતો. તેથી કવિ શ્રીદલપતરામના કવિત્વનો પરિચય આચાર્યશ્રીને સારી રીતે થયેલો હતો. કવિ

પૂર્વભૂમિકા

શ્રીદલપતરામે પણ પોતાના ઈષ્ટદેવ ભગવાન શ્રીસ્વામિનારાયણનાં ચરિત્રોને ગુજરાતી ભાષામાં ગૂંથી આપવાની આચાર્યશ્રીની આજ્ઞાને ઉત્સાહથી ઝીલી લીધી.

કવિવર શ્રીદલપતરામજીને શ્રીહરિનો નિશ્ચય ક્યારે તથા ક્યાં થયો હતો ? તેની નોંધ તેમણે જ આ ગ્રંથમાં ૮/પદમાં આપી છે.

સુદી ફાગણિ અષ્ટમી જ્યારે, પાછા ગઢપુરમાં આવ્યા ત્યારે.

શાદ્દલવિકીડિત :-

શ્રીમાળી સત્સંગી ડોશી તણું, ત્યાં વર્ષી હતું તે દિને,
શ્રીમાળી દ્વિજ સાતસેં જન મળ્યા, સર્વે નમ્યા શ્રીજીને;
ત્યારે ત્યાં દલપતરામ સ્વપિતા, સાથે નમ્યો નાથને,
પૂરા વત્સય આઠની ઉંમરમાં, જોડ્યા હતા હાથને.

આમ, કવિ દલપતરામજી શ્રીજીનાં દર્શન પામ્યા હતા. અને આ દર્શન લાભ થયો ત્યારથી તેમના અંતરમાં શ્રીજીમહારાજની મનોહર મૂર્તિ કંડારાઈ ગઈ હતી, તે જીવનના અંતિમ શ્વાસ સુધી તે મૂર્તિ તેમને અખંડ યાદ રહી હતી. તેમને કાવ્યદીક્ષા સદ્ગુરુ શ્રીદેવાનંદસ્વામીએ આપી હતી. આ મહાન સંતે કાવ્ય-અલંકારોની સાથો સાથ સહજાનંદીય સંસ્કારોના બીજ પણ ઊંડાં રોપ્યાં હતાં. તેથી જ તેમણે અનેક રાજ-રજવાડામાં ફરતી વખતે અનેક વિરોધોમાં પણ શિરસાટે સત્સંગ રાખ્યો હતો.

વડતાલધામે હરિમંડપમાં રહી કવિશ્વરે હરિલીલામૃત ગ્રંથ રચવાનો પ્રારંભ કર્યો. કહેવાય છે કે, છેલ્લે છેલ્લે તો તેમના બંને નેત્રો નિસ્તેજ થઈ ગયા હતા. ત્યારે કોઈ એક વ્યક્તિ નિર્ધારિત ચરિત્રો સંભળાવે. દલપતરામ તેમનું શ્રવણ કરી તરત જ શ્રીજીકૃપાથી તેનું પદમાં રૂપાંતર કરી બોલવા લાગે. જાણે કે, તેમના મુખેથી દિવ્ય ચરિત્રોની કાવ્યગંગા રેલાઈ રહી હોયને શું ?! પછી તે વખતે સાથે રહેલા લહિયાઓ તેને કાગળ પર લખી લેતા. વૃદ્ધાવસ્થાને કારણે એક સ્થળે અખંડ બેસી

ન શકાય તેથી તેઓ વડતાલના ભૂમાનંદસ્વામીએ બંધાવેલા પવિત્ર સભામંડપમાં દોરડું બંધાવી તેને આધારે ચાલતા જાય અને ચરિત્રોને છંદ-ચોપાઈમાં ગ્રંથરૂપે ગૂંથતા જાય. આમ શરીરનાં અંગો પૂરો સાથ આપતાં ન હતાં છતાં તેમણે આ સેવાકાર્યમાં હિંમત રાખી રંચમાત્ર પણ ઓટ આવવા દીધી ન હતી.

ઈ.સ.૧૮૮૪ થી ૧૮૯૪ આમ દસ વર્ષે કટકે કટકે જેમ જેમ આ મહાન ગ્રંથ રચાતો ગયો, તેમ તેમ આચાર્યશ્રી તથા સુજ્ઞ સત્સંગમંડળ તેને શ્રવણ કરતા જતા હતા. આ ગ્રંથમાં અધ્યાયે અધ્યાયે ઢાળ આવતા, વલણ આવતા, ક્યાંક પદ્યગીત આવતા, ક્યાંક ચિત્રમય પ્રબંધ આવતા. એ પદોમાં કરુણભાવ, વનવર્ણનનો અદ્ભુત રસ, બાવા-જોગીની જમાતોનો રૌદ્રરસ અને સહુની ઉપર આકાશમંડળ સમો ‘સદ્ધર્મનો ચંદરવો’ પ્રગટ થતો હતો. તેથી જ આચાર્યશ્રી અને સંતો-ભક્તો સાંભળી અતિ આનંદ પામતા.

વિ.સં.૧૯૫૫ માં આ ગ્રંથ અક્ષરશઃ પૂર્ણ કરી કવિશ્રીદલપતરામે આચાર્યશ્રી વિહારીલાલજી મહારાજને સમર્પિત કર્યો ત્યારે સૌના અંતરે અનુભવાયું કે આ ગ્રંથની પંક્તિએ પંક્તિ જાણે કવિ દલપતરામના હૃદયે રહી સ્વયં શ્રીહરિએ જ લખી છે. આવા નિષ્ઠાવાન, સેવાભાવી, સત્સંગપ્રેમી અને તે સમયના અજોડ કવિ હોવા છતાં નામનાની કામના છોડી અખંડ સેવા કરનાર કવિશ્વર શ્રીદલપતરામને લાખો લાખો ધન્યવાદ છે.

આ ગ્રંથ રચવામાં કવિએ પોતાનું અંતર રેડી દીધું છે. ખૂબ નિષ્ઠા અને ભક્તિભાવ સાથે તેમણે આ ગ્રંથરૂપી મહાન પુષ્પ પુરુષોત્તમના ચરણાર્વિંદમાં અર્પી અનેક સંતો-ભક્તો અને આચાર્યશ્રીની પ્રસન્નતા પ્રાપ્ત કરી જીવન ધન્ય બનાવ્યું છે. સાથો સાથ ગુજરાતી સાહિત્યને પણ એક અદ્ભુત પ્રદાન કર્યું છે. ગ્રંથનું શબ્દસૌષ્ઠવ, પદલાલિત્ય, છંદ, અલંકારો, દૃષ્ટાંતો, ઉપમાઓ વગેરે આ ગ્રંથને ભાષાકીય દૃષ્ટિએ સમૃદ્ધ બનાવે છે. સત્સંગરત્ન કવિશ્વર દલપતરામના સુપુત્ર કવિવર નાક્ષાલાલ કહેતા કે, ‘કળિયુગમાં અધર્મ ઉથાપી સદ્ધર્મ સ્થાપનનો, અર્ધી સદીની વિજય વાર્તાનો,

પૂર્વભૂમિકા

સરયુના નિર્મળ નીરથી ગુજરાતને બ્રહ્મભીનો કરવાનો અને શ્રીજયરિત્રની દિગ્વિજયની વાર્તાનો આ હરિલીલામૃત મહાગ્રંથ છે. ૧૯ મી સદીના પ્રથમ ત્રણ પ્રહરની ગુર્જર દેશની લોકકથા જાણવાના જજ્ઞાસુએ પણ આ સાંપ્રદાયિક ગ્રંથ અવશ્ય વાંચવો પડશે.’

આ ગ્રંથ માત્ર કાવ્યશાસ્ત્રની દૃષ્ટિએ જ સારો છે તેમ નહિ, પરંતુ આના પ્રત્યેક વિશ્રામોમાં ગીતાનો ગલિતાર્થ, ઉપનિષદનો અર્ક અને વેદ, ભાગવત તથા વચનામૃતનો સાર સમાયેલો છે. વળી, શ્રીહરિના સર્વાવતારી, સર્વોપરી સ્વરૂપનું આમાં છડેચોક ગાન કર્યું છે; જે ઉપાસનાની શુદ્ધિ માટે અતિ અગત્યનું છે. અને તેથી જ આ પૂર્વભૂમિકાને અંતે તેને જાણવા-માણવા માટે કેટલીક સપ્રમાણ ચૂંટેલી પંક્તિઓ રજુ કરી છે.

આ મહાન ગ્રંથના કુલ ૧૦ કળશ અને ૩૩૩ વિશ્રામ છે. ગ્રંથ પૂર્ણ થતાં જ ટૂંક કાળમાં ગ્રંથ રચયિતા આચાર્યશ્રી વિહારીલાલજી મહારાજ વિ.સં.૧૯૫૫ માં અક્ષરવાસ થયા. અગ્રણીઓને કરેલી ભલામણ મુજબ પાછળથી સાત વર્ષે ૧૯૬૩ માં તત્કાલિન આચાર્યશ્રી લક્ષ્મીપ્રસાદજી મહારાજ અને મુખ્ય કોઠારીશ્રી ગોવર્ધનદાસે વિદ્વાન સંતોની સહાયતાથી રાજકોટમાં સુંદર મોટા ટાઈપમાં બાળબોધ લિપીમાં બે ભાગમાં પ્રસિદ્ધ કર્યો હતો.

ત્યાર પછી સત્સંગમાં અવારનવાર આ ગ્રંથ પ્રસિદ્ધ થતો રહ્યો છે. પણ, છેલ્લા ઘણા સમયથી આ ગ્રંથ ગુજરાતી લિપીમાં છપાય એવી સત્સંગસમાજની સતત માંગ હતી. એ માંગણીને ધ્યાનમાં લઈને જેમને પ્રભુપ્યારા સંતો-ભક્તોની પ્રસન્નતા એ જ આનંદ છે અને તેના માટેના જ બધા પ્રયત્નો જેમના છે એવા પ્રભુપ્રેમી સંત પ.પૂ.સદ્.શ્રીજ્ઞાનજીવન-દાસજીસ્વામીએ તેમના શિષ્ય સાધુ અ.નિ. પૂ.ભજનપ્રકાશસ્વામીની પુણ્યસ્મૃતિમાં શ્રીસ્વામિનારાયણ મંદિર કારેલીબાગ-વડોદરા દ્વારા આ ગ્રંથને સર્વ પ્રથમવાર ગુજરાતી લિપીમાં ભક્ત પ્રસન્નતાર્થે ચાર ભાગમાં પ્રકાશિત કરવાનું નક્કી કર્યું.

ભાગ : ૧, કળશ : ૧,૨,૩

ભાગ : ૨, કળશ : ૪,૫,૬

ભાગ : ૩, કળશ : ૭

ભાગ : ૪, કળશ : ૮,૯,૧૦

છંદ ચોપાઈને છુટા પાડી પંક્તિબદ્ધ રજુ કરવાથી ગ્રંથની શોભા ઘણી વધી છે. અને અદ્યતન કોમ્પ્યુટરાઈઝડ્ડ ટાઈપ કરવાથી અક્ષરો અતિ સુંદર થયા છે. તેથી વાંચન કે પાઠ કરવામાં અતિ સરળ થયું છે. વળી, પંક્તિઓની સળંગતા, ગીયતાને લીધે વાંચનમાં થતી મુશ્કેલીઓને દૂર કરવાનો પણ પ્રામાણિક પ્રયાસ કર્યો છે. છતાં તમામ શબ્દજોડણી મૂળ આવૃત્તિ મુજબ જ રાખેલ છે. છંદ ભંગ ન થાય એ માટે રચયિતાએ જોડણીમાં જે કાંઈ છૂટછાટ લીધી છે. તે પણ આ આવૃત્તિમાં યથાવત રાખેલ છે.

સર્વોપરી શ્રીસ્વામિનારાયણ ભગવાનના લીલાચરિત્રોથી ભરપૂર આ મહાગ્રંથ અક્ષરનિવાસી પ.પૂ.ભજનપ્રકાશદાસજીસ્વામીની પુણ્યસ્મૃતિમાં સમસ્ત સત્સંગ સમાજને ભેટ ધરતાં આનંદ અનુભવીએ છીએ. આશા છે કે આ ગ્રંથ ભક્તોને ભગવાનનો ભેટો કરાવવામાં અને ભગવાનમાં અખંડવૃત્તિ રાખવામાં અનુપમ આશીર્વાદરૂપ બની રહેશે. એ જ અભ્યર્થના...

- સાધુ ઈશ્વરચરણદાસ

ગુરુ : પ.પૂ.સદ્.શ્રીજ્ઞાનજીવનદાસજીસ્વામી (કુંડળધામ)



પ્રસ્તાવના

વસંતતિલકા : શ્રી ધર્મનંદ સુખકંદ હરે મુકુંદ,
વંદૂં સદા તવ વિભો ચરણારવિંદ;
પ્રસ્તાવના હરિલીલામૃત ગ્રંથ કેરી,
હું આદરું ઉર રતી ધરિને ઘણેરી.

(હું વિહારીલાલજી આચાર્ય શ્રીહરિલીલામૃત ગ્રંથની પ્રસ્તાવના લખું છું.)

પ્રસ્તાવના, પીઠિકા અને ઉપોદ્ધાત – એટલાં પ્રસ્તાવનાનાં નામ છે, તેમાં ગ્રંથની ઉત્પત્તિ, ગ્રંથની રચના, ગ્રંથનું તાત્પર્ય તથા ગ્રંથ રચવાની ફલેશ્વજા ઇત્યાદિકનું વિવેચન હોય છે.

આ ગ્રંથની ઉત્પત્તિ એવી રીતે થઈ છે કે, ઉદ્ધવનો અવતાર એવા શ્રીરામાનંદસ્વામી તેમણે શ્રીઉદ્ધવસંપ્રદાયની ગાદીના આચાર્યની પદવી શ્રીસહજાનંદસ્વામીને સંવત ૧૮૫૭ અઢારસો ને સત્તાવનની સાલમાં કારતક સુદિ ૧૧ને દિવસે જેતપુર ગામમાં આપી. તે પદવી શ્રીસહજાનંદસ્વામીએ આચાર્યશ્રી અયોધ્યાપ્રસાદજીને તથા આચાર્યશ્રી રઘુવીરજીને સંવત ૧૮૮૨ અઢારસો ને બ્યાશીના કારતક સુદિ ૧૧ને દિવસ વરતાલમાં આપી. તે પદવી શ્રીરઘુવીરજી મહારાજે સંવત ૧૯૧૩ ઓગણીસો તેરની સાલમાં કારતક સુદિ ૧૫ને દિવસે ભગવત્પ્રસાદજી મહારાજને આપી. પછી સંવત ૧૯૩૫ ઓગણીસો પાંત્રીસની સાલમાં શ્રાવણ વદિ ૮ને દિવસ શ્રીભગવત્પ્રસાદજી મહારાજે તે ઉદ્ધવસંપ્રદાયના આચાર્યની પદવી મને આપી.

ત્યાર પછી કેટલાક દિવસ વીત્યે કેટલાક મોટા મોટા હરિભક્તોએ અમને કહ્યું કે, શ્રીજીમહારાજનાં ચરિત્રના સંસ્કૃતમાં તથા વ્રજભાષામાં તથા ગુજરાતી ભાષામાં ઘણા ગ્રંથો થયા છે, તોપણ શ્રીજીમહારાજની લીલા અપાર છે. તેમાંની કેટલીક લીલાની વાતો વૃદ્ધ સાધુઓ તથા હરિભક્તો કરે છે. તે વાતો બધી એકઠી કરાવીને અમને બાઈ-ભાઈ સૌને સમજણ પડે એવી ગુજરાતી ભાષામાં એક સારો ગ્રંથ આપ રચી આપો તો ઘણું સારું. તે કહેવું સાંભળીને

મેં વિચાર કર્યો કે, સંપ્રદાય સંબંધી ગ્રંથ રચવા તે આચાર્યનું મુખ્ય કામ છે, પણ પ્રાકૃત ભાષામાં ગ્રંથ રચવાનું કહે છે તો તે પ્રાકૃત ભાષામાં ગ્રંથ રચવાનું આચાર્ય પદવી ધરાવનારને યોગ્ય છે કે નહિ ? તે વિચારતાં વેદનું અંગ જે પાણિનીય શિક્ષા કહેવાય છે, તેના એક શ્લોકનું મને સ્મરણ થયું -

ત્રિષષ્ટિશ્ચતુષષ્ટિર્વા વર્ણાઃ સમ્ભવતો મતાઃ ।

પ્રાકૃતે સંસ્કૃતે ચાપિ સ્વયં પ્રોક્તાઃ સ્વયંભુવા ॥

અર્થ : ત્રેસઠ અથવા ચોસઠ અક્ષર સંભવથી માનેલા છે, તે પ્રાકૃત ભાષાને વિષે તથા સંસ્કૃતને વિષે પોતે બ્રહ્માએ ઉચ્ચારણ કરેલા છે. જ્યારે બ્રહ્માએ પ્રાકૃત ભાષામાં અક્ષરોચ્ચાર કરેલા છે, તો આચાર્યને પ્રાકૃત ભાષા ઉચ્ચારણ કરવાની કાંઈ અડચણ નથી. વળી શ્રીમદ્ભાગવતના એકાદશ સ્કંધના સત્યાવીશમા અધ્યાયમાં કહ્યું છે કે -

સ્તવૈરુચ્ચાવચૈઃ સ્તોત્રૈઃ પૌરાણૈઃ પ્રાકૃતૈરપિ ।

સ્તુત્વા પ્રસીદ ભગવન્નિતિ વન્દેત દણ્ડવત્ ॥

અર્થ : ઊંચે સ્વરે પુરાણમાં કહેલાં સ્તવનથી અથવા પ્રાકૃત સ્તોત્રથી પણ પરમેશ્વરની સ્તુતિ કરીને કહેવું કે, ‘હે ભગવન્ ! તમે પ્રસન્ન થજો’ પછી દંડવત્ નમસ્કાર કરવો. એ વચન આચાર્યોને તથા શિષ્યોને સૌને વાસ્તે છે, પણ કોઈ શાસ્ત્રમાં એવું લખ્યું નથી કે, આચાર્યે પ્રાકૃત વાણી બોલવી જ નહિ અથવા પ્રાકૃત ગ્રંથ કરવા નહિ. પ્રાકૃત વાણી બોલવી કે કાગળમાં લખવી તે બે બરોબર છે. તેમ જ થોડું લખ્યું હોય તે કાગળ લખ્યો કહેવાય અને ઝાઝાં પાનાં લખેલાં હોય તે ગદ્યાત્મક ગ્રંથ કહેવાય અને તે જો છંદ-પ્રબંધમાં લખેલાં હોય તો પદ્યાત્મક ગ્રંથ કહેવાય. માટે થોડું લખેલું કે ઝાઝું લખેલું તે બરોબર છે ને થોડું બોલવા-લખવામાં બાધ નથી, તો ઝાઝું બોલવા-લખવામાં પણ બાધ નથી.

જે સમે ભરતખંડમાં સર્વે મનુષ્યો સંસ્કૃત બોલતા હતા ને સમજતા હતા, એવા સમયમાં કોઈ આચાર્ય એવો નિયમ રાખે કે ‘મારે પ્રાકૃત વાણી બોલવી જ નહિ અથવા પ્રાકૃત ગ્રંથ કરવા નહિ,’ તો તેવો નિયમ રાખી શકાય; પણ આ સમયમાં એવો નિયમ રાખે તો તેનાથી સર્વે મનુષ્યોને ઉપદેશ કરી શકાય

નહિ અને ધર્મ-જ્ઞાન સંબંધી વાર્તા સમજાવી શકાય જ નહિ. માટે આ સમયના આચાર્યો ગમે તેવા વિદ્વાન હોય તોપણ પ્રાચીન આચાર્યના રચેલા ગ્રંથ અથવા પોતાના રચેલા સંસ્કૃત ગ્રંથ વાંચીને તેનો અર્થ પ્રાકૃત ભાષામાં સમજાવે ત્યારે જ ઘણા શિષ્યોના સમજવામાં આવે છે, નહિ તો સમજાતું નથી. એટલા સારુ શ્રી પરમેશ્વરનો અવતાર જે શ્રીસહજાનંદસ્વામી તેઓ પણ પ્રાકૃત વાણીમાં ઉપદેશ કરતા હતા. તે વચનોનો સંગ્રહ કરેલો તે ‘વચનામૃત’ નામે મોટો ગ્રંથ છે.

અને વળી શ્રીજીમહારાજે કહ્યું છે કે, ‘રેંટિયા કાંતનારી ડોશિયો પણ સમજી શકે એવા જ ગ્રંથો અમારા સંપ્રદાયના થવા જોઈએ’ તે વચન સંભારીને આ પ્રાકૃત ગ્રંથ રચવાનો મેં આરંભ કર્યો, તે નિર્દોષ છે એમ હું ધારું છું. મેં સંસ્કૃત ગ્રંથ કેટલાક કર્યા છે ને બીજા પણ કરવાની મારી ઈચ્છા છે, તે પરમેશ્વર જોગવાઈ મેળવશે ત્યારે હું કરીશ.

હવે ગ્રંથ રચના વિષે કહું છું જે, પ્રગટ પ્રભુની લીલાની કથા ભક્તજનને અમૃત જેવી લાગે છે તથા તે કથામૃતનું પાન કરનારને માથેથી પુનર્જન્મ મટી જાય છે. માટે આ ગ્રંથનું નામ ‘હરિલીલામૃતજા રાખ્યું છે. જેમ અમૃતનો ઘૂંટડો મોંમાં લઈને ગળે ઉતારવો અને પછીથી બીજો ઘૂંટડો ભરવો, એ બે ઘૂંટડાનો જે અંતરાય કાળ તેનું નામ વિશ્રામ કહેવાય. તેમ જ આ હરિલીલામૃતની કથામૃતનું થોડુંક પાન કરીને પછી તેનું મનન કરવું તે રૂપી વિશ્રામ છે. એટલે અધ્યાયને ઠેકાણે આમાં વિશ્રામ નામ રાખેલું છે. એવા કેટલાક વિશ્રામ મળીને એક પ્રકરણ થાય છે. તે પ્રકરણનું નામ આ ગ્રંથમાં કળશ રાખેલું છે.

આખા ગ્રંથના દશ કળશ છે તેની વિગત જે :

હરિભક્તોનાં વચન સાંભળીને આ ગ્રંથ રચવાનો મેં આરંભ કર્યો, ત્યારે મંદિરો સંબંધી કામકાજ બધાં પોતાને માથે લઈને મને નિશ્ચિત ગ્રંથ રચવાનો અવકાશ આપ્યો એવા પરમ ભગવદીય પાંચ કોઠારીઓએ કયા કયા કુળમાં જન્મ ધર્યો ? અને કેવી રીતે વૈરાગ્ય પામીને સાંખ્યયોગી થઈને મંદિરમાં આવીને રહ્યા ? તેનું વર્ણન આ ગ્રંથના પ્રથમ કળશમાં છે. તથા પ્રખ્યાત નામાંકિત વર્ણરાજ અચિંત્યાનંદજી, જેઓએ હરિસંભવ આદિક સંસ્કૃત ગ્રંથો ઘણા રચેલા છે. તેઓએ પરમ સત્સંગી મહાધર્મનિષ્ઠ એવા સૌરાષ્ટ્ર દેશમાં

ગણોદ્ધપુરના રાજા અભયસિંહજીને હરિલીલામૃતનું પાન કરાવ્યું છે, અર્થાત્ આ ગ્રંથમાં ઉપર લખેલા વર્ણારાજનો ને રાજા અભયસિંહજીનો સંવાદ છે. તે અભયસિંહજી ગોંડલના ભાયાત હતા. તે ગોંડલના રાજાઓમાં કેટલાક રાજાઓ પરમ ભગવદીય થઈ ગયા છે ને તે જાદવવંશી છે. માટે તેની કથા સાંભળનારના અંતઃકરણને પવિત્ર કરે એવી છે. તે માટે તેનું કથામૃત પણ આ ગ્રંથના પ્રથમ કળશમાં છે ને તે કળશના વિશ્રામ વીશ છે. ॥૧॥

વિકરાળ કળિકાળમાં અક્ષરધામના નિવાસી શ્રીપૂર્ણપુરુષોત્તમ ભગવાનને શા કારણથી મનુષ્યદેહ ધરવો પડ્યો તે તથા ધર્મ, ભક્તિ ને મરીચ્યાદિક ઋષિઓએ જન્મ ધર્યા તથા શ્રીપરમેશ્વરનો પ્રાદુર્ભાવ જે સંવત ૧૮૩૭ના ચૈત્ર સુદિ ૯ના દિવસે છપૈયામાં જન્મ થયો. ત્યાંની અઢી વર્ષની લીલા અને તે પછી સંવત ૧૮૩૯ ના આસો સુદિ ૯ના રોજ અયોધ્યામાં આવ્યા ને ત્યાં રહ્યા થકા જે જે બાળલીલા કરી તથા માતા-પિતાને દિવ્ય ગતિ આપી; ને અગિયાર વર્ષ ને ત્રણ માસ ને એક દિવસની વય થતાં સગાં-કુટુંબીઓનો ત્યાગ કરીને સંવત ૧૮૪૯ના અષાઢ સુદિ ૧૦ને દિવસ વનમાં ચાલી નીકળ્યા. એટલું લીલામૃત બીજા કળશમાં છે ને તેના વિશ્રામ અઢાર છે. ॥૨॥

બ્રહ્મચારીને વેષે શ્રીજીમહારાજ બદરી-કેદાર થઈને શ્વેતગિરિ જે હિમાલય તેમાં થઈને પુલહાશ્રમમાં જઈ ત્યાં ઉગ્ર તપ કરીને બંગાળમાં સિરપુરમાં જઈને પોતાનો પ્રતાપ જણાવ્યો; ત્યાંથી કપિલાશ્રમમાં આવ્યા ને પછી પુરુષોત્તમપુરીમાં જઈને અસુરોનો નાશ કર્યો; ને ત્યાંથી શિવકાંચી, વિષ્ણુકાંચી થઈને સેતુબંધ રામેશ્વર આવ્યા; ને ત્યાંથી વિઠ્ઠલનાથજીનાં દર્શન કરીને તાપી, નર્મદા, મહી, સાબરમતી નદી ઉલ્લંઘીને ભીમનાથ પધાર્યા. ત્યાંથી ભાવનગર, મહુવા થઈ પ્રભાસપાટણ પધાર્યા. પછી ગિરનાર થઈ માંગરોળ થઈને સંવત ૧૮૫૬ના શ્રાવણ વદિ ૬ને દિવસે લોજ ગામે પધાર્યા. એટલું લીલામૃત ત્રીજા કળશમાં છે ને તેના વિશ્રામ સત્યાવીશ છે. ॥૩॥

લોજમાં રામાનંદસ્વામીના શિષ્ય મુક્તાનંદસ્વામી હતા. તેમની પાસે શ્રીજીમહારાજ રહ્યા; ને ત્યાંના સાધુઓને અષ્ટાંગયોગની કળા શીખવી તથા બીજો કેટલોક ચમત્કાર દેખાડ્યો, ત્યારે મુક્તાનંદસ્વામીએ રામાનંદસ્વામીને

ભૂજ કાગળ લખ્યો. તેથી શ્રીરામાનંદસ્વામી સંવત ૧૮૫૬ના જયેષ્ઠ વદિ ૧૨ના રોજ પીપલાણે આવ્યા ને ત્યાં નરસિંહ મહેતાને ઘેર શ્રીજીમહારાજને સંવત ૧૮૫૭ના કારતક સુદિ ૧૧ને દિવસ વૈષ્ણવી દીક્ષા આપી. તે રામાનંદસ્વામી ઉદ્ધવનો અવતાર હતા. તેમને તથા મરીચ્યાદિક ઋષિઓને બદરિકાશ્રમમાં દુર્વાસાએ શાપ દીધો હતો, તેથી તેમણે મનુષ્યનો દેહ ધારણ કર્યો હતો. ને તે રામાનંદસ્વામીએ આત્માનંદસ્વામી પાસે દીક્ષા લીધી હતી, પણ મનમાં શાંતિ થઈ નહિ; તેથી સદ્ગુરુની શોધ કરવા તોતાદ્રી પર્વતમાં ગયા. ત્યાં શ્રીરામાનુજાચાર્યથી દીક્ષા પામી લોજ આવ્યા ને ઉદ્ધવી સંપ્રદાય વિસ્તાર્યો. તેમણે શ્રીજીમહારાજને પોતાની ગાદીનો પટ્ટાભિષેક જેતપુર ગામમાં સંવત ૧૮૫૮ના કારતક સુદિ ૧૧ને દિવસે કર્યો ને પોતે દિવ્ય ગતિ પામ્યા. એટલું લીલામૃત ચોથા કળશમાં છે ને તેના વિશ્રામ એકત્રીશ છે. ॥૪॥

પછી શ્રીજીમહારાજે પોતાનું ઐશ્વર્ય જણાવવા સારુ સમાધિનું પ્રકરણ ચલાવ્યું ને સોરઠમાં વિચર્યા; ને ધોરાજીમાં નાસ્તિક મતનું ખંડન કર્યું ને માંગરોળમાં જઈને દેવી ભક્ત મગ્નીરામ મહા અભિમાની હતો, તેને પોતાનો પ્રતાપ દેખાડીને શિષ્ય કર્યો. પછી આખે-પીપલાણે ઓઝત નદીને કાંઠે છ માસ પર્યંત વિષ્ણુયાગ કર્યો. પછી શ્રીજીમહારાજ વરતાલ તથા અમદાવાદ થઈને કચ્છમાં પધાર્યા, ને ત્યાંથી સોરઠમાં આવીને કંડોરડામાં ચોરાશી કરી. સરધારમાં જન્માષ્ટમીનો ઉત્સવ કર્યો. ત્યાં માંચે ભક્તે સ્તુતિ કર્યાથી કારિયાણી પધાર્યા. ત્યાંથી અભય રાજાની વિનંતિ સાંભળીને ગઢપુરમાં જઈને સ્થિતિ કરી. એટલું લીલામૃત પાંચમા કળશમાં છે ને તેના વિશ્રામ અઢાવીશ છે. ॥૫॥

શ્રીજીમહારાજે ગઢડામાં દાદા ખાચરના દરબારમાં રહીને શ્રીવાસુદેવ નારાયણની પ્રતિમા સ્થાપી. પછી કેટલા પ્રકારથી દેવના અપરાધ થાય છે ? અને દેવનું ચોરી ખાનાર કેવી રીતે ભૂતનો દેહ પામે છે ? તે વિષે નૃસિંહાનંદસ્વામીનું આખ્યાન કહ્યું; તથા વ્રતોત્સવ નિર્ણય કહ્યો. પછી ચરોતરમાં વિચર્યા ને પાછા ગઢડે પધાર્યા; અને ભૂગોળ વિષે તથા બ્રહ્માના આયુષ્યનું નિરૂપણ કર્યું અને ઉન્મત્તગંગાને વિષે જે સહસ્રધારા તેનો મહિમા કહ્યો. અને પછી ધોરાજી જઈ ફૂલદોલનો મોટો ઉત્સવ કર્યો; ને જૂનાગઢમાં રામનવમીનો સમૈયો કર્યો;

ને ત્યાંથી કરિયાણામાં અદ્ભુત લીલા કરી. પછી ભાદરે જઈને કાઠી આદિ સરદારોને સાધુ થઈને આવવાની આજ્ઞા કરી. ત્યાંથી ગઢે આવીને સારંગપુર, ભીમનાથમાં ચમત્કારી લીલા કરી. ઇત્યાદિક લીલામૃત છદ્ધા કળશમાં છે ને તેના વિશ્રામ ઓગણત્રીશ છે. ॥૬॥

જેતલપુરમાં યજ્ઞ કર્યા અને ખોખરા મેમદાવાદમાં લોલંગર નામે બાવાનો મદ હર્યો; તથા ડભાણમાં મોટો યજ્ઞ કર્યો તેમાં ઘણું ઐશ્વર્ય દેખાડ્યું; અને તે પછી ગઢડામાં વાસુદેવની જોડે ભક્તિધર્મની સ્થાપના કરી તથા ગઢપુરનું માહાત્મ્ય કહ્યું. પછી વૌઠામાં સમૈયો કર્યો. પછી ધર્મપુર જઈને લીલા કરી. પછી વરતાલમાં ફૂલદોલનો મોટો ઉત્સવ કર્યો ને મુગટ ધારણ કર્યો, ને બીજા પણ મોટા મોટા સમૈયા ત્યાં કર્યા; તથા ચરોતરમાં આમ્રસોત્સવ કર્યો અને વેદાંતાચાર્યનો પરાજય કર્યો; અને જેતલપુરમાં એક રાક્ષસને સદ્ગતિ આપી અને લોયામાં શાકોત્સવ કર્યો. ઇત્યાદિક લીલામૃત સાતમા કળશમાં છે ને તેના વિશ્રામ ૮૩ છે. ॥૭॥

અમદાવાદ, વરતાલ, ભૂજ, ધોલેરા, જૂનાગઢ, ગઢડા આદિકમાં શિખરબદ્ધ મોટાં મોટાં મંદિરો કરાવીને તેમાં પોતાની ને પોતાના અવતારોની મૂર્તિઓ સ્થાપી; તથા પોતાના બે દત્તપુત્રોને આચાર્ય સ્થાપીને દેશ વિભાગ કરી આપ્યા; તથા સયાજી મહારાજના તેડાવ્યાથી વડોદરે જઈ આવ્યા. અને શિક્ષાપત્રી રચી; તથા સુરતમાં વિચરીને અરદેશર બહાદુરને પૂજવા સારુ પાઘ આપી. ત્યાંથી આવીને દાદા ખાચરને ભટવદર પરણાવી આવ્યા. પછી સચ્ચિદાનંદસ્વામી દ્વારકાથી ગોમતી આદિક તીર્થ સહિત દ્વારકેશને લાવ્યા, તેની વૃત્તાલયમાં સ્થાપના કરી. એટલું લીલામૃત આઠમા કળશમાં છે ને તેના વિશ્રામ ૬૩ છે. ॥૮॥

વરતાલમાં ફૂલદોલનો ઉત્સવ કરીને ભાવનગર પધાર્યા ને ગઢડામાં રામનવમીનો સમૈયો કર્યો ને ચોમાસુ રહ્યા. પછી વરતાલ પ્રબોધિની કરી આવીને મુંબઈના ગવરનર સાહેબે તેડાવ્યાથી શ્રીજીમહારાજ રાજકોટ પધાર્યા. ત્યાં પોતાનો પ્રતાપ જણાવીને પાછા ગઢે આવ્યા અને આચાર્ય હસ્તક રણછોડજીની મૂર્તિ વરતાલમાં પધરાવી. એટલું લીલામૃત નવમા કળશમાં છે ને તેના વિશ્રામ ૧૩ છે. ॥૯॥

અક્ષરમુક્તોએ આવીને શ્રીજીમહારાજને ધામમાં પધારવાની પ્રાર્થના કરવાથી શ્રીજીએ ધામમાં જવા સારુ આ જગતથી ઉદાસીપણું દેખાડ્યું અને શરીરે મંદવાડ જણાવ્યો ને શ્રીરઘુવીરજી મહારાજને પોતાને પહેરવાની પાદુકાઓ આપીને કહ્યું કે, ‘અમારા દેહોત્સર્ગના સ્થાને આ પાદુકાઓ સ્થાપન કરજો ને સૌ ધીરજ રાખજો, અમે પ્રત્યક્ષ છીએ.’ આમ, કહીને પોતે સંવત ૧૮૮૬ ના જ્યેષ્ઠ સુદિ ૧૦ના દિવસે અંતર્ધાન થયા ને દત્તપુત્રોએ ઉત્તરકાર્ય કર્યું. અને વળી દાદા ખાયર આદિકને અતિ શોકાતુર જાણીને પ્રત્યક્ષ દર્શન દીધાં તથા કેટલાક ગામોમાં પણ દર્શન દીધાં. અને શ્રીરઘુવીરજી મહારાજે દેહોત્સર્ગ સ્થાનને ઠેકાણે મંદિર કરી પાદુકાઓ સ્થાપી ને વરતાલમાં જ્ઞાનયજ્ઞ કર્યો. પછી બંને ગાદીના આચાર્યોએ જે જે ગામમાં મોટાં મંદિરો કરાવી મૂર્તિયો સ્થાપી તથા ગોપાળાનંદસ્વામીએ સારંગપુરમાં હનુમાનજી પધરાવ્યા અને માણજ ગામના શ્રીમંત પાટીદારે વરતાલમાં વિષ્ણુયાગ કર્યો તે તથા આ ગ્રંથની ફલશ્રુતિ ઈત્યાદિક લીલામૃત દશમા કળશમાં છે ને તેના વિશ્રામ ૨૦ છે. એ રીતે દસ કળશના ૩૩૨ વિશ્રામ છે.

ગ્રંથનો તાત્પર્યાર્થ :- આ ગ્રંથ નિષ્પક્ષપાતથી અને શુદ્ધ અંતઃકરણથી જે કોઈ વાંચશે અથવા સાંભળશે અને વિચાર કરશે તો તેના મનને નિશ્ચય થશે કે, સ્વામિનારાયણ પૂર્ણપુરુષોત્તમ ભગવાન છે અને અસંખ્ય જીવોના કલ્યાણને વાસ્તે અને વેદ ધર્મ પ્રવર્તાવવાને અર્થે તેમણે મનુષ્યદેહ ધારણ કર્યો છે.

બીજું શાસ્ત્રમાં કહ્યું છે કે, બે પ્રકારના જીવ છે : એક દૈવી સંપત્તિના અને બીજા આસુરી સંપત્તિના જીવ છે. જેમ હરણનું કે ગાયનું બચ્ચું જન્મતાં જ સ્વાભાવિક રીતે પોતાની માને ધાવવા વળગે છે, તેમ જ દૈવી સંપત્તિના જીવ હોય તેના મનનું વલણ સ્વાભાવિક રીતે ઈશ્વર તરફ ને સદ્ધર્મ તરફ હોય છે અને સદ્ગુરુનો તેને થોડોક ઉપદેશ મળે તોપણ તેને તરત તે વાતની ઘેડ બેસી જાય છે. અને આસુરી સંપત્તિના જીવ હોય તેના મનનું વલણ અધર્મ તરફ ને નાસ્તિકભાવ તરફ સ્વાભાવિક રીતે હોય છે. કદાપિ તેને સત્સંગનો ઘણો જોગ થાય અને તે સત્સંગી હોય તોપણ તેને ઉપર ઉપરથી સત્સંગનો રંગ લાગે, પણ અંતઃકરણમાં નાસ્તિક જેવો રહે તથા તેના મનમાં કુતર્ક ઘણા થાય.

માટે શિક્ષાપત્રીમાં શ્રીજીમહારાજે કહ્યું કે, ‘આસુરી સંપત્તિના જીવ હોય તેને આ શિક્ષાપત્રી આપવી નહિ.’ તેમ જ હરિલીલામૃત ગ્રંથ પણ આસુરી સંપત્તિના જીવને આપવા યોગ્ય નથી, તોપણ તે ગ્રંથની ઘણી પ્રવૃત્તિ થવાથી એવા આસુરી જીવના હાથમાં પણ આ પુસ્તક ગયા વગર રહેશે નહિ, તેથી તે વાંચીને કુતર્ક કરશે. એવા નાસ્તિક લોકો પોતાની નજરે દેખે અથવા પોતાની બુદ્ધિ પહોંચે એટલી જ વાત સાચી માને છે, પણ ભગવાનના અદ્ભુત ચરિત્રની વાત તેઓ માનતા નથી. પણ તેઓ વિચાર કરતા નથી કે, માણસમાં કેટલી શક્તિ પરમેશ્વરે મૂકેલી છે, તે પણ આગળથી કળી શકાતું નથી; જેમ કે, વીજળીના તાર, આગગાડી થયાં ન હતાં ત્યારે કોઈ એવી વાત કરે કે, એક દિવસમાં બસો અઢીસો ગાઉની મુસાફરી કરી શકે અથવા પા ઘડીમાં હજાર ગાઉ સંદેશા પહોંચાડી શકાય એવી જુક્તિ માણસ કરી શકે, તો તે વાત કોઈ માને નહિ, પણ તે વાત આજ આપણે નજરે જોઈએ છીએ; તો પરમેશ્વર અદ્ભુત ચરિત્ર કરે તેમાં શું આશ્ચર્ય છે ? તથાપિ કુતર્ક કરનારા એવી વાત માની શકે નહિ અને દૈવી સંપત્તિના જીવ હોય તેઓને પણ ભમાવે.

માટે એવા પવિત્ર આત્માવાળાએ વિચાર કરવો કે, સ્વામિનારાયણમાં કેવું સામર્થ્ય હતું !! સામર્થ્ય બે પ્રકારનું છે : એક માયિક સામર્થ્ય અને બીજું ઈશ્વરી સામર્થ્ય. તેમાં માયિક સામર્થ્ય શરીરના બળથી તથા ધનના બળથી તથા ચતુરાઈથી કરેલાં કામ ઉપરથી જણાય છે. જેમ કે, આખી પૃથ્વીનું રાજ્ય મેળવવું ને ઘણાં માણસોને પોતાનાં તાબેદાર કરી લેવાં અથવા ચતુરાઈથી ચમત્કારી કારીગરી બનાવવી તે માયિક સામર્થ્યથી થાય છે; પણ લાખો માણસોનાં મન પોતાને વશ કરી લેવાં તે તો ઈશ્વરી સામર્થ્યથી જ થાય છે.

માણસ પોતાના મનને વશ કરી શકતો નથી, તેથી તેનું મન તેને અવળે રસ્તે ખેંચી જાય છે. તેથી ચોરી, વ્યભિચાર વિગેરે નઠારું કામ કરીને કેદમાં જાય છે, આબરુ ખોવે છે, ત્યારે તેના મનમાં ઘણો પસ્તાવો થાય છે ને સોગન ખાય છે કે, ‘હવેથી મારે આવું કામ કરવું નહિ;જા તોપણ ફરીથી તેનું મન તેને એવે અવળે રસ્તે ખેંચી જાય છે. તો લાખો માણસના મનને વશ કરીને નિયમમાં રાખી શકે તે તો ઈશ્વર જ કરી શકે. અંગ્રેજ સરકાર હજારો રૂપિયાના

પગાર આપે છે તોપણ જો તે એવું કહે કે, હું પરમેશ્વર છું ને મારા નામની માળા ફેરવો તો તે વાત કોઈનું મન કબૂલ કરશે નહિ. લાખો માણસ ખરા અંતઃકરણથી એવી સાક્ષી પૂરે કે આ મહત્પુરુષ પરમેશ્વરનો અવતાર છે, તો તે પરમેશ્વરનો અવતાર હોવો જ જોઈએ. અને જો લાખો માણસનાં અંતઃકરણ એવું કબૂલ કરે કે આ પરમેશ્વર તો નથી, પણ પરમેશ્વર પાસેથી આવેલો કોઈ મુક્ત છે, તો જરૂર તે પરમેશ્વર પાસેથી જ આવેલો હોવો જોઈએ. પરમેશ્વરના અવતાર પવિત્ર ભરતખંડમાં જ થાય છે, તથાપિ બીજા દેશોનાં માણસો ઉપર પરમેશ્વરની દયા જણાય છે તેથી જે દેશમાં માણસોનો ભક્ષ કરે એવાં માણસો હોય તેવા દેશમાં પણ પોતાના કોઈ મુક્તને મોકલીને તેઓને કાંઈક ધર્મને રસ્તે ચડાવે છે. આજ પૃથ્વી ઉપર મોટા મોટા ઘણા દેશ છે અને કરોડો માણસની વસ્તી છે, પણ કોઈ ઠેકાણાના એવા સમાચાર સાંભળવામાં આવતા નથી કે અમુક દેશમાં એક પુરુષ એવો છે કે લાખો માણસોનાં અંતઃકરણ કબૂલ કરે છે કે તે પરમેશ્વરની પાસેથી આવેલો છે અથવા તે પરમેશ્વરનો અવતાર છે. એવા અવતાર તો ઘણે વર્ષે કોઈક જ ઠેકાણે થાય છે. અને તેનું ઐશ્વર્ય એવું હોય છે કે, માણસોથી બની શકે નહિ એવું કામ તે કરે છે.

ભગવાન સ્વામિનારાયણે સંવત ૧૮૩૭ની સાલમાં છપૈયામાં જન્મ ધર્યો અને આશરે અગિયાર વર્ષની ઉંમર થતાં ઘરનો ત્યાગ કરીને સાત વર્ષ સુધી તીર્થોમાં ફરીને સંવત ૧૮૫૬ અઢારસોને છપ્પનની સાલમાં સોરઠ દેશમાં લોજ ગામમાં આવ્યા. અને સંવત ૧૮૮૬ની સાલમાં અંતર્ધાન થયા. કચ્છ, સોરઠ ને ગુજરાતમાં ત્રીસ વર્ષ રહ્યા. તેમાં એવાં મોટાં મોટાં કામ કર્યાં કે, તે પ્રત્યેક કામ કરતાં બીજાને ત્રીશ ત્રીશ વર્ષ લાગે.

પોતે સોરઠમાં આવ્યા ત્યારે એકલા હતા અને કોપીન ને તુંબડીભર હતા, પણ લાખો રૂપિયાનાં મોટાં મોટાં મંદિરો કર્યા અને હજારો રૂપિયા ખર્ચીને મોટા મોટા યજ્ઞ કર્યા. અને તેમની હયાતીમાં સંસ્કૃત ને પ્રાકૃત એટલા તો ગ્રંથ રચાયા છે કે જો એક એક અધ્યાયની કથા રોજ વંચાય તો ત્રીશ વર્ષે પૂરા વંચાઈ રહે નહિ. અને જ્યારે તેમણે દેહ મૂક્યો ત્યારે આશરે બે હજાર સાધુ હતા. તેમાં દેવાનંદસ્વામી ને પદ્મનાભાનંદસ્વામી જેવા કેટલાક સંન્યાસીઓ

મોટા બ્રહ્મજ્ઞાની હતા. તે પોતાનો મત છોડીને શ્રીજીમહારાજના આશ્રિત થયા. તથા કેટલાક કબીરિયા સાધુ તથા રામગલોલા જેવા મોટા જમાતધારી ખાખીઓ તથા રામાનંદી અને જૈન મતવાળાઓ પોતપોતાનો મત છોડીને સાધુ થયેલા છે.

અને બોટાદના ભગા દોશી જે વીશા શ્રીમાળી વાણિયા જે હડહડતા ઢુંઢિયા હતા, તે શ્રીજીમહારાજથી જ્ઞાનોપદેશ સાંભળીને તથા તેમનું અપરિમિત ઐશ્વર્ય જોઈને અંતે પોતાનો મત તજીને શ્રીજીમહારાજના અનન્ય આશ્રિત થયા. તેમજ બીજા ઘણા જૈન મતવાળા તથા વૈષ્ણવ મતવાળા ધંધુકાના વીશા મોઢ વાણિયા હેમરાજ શાહ તથા ઠાસરાના નાગર વાણિયાઓ પણ શ્રીજીમહારાજને ખરા અંતઃકરણથી પોતાના ઈષ્ટદેવ માનવા લાગ્યા. અને સુરતના ખાનબહાદુર અરદેશર કોટવાલ ઘણા હોશિયાર હતા. તેઓ શ્રીજીમહારાજની પાઘને પૂજતા હતા. અઘાપિ પર્યંત તે પાઘ તેમના ઘેર પૂજાય છે. અને (તેઓ) શ્રીજીમહારાજના નામની માળા ફેરવતા હતા.

ખોજા અને મુમના તથા હસનભાઈ જેવા વહોરા લોકો વગેરે કેટલાક મુસલ-માનો પણ પોતાનો મત છોડીને સ્વામિનારાયણનું ભજન કરતા હતા અને હજી પણ કરે છે. સ્વામિનારાયણે ભોળા લોકોને શિષ્ય કર્યા એમ નથી, પણ વડોદરાના શોભારામ શાસ્ત્રી તથા ત્ર્યંબકનાથ શાસ્ત્રી તથા રાજવૈદ્ય રામચંદ્ર તથા હરિશ્ચંદ્ર તથા આમોદના ભટ્ટ દીનાનાથ તથા લક્ષ્મીનાથ તથા શીયાણીના શિવરામ ભટ્ટ જેવા મોટા મોટા વિદ્વાનોના અંતઃકરણમાં પોતાનું પરમેશ્વરપણું મનાવ્યું.

અને આ વખતમાં કેટલાક પોતાની સ્ત્રી સાથે ટંટો થવાથી, ભૂખે મરવાથી બાવા થઈ જાય છે તે વાત જુદી છે, પણ સારું કુટુંબ છતાં ને સારો વૈભવ છતાં સ્વામિનારાયણના ઉપદેશથી વૈરાગ્ય પામીને ઘણા પુરુષ ત્યાગી થયા છે. એક સમયે સ્વામિનારાયણે ભૂજમાં રહીને કેટલાક કાઠી તાલુકદારોને તથા ગરાસિયા વિગેરેને એવી આજ્ઞાના કાગળો લખ્યા કે, તમારે મૂછો મુંડાવી, ભગવાં પેરી, સાધુ થઈ અમારી પાસે કચ્છમાં આવવું. તો તે આજ્ઞા માનીને તે જાગીરદારો સાધુ થઈને તેમની પાસે ગયા. આ વાત ઘણી પ્રસિદ્ધ છે છાની નથી. અને માણસોનાં મન ઉપર એટલી બધી સત્તા ચલાવવી તે પરમેશ્વર વિના બીજાથી બની શકે નહિ. જીવુબાઈ, લાડુબાઈ, રાજબાઈ આદિક રાજાની કુંવરીઓ તથા બીજી કેટલીક

બાઈઓ સ્વામિનારાયણના ઉપદેશથી પંદર વર્ષની ઉંમરમાં સંસાર સુખ હરામ જેવું કરીને મોટા યોગીની પેઠે વરતતી. તે શું સ્વામિનારાયણનું થોડું ઐશ્વર્ય છે ?

માણસને પોતપોતાના બાપદાદાનો ધર્મ એટલો સંમત હોય છે કે મરવાનું કબૂલ કરે પણ ધર્મ છોડવાનું કબૂલ કરે નહિ. દિલ્લીના એક બાદશાહે બે લાખ હિંદુઓને એક હારે ઊભા રાખીને ઉઘાડી તરવાર ઉગામીને કહ્યું કે, આ પલાવનો નવાલો ભરો, નહિ તો માથું કાપી નાખશું. પછી જેઓએ નવાલો ભર્યો નહિ તેઓનાં માથાં કાપી નાંખ્યાં. તે માથાં કપાતાં જોઈને પણ ઘણા હિંદુઓએ મરવાનું કબૂલ કર્યું, પણ ધર્મ છોડવાનું કબૂલ કર્યું નહિ. અને લાખ હિંદુઓનાં માથાં કાપી નાંખ્યાં. એવો ત્રાસ જોઈને કેટલાક મુસલમાનો થયા ખરા, પણ ખરા અંતઃકરણથી થયા નહિ. તેઓ ખોજા, મુમના અને મોલેસલામ કહેવાય છે. કાચી બુદ્ધિવાળા એક બે જણ કાંઈ સ્વાર્થને લીધે ધર્મ છોડે તે વાત જુદી છે, પણ એક પુરુષ લાખો માણસના અંતઃકરણને વશ કરે તો તે ઈશ્વરી સત્તા કહેવાય. જેમ ફોજદાર, મામલતદાર, મુનસફ, જજ, કલેક્ટર વિગેરે સરકારી કામ કરનારા સરકાર કહેવાય છે, તેમ જ ઈશ્વરી સત્તા જેનામાં થોડી કે વધારે જોવામાં આવે તેને ઈશ્વર કહેવાનો હિંદુ શાસ્ત્રમાં ચાલ છે.

સ્વામિનારાયણને દેહ મૂક્યાને સાઠ વર્ષ થઈ ગયા તોપણ હજી કોઈ કોઈ ઠેકાણે એવો ચમત્કાર જોવામાં આવે છે કે, જ્યારે કોઈ સત્સંગી દેહ મૂકે છે ત્યારે સ્વામિનારાયણ તેને તેડવા આવે છે. અને મરણ પથારીએ સૂતેલો માણસ એવું બોલે છે કે, ‘મને સ્વામિનારાયણ તેડવા આવ્યા છે.’ વળી કોઈ વખતે તો તેના પાડોશી સત્સંગી ન હોય તેમને પણ તે સ્વામિનારાયણ તથા તેમના સાધુ દેખાય છે, તે શું થોડી વાત છે ? કેટલાક પ્રતિપક્ષી એવું બોલે છે કે, ‘એ તો મરનાર ઢોંગ કરે છે, પણ ડાહ્યા માણસે વિચાર કરવો કે મરનાર માણસને કેટલી પીડા થાય છે, ત્યારે જીવ નીકળે છે. ગમે તેવો પાપી હોય તેને પણ તે વખતે પાપનો પસ્તાવો થાય છે ને કોઈની સાથે લડ્યો હોય તે માફી માગે છે. એવી અવસ્થામાં કોઈને ઢોંગ કરવાનું સૂજે ખરું ? ઇત્યાદિ સ્વામિનારાયણનાં ચમત્કારી ચરિત્ર આ ગ્રંથમાં વર્ણવેલાં છે. તે સાંભળીને સાંભળનારને નિશ્ચય થાય કે સ્વામિનારાયણ સાક્ષાત્ પરમેશ્વર છે, એ જ આ ગ્રંથનું તાત્પર્ય છે.

આ ગ્રંથ રચવાની ફલેચ્છા એવી છે કે, માણસો પરમેશ્વરનો મહિમા સમજીને તેની ભક્તિ કરે અને તે પરમેશ્વરને પ્રસન્ન કરવા સારુ સદ્ધર્મ પાળે તો શાસ્ત્રમાં કહ્યું છે કે, ધર્મે સહિત ભક્તિ કરે તેને આ લોકમાં તથા પરલોકમાં સુખની પ્રાપ્તિ થાય. તે એવી રીતે કે ચોરી કરવી નહિ, વ્યભિચાર કરવો નહિ તથા મદ્યપાનાદિક વ્યસન કરવું નહિ, કોઈનો વિશ્વાસઘાત કરવો નહિ તથા અંતઃકરણથી ને દેહથી સ્વચ્છ રહેવું. જો એવો સદાચાર પાળે તો તેના શરીરમાં રોગ થાય નહિ, આળસ આવે નહિ, બુદ્ધિ બગડે નહિ. તેથી આ લોકમાં તેને સુખ તથા યશ મળે. વળી માત-પિતાની, ગુરુની, સંતની સેવા કરવી; પરોપકાર કરવો ને સર્વ પ્રાણી પર દયા રાખવી. જો એવી રીતે આપણે વરતીએ તો આ લોકમાં આપણને તથા બીજાઓને સુખ થાય અને પરમેશ્વર પ્રસન્ન થઈને પરલોકમાં અક્ષય સુખ આપે. રાજાના ડરથી માણસો ઉપરથી સારી ચાલ ચાલે પણ છાની રીતે તે ચોરી આદિકનું પાપ કરે, પણ જો પરમેશ્વર ઉપર તેની આસ્તા હોય તો તેના ડરથી છાનું-છપનું પણ પાપ કરે નહિ અને જાણે કે, હું આંખ્યો મીંચીને મનમાં સંકલ્પ વડે પાપ કરીશ તે પણ પરમેશ્વર જાણશે.

કોઈ કહેશે કે, બીજા અવતારો થઈ ગયા અને તેમણે ગીતા આદિકમાં ધર્મ કહેલા છે. માટે તે પ્રમાણે પાળશે, તો શું તેનું કલ્યાણ નહિ થાય ? તો તેનું એમ છે જે, જ્યારે સત્પુરુષના ઉપદેશરૂપી બાણથી જેનું અંતઃકરણ વિંધાઈ ગયું હોય અને ઈશ્વર ઉપર ખરેખરી આસ્તા બેઠી હોય ત્યારે જ તેનાથી ધર્મ પાળી શકાય છે. જેમ સૂરજ અસ્ત થયા પછી કેટલોક કાળ જતાં અંધારું થઈ જાય છે, તેમ જ ભગવાનનો અવતાર થઈ ગયા પછી કેટલેક કાળે શાસ્ત્ર તો તેનાં તે હોય છે, તોપણ તેથી કાંઈ અસર થતી નથી. અને અધર્મનું ઘણું જોર વ્યાપે છે, ત્યારે ભગવાને ફરીથી અવતાર લેવો પડે છે. તે ગીતામાં કહ્યું કે -

यदा यदा हि धर्मस्य ग्लानिर्भवति भारत !।

अभ्युत्थानमधर्मस्य तदात्मानं सृजाम्यहम् ॥

અર્થ : ‘હે અર્જુન ! જ્યારે જ્યારે ધર્મ ઝાંખો પડી જાય છે અને અધર્મનો ઉપાડો થાય છે ત્યારે હું જન્મ ધરું છું.’ કોઈ માણસ પોતાના મન વડે ઠરાવ

કરે કે, હું ધર્મ પાળીશ અને પરમેશ્વરને રાજી કરીશ પણ તે માણસના મનના વિચાર સ્થિર રહેતા નથી અને તેના મનમાં તર્ક-વિતર્ક થયા કરે છે. માટે ભગવાને અવતાર ધરેલો હોય તેનાં પરાક્રમ સાંભળીને જો ખરેખરી આસ્તા બેસે તો જ તેનાથી ધર્મ પાળી શકાય.

ધર્મ વિના ભક્તિ નિષ્ફળ છે ને ભક્તિ વિના ધર્મ નિષ્ફળ છે. તે વાત સ્વામિનારાયણે સ્પષ્ટ રીતે સમજાવી છે. અને તેનો પ્રત્યક્ષ દાખલો જુઓ કે, સ્વામિનારાયણના આશ્રયથી તેના સાધુઓ કેવો ધર્મ પાળે છે ! ભાંગ, તમાકુ આદિક કોઈ પ્રકારનું વ્યસન કરતા નથી. અષ્ટ પ્રકારે સ્ત્રીનો ત્યાગ રાખે છે અને ધનનો સ્પર્શ કરતા નથી. એ જ રીતે શંકરસ્વામીએ પણ સંન્યાસીઓના ધર્મ કહેલા છે, પણ તે સંન્યાસીઓ આજ પાળી શકતા નથી અને ઉપર કહેલા સાધુઓ પાળે છે. તે સ્વામિનારાયણના પ્રતાપથી પાળી શકે છે એમ જાણવું. એ જ રીતે તેમના ખરેખરા આશ્રિત ગૃહસ્થો છે, તે પણ સ્વામિનારાયણને પ્રસન્ન કરવા સારુ દૈવ ધર્મ પાળે છે; માટે એવા ઘણા લોકો સત્સંગી થાઓ અને આ લોકમાં તથા પરલોકમાં સુખ પામો એ જ આ ગ્રંથ રચવાની અમારી ફલેશ્ચ છે. આ ગ્રંથમાં કાંઈ ભૂલચૂક રહી ગઈ હોય તો વિદ્વાન લોકો સુધારી લેશો. કહ્યું છે કે -

શાસ્ત્રકર્તાઽભવદ્વ્યાસો લેખકો ગણનાયકઃ ।

તયોશ્ચ ચલિતા બુદ્ધિર્મનુષ્યાણાં તુ કા કથા ॥

અર્થ :- વ્યાસજી શાસ્ત્ર કરતા હતા અને ગણપતિ લખતા હતા, તે બેઉમાં ભૂલ આવી, તો માણસની શી વાત કહેવી ?

- ધ.ધુ.આચાર્યશ્રી વિહારીલાલજી મહારાજ



સનાતન ધર્મધુરંધર આચાર્ય યુકામણિ

શ્રીવિહારીલાલજી મહારાજનું જીવન

પગે લાગું માંગું વરદ તવ પાસે વર સદા,
તમારી માયાથી મન નવ થશો ક્ષોભિત કદા;
અહંતા આ લોકે તન ધન વિષે તો નવ થશો,
તમારા અંધ્રીમાં મુજ મન સુખે સંતત વસો.

તમારા ભક્તોનો અવગુણ ન આવે ઉર વિષે,
તમારી આજ્ઞાઓ કદિ પણ ઉલંઘી નવ દિસે;
તમારા સંતોનું સતત મુજથી સેવન થજો,
તમારા ભક્તોમાં હરિવર સદા હેત જ હજો.

(હ.લી.૧૦/૨૦/૨૨,૨૩)

જેમણે હરિલીલામૃત જેવો મહાગ્રંથ સત્સંગને ભેટ ધર્યો. શ્રીહરિની તમામ પ્રસાદીની વસ્તુઓનો સંગ્રહ કરી સર્વે જનોને દર્શન થાય તેવી વ્યવસ્થા કરી. ગઢપુર લક્ષ્મીવાડીએ શ્રીજીસમાધિ સ્થાને સ્મૃતિ મંદિર બંધાવી આપ્યું. મહાન પ્રસાદીભૂત તીર્થરાજ ગોમતીની ત્રણ દિશામાં રાજુલાથી પથ્થર મંગાવી ઘાટ બંધાવ્યા.

આ સંપ્રદાયનાં ચાર અજોડ કાર્યો કર્યા છતાં જેઓ ગદ્ગદભાવે પ્રભુ પાસે માગતા રહ્યા, ‘હે નાથ ! આપની માયામાં ક્યારેય મારું મન ક્ષોભ ન પામે. આ લોક કે તન-ધનમાં ક્યાંય અહંભાવ ન થાય. ક્યારેય ભક્તોનો અવગુણ ન આવે. આજ્ઞા બહાર પગ ન મૂકીએ. તમારા ભક્તોમાં ગાઢ પ્રીતિ થાય, સદાય સંતોની સેવા થાય અને આપનાં ચરણારવિંદમાં મુજ મન ગુલતાન રહો.’ આવા નમ્રતાના નિધિ સમા આચાર્ય પ્રવર શ્રીવિહારીલાલજી મહારાજને અમારા કોટી કોટી પ્રણામ....

આ કળિકાળમાં સર્વે જીવોનું આત્યંતિક કલ્યાણ સરળ અને સુલભ બને એવા હેતુથી અતિ કરુણા કરીને શ્રીજીમહારાજે આ સંપ્રદાયની સ્થાપના કરી

કરોડોના કલ્યાણની વાટ વહેતી મૂકી. સેંકડો સંતો પરમહંસો, લાખો હરિભક્તો, ગગનચુંબી મહામંદિરો, સત્શાસ્ત્રો વગેરે મહાન વારસો સમાજને ભેટ આપ્યો. અને બ્રહ્માંડ રહે ત્યાં સુધી અનંત મુમુક્ષુઓનું આત્યંતિક કલ્યાણ ચાલું રહે એવું સુંદર આયોજન કર્યું.

શ્રીહરિ પોતાના સગાં-સંબંધીઓથી અત્યંત વિરક્ત અને નિસ્પૃહ હતા. તેમને સંબંધીમાં લેશમાત્ર પ્રીતિ ન હતી. છતાં તત્કાલીન મુક્તાનંદાદિક ઉદાર સાધુઓની વિનંતી અને આગ્રહને આધીન થઈ શ્રીજીએ ધર્મકુળમાં સંપ્રદાયના વ્યવહારકાર્યના સંચાલન માટે આચાર્યપદની સ્થાપના કરી. આદિ આચાર્ય શ્રીરઘુવીરજીમહારાજ તથા શ્રીઅયોધ્યાપ્રસાદજીમહારાજ આ બંને આચાર્યશ્રીઓ અત્યંત ગુણિયલ અને આચાર્યપદને શોભાવનાર મહાપુરુષો હતા. તેઓ હંમેશાં સત્સંગપરાયણ જીવન જીવતા. મોટા સદ્ગુરુઓ સાથે અનહદ પ્રેમ રાખતા, નિત્ય કથાશ્રવણ કરતા. આમ, પોતાની આગવી આધ્યાત્મિક પ્રતિભાથી એ બંને આચાર્યશ્રીઓએ તમામ સંતો-ભક્તોના હૃદયમાં સ્થાન પ્રાપ્ત કર્યું હતું અને સંપ્રદાયમાં અતિશય આદર અને પ્રીતિનું પાત્ર બન્યા હતા. તેમાં વડતાલ ગાદીના તૃતીય આચાર્ય એટલે ધર્મકુળભૂષણ શ્રીવિહારીલાલજી મહારાજ.

તેમનો જન્મ અયોધ્યા પાસે મોસાળ દુબોલી ગામે વિ.સં.૧૯૦૮ ચૈત્ર વદિ અમાસના દિવસે થયો હતો. પિતાનું નામ કૃષ્ણપ્રસાદજી અને માતાનું નામ ચતુરાસીદેવી હતું. જન્મ બાદ સં.૧૯૧૫માં ચૈત્રી પૂર્ણિમાના સમયે તેમના માતા-પિતા આ તેજસ્વી બાળક સાથે વડતાલ પધાર્યા હતા. ભાવિ અર્થના વિજ્ઞાતા આચાર્યશ્રી રઘુવીરજીમહારાજ તથા મોટા મોટા સદ્ગુરુઓ આ તેજસ્વી બાળકને જોઈને પ્રસન્ન થયા. શ્રીરઘુવીરજીમહારાજે કહ્યું, ‘આ બાળકને સદ્ગુરુ ગુણાતીતાનંદસ્વામી પાસે લઈ જાઓ. તેમનાં આશીર્વાદ અપાવો તથા તેમની પાસે વર્તમાન ધરાવો.’ આચાર્યશ્રીની ઈચ્છા મુજબ બાળ વિહારીલાલજીને ગુણાતીતાનંદસ્વામી પાસે લાવ્યા. સ્વામીએ તેમને વર્તમાન ધરાવી કંઠી બાંધી આશીર્વાદ આપ્યા.

વિ.સં.૧૯૧૬માં મહા સુદ પાંચમને દિવસે આચાર્યશ્રી રઘુવીરજીમહારાજે બાળ વિહારીલાલજી મહારાજને યજ્ઞોપવિત તથા વૈષ્ણવી દીક્ષા આપી. તેઓ

ઘણીવાર સદ્.શ્રીગુણાતીતાનંદસ્વામીનો સમાગમ કરવા જતા અને સ્વામીની વાણીથી તેમના તમામ સંશયો નષ્ટ થયા. અને શ્રીજીમહારાજના અતિ પ્રીતિપાત્ર તેઓ બન્યા હતા. આ વાતને વર્ણવતા ખુદ આચાર્યશ્રી જ હરિલીલામૃતના પ્રારંભમાં સ્વામીને વંદના કરતાં કહે છે -

મને સત્સંગીના નિયમ શુભ આપી સુખિ કર્યો,
દયા આણી વાણી વદિ શુભ વળી સંશય હર્યો;
કર્યો એવો જેવો વૃષકુળપતિને મન ગમું,
ગુણાતીતાનંદ સકળ ગુણકંદ નમું નમું.

રઘુવીરજી મહારાજને વિહારીલાલજી મહારાજ ઉપર અતિ અમીદંષ્ટિ હતી. તેથી સદા તેમને પોતાની પાસે રાખ્યા અને વિદ્યાભ્યાસ કરાવ્યો. અભ્યાસમાં અતિ તેજસ્વી આ બાળકે ઉમરેઠના વિદ્વાન વિષ્ણુરામ પાસે વેદાભ્યાસ કર્યો. તથા પંડિત ભોળાનાથ તથા શાસ્ત્રી શ્રીમાધવદાસ પાસે વ્યાકરણ, કાવ્ય, પુરાણ, વેદાંત, ગીતા, ભાગવત આદિક ધર્મશાસ્ત્રોનો અભ્યાસ કરી ‘**કર્તવ્ય: સત્ત્વાસ્ત્રાભ્યાસ આદરાત્**’ આ શ્રીજીની શિક્ષાપત્રીની આજ્ઞાને સાર્થક કરી અને અભ્યાસની સાથોસાથ ‘સંતોનો સંગ કરીને સંતોને આદર થકી માનવા’ આ આજ્ઞાને પણ સાર્થક કરી. બાલ્યાવસ્થાથી જ સદ્વિદ્યા સાથે સંતસમાગમથી મેળવેલ વિનય, વિવેક, શ્રદ્ધા, સદ્ધર્મ, જ્ઞાન, વૈરાગ્ય, ભક્તિ અને સંતસેવા જેવા મહાન ગુણોથી તત્કાલીન મહાન સદ્ગુરુઓ અને આચાર્યશ્રીની ખૂબ પ્રસન્નતા મેળવી.

રઘુવીરજી મહારાજ નિર્વંશ હતા. તેથી તેમના અનુગામી આચાર્ય તરીકે પોતાના મોટાભાઈ બદરીનાથના પુત્ર ભગવત્પ્રસાદજી મહારાજની આચાર્ય તરીકે નિયુક્તિ કરી. વિ.સં.૧૮૨૨માં શ્રીવિહારીલાલજીના પિતા કૃષ્ણપ્રસાદજી અચાનક અક્ષરવાસી થયા. તેથી પિતામહ ગોપાળજીએ તેમનાં લગ્ન કરાવ્યાં. ત્યાર બાદ તેઓ આચાર્યશ્રી ભગવત્પ્રસાદજી મહારાજની સાથે જ રહ્યા. સદ્ગુણો અને સેવાથી તેમને ખૂબ પ્રસન્ન કર્યા. તેઓ પણ નિર્વંશ હોવાથી શ્રીવિહારીલાલજી મહારાજને પોતાના દત્તકપુત્ર તરીકે લઈને વિ.સં.૧૮૩૫ શ્રાવણ વદ આઠમને દિવસે તેમને આચાર્યપદે નિયુક્ત કર્યા. ત્યાર બાદ બે

જ દિવસમાં શ્રાવણ વદ દશમના રોજ આચાર્ય શ્રીભગવત્પ્રસાદજી મહારાજ અક્ષરવાસી થયા.

આચાર્યશ્રી વિહારીલાલજી મહારાજ અત્યંત વિદ્યાપ્રેમી અને સંતોના સંગી હતા. તેમનામાં શ્રીજીમહારાજે સત્સંગિજીવનમાં તથા શિક્ષાપત્રીમાં કહેલા આચાર્યપદને શોભાવનારા તમામ ધર્મો, સદ્ગુણો અને સમજણ હતી. તેથી તમામ સંતો-ભક્તોની ટૂંકકાળમાં પ્રસન્નતા પ્રાપ્ત કરી હતી. ગાદીએ બેઠા બાદ તેમણે પ્રથમ મહત્વનું કાર્ય ભગવત્પ્રસાદજી મહારાજે વડતાલમાં સ્થાપેલી પાઠશાળામાં સુધારા-વધારા કરી તેમાં સંપ્રદાયના સંતોને વધુ વિદ્યાભ્યાસની વ્યવસ્થા કરી આપી. તેવી જ રીતે ગઢપુરમાં પણ પાઠશાળાની સ્થાપના કરી વિદ્યાઉત્તેજનનું કાર્ય કર્યું. વડોદરાના પ્રસિદ્ધ શાસ્ત્રી ત્ર્યંબકનાથજી તેમના પુત્ર શાસ્ત્રી બદરિનાથજી વગેરે પાસે સંતોને ઊંડો વિદ્યાભ્યાસ કરાવ્યો. ત્યાર બાદ જૂનાગઢના પ્રસિદ્ધ પંડિત મટુશાસ્ત્રી પાસે સંતોને વ્યાકરણ, કાવ્યશાસ્ત્રનો અભ્યાસ કરાવ્યો. એવા અન્ય વિદ્વાનો ઈન્દોરના પ્રસિદ્ધ વિદ્વાન ગોપાળશાસ્ત્રી, દ્રાવિડ દેશના રામાનુજ સંપ્રદાયના પંડિત શાસ્ત્રી કૃષ્ણાચાર્ય વગેરે વિદ્વાનો શોધીને તેમને સંપ્રદાયની સેવા માટે પ્રેર્યા. ગોપાળશાસ્ત્રીની હયાતી બાદ પાઠશાળાના અધ્યક્ષ તરીકે મધ્વસંપ્રદાયના મહાન પંડિત શ્રીરંગાચાર્યને નિયુક્ત કર્યા. આમ ‘પ્રવર્તનિયા સદ્વિદ્યા’ શિક્ષાપત્રીનો આદેશ તેમણે યથાર્થ ઝીલ્યો હતો.

♦ આચાર્યશ્રીની લાક્ષણિકતા :-

શ્રીજીમહારાજ સમયે ૨૦૦૦ ઉપરાંત સંતો હતા; છતાં જેનું વર્તન વાતો કરે અને જેનું જીવન ઉપદેશ આપતું હોય એવા સમજુ, જ્ઞાની અને વર્તનવાળા સંતોને જ સદા સાથે રાખતા. અને ઘણીવાર કહેતા કે, ‘જે એમ સમજતો હોય કે આપણે તો બધાય સાધુ સરખા છે, કેને સારો નરસો કહીએ ? તો તે સત્સંગી કહેવાતો હોય તોપણ તેને વિમુખ જાણવો.’ (ગ.મ.૬૦) આ વિવેક આચાર્યશ્રી વિહારીલાલજી મહારાજને ખૂબ જ હતો. કેમ જે, તેમનું જીવન અતિ પવિત્ર હતું. વળી, પોતે સત્શાસ્ત્રોના વ્યસની હતા અને નાનપણથી જ સાચા સંતોના સંગી હતા. સ્મૃતિમાં એમ કહું છું કે -

आचिनोति च शास्त्रार्थानाचरे स्थापयत्यपि ।

स्वयमाचरते यस्मादाचार्यस्तेन चोच्यते ॥

શાસ્ત્રોના રહસ્યોને પ્રથમ સમજી પોતાના જીવનમાં ઉતારે પછી શિષ્યોને તે પ્રમાણે વર્તાવે તેને આચાર્ય કહેવાય. શ્રીજીમહારાજમાં આ ગુણ હતો : પ્રથમ પોતાના જીવનમાં ઉતારી પછી જ અન્યને ઉપદેશ આપતા. શ્રીહરિનો બેઠો ગુણ આચાર્યશ્રીમાં હતો. વળી, શ્રીહરિ વિશેષતા વર્ણવતાં કહે છે કે –

આચાર્ય તો ધર્મ થકી જ શોભે, શોભે નહીં દ્રવ્ય વિશેષ લોભે;

આચાર્ય જો વૈભવથી મનાય, તો સર્વ શ્રીમંત જનો પુજાય.

માહાત્મ્ય જાણો વળિ સંત કેરું, હું જાણું છું તેહ તણું ઘણેરું;

સંત પ્રતાપે સતસંગ થાય, સંત પ્રતાપે શુભ સંપ્રદાય.

કહે મળી સદ્ગુરુ પંચ સંત, કે પંચ સત્સંગિ સુબુદ્ધિમંત;

તે વાતને અંતર માનિ લેવી, ક્રિયા સદાયે કરવી જ એવી.

(હ.લી.૮/૪૭/૧૮,૧૯,૨૫)

સમર્થ થકા જરણા કરવી તે મોટી સામર્થી છે. ગાદીએ બેઠા પછી પૂ.વિહારીલાલજી મહારાજે સંપ્રદાયનાં અનેક મોટાં મોટાં કાર્યો કર્યા, પરંતુ સદૈવ મોટા સંતો-ભક્તોને સાથે રાખી સહુના દિલ જીતીને કાર્યો કર્યા હતાં. તેથી જ તેમનું જીવન જોઈને મોટા મોટા પણ ખેંચાઈ આવતા અને ગુણ લઈને જ જતા. અને તત્કાલીન જુદા જુદા રાજ્યોના રાજાઓમાં પણ તેઓ ખૂબ આદર-સન્માન પામ્યા હતા. વિ.સં.૧૯૪૪ માં મુંબઈના બ્રિટિશ ગવર્નર લોર્ડ રે વડતાલ ખાસ દર્શનાર્થે આવ્યા ત્યારે તેઓ પણ પૂ.આચાર્ય મહારાજને મળીને સંપ્રદાયની ઊંડી છાપ લઈને ગયા હતા. આવું તેમનું પ્રતિભા સંપન્ન વ્યક્તિત્વ હતું.

સંપ્રદાયના ત્યાગી સંતોની સેવામાં પણ તેઓશ્રી સદા તત્પર રહેતા. અડધી રાતે ઊઠીને માંદા સંતોની ખબર લેવી, સેવા કરવી-કરાવવી આવી તેમનામાં નમ્રતા હતી. રોગાતુર ત્યાગી-ગૃહી માટે એક હોસ્પિટલ પણ બંધાવી હતી. વળી, સાંખ્યયોગી બહેનો માટે વારેવારે શ્રીહરિ જ્યાં ઉતારો કરતા, તે વાસણ સુથારના પ્રસાદીના ઘરમાં સુંદર હવેલી બંધાવી આપી હતી.

પોતે વિદ્યાવ્યસની, વિદ્વાનોને લાડ લડાવનારા અને સંતોને સુખ આપનારા હતા. આચાર્યપદને શોભાવનારા શમદમાદિક સર્વે સદ્ગુણો તેમનામાં હતા. આધ્યાત્મિક ગ્રંથોના સિદ્ધાંતો તથા રહસ્યોને સમજવાની અને બીજાને સમજાવવાની અપૂર્વ બુદ્ધિપ્રતિભા તેમને પૂર્વ જન્મની હતી. યાદશક્તિ પણ અનુપમ હતી. એકવાર કોઈ સંતો-ભક્તોનું નામ જાણ્યું હોય તો વર્ષો પછી તે સંત-ભક્ત મળવા આવે ત્યારે તેમને તેનું નામ લઈને બોલાવતા. અતિ મિતભાષી અને મધુરભાષી હતા. સ્વભાવ એવો મૃદુલ અને સરળ હતો કે, તેમની સમીપે જવામાં કે સ્વપરિચય આપવામાં કોઈને ભય કે સંકોચ લાગતો નહિ. તેમની દયાળુતા, વિશાળતા, ઉદારતા, નિર્દોષતા અને નિખાલસતા પણ ઉદાહરણીય હતી. તેમણે ક્યારેય કોઈનો દ્રોહ થાય કે અભાવ-અવગુણ આવે તેવું વર્તન કર્યું નથી. સદૈવ દત્તાત્રેયની પેઠે ગુણગ્રાહી બનીને સત્યપ્રધાન જીવ્યા હતા. પોતાનું જીવન પણ અતિ સાદું, રજોગુણ વિનાનું અને સત્સંગિજીવન પ્રમાણે હતું. ધૈર્ય અને ક્ષમાશક્તિ પણ દૃઢ હતી. ઉચ્ચ સ્થાને હોય, અકારણ ઘણા આક્ષેપો તથા વિક્ષેપો આવતા, છતાં તેઓ દૃઢ ધૈર્યધારી રાગ-દ્વેષથી પર રહ્યા હતા; જે અન્યને માટે આદર્શરૂપ છે. શરીરે સહજ પુષ્ટ અને શ્યામ વાને હતા. સર્વે અવયવો અતિ રમણીય અને સુંદર હતા. તેમને બે ધર્મપત્નીઓ હતી.

◆ સત્સંગ વિચરણ :-

પૂ.પાદ આચાર્યશ્રીવિહારીલાલજી મહારાજ સત્સંગપ્રેમી અને સત્સંગવર્ધક હતા. તેથી જ તેમણે ગઢપુર, રાજકોટ, વડતાલ વગેરે સ્થળોએ સત્સંગિજીવનનો અપાર મહિમા સમજી તેની પારાયણો કરાવી હતી. વડતાલ, રાજકોટ વગેરે સ્થળોએ મોટા વિષ્ણુયાગ કરાવ્યા હતા. તેમજ જૂનાગઢ મંદિર ઉપર કળશ ચડાવ્યા. ધોલેરામાં પ્રસાદીની જગ્યા ઉપર બેઠક બનાવી તેના ઉપર ચરણારવિંદ પધરાવ્યાં. સુરત, ભરૂચ વગેરે મંદિરોમાં વિશેષ દેવોની પ્રતિષ્ઠાઓ કરી; તથા અન્ય સ્થળોએ પણ મંદિરો બંધાવી મૂર્તિઓ પધરાવી. ભાવી ભક્તોના કલ્યાણ માટે શ્રીહરિએ કરેલ મંદિર નિર્માણ કાર્યનું પ્રોત્સાહન આપ્યું હતું. વળી, ગઢપુરમાં લક્ષ્મીબાગમાં શ્રીહરિના અંતિમ સંસ્કાર થયા હતા તે સ્થળે મંદિર બંધાવી પ્રશંસનીય પ્રતિષ્ઠા મહોત્સવ કર્યો હતો. આમ, સંપ્રદાયના

વિસ્તાર માટે ખૂબ યોગદાન આપ્યું હતું. વળી, સત્સંગ વિચરણ કરી અનેક મંદિરો બંધાવ્યાં. તેમાં ભક્તોનાં કલ્યાણ માટે મૂર્તિઓ પધરાવી. અંતે શ્રીજીએ સ્વયં ખોદાવેલી મહા પ્રસાદીભૂત ગોમતી સરોવરનું રાજુલાથી મજબૂત પથ્થરો મંગાવી જંગી ખર્ચે લાંબા સમય સુધી રહે એવા મજબૂત ત્રણ બાજુ ઘાટ બંધાવ્યા. તેમજ ઘણા સ્થળે સ્મરણીય પૂર્તકર્મો કરાવ્યાં.

પાઠશાળાઓ સ્થાપી સદ્વિદ્યાનું દાન કર્યું. વળી, તેમનું અમૂલ્ય પ્રદાન એ હતુ કે, શ્રીજીમહારાજની પ્રસાદીભૂત તમામ દિવ્ય વસ્તુઓનો અપાર મહિમા જાણી, ગામડે ગામડે ફરી મહા મહેનત કરી ઘણા રૂપિયાનો ખર્ચ કરી મોટો સંગ્રહ કર્યો. આ કાર્યમાં ઘણા ધનલોભી સત્સંગીઓ તેમની ટીકા પણ કરતા, તેની પરવા કર્યા વિના ભાવી ભક્તોના સુખાર્થે અને દર્શનાર્થે તમામ પ્રસાદીની વસ્તુઓ એકત્રિત કરી તે સુરક્ષિત રહે તેવું અક્ષરભુવન બંધાવવાની રચના કરી. આ તેમની સદા પ્રશંસનીય અને સ્મરણીય સેવા સત્સંગ સમાજ ક્યારેય નહિ ભૂલે.

◆ સદ્ગ્રંથોની રચના :-

સદ્ગ્રંથોથી જ સંપ્રદાયની પુષ્ટી થાય છે :

કદિ દેશ તો ઉજ્જડ થાય, કદિ મંદિરો તો પડી જાય;

પણ ગ્રંથ અચળ રહેનાર, સંપ્રદાયનો એ છે આધાર.

સંપ્રદાયનું અમૂલ્ય સાહિત્ય રચવા તથા રચાવવામાં તેઓ સદા તત્પર રહેતા. તેમણે સંપ્રદાયશુદ્ધિ, દીક્ષાપદ્ધતિ, ઉન્મત્તગંગામાહાત્મ્ય, સત્સંગિજીવનની સંક્ષિપ્ત ભાવપ્રબોધિની ટીકા, શ્રીમદ્ભાગવતગીતાની સરળ ગુજરાતી ટીકા, આચાર્યચન્દ્રોદય, કીર્તનકૌસ્તુભમાળા વગેરે સંસ્કૃત-પ્રાકૃત સદ્ગ્રંથો રચેલા અને શ્રીઅચિંત્યાનંદવર્ણી વગેરે પાસે પણ રચાવેલા છે.

વળી, તેઓનું અમૂલ્ય પ્રદાન સમો મહામૂલો ગ્રંથ એટલે હરિલીલામૃત. વળી, આ ગ્રંથ આજેય સંપ્રદાયમાં ઘરોઘર અને મંદિરોમાં ભક્તિભાવપૂર્વક ગવાય છે. આવો ગ્રંથ રચાવતા આચાર્યશ્રી સ્વયં શાસ્ત્રોના અભ્યાસમાં અખંડ નિમગ્ન રહેતા અને તમામ સાંપ્રદાયિક પ્રવૃત્તિને પણ ગૌણ કરી હરિચરિત્રમાં ગુલતાન રહેતા ત્યારે આ ગ્રંથ રચાયો છે. આ પણ તેમનું બહુ મોટું પ્રદાન

છે. તેઓએ જીવન પર્યંત સંસ્કૃત-પ્રાકૃત વગેરે ગ્રંથો રચવા-રચાવવા, સંતો પાસે લખાવવા, સંશોધન કરાવવા, છપાવવા વગેરે કાર્ય ભાવી ભક્તોના કલ્યાણ માટે અતિ જહેમત ઉઠાવીને કર્યું હતું. અને આ કાર્યમાં સદૈવ તેમણે સુજ્ઞ અને વિદ્વાન સંતોને પણ સાથે રાખ્યા હતા.

વિ.સં.૧૮૫૫માં સત્સંગની સેવા કરતાં કરતાં તેમની જીવનયાત્રા અંતિમ આરે પહોંચી. તે વર્ષે દુષ્કાળ હતો. તેથી શ્રીહરિની આજ્ઞા મુજબ ગરીબોને ખૂબ અન્નાદિકનું દાન કરાવ્યું હતું. શ્રાવણ સુદ પૂનમને દિવસે તેઓ બિમાર પડ્યા. મુંબઈ તથા અન્ય શહેરોના પ્રતિષ્ઠિત ડોક્ટરોની દવાથી પણ આરામ ન જણાતાં અંતે સર્વેમાંથી વૈરાગ્ય પામી મૃત્યુસમય સમીપ જાણી તત્કાલીન મહાન સદ્ગુરુઓ, બુદ્ધિમાન સત્સંગીઓ અને કોઠારી શ્રીગોવર્ધનભાઈને અંતિમ ભલામણો કરી. પોતે નિર્વશ હોવાથી વડતાલ ગાદીનું વીલ કોઠારીને કરી ટ્રસ્ટીઓના હાથમાં તેમને વ્યવહાર સોંપ્યો. અને પોતાના કાકા પાંડે નારણદત્તના સુપુત્ર લક્ષ્મીપ્રસાદજીને દત્તક લઈ સ્વસ્થાને બેસાડવાની વ્યવસ્થા કરી. અને લક્ષ્મીપ્રસાદજી ઉંમરલાયક થાય ત્યારે તેમને વ્યવહાર સોંપવાનું જણાવ્યું.

ઉપરાંત હરિલીલામૃત ગ્રંથ છપાવી પ્રસિદ્ધ કરવો. ગોમતી સરોવરનો ઉગમણો ઘાટ અધૂરો છે તેનું નિર્માણ કરવું તથા પોતે એકત્ર કરેલી પ્રસાદીની વસ્તુઓના સહુને દર્શન થાય તે રીતે અક્ષરભુવન પૂર્ણ કરી ત્યાં મૂકવી. સંપ્રદાયના ઉપરોક્ત કાર્યમાં પૂર્ણ સહયોગ આપવાની પોતાની બંને પત્નીઓને ભલામણ કરી. આમ, અંતિમ શ્વાસ સુધી સંપ્રદાયની અણમોલ સેવા કરી અંતે ભગવદ્દસ્મૃતિ સાથે વિ.સં.૧૮૫૫ના ભાદરવા સુદ ૮ના રોજ તેઓ ક્ષરદેહનો ત્યાગ કરી અક્ષરનિવાસી થયા.

— સાધુ અચ્યુતદાસ

ગુરુ : પ.પૂ.સદ્.શ્રીજ્ઞાનજીવનદાસજીસ્વામી(કુંડળ)



પ.પૂ.શ્રીભજનપ્રકાશદાસજીસ્વામીનું જીવન

♦ સ્વામિનારાયણ સંપ્રદાય એટલે :-

સ્વામિનારાયણ સંપ્રદાય એટલે સંતરૂપી રત્નોની ખાણ. સદ્ગુણોથી મહેકતા સંતોનો ખીલેલો બાગ. મોક્ષાતુરને અમૃત સમાન જ્ઞાન આપતું મોક્ષનું પરબ. હૈયાને શાંતિ આપતું અને સુખિયા કરતું કલ્પવૃક્ષ. થાકેલાને વિશ્રાંતી તથા ભૂખ્યાને મુક્તિનાં મીઠાં ફળ આપતું સદાવ્રત.

ભગવાન શ્રીસ્વામિનારાયણે વડતાલના ૧૮મા વયનામૃતમાં સ્વમુખે કહ્યું છે કે, ‘આ જીવને જ્યારે ભરતખંડને વિષે મનુષ્ય દેહ આવે છે ત્યારે ભગવાનના અવતાર કાં ભગવાનના સાધુ એ જરૂર પૃથ્વી પર વિચરતા હોય. તેની જો એ જીવને ઓળખાણ થાય તો એ જીવ ભગવાનનો ભક્ત થાય છે.’

આપણે મહાભાગ્યશાળી છીએ, જેથી મનુષ્યજન્મ મળ્યો. તે સમયે ભગવાન શ્રીહરિ જેવા સંતની વાત કરે છે એવા અખંડ ભગવાન પરાયણ સંતોનો જોગ થયો છે. પ્રભુપ્રાપ્ત અનેક સમર્થ સંતોએ આ સંપ્રદાય અને સત્સંગની શાન વધારી છે. કંઈક આવા જ પ્રકારના સંતત્વની અનુભૂતિ કરાવનાર સંત એટલે અ.નિ.શ્રીભજનપ્રકાશદાસજીસ્વામી, કે જેમની ત્યાગાશ્રમની ફક્ત ૧૩ વર્ષની સફળ જીવનયાત્રા આજે અનંત મુમુક્ષુઓને આદર્શરૂપ છે. ભગવાન ભજવા અને ભજાવવા, પ્રભુની સાક્ષાત્ પ્રાપ્તિ કરવી અને કરાવવી આ એમની મંઝીલ હતી. આ તેમની મંઝીલે હસતાં હસતાં સહજતાથી પહોંચેલા વિરલ સંત એટલે પૂ.ભજનપ્રકાશદાસજીસ્વામી.

♦ અશોકનો જન્મ અને બાળપણ :-

સોરઠની પવિત્ર ભૂમિમાં અમરેલી જિલ્લાના સાવરકુંડલા ગામે તા.૧૦/૬/૧૯૭૪ સંવત ૨૦૩૦ જેઠ વદ પાંચમના દિને આ મુક્તાત્માનું પ્રાગટ્ય થયું. પિતા ડાયાલાલ અને માતા દેવુબેને તેમનું નામ અશોકકુમાર આપ્યું. તેમને ત્રણ બહેનો અને એક ભાઈ હતાં. સત્સંગી કુટુંબમાં જન્મ થતાં પૂર્વના સંસ્કાર ખીલવા લાગ્યા. મંદિરમાં આવતા અનેક સંતોની પણ કૃપાદષ્ટિ

આ તેજસ્વી કુમાર પર હતી. નાનપણથી જ તેઓ મંદિરે સત્સંગમંડળમાં જતા. અશોક તબલા વગાડતો અને મધુર વાણીએ ભજન લલકારતો — ‘જગતમેં જીવના થોરા, ન ભૂલે દેખી તન ગોરા.’ નાનપણથી જ આ કીર્તન તેમને અતિ પ્રિય હતું. અને તેથી જ સંસારમાં તેઓ જળકમળવત્ સદા નિર્લેપ રહ્યા. નાનકડા અશોકને સંતો બહુ ગમતા અને ધૂન-ભજન, કથા-વાર્તામાં એમને ખૂબ મજા આવતી.

◆ ધંધાર્થે મુંબઈ :-

છ ધોરણ સુધી અભ્યાસ કરી પિતાશ્રીની ઈચ્છાથી ધંધાર્થે સોળ વર્ષની વયે મુંબઈ ગયા. ટૂંક સમયમાં તેઓ સફળ થઈને એક હીરાની ફેક્ટરીમાં મેનેજર તરીકે કામે લાગી ગયા. ત્યાં દહિંસરમાં પ્રવિણ ભગત ઓળિયા સત્સંગમાં કથા કરતા. તેમના યોગે તેઓને ઘણું બળ મળ્યું. ત્યાર બાદ કો.મૂકેશભાઈ તથા બાલુભાઈ વિગેરે સત્સંગીઓના યોગમાં આવતાં સેવા, સ્નેહ, સંયમ અને ભક્તિમય દિવ્ય વાતાવરણમાં તેમના અંતરમાં વૈરાગ્યનો કેસરિયો રંગ ઘૂંટાવા લાગ્યો અને પ્રભુમિલનની તાલાવેલી જાગી. પરંતુ સત્સંગમાં સાંભળ્યું હતું અને શાસ્ત્રમાં વાંચ્યું હતું કે, સાચા સંતનો યોગ થયા વિના અને તેઓને સાચા ભાવે જીવ સોંપી, મન-કર્મ-વચને તેઓની આજ્ઞા પાળ્યા વિના વાસના બળે નહિ, સ્વભાવ પણ ટળે નહિ ને મોક્ષ થાય નહીં.

◆ સદ્ગુરુની શોધમાં :-

એવામાં કોઈના દ્વારા ગવાતા આ શબ્દો તેમના કાને પડ્યા,
ભેટો કરાવે ભગવંતનો, સંગ કરજો એવા સંતનો.
વહાલ ભરી કરે વાત વહાલાની, હોંશ ભરેલા હૈયે,
કરુણા દેગથી જીવને જુએ, મોક્ષ કરે સહુ જંતનો..સંગ કરજો.

આ શબ્દોએ અશોકનું હૃદય ખળભળાવી નાખ્યું અને પ્રભુમિલનની તાલાવેલીને કારણે તેમનું અંતર પોકારવા લાગ્યું —

કરું ઉપાય હવે એહનો, ડોળી દેશ વિદેશજી;
કોઈ રે ઉગારે મને કાળથી, સોંપું તેને આ શીશજી.

◆ સદ્ગુરુની પ્રાપ્તિ :-

એવા સત્પુરુષનો યોગ તેમને સત્તર વર્ષની ઉંમરે થયો. પૂ.પાદ સદ્.શ્રી જ્ઞાનજીવનદાસજીસ્વામી કુંડળવાળાની મુંબઈ બોરીવલી ખાતે સત્સંગિજીવનની પારાયણ યોજાણી. ત્યાં તેમને સ્વામીશ્રીની પ્રથમ મુલાકાત થઈ. ગોપાળાનંદ સ્વામીની વાતોમાં કહ્યું છે કે, ‘મુમુક્ષુ હોય તે જ સત્પુરુષને ઓળખી શકે, અને તેમને જીવ સમર્પી શકે’ આ મુમુક્ષુએ સત્પુરુષને યથાર્થ ઓળખી લીધા અને સદ્ગુરુએ પણ તેમનું હીર પારખ્યું.

અંતરમાં પ્રભુ મિલનની તીવ્ર ઝંખના હતી. અને તે કાર્ય સિદ્ધ કરાવી આપે એવા પ્રગટ સંતનો ભેટો થતાં તેમનું અંતરમન નાચી ઊઠ્યું. પૂર્વનાં પુણ્ય ઉદય થયાં. આ મુમુક્ષુએ દૃઢ નિર્ણય કર્યો, અનંત જન્મ માયા માટે જીવ્યા અને મર્યા; હવે આ એક જન્મ ભગવાન માટે જીવવું છે અને ભગવાન માટે મરવું છે. મરતાં પહેલાં કોઈ પણ ભોગે ભગવાનને પામવું છે, પામવું છે ને પામવું જ છે. તે માટે સદ્ગુરુની કૃપા અનિવાર્ય છે. માટે મન, કર્મ, વચને સત્પુરુષના વેચાણ થઈ, તેમની આજ્ઞામાં રહી તેમના રાજીપા દ્વારા ભગવાનને ભેટ્યે બેડો પાર. આ લગનીએ તેમનાં તમામ સંસારી બંધન તોડી નાખ્યાં.

◆ ગૃહત્યાગ :-

અને તે કથાની અંતે જ સ્વામીશ્રી સાથે વડતાલ પધાર્યા. તેમના સંબંધીઓને જાણ થતાં બે-ત્રણ વાર ઘેર તેડી ગયા; પરંતુ જગસુખ તેમના માટે ઝેર બની ચૂક્યું હતું. તેથી ગૃહત્યાગ સમયે સંબંધી જનોએ લીધેલી કસોટીઓ સામે તેઓ મેરુની જેમ અડગ રહ્યા. આખરે સર્પ કાંચળી ઉતારે તેમ સંસારનો તમામ મોહ ત્યાગી સદ્ગુરુના શિષ્ય બની શ્રીહરિને જીવન સમર્પિત કર્યું.

તેઓ ભગવાનને ભેટવા માટે ભગવો ભેખ પહેરવા તત્પર બન્યા. તે સમયે પૂ.પાદ સદ્.શ્રીજ્ઞાનજીવનદાસજીસ્વામી રાણપુર તાલુકાના બગડ ગામે ભજનભક્તિ કરતા હતા. ત્યાં પૂર્વાશ્રમના વેશે પૂ.અખિલસ્વામી અને પૂ.ભજનસ્વામી આ બંને મુમુક્ષુઓ પૂ.સ્વામીશ્રીને મળ્યા. સ્વામીએ તેમના વૈરાગ્ય અને સમજણની કસોટી કરતા કહ્યું, ‘અહીં તો અનેક પ્રકારનાં દુઃખો

સહન કરવાં પડશે. લોકોના માન-અપમાન સહન કરવાં પડશે. એક ભગવાન સિવાય કોઈ જગતનાં સુખ ચાખવા નહીં મળે. મંજૂર હોય તો પાર્ષદ કરીએ.’ પૂ.સ્વામીશ્રીની તમામ વાતો આ બંને ભક્તોએ હલકતા હૈયે સ્વીકારી.

♦ સંત બન્યા :-

પૂ.સ્વામીશ્રીએ રાજી થઈ ત્યાં જ આ બંને મુમુક્ષુઓને મુંડન કરાવી સફેદ કપડાં આપીને પાર્ષદો બનાવ્યા. પાર્ષદ બન્યા બાદ એક વર્ષ સુધી ખોપાળામાં રહી કેસેટની સેવા સંભાળી. ત્યાર બાદ તેમની યોગ્યતાની ચકાસણી કરતાં સાધુ થવાને પાત્ર જણાતા પૂ.જ્ઞાનજીવનદાસજીસ્વામીએ વડતાલ ધામે સંવત ૨૦૪૮ ચૈત્ર સુદ એકાદશી તા.૧૩/૪/૧૯૯૨ ના રોજ પ.પૂ.ધ.ધૂ.૧૦૦૮ આચાર્ય શ્રીઅજેન્દ્રપ્રસાદજી મહારાજ પાસેથી ભાગવતી મહાદીક્ષા અપાવી અને સાધુ ભજનપ્રકાશદાસજીસ્વામી એવું સાર્થક નામ પાડ્યું.

સરળતા, નિર્માનીતા, આત્મીયતા, મોટાની અનુવૃત્તિ, બાળકની જેમ નિરાગ્રહીપણે હળવા ફૂલ બની સૌમાં ભળી જવું અને જેમ કહે તેમ કરવું, આ ગુણો તો તેમને જન્મજાત હતા. સદા હસતું મુખડું, નિરાળું, નિર્દોષ, વ્યક્તિત્વ, બાળક જેવો કોમળ અને મૃદુલ સ્વભાવ, સ્ત્રી-ધનનો ત્યાગ, નિષ્કપટપણું ને સરળતા તો ઊડીને આંખે વળગે એવા અને કેવળ શ્રીજીની પ્રસન્નતા માટે જ સર્વે શ્વાસ લેતા. આટલું આ સંતની ઓળખ માટે પૂરતું છે.

♦ વિદ્યાભ્યાસ :-

તેમની સંગીતમાં રુચિ પારખી તબલાનો અભ્યાસ તેમના ગુરુ જ્ઞાનજીવનદાસજીસ્વામીએ ચાલું કરાવ્યો. તબલા શીખતા ત્યારે શ્રીજી, પોતાના વહાલા ગુરુજી અને સંતોને રાજી કરવા આઠથી દસ કલાક પ્રેક્ટિસ કરતા. સતત પ્રેક્ટિસ લાંબો સમય ચાલે તેથી ક્યારેક થાકને કારણે ઊંઘ આવે તો ઊભા થાય અને ઘણીવાર તો પાણીની ડોલમાં માથું બોળે, પરંતુ આળસ કરી સૂઈ ન જતા. દેહભાવ ત્યાગ કરી રાજી કરવા ખૂબ મહેનત કરતા.

ખોપાળા પૂ.ભજનસ્વામીની શ્રદ્ધાંજલી સભામાં તેમના સહઅધ્યાયી વરાછા સુરતના પૂ.નિર્ગુણદાસજીસ્વામીએ કહ્યું કે, ‘મને ભજનસ્વામીનો અમે સર્વે

સંતો વડતાલ સ્વામીના આસને સાથે ભણતા ત્યારનો એક પ્રસંગ યાદ છે, જે પ્રસંગ મારા જીવનને ખરેખર સ્પર્શી ગયો હતો. તે પ્રસંગ કહું છું જે, અમે વડતાલ સાથે ભણતા હતા. ત્યારે પૂ.ભજનસ્વામી રાત-દિવસ ભણવામાં પૂરી મહેનત કરતા હતા. અને ક્યારેક ભણતા ભણતા ઊંઘ આવવા માંડે તો ઊભા થઈ બાથરૂમમાં જઈ પાણીની ડોલમાં માથું બોળતા હતા. આવું કરતા જોઈ એકવાર મેં એમને કહ્યું, ભજનસ્વામી ! ઊંઘ આવે તો સૂઈ જાઓ. બહુ પછી આટલી બધી મહેનત કરીને શું કામ છે ?

ત્યારે તેમણે મને જે જવાબ આપ્યો હતો તે મારા હૃદયમાં કોતરાઈ ગયો છે. તેમણે કહ્યું, ‘સૂઈ જઈએ તો કોઈ રાજી થાય નહિ. મારે તો પ્રાણપ્યારા શ્રીહરિને તથા મારા વડાલા ગુરુજીને ખરેખરા રાજી કરવા છે. એમનો રાજીપો એ જ મારી સાચી કમાણી છે. મહેનત ન કરીએ તો કમાણી ક્યાંથી થાય ? જો રાજીપો રળવો હોય તો તનતોડ, મનમોડ મહેનત કરવી જોઈએ’ આટલી ભજનસ્વામીની વાત મને પણ ઘણું બધું બળ આપી ગઈ છે.

♦ સંતવશ કે સ્વભાવવશ :-

આ સત્સંગમાં બે પ્રકારના ભક્તો છે : સ્વભાવવશ, સંતવશ. જે સ્વભાવવશ હોય તેને સાચી વાત કહેતાં મોટા સંતો પણ અચકાય. જ્યારે સંતવશ હોય તેને મોટા સંત વઢતાં-ટોકતાં રંચમાત્ર અચકાય નહીં. પૂ.ભજનપ્રકાશસ્વામી સંતવશ ભક્ત હતા. અને તેથી જ ટૂંક કાળમાં ભગવાનને વશ કરી શક્યા હતા. અને મોટા મોટા યોગીઓને તથા સાધુ-સંતોને પણ દુર્લભ એવા સાધુતાના સદ્ગુણો પામ્યા હતા.

તેઓ કાયમ કહેતા કે, ‘આપણે મનગમતું કામ કરીએ તે સ્વભાવ અને ડહાપણનો ડોડ મૂકી મોટા સંતોની મરજીમાં ભળી તે જેમ કહે તેમ કરીએ તેનું નામ સેવા’ તેઓ જીવ્યા ત્યાં સુધી મનને મારી દેહાભિમાનને દૂર કરી જેમ સંતો કહે તેમ જ કરતા. તેઓએ જીવ્યા ત્યાં સુધી પોતાના ગુરુજી કે મોટા સંતોની આજ્ઞા જ નહીં, પણ મરજી પણ ક્યારેય લોપી નથી; એટલા તે અહંશૂન્ય હતા.

♦ માત્ર ભગવાન માટે :-

એકવાર સુરત પ.ભ.બાબુભાઈ કાનજીભાઈના મકાન ‘હરિસ્મૃતિ’ માં એક મહિનાનો કથા-વાર્તાનો કાર્યક્રમ હતો. મંડળના ઘણા સંતો ત્યાં હતા. તેમાં એક દિવસ પૂ.પાદ શ્રીજ્ઞાનજીવનદાસજીસ્વામીએ સર્વે સંતોને બોલાવીને કહ્યું કે, ‘જે સાધુ કેવળ ભગવાન અને મોટા સંતોને પ્રસન્ન કરવા માટે જ ભણ્યા હોય, સંગીત શીખ્યા હોય, કથાવાર્તા કરતા હોય કે વાજિંત્ર વગાડતા હોય એવા સાધુ ઊંચી આંગળી કરો. ખોટું બોલે તેને ભગવાનના સોગંદ છે.’ ત્યારે પૂ.ભજન-સ્વામીએ આંગળી ઊંચી કરી કહ્યું હતું કે, ‘ગુરુજી ! હું કેવળ મહારાજને રાજી કરવા તબલા શીખ્યો છું અને તેમની પ્રસન્નતા માટે જ વગાડું છું. મને બીજી કોઈ ઈચ્છા કે સંકલ્પ નથી.’ અને આ વાતના સર્વ સંતો સાક્ષી છે.

♦ વિશ્વાસ તથા પ્રસન્નતાનું પાત્ર :-

સત્પુરુષના વચનમાં વિશ્વાસ એ જ મોક્ષબુદ્ધિ છે. વિશ્વાસ આધ્યાત્મિક માર્ગનો શ્વાસ છે અને પ્રસન્નતા પરમેશ્વરને પામ્યાનો રાજમાર્ગ છે. તેથી સહુ કોઈના મનમાં ઈચ્છા રહે કે, હું સૌ કોઈનો વિશ્વાસ અને પ્રસન્નતાનું પાત્ર બનું, પણ તે થાય કેમ ? તો શ્રીજી ગ.અં.૧૪માં કહે છે,

(૧) અતિશય માંદો થાય અને તે મંદવાડમાં ચાકરી પણ સારી પેઠે ન થઈ હોય તોપણ કોઈનો અવગુણ ન લે અને પોતે પણ મૂંઝાય નહિ.

(૨) વાંક વિના પણ પરમેશ્વર અને સંત તે પોતાનું અતિશય અપમાન કરે તોપણ કોઈનો અવગુણ ન લે તેનો પરમેશ્વરને અને સંતને વિશ્વાસ આવે.

આ વચનામૃતમાં કહ્યા મુજબ પૂ.સ્વામીનો સ્વભાવ હતો. તેમને વિના વાંકે વડીલ સંતો વઢે-ટોકે કે અપમાન કરે છતાં તેઓ ક્યારેય મૂંઝાતા નહિ; ઊલટું તેમને જેમ જેમ વઢે તેમ તેમ હેત વધતું. આ કામ ઘણું કઠણ છે.

♦ શ્રીજી અને સંતોનાં સુખ માટે જીવ્યા :-

માણસમાત્રનો સ્વભાવ પોતાના અસ્તિત્વને ટકાવવું અને તેનો ફેલાવો કરવો એવો હોય છે. પોતાના સંપૂર્ણ અસ્તિત્વને ઈશ્વરમાં હોમી દેવું આ મુક્તનું લક્ષણ છે. પોતાને સુખ અને આનંદ લેવાની ઈચ્છા રહે તે સકામભક્ત

અને જે શ્રીહરિ અને તેના લાડીલાઓનાં સુખ અને આનંદ માટે જીવે અને તેમના આનંદ માટે પોતાનું અસ્તિત્વ પણ યાહોમ કરી દે તે નિષ્કામભક્ત કહેવાય. તેઓ આખી જિંદગી પોતાનાં સુખ માટે નહિ પણ શ્રીજી અને સંતોનાં સુખ માટે જીવ્યા હતા.

મોટા ઉત્સવો હોય કે પૂ.સ્વામીશ્રીની સેવામાં હોય ત્યારે ઘણીવાર રાત્રે માત્ર બે-ત્રણ કલાકની જ ઊંઘ થાય છતાં થાક્યા-કંટાળ્યા વિના જેમ શ્રીહરિ, પોતાના ગુરુજીને અને સર્વે સંતમંડળને સુખ થાય એમ જ કરતા રહેતા.

◆ નિર્વાસનિકપણું અને મુમુક્ષુતા :-

પૂ.ભજનપ્રકાશસ્વામી એવા નિર્વાસનિક સંત હતા કે, જીવ્યા ત્યાં સુધી તેમના ગુરુજીની ક્યારેય એક પણ આજ્ઞા કે મરજી લોપી નથી. અને તેથી જ તેના સમગ્ર જીવનમાં એક પણ ભૂલ પડી નથી.

પોતે તબલામાં આર્ટિસ્ટ થયા અને પૂ.પાદ સદ્.શ્રીજ્ઞાનજીવનદાસજી સ્વામી સાથે મોટા મોટા કથા-પારાયણો કે ઉત્સવોમાં દેશવિદેશમાં તબલા વગાડતા અને તબલાના તાલે હજારો ભક્તોને નચાવી શકતા અને ભગવાનની મૂર્તિમાં ડુબાડી શકતા એવા પોતે સંગીતજ્ઞ હતા.

એકવાર એમણે આર્ટિસ્ટ થયા બાદ સંગીત ક્ષેત્રે સાથે રહેતા એક સંતને સારા તબલા લેવાની વાત કરી. ત્યારે તે સંતે ઈચ્છા ઓછી જણાવી. તેને આશરે ચારેક વર્ષ ચાલ્યા ગયા. એકવાર એક પ્રસંગે અતિ મીઠાશવાળા તબલા જોઈ પૂ.કૃષ્ણપ્રિયદાસજીસ્વામીએ તેમને કહ્યું કે, ‘તમે પણ આવી મીઠાશવાળા સારા તબલા લ્યો, તો સૌને વિશેષ આનંદ આવે.’ ત્યારે તેમણે કહ્યું, ‘મેં એકવાર વાત કરી હતી, પણ મરજી ઓછી જાણી; પછી મેં ક્યારેય કોઈને કહ્યું નથી.’

જીવમાત્રનો એવો સ્વભાવ છે કે, પોતાને કંઈક કરવાની કે લેવાની ઈચ્છા થાય અને તેમાં કોઈ ના પાડે તો અનેક યુક્તિ-પ્રયુક્તિ કરીને મહા મહેનતે કરીને પણ તે કરે જ રહે. ત્યારે સર્વ રીતે સાનુકૂળ હોય અને મોટા સંતને કહે તો તે સારા તબલા આનંદથી લાવી દે એમ પણ હોય, છતાં નાના સંતની નામરજી જોઈ તેનો ફરીને સંકલ્પ જ ન થાય. આ તેમની નિર્વાસનિકતા હતી.

♦ હું ચોરી કરી પાસ થાવા માગતો નથી. :-

‘જેના રોમેરોમમાં સત્ય વણાઈ જાય તેનું નામ સત્પુરુષ’ પૂ.સ્વામી એવા સત્યવાદી હતા કે કપરી કસોટીના સમયે પણ તેઓ ખોટું બોલતા નહીં કે ખોટું કરતા નહીં. ગાંધીજી એકવાર પરીક્ષાના ક્લાસમાં જોડણી ભૂલી ગયા. તેથી નિરીક્ષકે સાચી જોડણી સંભળાવી કહ્યું, ‘મોહન ! લખી લે’ ત્યારે તેમણે કહ્યું, ‘સાહેબ ! માફ કરજો. મારે ચોરી કરીને પાસ થવું નથી’ આવું જ પૂ.સ્વામીના જીવનમાં બન્યું.

પૂ.સ્વામી સંગીતકળામાં તબલા વિભાગના વિશારદ થયા. તેની અંતિમ પરિક્ષા આપવા ગયા. લખતાં લખતાં અમુક શબ્દો ભુલાઈ ગયા. નિરીક્ષકને ખ્યાલ આવ્યો તેથી તે સંત જાણી શીખવાડવા લાગ્યા. ત્યારે સ્વામી તેની સામું જોઈ રહ્યા. એટલે નિરીક્ષકે કહ્યું, ‘હું લખાવું તેમ આપ ભુલાયેલા શબ્દો લખો તેનો વાંધો નહિ’ આવા સમયે પણ તેઓએ નમ્રતા પૂર્વક નિરીક્ષકને કહ્યું, ‘રાજી રહેજ્યો, હું ચોરી કરી પાસ થવા માગતો નથી, હું સાધુ છું. અમે ચોરી કરીએ તે મારા ભગવાન તથા સંતોને ન ગમે. અને તેને ન ગમે તેવું કોઈ કાર્ય હું મારા જીવનમાં કરવા માગતો નથી’ આ વાત સાંભળી પૂ.સ્વામીશ્રી તથા સંતો ખૂબ પ્રસન્ન થયા હતા. આજે પરીક્ષામાં ચોરી કરવા માટેના અનેક કાવાદાવા થાય છે. ત્યારે ખુદ નિરીક્ષક કહે છતાં ચોરી ન કરે એ જ એમની સાચી સાધુતા હતી.

♦ પાયાનો પથ્થર :-

પૂ.સ્વામી તબલાના તાલે હજારો ભક્તોને નચાવી શકે એવા કુશળ હતા છતાં બીજી જ ક્ષણે તેને વાસણ માંજવા, ભંડાર ધોવા કે સંડાસ બાથરૂમ સાફ કરવા એમને મન સહજ હતું. તેઓને ઊપસવું હોત તો એમની કળા, બુદ્ધિ ને આવડતને કારણે ઘણી તકો હતી, છતાં મોટા થાવાનો કોઈ પણ ડોડ કે વાસના તેઓમાં ન હતા. પોતાના ગુરુ શ્રીજ્ઞાનજીવનદાસજીસ્વામીથી થતા સત્સંગ કાર્યમાં પાયામાં છુપાયેલા પથ્થર જેમ જ પોતાનું જીવન રાખ્યું હતું. આને કહેવાય પાયાનો પથ્થર. પાયાના પથ્થર રહેવું એ નાનીસૂની વાત નથી, પરંતુ ભજનસ્વામીને મન એ સાવ સહજ હતું. આ જ તેની સાચી સાધુતા

અને મહાનતા હતી. અને આ મહાગુણથી તેઓ પોતાના ગુરુજીના હૈયાના નીતરતા રાજીપાથી તરબોળ રહેતા. અને તેમણે મંડળના સર્વે સંતો પાર્ષદો અને હરિભક્તોનાં દિલ જીતી લીધાં હતાં.

♦ ‘હું તો મુક્ત જ છું.’ :-

છેલ્લી વિદેશ યાત્રા વખતે તા.૧૨/૬/૨૦૦૪ લંડનથી અમેરિકા જતાં પ્લેનમાં પૂ.કૃષ્ણપ્રિયસ્વામી અને પૂ.ભજનસ્વામી બાજુબાજુની સીટમાં બેઠા હતા. ત્યારે કાંઈક વાતના પ્રસંગે પૂ.કૃષ્ણપ્રિયસ્વામીએ કહ્યું કે, ‘ભગવાનના જે સાચા ભક્તો પૃથ્વી ઉપર આવે છે તેનાં બે કારણ હોય છે : એક કારણ તો એ જે, ભક્તમાં કાંઈ ખામી હોય, તેને ટાળવા ભગવાન જ્યાં એવા મોટા સત્પુરુષ કે પોતાનો અવતાર હોય ત્યાં જન્મ આપે છે. બીજું કારણ એ કે કોઈ વાસના ન હોય છતાં બીજાના કલ્યાણ માટે હરિઈચ્છાથી મોટા મોટા નંદ સંતોની જેમ આવે. તેમાં આપણો ક્યા હેતુથી જન્મ છે તે તપાસી જે ખામીને કારણે આપણે જન્મ આવ્યો હોય તે ખામી વહેલી તકે ટાળી નાખવી જોઈએ. આમાં તમારો જન્મ શા માટે છે ? તે કહો.’ ત્યારે ભજનસ્વામી થોડી વાર નેત્ર મીંચી વિચારીને બોલ્યા, ‘સ્વામી ! મને મારામાં કોઈ વાસના કે ઈચ્છા જણાતી નથી; હું તો મુક્ત જ છું એમ સદા રહ્યા કરે છે. છતાં ભગવાને મને અહીં શા માટે મોકલ્યો હશે ? તે મને સમજાતું નથી.’ આમ, તે સદા આત્મરામ અને પૂર્ણકામપણે વર્તતા હતા.

♦ અમેરિકા સત્સંગ વિચરણ :-

વડોદરા કારેલીબાગ શ્રીસ્વામિનારાયણ મંદિરના ‘પ્રીતમ પ્રાણ પ્રતિષ્ઠા મહોત્સવજા માં તા.૩૦/૪ થી ૬/૫/૨૦૦૪ સુધી અમૃતાનંદથી ધૂધવતા મહાસુખને માણી સમગ્ર સંતો-ભક્તોનાં અંતર આનંદથી નીતરતાં હતાં; તથા વડતાલ પીઠાધિપતિ આચાર્યશ્રીરાકેશપ્રસાદજી મહારાજના વરદ હસ્તે કારેલીબાગ શ્રીસ્વામિનારાયણ મંદિર વડોદરામાં પ્રતિષ્ઠા કરાયેલા શ્રીઘનશ્યામ મહારાજનાં દર્શનથી સહુનાં હૈયાં ટાઢાં બોળ થયાં હતાં.

અને ત્યાર બાદ જિંદગીની સુવર્ણ તક જેવી સંતોની સત્સંગગંગામાં તરબોળ રાખતી તા.૮/૫ થી ૨૮/૫/૦૪ સુધીની ઉત્તર ભારતની ૨૧ દિવસની

તીર્થયાત્રા પૂ.ભજનસ્વામીએ પૂ.ગુરુજી, સંતમંડળ એવમ્ NRI હરિભક્તગણ સાથે પૂર્ણ કરી.

પછી પૂ.પાદ સદ્ગુરુ શ્રીજ્ઞાનજીવનદાસજીસ્વામીને અમેરિકાના ન્યુજર્સી સ્થિત નૂતન સ્વામિનારાયણ મંદિર વડતાલ ધામના ‘વડતાલવિહારી પ્રાણ પ્રતિષ્ઠા મહોત્સવ’માં જવાનું હતું. તેમાં પૂ.સ્વામીશ્રીએ પૂ.ઈશ્વરચરણદાસજી સ્વામી, પૂ.કૃષ્ણપ્રિયદાસજીસ્વામી, પૂ.નિરંજનદાસજીસ્વામી, પૂ.પવિત્રજીવન દાસજીસ્વામી, પૂ.ભજનપ્રકાશદાસજીસ્વામી, પૂ.સનાતનદાસજીસ્વામી આટલા સંતોને સાથે લીધા. તા.૬/૬/૦૪ રવિવારે વડોદરા કારેલીબાગ શ્રીસ્વામિનારાયણ મંદિરમાં વિદાયસભા દ્વારા વિદાય લઈ તા.૧૩/૬/૦૪ના રોજ અમેરિકા પહોંચ્યા. ન્યુજર્સી મંદિરમાં કાર્યરત અગાઉ મોકલેલા સંતમંડળને મળી તે સત્સંગના કાર્યમાં પૂ.પા.સ્વામીશ્રી વગેરે સંતો ભળ્યા.

ત્યાર બાદ ત્યાં અમેરિકામાં ન્યુજર્સીની આજુબાજુના વિસ્તારમાં ભક્તોની સાથે સત્સંગ વિચરણ માટે પૂ.સ્વામીશ્રી સમંડળ નીકળ્યા. અને બોસ્ટન ખાતે તા.૨૪/૬ થી ૨૮/૬/૦૪ સુધી યોજાયેલા પંચદિનાત્મક જ્ઞાનયજ્ઞ માટે લોવેલ આવ્યા. પ.ભ.શ્રીમુકુંદભાઈ નટુભાઈ પટેલને ઘેર ઉતારો કર્યો.

◆ છેલ્લે પત્ર સ્નેહનો :-

ત્યારે સં.૨૦૬૦ અષાઢ સુદ પાંચમે પૂ.ગુરુજીનો ૪૪મો જન્મદિવસ હતો. તેથી પૂ.ભજનસ્વામીએ પોતાના ગુરુ પૂ.પા.સદ્.શ્રીજ્ઞાનજીવનદાસજીસ્વામીના ૪૪મા જન્મદિન નિમિત્તે તા.૨૫/૬/૦૪ના રોજ એક પત્ર લખી જે પ્રાર્થના કરી હતી તેનો ભાવ આવો હતો કે, ‘હે ભગવાન ! મારા ગુરુજીનાં તમામ દુઃખો મને આપો. અને મારો આત્મા સુધાનો તમામ આનંદ, સુખ તેમને આપો. અને મને મારા હુંને ભૂલવાડી માત્ર આપની જ અનુભૂતિ કરાવો. એ જ અભ્યર્થના..’ આવો ઉત્તમ ભક્તિસભર પત્ર પોતાના ગુરુદેવને આપ્યો હતો. પૂ.ભજનસ્વામી ટૂંક કાળમાં સાધુતાના સર્વે સદ્ગુણો પ્રાપ્ત કરી અખંડ પ્રભુપ્રાપ્તિના કેફમાં મસ્ત રહેતા. અનેક સંતોના આદર્શ બની ચૂક્યા હતા. સ્વને ભૂલી સંતો-ભક્તોના સુખને ઈચ્છવું તે ભક્તિની પરાકાષ્ઠા છે, તે પૂ.ભજનસ્વામીમાં સાક્ષાત્ અનુભવાતી હતી.

♦ ઠાકોરજી સાથે પધરામણીએ :-

ત્યાં બોસ્ટનમાં હરિભક્તો ઠાકોરજીની સાથે સંતોની રોજ પધરામણીઓ કરાવતા હતા. તે અનુસાર ૨૬/૬/૦૪ ના રોજ પધરામણીએ જવા માટે સંતોના અલગ-અલગ બે મંડળોની વ્યવસ્થા પૂ.ગુરુજીએ કરી હતી. એક ગાડીમાં પ.ભ.શ્રીજયંતીભાઈ નારવાળા પૂ.મુનીસ્વામી તથા પૂ.ઈશ્વરચરણદાસજીસ્વામી આદિ સંતો-ભક્તોને સાથે લઈ નીકળ્યા. બીજી ગાડીમાં પૂ.જ્ઞાનજીવનદાસજી સ્વામી સંતો સાથે પધરામણીમાં જવા તૈયાર થઈને આવ્યા, પણ વિચાર બદલાતા બોલ્યા, ‘હું ત્યાં અગાઉ બે વાર પધરામણીએ ગયેલો છું. માટે અત્યારે નહિ આવું તો ચાલશે, તમે જઈ આવો.’ તેથી પ.ભ.શ્રીમુકુંદભાઈ પોતાની ગાડીમાં પૂ.સ્વરૂપજીવનસ્વામી, પૂ.ભજનપ્રકાશસ્વામી, પા.ગિરીશભગત અને તેમના પુત્ર પ્રતિક તથા સંતોની સેવામાં સાથે આવેલ મહેશભાઈ લેકજેક્શન- વાળાનો પુત્ર મિતેશને લઈને રવાના થયા. ગઢાળીના શ્રીપ્રવિણભાઈ ઘિયા વગેરે બે ભક્તોને ઘેર પધરામણી કરી, તેમના વેવાઈ કીરીટભાઈ માલવિયાને ઘેર પધરામણીએ જતા હતા. ત્યારે મધ્યાહ્નકાળે સહુનાં હૈયા કકળાવી નાખે તેવી અને આજ પૂર્વે સંતો માટે વિદેશની ધરતીમાં ક્યારેય ન ઘટેલી ઘટના ઘટી.

♦ અચાનક અકસ્માત :-

રસ્તે જતાં ગાડીમાં ગોપાળાનંદસ્વામીની વાતો પૂ.ભજનસ્વામી વાંચતા હતા અને લાલાને(પ્રતિકને) સમજાવવા સારુ તેમના તરફ સીટમાં બેસી લાલાને સમજાવતા હતા. દિવસના ૧૧.૩૦ વાગ્યાનો સમય હતો. એ જ વખતે તેની સામે કાળસ્વરૂપે આવતા ટ્રકને માત્ર એક ભજનસ્વામીએ જ જોયો. અને તેઓ તરત જ શ્રીજીને સંભારીને આંખો બંધ કરી ગયા. તે પાછળ બેઠેલા મિતેશે જોયું હતું. એક જ ક્ષણમાં અકસ્માત સર્જાયો. તેથી ટૂંક સમયમાં નજીકમાં આવેલ ‘સેંટ જોસેફ હોસ્પિટલ’ માં સર્વે ઈજાગ્રસ્તને દાખલ કરાયા. તેની જાણ થતાં પૂ.સ્વામીશ્રી(ગુરુજી) વગેરે સંતો તત્કાળ ત્યાં પહોંચ્યા.

સર્વેની ખબર કાઢી. ભજનસ્વામીની તબિયત અત્યંત નાજુક હોવાથી પૂ.પાદ સ્વામીશ્રીએ તેમના શરીરે હાથ ફેરવી મસ્તકે જમણો હાથ મૂકી, શરીર ઠંડું પડતું જણાતાં પ્રભુને પ્રાર્થના કરી, ‘હે મહારાજ ! અમે તો તમોને સુખ

ને આનંદ આપવા આ સત્સંગરૂપી બગીચો તૈયાર કર્યો છે. તમારી સેવામાં ભજનસ્વામીની જરૂર હોય તો સુખેથી આપ તેમને તેડી જજો. તમારી મરજી હોય તેમ કરજો, તેમાં અમે રાજી રહેશું.’ એમ પ્રાર્થના કરી.

ત્યાર બાદ પૂ.સ્વામીશ્રી પોતે વક્તાપદે હોય સાંજે કથા કરવાની હોવાથી નાસુવા ‘સેંટ જોશેફ હોસ્પિટલ’ થી બોસ્ટન ઉતારે જવા નીકળ્યા હતા. તે વખતે ખૂબ જ વરસાદ વરસતો હતો ને અતિ ટ્રાફિક પણ હતો. અને બરોબર અરધે રસ્તે પહોંચ્યા હશે ત્યાં હોસ્પિટલથી કીરીટભાઈ માલવિયાનો ફોન આવ્યો કે સ્વામીજી માઠા સમાચાર છે, હૈયું કડક રાખજો. ત્યારે સ્વામીશ્રીએ કહ્યું, ‘ભજનસ્વામી ધામમાં ગયા એ જ ને ?’ ત્યારે તેણે કહ્યું, ‘હા.’ સ્વામીશ્રીએ કહ્યું, ‘કાંઈ ચિંતા કરશો નહિ, જેવી મહારાજની મરજી. અમે પાછા વળીને આવીએ છીએ.’ એટલું કહીને ગાડીવાળાને કહ્યું, ગાડી પાછી વાળી હોસ્પિટલ લઈ લો. પછી કીરીટભાઈને પૂછ્યું કે, ‘વિગતવાર વાત કરો.’

◆ છેલ્લે ત્રણ વાર બોલ્યા :-

ત્યારે કીરીટભાઈ માલવિયાએ વિગતવાર વાત કરતાં જણાવ્યું કે, ‘પૂ. ભજનપ્રકાશસ્વામીનું બી.પી.મશીનમાં હાઈ ૭૫ અને લો ૩૫ દેખાતું હતું. એ જ વખતે તેઓ ભાનમાં આવીને એકદમ ચોખ્ખા શબ્દોમાં બોલ્યા, ‘આ શ્રીજીમહારાજ મને તેડવા આવ્યા છે. તેમની સાથે હું ધામમાં જાઉં છું.’ ત્યારે મેં કહ્યું કે, સ્વામી ! તમને તો બહુ નથી વાગ્યું, બીજા સંતોને તમારાથી વધારે વાગ્યું છે. ત્યારે ભજનસ્વામી બોલ્યા કે, ‘મારું પૂરું થઈ ગયું છે ને આ શ્રીજીમહારાજ મને તેડવા આવ્યા છે ને હું તેમની સાથે અક્ષરધામમાં જાઉં છું.’ ત્યારે વળી મેં કહ્યું, ‘ના...ના... સ્વામી !’ ફરી પાછું ભજનસ્વામી એનું એ ત્રીજી વાર બોલ્યા ને દેહ છોડ્યો.’ આમ, કીરીટભાઈ માલવિયાએ નિજ અનુભવેલી વાત કરી. આવી રીતે પૂ.ભજનપ્રકાશદાસજીસ્વામીને સંવત ૨૦૬૦ના અષાઢ સુદ આઠમ તા.૨૬/૬/૨૦૦૪ શનિવારે દિવસના ૨:૩૦ કલાકે નશ્વર લોકનો ત્યાગ કરાવીને સદાને માટે શ્રીજીમહારાજ પોતાની સમીપની સેવામાં રાખ્યા. ત્યાર પછી સ્વામીશ્રીએ હોસ્પિટલે પહોંચીને સંતો-હરિભક્તોને બોલાવી આગળની વિધિ કેમ કરવી ? તેનો નિર્ણય લીધો હતો.

♦ અંતિમ વિધિ :-

ત્યાર પછી પૂ.ભજનસ્વામીના પ્રફુલ્લિત અને કોમળ પાર્થિવ શરીરને ગુરુજીએ ચંદનની અર્ચા કરી, પુષ્પહાર અર્પિત કર્યો હતો. અને થોડીવાર ધૂન-કીર્તન કર્યા હતા. ત્યાર બાદ અગ્નિસંસ્કાર માટે ન્યુજર્સી 'ફેન્કલીન પાર્ક' ખાતે આવેલ હિંદુસ્મશાન ગૃહ(Funeral)માં લાવવામાં આવ્યા. ત્યાં તા.૨૯/૬/૨૦૦૪, અષાઢ સુદ એકાદશી બપોરે ૧૨.૦૦ થી ૪.૦૦ કલાકે અંતિમયાત્રા અને શ્રદ્ધાંજલી સભા યોજાઈ હતી. એમાં અમેરિકાના અનેક સ્ટેટોમાંથી સેંકડો હરિભક્તો આવ્યા હતા અને અનેક સંતમંડળો પણ પધાર્યા હતા. એમાં પ.પૂ.જગતપ્રકાશદાસજીસ્વામી ઉભાણવાળા પણ એટલાન્ટાથી બાય પ્લેન તત્કાળ આવ્યા હતા. તેમણે પૂ.સ્વામીશ્રીને આવી પરિસ્થિતિમાં સંપૂર્ણ સ્વસ્થ જોઈને પૂ.ભજનસ્વામીને શ્રદ્ધાંજલી અર્પતાં કહ્યું હતું કે, 'પૂ. જ્ઞાનસ્વામીએ જ્ઞાનને કેવળ કહ્યું જ નથી, પણ જીવનમાં યથાર્થ પચાવ્યું છે; તો જ આ સ્થિતિમાં આમ સ્વસ્થ રહી શકે.' વળી, ત્યાં અનેક સંતો-ભક્તોએ હાર્દિક અને વાચિક શ્રદ્ધાંજલી અર્પી હતી. ત્યાર બાદ સર્વેએ પુષ્પાંજલી અર્પી હતી. અને તુલસી, ચંદનનાં કાષ્ટ અને ગાયનું ઘી તેમજ શ્રીફળ અર્પી પૂ.ગુરુજીના હસ્તે પૂ.ભજનસ્વામીના પાર્થિવ દેહનો અંતિમ સંસ્કાર સંપન્ન થયો હતો.

મરના મરના સબ કહે, મરના ન જાને કોય;

એક બાર એસા મરીએ, ફીર જન્મ ન હોય.

વિશ્વમાં તમામ મરે છે, પણ ફરીને જન્મ ન થાય તેમ મરવું તે મૃત્યુ પણ મંગલકારી છે. પૂ.ભજનસ્વામીએ સહુને જીવતાય શીખવ્યું છે અને મરતાં પણ શીખવ્યું છે.

-- સાધુ બ્રહ્મપ્રકાશદાસ

ગુરુ : પ.પૂ.સદ્.શ્રીજ્ઞાનજીવનદાસજીસ્વામી(કુંડળ)



ભગવાન શ્રીસ્વામિનારાયણની સર્વોપરિતાની હરિલીલામૃતમાંથી ચૂટેલ પંક્તિઓ

જન્મોત્સવ સમયે કરેલ સમૂહ સ્તુતિ

એમ થાય અવતાર જે ઘણા, અક્ષરેશ અવતારિ તે તણા;
સર્વકારણ તણા જ કારણ, આદિકૃષ્ણ શુભ નામ ધારણ.

(૨-૧-૫૫)

જન્મ સમયે શ્રીહરિના સ્વરૂપનું વર્ણન

છે આપ એ અક્ષરધામના પતિ, કીધી તથાપી કરુણા અહો અતિ;
જે પુત્રભાવે અમને જણાય છે, સર્વોપરી ઈશ્વર તે ગણાય છે.

(૨-૨-૩૪)

જન્મ સમયે ધર્મદેવને શ્રીહરિએ નિજસ્વરૂપની કરેલ વાત

જે આદિરૂપ મુજ અક્ષરધામમાંય, તે રૂપથી જ તમને વરદત્ત ત્યાંય;
થે પુત્ર અત્ર તવ રક્ષણ હું કરીશ, ભૂભારરૂપ ખળનો ક્ષય આદરીશ.

(૨-૩-૨૪)

મૂળમાયાએ ભક્તિમાતાને તેના લોકમાં કહેલ ઘનશ્યામનો મહિમા

માયા કહે તે પુરુષપ્રધાન, પ્રત્યેક બ્રહ્માંડ તણા નિદાન;
અસંખ્ય તે પુત્ર બધા અમારા, સૌ દાસ દાસી સુતના તમારા.

(૨-૧૦-૫૭)

હું મૂળમાયા પ્રકૃતી ગણાઉં, આ મૂળપૂરૂષની પત્નિ થાઉં;
અનેક બ્રહ્માંડ તણા નિદાન, કહે અમોને શ્રુતિશાસ્ત્રવાન.

(૨-૧૦-૫૮)

આ શ્રીહરિ જે સુત છે તમારા, સદા નિયંતા પ્રભુ તે અમારા;
એની જ આજ્ઞા ધરિયે અમે તો, છે કૃષ્ણ સર્વેશ્વર આપ એ તો.

(૨-૧૦-૬૦)

જે કૃષ્ણ આદી અવતાર થાય, તે સર્વનું કારણ આ ગણાય;
એ છે પ્રતાપી પરમાત્મ પોતે, જાણી શકે શું કુમતી જનો તે.

(૨-૧૦-૬૧)

48 ભગવાન શ્રીસ્વામિનારાયણની સર્વોપરિતાની પંક્તિઓ

એ છે પુરુષોત્તમ પાપહારી, ક્ષરાક્ષરોથી છબિ એનિ ન્યારી;
જેનો નિયંતા નથિ કોઈ જાણો, સ્વતંત્ર તે આ સુતને પ્રમાણો.
(૨-૧૦-૬૨)

ઘનશ્યામે સમાધિમાં ભક્તિમાતાને દેખાડેલ અક્ષરધામ

કોટાન કોટિ રવિચંદ્ર તણો પ્રકાશ, ખઘોત તુલ્ય ન જણાય જ જેનિ પાસ;
જેને સદૈવ શ્રુતિ બ્રહ્મપુરી કહે છે, મુક્તો અનંત પણ અક્ષર જ્યાં રહે છે.
(૨-૧૧-૨)

જે ધામમાં ન જડ વસ્તુ કશી જણાય, ચૈતન્યનાં જ તરુ વેલિ તમામ ત્યાંય;
પ્રાકાર દ્વાર પણ ચિન્મય તેહ ઠાર, આકાર રંગ પલટે પલમાં અપાર.
(૨-૧૧-૨૦)

અક્ષર તથા અક્ષરમુક્તોની સામર્થી અને સ્વરૂપ વર્ણન

તે મુક્ત જ્યાં ગતિ કરે તહિ જે શકાય, આવર્ણ આહું કશુંયે કદિયે ન થાય;
બ્રહ્માંડ કોટિ પણ તે નજરે નિહાળે, જાણે થવાનું થયું તે પણ સર્વ કાળે.
(૨-૧૧-૨૧)

તે મુક્ત સર્વ વળિ જાણ સમર્થ કેવા, બ્રહ્માંડ કોટિ ઉપજાવિ શકે જ એવા;
આજ્ઞા થકી અવતરે જઈ લોકમાંય, પૂજાય આપ પુરુષોત્તમ તુલ્ય ત્યાંય.
(૨-૧૧-૨૨)

બ્રહ્માંડ કોટિ રજતુલ્ય જહાં ઉડે છે, એવું કહ્યું પ્રથમ અક્ષરધામ એ છે;
એવું સમર્થ નહિ અક્ષરધામ એક, એવા સમર્થ વળી મુક્ત તહાં અનેક.
(૨-૧૧-૨૩)

તે સર્વ મુક્ત પુરુષોત્તમના ઉપાસી, રાધાજિ લક્ષ્મિસમ શક્તિ અનંત દાસી;
સેવે સદૈવ પ્રભુના પદ ચિત્ત ધારી, પામે ન પાર હરિનો મહિમા વિચારી.
(૨-૧૧-૨૪)

તે ધામ દેખિ નજરે સતિ ભક્તિમાત, આશ્ચર્ય પામિ હરખ્યાં ઉરમાં અઘાત;
દેખી સમુદ્ર મનમાં સર તુચ્છ લાગે, ધામો બિજાં અલપ અક્ષરધામ આગે.
(૨-૧૧-૨૭)

ત્યાં તો દિઠા હરિતણા અવતાર સર્વે, મત્સ્યાદિ જે થઈ ગયા જગમધ્ય પૂર્વે;
તેઓ મળી સ્તુતિ કરે ઘનશ્યામ કેરી, થૈ દીન પાવ પ્રણમે હરિરૂપ હેરી.
(૨-૧૧-૫૨)

વનવિચરણ સમયે બદરિકાશ્રમમાં વર્ણીની નરનારાયણદેવે કરેલ સ્તુતિ

એવે અવસરે બદરીનાથે, પૂરા હેતથી પોતાને હાથે;
ધર્મપુત્રનું પૂજન કીધું, ધૂપ દીપ ને નૈવેદ્ય દીધું.

(૩-૪-૨)

પછી આરતી હરિની ઉતારી, સ્તુતિ સ્નેહ સહિત ઉચારી;
અહો અક્ષરપતિ મહારાજ, ધર્યું તન ધર્મસ્થાપન કાજ.

(૩-૪-૩)

રામાનંદસ્વામીએ ભૂજમાં લાલજી સુથારને કહેલ શ્રીહરિની સર્વોપરિતા

કહે લાલજી મોટા તે કેવા, દત્તાત્રિ કે ઋષભદેવ જેવા;
કે શું છે રામચંદ્ર સમાન, રામાનંદ કહે સુણો કાન.

(૪-૩-૪૧)

જેમ કૃષ્ણ મોટા સરવેથી, તેમ આ છે મોટા વળી એથી;
આ છે અવતારના અવતારી, ઘણું શું કહિયે વિસ્તારી.

(૪-૩-૪૨)

દુર્વાસાના શ્રાપ બાદ નરનારાયણદેવને સમાધિમાં**અક્ષરાધિપતિએ પોતે અવતાર ધરવાની કહેલ વાત**

પછિ ઋષિ વિચર્યા મહેશવાસ, વૃષભરીગ્યાદિ થયા ઘણા ઉદાસ;
પછિ પ્રભુ બદરીશ જ્ઞાનવાન, ધર્યું નિજ મૂળસ્વરૂપ કેરું ધ્યાન.

(૪-૮-૨૬)

વચન સુપુરુષોત્તમે ઉચાર્યું, જનમ ધર્યાનું અમે જ આજ ધાર્યું;
મિષ ઋષિવર શાપનો પ્રમાણો, મુજ રુચિ હેતુ જરૂર સર્વ જાણો.

(૪-૮-૨૭)

બહુ મુજ કળઅંશ જન્મ લીધા, નહિ બહુ જીવ અનન્ય મુક્ત કીધા;
અતિ કળિબળ આજ ટાળિ દૈશ, સકળ કળા ધરિ હું જ જન્મ લૈશ.

(૪-૮-૨૮)

વૃષમુનિ સહુને સુધૈર્ય આપો, કહિ મુજ વાત ઉદાસિ સર્વ કાપો;
વળી વૃષપ્રતિ બોલજો વિશેષે, તવ ગૃહ કૃષ્ણ અનાદિ જન્મ લેશે.

(૪-૮-૨૯)

જેતપુરમાં પટ્ટાભિષેક સમયે પ્રધાનપુરુષે કરેલી શ્રીહરિની સ્તુતિ

જાણે ન જેમ જળજંતુ સમુદ્રપાર, લૈયે ન તેમ તવ અંત અમે લગાર;
સર્વાવતાર અવતારિ તમે પ્રભૂ છો, અત્યંત શ્રેય કરવા જનમ્યા વિભૂ છો.
(૪-૨૬-૨૦)

હે સર્વસદ્ગુણાનિધી અવતારિ આપ, સર્વે થકી અધિક આપ તણો પ્રતાપ.
સર્વાવતાર તમ સાથ ગતી કરે છે, શ્રી ચક્રવર્તિ સહ જેમ નૃપો ફરે છે.
(૪-૨૬-૨૩, ૨૪)

ગઢપુરમાં ગોપાળાનંદસ્વામીની ઇચ્છાથી સર્વે ભક્તોને

શ્રીહરિએ અવતારોનાં કરાવેલ દર્શન

નૃસિંહ પ્રહ્લાદ વળી નૃપાળ, ચોથા વળી વામનજી દયાળ;
પ્રેમે કરી શ્રીહરિને પ્રણામ, ઉભા કરે છે સ્તુતિ એહ ઠામ.
(૪-૨૮-૧૭)

નૃસિંહ ને વામન એમ ગાય, સર્વે તણા સ્વામિ તમે સદાય;
તમારિ આજ્ઞાવશવર્તિ છૈયે, જે કામ સોંપો કરિ તેહ દૈયે.
(૪-૨૮-૧૮)

પ્રસિદ્ધ છે જે પુરુષ પ્રધાન, સેવે સદા સેવકની સમાન;
બિજાનિ તો શી ગણતી ગણાય, તમે જ સર્વેશ્વર છો સદાય.
(૪-૨૮-૧૯)

જે જે બિજા સૌ અવતાર થાય, તમો વિષે લીન થતા જણાય;
તમે બિજામાં નહિ લીન થાઓ, સર્વાવતારી જ તમે ગણાઓ.
(૪-૨૮-૨૦)

શીતળદાસને સમાધિમાં શ્રીહરિએ નિજસ્વરૂપનો

કરાવેલો સર્વોપરી નિશ્ચય

કર્યો એવો સંકલ્પ તે, જ્યારે સુફલ ન થયો લેશ;
ચિંતવન એવું મુજ વિષે, હવે કરો કહે પરમેશ.
(૫-૩-૨૬)

શીતળદાસે ધારિયું, સ્વામિ આ છે સહજાનંદ;
તે પુરુષોત્તમ હોય તો, મારા થાય સ્વરૂપનાં વૃંદ.
(૫-૩-૨૭)

તે સમે શીતળદાસનાં, ત્યાં તો રૂપ થયાં અગણીત;
અનંત મુક્તિનિ એક ક્ષણમાં, પૂજા કરી ધરી પ્રીત.
(૫-૩-૨૮)

સર્વ અવતારના અવતારી, સરવોપરિ વિશ્વવિહારી;
હું તો છું એના દાસનો દાસ, સજું સેવા રહી પ્રભુ પાસ.
(૫-૩-૩૧)

જાણો ઉદ્ધવ છે મારું નામ, કહે શ્રીહરિ તે કરું કામ;
સર્વ અવતાર એમાં સમાય, પોતે કોઈમાં લીન ન થાય.
(૫-૩-૩૨)

એવી વાત કરી જેહ વાર, થયા લીન બધા અવતાર;
સરિતાઓ મળે તે સાગરમાં, મળ્યા અવતાર સૌ હરિવરમાં.
(૫-૩-૩૩)

પુરુષોત્તમ પોતે પધારે, તેની રીત જુદી હોય ત્યારે;
નહિ ભક્ત અભક્ત પ્રમાણ, કરે સંકલ્પથી જ કલ્યાણ.
(૫-૬-૧૨)

કીડિયારાના ઉદ્ધાર બાદ અગતરાયના ભીમભાઈ

આદિકને કહેલ નિજ સર્વોપરિતાની વાત

તેના સેવક સંકલ્પ કરે, એથી પણ બહુ જીવ ઉદ્ધરે;
અવતાર અને અવતારી, એની એટલી રીત છે ન્યારી.
(૫-૬-૧૩)

એવી વાત સુણી નરનારી, જાણ્યા અવતારના અવતારી;
એવી લીલા ત્યાં કીધી અપાર, આ તો એમાં થકી કહ્યો સાર.
(૫-૬-૧૫)

સમાધિમાં વિવિધરૂપે દર્શન આપી સર્વે ભક્તોને

પોતાનો કરાવેલ નિશ્ચય

અવતાર તણા અવતારી, જાણ્યા તે શ્રીહરિ બ્રહ્મચારી;
પછી પોતપોતા તણે ઘેર, ગયા સૌ જન તે શુભ પેર.
(૫-૭-૬૨)

ઝાંઝમેરના અંબારામ વિપ્રને સમાધિમાં કરાવેલ નિજસ્વરૂપનાં દર્શન

દીઠા ત્યાં એ જ ધર્મકુમાર, સેવે અક્ષરમુક્ત અપાર;
જોયા ચોવિશે ત્યાં અવતાર, તે તો હરિની સેવા સજનાર.

(૫-૧૫-૫)

ગઢપુરમાં એભલ પરિવારને સ્વપ્નમાં મુક્તોએ કહેલો મહારાજનો મહિમા

બીજા જે હરિના અવતાર, દીઠા અન્ય વિમાન મોઝાર;
તહાં મુક્ત બોલ્યા તતકાળ, સાંભળો ભાગ્યશાળી ભૂપાળ.
ઘણા જન્મનું પુણ્ય તમારું, આજ ઉદય થયું અતિ સારું;
સર્વ અવતારના અવતારી, સરવોપરિ જે સુખકારી.

સૌના ઈશ્વર સૌના નિયંતા, જે છે અતિશય ઐશ્વર્યવંતા;
જેનું ધ્યાન શિવાદિક ધારે, તે તો ઘેર પધાર્યા તમારે.

(૫-૨૬-૩૮, ૩૯, ૪૦)

બ્રહ્માનંદસ્વામીએ નજરે જોઈ વર્ણવેલ શ્રીજીમહિમા

ઉંડો મર્મ એમાં હતો જેહ, બ્રહ્માનંદે જાણી લીધો તેહ;
કરતા વાત પરોક્ષ સદાય, આજ સ્પષ્ટ કહ્યો મહિમાય.

(૬-૧૫-૩૦)

તમે અક્ષરધામના ધામી, સર્વોપરિ સર્વના સ્વામી;
સર્વ અવતારના અવતારી, સૌથી સમરથ છો સુખકારી.

(૬-૧૫-૩૩)

શ્રીજીએ સંતોને પોતા જેવી જ મૂર્તિ લાવવા આજ્ઞા કરી,

પણ કોઈ જગ્યાએ તેવી મૂર્તિ ન મળી. કારણ કે,

કૃષ્ણાદી અવતાર જેહ હરિના તે તો ઘણા થાય છે,
તેનાં અંગ અવેવ તુલ્ય પ્રતિમા સર્વત્ર દેખાય છે;
જે છે અક્ષરવાસિ કોઈ સમયે આવ્યા નથી આ સ્થળે,
તો તેના તન તુલ્ય દિવ્ય મુરતી બ્રહ્માંડમાં ક્યાં મળે ?

(૮-૬૧-૩૮)

ગઢપુરમાં સ્વધામગમન સમયે અક્ષરમુક્તોએ કરેલી

શ્રીહરિની સ્તુતિ

બ્રહ્માંડ કોટિ પ્રભુ છે તવ રોમકૂપે,
ભાસે સદૈવ તમમાં પરમાણુ રૂપે;
બ્રહ્મેશ વિષ્ણુ તવ સેવક છે અનેક,
રાજાધિરાજ સરવોપરિ આપ એક.
(૧૦-૧-૩૫)

મત્સ્યાદિ જન્મ તમમાંથિ થતા જણાય,
અંતે તમારિ છબિમાં વણિ લીન થાય;
બ્રહ્માંડ માંહિ અવતાર થયા અમાપ,
તે સર્વના પ્રભુ તમે અવતારિ આપ.
(૧૦-૧-૩૬)

જે દિવ્ય કામ અવતાર થકી કરાય,
તે કામ આજ તવ સેવકનાથિ થાય;
એવો પ્રતાપ પ્રભુ આપ તણો અપાર,
વંદું પ્રભુજિ પદ પંકજ વારવાર.
(૧૦-૧-૩૭)

આપ પ્રતાપ થકિ કોઈક વૃષ્ટિ લાવે,
કોઈ સમાધિ નજરે જનને કરાવે;
જાણે પરાયું મન અંતરજામિ જેમ,
કોઈ થકી જમયરો ડરિ જાય એમ.
(૧૦-૧-૩૮)

ઐશ્વર્ય એમ તવ દાસ વિષે જણાય,
સામર્થ્ય આપ તણું કેમ કરી કળાય;
થાકે કહી નિગમ નેતિ કહે મુંઝાઈ,
જાણી અગમ્ય હરખે ગુણગાન ગાઈ.
(૧૦-૧-૪૦)

–:ગ્રંથના પ્રત્યેક કળશના સંક્ષેપાર્થ મંગલ શ્લોકો:–

જન્મ્યા કૌશલ દેશ વેષ બટુનો લે તીર્થ માંહી ફ્યાં,
રામાનંદ મળ્યા સ્વધર્મ ચલવ્યો ને યજ્ઞ મોટા કર્યા;
મોટાં ધામ રચ્યાં રહ્યા ગઢપુરે બે દેશ ગાદી કરી,
અંતર્ધાન થયા લીલા હરી તણી સંક્ષેપ એ ઉચ્ચરી...૧

વંદૂ શ્રીહરિકૃષ્ણ ધર્મસદને જે જન્મ જેણે ધર્યો,
કૃત્યાનો વળિ કાળિદત્ત ખળનો જેણે પરાજય કર્યો;
કીધાં બાળચરિત્ર અદ્ભુત અતી જૈને અયોધ્યા પ્રતી,
માતાને પછિ તાતને પણ દિધી દુર્લભ્ય દિવ્યા ગતી...૨

વંદૂ શ્રીવરણીન્દ્ર વેષ ધરિને જે તીર્થમાં જે ફ્યાં,
દૈવીને નિજજ્ઞાનદાન દઈને દુષ્ટો વિનષ્ટો કર્યા;
હીમાદ્રી પુરુષોત્તમાખ્ય પુરિ જે શ્રીસેતુબંધે ગયા,
કાંચીથી ગુજરાત પ્રાંત થઈને જે લોજમાં જે રહ્યા...૩

વંદૂ જે હરિ લોજમાંહિ શિખવી અષ્ટાંગયોગી કળા,
રામાનંદપ્રતી સુપત્ર લખિયો તે પીપલાણે મળ્યા;
દેખાડ્યો ગુરુને પ્રતાપ નિજનો ને ત્યાં જ દીક્ષા લિધી,
સ્વામીયે ધુર સંપ્રદાયતણી તો જે જેતપૂરે દિધી...૪

વંદૂ જે હરિયે પ્રતાપ નિજનો સૌરાષ્ટ્ર દેશે ઘણો,
દેખાડ્યો કરિ મગ્નિરામ જનને આશ્રીત પોતાતણો;
ધામો શુદ્ધ સમાધિમાં સુજનને દેખાડિયાં દષ્ટિયે,
લાખો વિપ્ર જમાડિયા જન સુખી કીધા કૃપાદષ્ટિયે...૫

વંદૂ જે હરિ દુર્ગપત્તન રહી ત્યાં ભૂપના ધામમાં,
સ્થાપી ઉત્તમ વાસુદેવ પ્રતિમા રંગે રુડા શામમાં;
સૌરાષ્ટ્રાદિ વિશેષ દેશ ફરિને દુર્ગાખ્ય પૂરે રહ્યા,
જેને આ જગમાંહિ દુર્ગપુરના વાસી વિશેષે કહ્યા...૬

જેણે જેતલપત્તને મખ કર્યો લાચાર લોલંગરો,
કીધો જજ્ઞ ડભાણમાં વળિ ભલો વૌઠે સમૈયો કર્યો;
જૈને ધર્મપુરે સ્વધર્મ ચલવ્યો વૃત્તાલયે આવિને,
કીધા ઉત્સવ શ્રેષ્ઠ તેહ હરિને વંદુ દિલે લાવિને...૭

જેણે સુંદર શ્રેષ્ઠ ધામ રચિયાં આચારજો સ્થાપિયા,
શિક્ષાપત્રિ રચી સ્વધર્મ સહુના જૂદા કહી આપિયા;
કીધો સૂરતમાં બિજૈ વળિ કર્યો વીવાહ રાજા તણો,
વંદૂ તે પ્રભુને અખંડ ઉરમાં ઉત્સાહ આણી ઘણો...૮

વૃત્તાલે કરિ પુષ્પદોલ વિચર્યા ભાવાખ્ય પૂરે હરી,
ચૈત્રેથી ગઢડે રહ્યા વૃતપુરે જૈ કાર્તિકી ત્યાં કરી;
મુંબૈના પતિને મળ્યા નૃપગઢે આચાર્ય હસ્તે વળી,
સ્થાપ્યા શ્રીરણછોડજી વૃતપુરે તેને નમું છું લળી...૯

આવ્યા અક્ષરમુક્ત ત્યાં સ્તવન તો કીધું હરિનું ઘણું,
ત્યારે ધામ વિષે સ્વયં વિચરવા લીધું ઉદાસીપણું;
દેહોત્સર્ગ કર્યો જણાય ન કર્યો પ્રત્યક્ષ દીઠા તદા,
લીલા અદ્ભુતકારિ કૃષ્ણ હરિને વંદૂ સદા સર્વદા...૧૦

-: અનુક્રમણિકા :-

કળશ : ૧

ગ્રંથોત્પત્તિ, ગોંડલના રાજાઓનું આખ્યાન, વૃત્તપુરી વર્ણન

૧	૨	૩	૪	૫	૬	૭	૮	૯	૧૦
૧૧	૧૨	૧૩	૧૪	૧૫	૧૬	૧૭	૧૮	૧૯	૨૦

કળશ : ૨

બાળલીલા વર્ણન

૧	૨	૩	૪	૫	૬	૭	૮	૯	૧૦
૧૧	૧૨	૧૩	૧૪	૧૫	૧૬	૧૭	૧૮		

કળશ : ૩

માંગરોળપર્યંત વનવિચરણ

૧	૨	૩	૪	૫	૬	૭	૮	૯	૧૦
૧૧	૧૨	૧૩	૧૪	૧૫	૧૬	૧૭	૧૮	૧૯	૨૦
૨૧	૨૨	૨૩	૨૪	૨૫	૨૬	૨૭			

—: અનુક્રમણિકા :—

॥ શ્રીહરિલીલામૃત ॥

ભાગ-૧



કલશ : ૧

ગ્રંથોત્પત્તિ, ગોંડલના રાજાઓનું આખ્યાન,
વૃત્તપુરી વર્ણન

વિશ્રામ	લીલા	પેજ નં.
૧	ગ્રંથકર્તાએ ગ્રંથની નિર્વિઘ્ન સમાપ્તિ માટે મંગલમૂર્તિ ઈષ્ટદેવ શ્રીહરિના ગુણ-મહિમાનું સ્મરણ કરીને તથા આ ન્યાયને ગુરુપરંપરા અને સંતોનું ગુણાનુસ્મરણ કરીને કરેલું નમસ્કારરૂપ મંગલાચરણ તથા ગ્રંથગ્રંથનમાં ઉપયોગી બુદ્ધિયોગની પ્રાર્થના.	૧
૨	શ્રોતા વાઘજીભાઈ અને વક્તા ભૂમાનંદમુનિનો મેળાપ. હરિજનોએ ગ્રંથ કરવાની કરેલી આચાર્યશ્રીને પ્રાર્થના તથા પ્રસંગાત્ આચાર્યશ્રીએ કહેલી સંપ્રદાયના ગ્રંથોની યાદી વગેરે.	૯
૩/૪	ગ્રંથ કરવા મોટા મુનિઓ તથા કોઠારીઓ વગેરેની આચાર્યશ્રીએ લીધેલી સંમતિ તથા સહાય.	૧૭/૨૪
૫	શ્રોતા-વક્તાનો ભાવિ સમાગમ, ગ્રંથનિર્માણ સ્થાન વરતાલના વિસ્તૃત મહિમાનું અદ્ભૂત વર્ણન.	૨૮

૬	શ્રોતા અભેસિંહના ગ્રામવંશાદિના વર્ણન પ્રસંગથી યાદવવંશી ગોંડળના ભક્ત રાજાઓના વંશનું વર્ણન. દેવાજી રાજાએ ગોંડળમાં શ્રીજીની કરેલી પધરામણી તથા પ્રસાદી સ્થાનનું વર્ણન.	૩૫
૭	ગોંડળમાં એક કુકર્મી વૈરાગીનો શ્રીજીએ કરેલો પરાભવ, હરિજનોએ કરેલી શ્રીજીની પધરામણી, જેઠા મહારાજને શ્રીજીએ આપેલું બુદ્ધિયોગનું વરદાન તથા રાજાને કન્યા રક્ષણનો કરેલો ઉપદેશ વગેરે.	૪૪
૮	નથુજીથી આરંભીને ભાણાભાઈ પર્યંત ગોંડળના ભક્ત રાજાઓનાં આખ્યાન.	૫૦
૯	સંગ્રામજી સાથે મોંઘીબાઈનો વિવાહ, પુત્ર પૃથુભાના મરણથી શોકાતુર થયેલા સંગ્રામજીને ગુણાતીતાનંદમુનિએ સાંત્વન આપ્યું.	૫૬
૧૦	ગુણાતીતાનંદમુનિના આશીર્વાદથી મોંઘીબાઈને ભગવત્સિંહ પુત્રની પ્રાપ્તિ, મોંઘીબાઈની પ્રેરણાથી સંગ્રામજીએ મુનિ દ્વારા આચાર્ય શ્રી ભગવત્પ્રસાદજીની શિખરબદ્ધ મંદિર કરવાની સંમતિ મેળવી કરેલું ખાતમુહૂર્ત તથા મુનિનો અક્ષરવાસ.	૬૨
૧૧	સંગ્રામજી પત્ની તથા પુત્ર સાથે વરતાલમાં દર્શને આવ્યા, સંગ્રામજીનો અક્ષરવાસ. મોંઘીબાઈએ મંદિર પૂર્ણ કરાવ્યું, પ્રતિષ્ઠા માટે શ્રી ભગવત્પ્રસાદજી મહારાજ ગોંડળમાં સપરિવાર પધાર્યા વગેરે.	૬૮
૧૨	સપરિવાર આચાર્યશ્રીનું કરેલું રાજસન્માન તથા મૂર્તિ-પ્રતિષ્ઠાનો મહોત્સવ.	૭૫
૧૩	ગણોદના રાજા અભેસિંહ તથા અચિંત્યાનંદ વર્ણીનો વરતાલમાં થયેલો મેળાપ. વરતાલના મહિમાનું વર્ણન.	૮૨

૧૪	વરતાલ મંદિરની અંદરનાં પ્રસાદીનાં સ્થાનોનું ચરિત્ર સાથે વર્ણન.	૮૮
૧૫	મંદિરની આસપાસનાં હરિમંડપ, નારાયણ મહોલ, જ્ઞાનકૂપ,	૯૫
૧૬	ધર્મશાળા વગેરે પ્રસાદી સ્થાનોનું વર્ણન.	૧૦૦
૧૭	મંદિર થકી બહાર ગામનાં પ્રસાદીનાં ઘરો વગેરેનું વર્ણન.	૧૦૭
૧૮	ગામ બહારનાં તથા સીમનાં પ્રસાદીનાં જ્ઞાનબાગ, વિશાળા બાગ, તળાવ, કૂવા, ખેતર વગેરે સ્થાનોનું વર્ણન.	૧૧૩
૧૯	શ્રીહરિએ સ્વહસ્તે જે જે સ્થળે મૂર્તિઓ સ્થાપી તેમજ ઉનાના ગણેશ શેઠ આદિ ભક્તોને લાલજની મૂર્તિ પૂજવા આપી તેનું વર્ણન.	૧૧૯
૨૦	શ્રીહરિએ સ્વહસ્તે જે જે સ્થળે મૂર્તિઓ સ્થાપી તેમજ ઉનાના ગણેશ શેઠ આદિ ભક્તોને લાલજની મૂર્તિ પૂજવા આપી તેનું વર્ણન.	૧૨૫



કળશ : ૨

બાળલીલા વર્ણન

વિશ્રામ	લીલા	પેજ નં.
૧	ધર્મ-ભક્તિનો પ્રાદુર્ભાવ, તેમનો વિવાહ, રામપ્રતાપજનો જન્મ તથા શ્રીહરિનો ભક્તિમાતાના ગર્ભમાં આવિર્ભાવ.	૧૩૧

૨	આવિર્ભાવ સમયે ધર્મધેર આવેલા બ્રહ્માદિ દેવતાઓને શ્રીહરિએ તેજોદર્શન સાથે કરાવેલું દિવ્ય સ્વરૂપનું દર્શન તથા તેમણે કરેલી સ્તુતિ.	૧૩૮
૩	ભક્તિ-ધર્મે કરેલી શ્રીહરિની સ્તુતિ, તેમને આપેલું દિવ્યરૂપે દર્શન, શ્રીહરિનો પુત્રરૂપે પ્રાદુર્ભાવ તથા ધર્મધેર આવેલી નારીઓએ ગાયેલો માંગલિક ધોળ.	૧૪૪
૪	કાળીદત્તે પ્રેરેલી કોટરા કૃત્યાએ કરેલું બાળરૂપ હરિનું હરણ, ઉદાસી ભક્તિમાતાએ કરેલો કરુણ વિલાપ, ધર્મદેવે ભક્તિને કરેલો ધૈર્યોપદેશ.	૧૫૬
૫	ભક્તિમાતાએ કરેલી સ્તુતિથી આવેલા હનુમાનજીએ કૃત્યાનો કરેલો પરાજય.	૧૬૬
૬	સુવાસિનીને શ્રીહરિએ બે સ્વરૂપે આપેલું દર્શન તથા નારાયણ સરોવરે આવેલા બ્રહ્માદિક દેવોએ કરેલી સ્તુતિ.	૧૭૩
૭	સુવાસિનીબાઈને પારણામાં અનંતરૂપે આપેલું દર્શન, પારણાનો ધોળ, શ્રીહરિના બોલાવવાથી આવેલા ચન્દ્રે કરેલી સ્તુતિ.	૧૮૦
૮	કાળીદત્તે કરેલો ઉપદ્રવ, લીલા દર્શનાર્થે આવેલા દેવોની સ્તુતિ તથા શ્રીહરિએ કરેલો કાળીદત્તનો નાશ વગેરે.	૧૮૬
૯	અસુરોના ઉપદ્રવથી ભયભીત થયેલા ધર્મદેવ સહકુટુંબ અયોધ્યા આવ્યા.	૧૯૪
૧૦	ભક્તિમાતાની પ્રાર્થનાથી તેમને શ્રીહરિએ બતાવેલાં સ્વર્ગાદિ ધામો.	૨૦૧
૧૧	ભક્તિમાતાને અક્ષરધામનું તેના વર્ણન સાથે કરાવેલું દર્શન.	૨૦૭
૧૨	અયોધ્યાવાસીનો શ્રીજી વિષે પ્રેમ તથા રામપ્રતાપજીને અનેક મંદિરોમાં દિવ્યરૂપે આપેલાં દર્શન.	૨૧૮
૧૩	ભાભી સુવાસિનીની અંગૂઠી ચોરવારૂપ દિવ્ય બાળચરિત્ર.	૨૨૪

૧૪	સુવાસિની સાથે તરગામ ગયેલા શ્રીહરિના બાળલીલાનાં ચરિત્રોનું વર્ણન.	૨૩૦
૧૫	તરગામમાં ખાંપા તલાવડીમાં કરેલી શ્રીહરિની જળલીલા તથા ફરતાં ગામોમાં વિચરણ.	૨૩૫
૧૬	આંબલિયા ગામમાં ઈચ્છારામજીના વિવાહનું વાગ્દાન તથા વિવાહનો ધોળ વગેરે.	૨૪૨
૧૭	શ્રીહરિમાં રહેલી ચોસઠ કળાનું વર્ણન.	૨૫૨
૧૮	શ્રીહરિનો ઉપવીત સંસ્કાર, પિતા થકી કરેલો વિદ્યાભ્યાસ. શ્રીજીએ માતા-પિતાને આપેલી દિવ્ય ગતિ, વૈરાગ્ય વેગથી ઘરનો ત્યાગ કરી વન વિચરણ આદર્યું, તથા વનમાં આવેલા દેવો અને તીર્થોએ કરેલી સ્તુતિ.	૨૫૮



કળશ : ૩

માંગરોળપર્યંત વનવિચરણ

વિશ્રામ	લીલા	પૃષ્ઠ નં.
૧	શ્રીહરિના વિરહથી ઈચ્છારામ, રામપ્રતાપ તથા સુવાસિનીએ કરેલો વિલાપ. શ્રીજીની પ્રેરણાથી છપૈયામાં આવેલા હનુમાનજીએ કરેલી તેમની સાંત્વના.	૨૬૭
૨	શ્રીહરિના વનવાસથી દેવાદિ ચરાચર પ્રાણીઓને થયેલા હર્ષનું વર્ણન તથા વર્ષાઋતુનું વર્ણન.	૨૭૮

અનુક્રમણિકા

૩	હિમાલય તરફ જતાં, વનમાં વિચરતાં નૈમિષારણ્યમાં દર્શનાતુર મુનિઓને આપેલું દર્શનદાન. શ્રીપુર ગામમાં બાવાના મઠ આગળ આવેલા વાઘને કરાવેલી સમાધિ. આ જોઈને વિસ્મિત થયેલા બાવાને શ્રીજીએ આપેલો વૈરાગ્યોપદેશ. હરદ્વાર થઈ બદરી-કેદાર આવવું.	૨૮૪
૪	બદરીનારાયણે શ્રીજીનું કરેલું પૂજન, સન્માન તથા ત્યાં વિપ્રાદિકને વેશે આવેલા ઉદાસી ચાર યુગને આપેલું ધર્મ-સ્થાપનરૂપ વરદાન.	૨૮૧
૫	હિમગિરી પાર મહાહૃદને કાંઠે સિદ્ધ યોગીઓને તથા તેમના શિષ્ય રાજાને કરેલો જ્ઞાનોપદેશ. પુલહાશ્રમમાં ઉગ્ર તપ. નેપાળ દેશમાં એક ગામના રાજાએ માગેલી સુવર્ણ સિદ્ધિનો નિષેધ. તે રાજાએ માનેલા ભોંયરામાં રહેતા અને બાર માસે બહાર નીકળતા ખાધા પીધા વિના કેવળ માનથી જ જીવન ગાળનારા ખોટા ગુરુનું પોકળ છતું કર્યું. ત્યાંથી બુટોલપત્તનમાં આવી શ્રીહરિએ તેના રાજા મહાદત્ત તથા તેની ભગિની મૈયાનો કરેલો મોક્ષ.	૨૮૭
૬	મહાવનમાં ગોપાળ યોગીને કૃતાર્થ કર્યા. આદિવારાહ થઈ, એક ખાખીની જમાત ભેળા ચાલતાં વચ્ચે આવેલા ગામના રાજાના પેટનું દરદ મટાઢી તેને સુબોધ આપ્યો. તે રાજાએ કેદમાં પૂરેલા ભેખધારીઓની કરાવેલી મુક્તિ. તથા બંગ દેશમાં સીરપુર પધારવું.	૩૦૨
૭	સીરપુરમાં સિદ્ધવલ્લભરાજા, ગોપાળદાસ સેવક અને એક તૈલંગી વિપ્રનું કાર્ય કરી, સિદ્ધોને સાથે લઈ કામાક્ષી પાસે આવેલા એક ગામના વામી અભિમાની પિબેકનો પરાભવ કર્યો. નવલાખા પર્વતમાં રહેલા નવલાખ યોગીઓને કૃતાર્થ કર્યા. બાળવા કુંડ ગંગાસાગર સંગમ થઈ કપિલાશ્રમમાં	૩૦૯

	પધાર્યા. અહીં કપિલમુનિએ પૃથ્વીનો પોકાર સાંભળી શ્રીહરિની કરેલી સ્તુતિ.	
૮	આગળ ચાલતાં આવેલા એક ગામમાં મળેલા જયરામદાસ (જિજ્ઞાસાનંદ)ને દિવ્ય ચરિત્ર બતાવ્યું. જયરામદાસની સાથે પુરુષોત્તમપુરીમાં શ્રીજીનું પધારવું.	૩૧૭
૯	પુરુષોત્તમપુરીમાં અસુરોનો પરસ્પર સંહાર. પુરીમાં ભાવિ થનાર ગ્રંથ વિષે કહીને, આગળ ચાલ્યાં. એક રાજમાં રાજાને કહેલાં દેવી આસુરી જીવનાં લક્ષણ. ત્યાં જ આવેલા અડબંગ વૈરાગીના બધા જ શાલિગ્રામનું ગંડકી નદીમાં જવારૂપ શ્રીહરિનું અદ્ભૂત ચરિત્ર. તે રાજાએ કરેલો બે હજાર અસુરનો સંહાર વગેરે...	૩૨૩
૧૦	જયરામદાસમાંથી જિજ્ઞાસાનંદ મુનિ થયાનું આખ્યાન.	૩૨૯
૧૧	આદિકૂર્મ થઈ માનસપુરમાં સત્રધર્મા રાજાનો મોક્ષ કર્યો. તે દ્વારા અસુર સંહાર કરી તૈલંગ દેશમાં વેંકટાદ્રિ પધાર્યા. વનમાં મળેલા રાક્ષસનો રાક્ષસ દેહ છોડાવી જેતપુરમાં રતાબસીયા નામે જન્મ આપી, ભક્ત કરી કરેલો મોક્ષ વગેરે.	૩૩૩
૧૨	કૃતઘ્ની સેવકરામનું આખ્યાન. કાંચીપુરી, શ્રીરંગ, સેતુબંધ, રામેશ્વર, સુંદરરાજ થઈ વચમાં આવેલા વનમાં થયેલો શિવ-પાર્વતીનો મેળાપ. મળેલા એક ખળગુરુના ગુણનું વર્ણન વગેરે.	૩૩૯
૧૩	દૂધાધારીના આખ્યાન પ્રસંગે શ્રીહરિએ કહેલા સંત-અસંતના ગુણનું વર્ણન વગેરે.	૩૪૫
૧૪	ભૂતપુરી, કુમારિકા, ક્ષેત્ર, પદ્મનાભ, જનાર્દન, આદિકેશવ, મલયાચળ, સાક્ષીગોપાળ, કિષ્કિન્ધા, પંપાસરોવર, પંઢરપુર, જનાબાદ, બુરાનપુર, માલેગામ, દંડકારણ્ય,	૩૫૧

અનુક્રમણિકા

	નાસિક, ત્ર્યંબક થઈ તાપી, નર્મદા ઉતરી શ્રીહરિનું મહી નદી પ્રત્યે આવવું.	
૧૫	મહી કાંઠે શ્રીજીને મળેલા નાવલીના પટેલ લાલદાસના પુત્ર કશીયાભાઈનું આખ્યાન. તથા તેમને કુસંગ દોષથી અભિમત થયેલા અદ્વૈત મતનું ભગવદાનંદ મુનિએ કરેલું ખંડન વગેરે.	૩૫૬
૧૬	નાવલીમાં શ્રીરઘુવીરજી મહારાજની સંતો સાથે થયેલી પધરામણીનું વર્ણન. તથા તેમણે ત્યાગીઓ પાસે રેશમી પાટીઓનો ત્યાગ કરાવ્યાનું વર્ણન વગેરે.	૩૬૧
૧૭	બામણગામ, ડાકોર, ઉમરેઠ, વડતાલ થઈ બોચાસણ, ખંભાત થઈ શ્રીહરિની બુધેજમાં પધરામણી.	૩૬૫
૧૮	ગોરાડમાં બીજલ કોળીને અદ્ભૂત દિવ્ય ચરિત્ર બતાવ્યું. શ્રીહરિનું વડગામ થઈ માર્ગમાં ચાલતાં મળેલા માછીમાર લાખા કોળીને અદ્ભૂત ચરિત્ર બતાવી ધોલેરા પધારવું.	૩૭૨
૧૯	વાગડ, ભીમનાથ, બરવાળા, શિહોર, ભાવનગર થઈ કુકડમાં ભગવત્સિંહ રાજાને આપેલાં દર્શન.	૩૭૯
૨૦	મુક્ત ભગવત્સિંહનું શ્રીહરિ પ્રદર્શિત પ્રતાપગર્ભિત કહેલું આખ્યાન.	૩૮૩
૨૧	દિયોર પધારેલા શ્રીહરિના ઉપદેશથી આશ્રિત થયેલા ભાવસાર મૂળજી ભક્તનું કહેલું આખ્યાન.	૩૮૯
૨૨	નાના ગોપનાથ, પિપરલા, તળાજા, ગોપનાથ થઈ મહુવા પધારવું તથા ત્યાંના શેઠ પીતાંબરનું આખ્યાન.	૩૯૫
૨૩	પિપાવાવ્ય થઈ ધાતરડી નદીને કાંઠે તમરાના વૃક્ષ તળે આત્માનંદમુનિના કરેલા ઉત્તર સંસ્કારના સ્થાને પધાર્યા. શીમર ગામ પધારી ત્યાંના લોભમૂર્તિ વાણિયાને શ્રીજીએ આપેલો ઉપદેશ.	૪૦૦

૨૪	તુલસીશ્યામ, ગુપ્તપ્રયાગ, ઊના થઈ લોઢવામાં લખુ ચારણને ત્યાં પધાર્યા. આત્માનંદમુનિ તથા રામાનંદમુનિનું વૃત્તાંત. પ્રભાસ થઈ જૂનાગઢ પધાર્યા.	૪૦૮
૨૫	ગિરનાર વગેરે તીર્થોની યાત્રા કરી ત્યાંથી પીપલાણામાં નૃસિંહ મહેતાને ત્યાં પધારી દિવ્ય ચમત્કાર બનાવ્યો.	૪૧૪
૨૬	આખા થઈ મઢડા પધારી ત્યાંના નિષ્કામી જેઠા મેરનું મોક્ષ કાર્ય કર્યું.	૪૨૨
૨૭	માંગરોળના ગોરધનભાઈનું આખ્યાન. ગુરુદ્રવ્ય પચાવી પાડવાથી ચમપુરીમાં ગયેલી તેમની ફોઈ પૂતળીબાનું આખ્યાન. શ્રીહરિએ ગુરુદ્રવ્ય હરણમાં દોષ દર્શાવી તેમ ન કરવાનો આપેલો ઉપદેશ. શ્રીહરિનું લોજપુર તરફ પધારવું.	૪૨૯



શ્રીસ્વામિનારાયણો વિજયતેતરામ્



કલશ : ૧

॥ શ્રીહરિલીલામૃતમ્ ॥

અથ ગ્રંથોત્પત્તિર્નામઃ પ્રથમકલશપ્રારંભઃ ॥

શાદૂલવિક્રીડિતવૃત્તમ્ :

શ્રીમાનક્ષરનાયકોઽખિલગુરુઃ ષડ્ભિર્ભગૈઃ સંયુતઃ;
સર્વેશોઽખિલકારણં યદપરો નાસ્તીશિતા કોઽપિ વા;
લીનત્વં સમુપાગતેઽથ નિખિલે માયાપરે પૂરુષે;
સોઽસ્મિંસ્તિષ્ઠતિમેશુભંચકુરુતાત્સ્વીયૈઃસમંક્રીડતિ^૧...૦૧

શ્રીદિવ્યાંબરધારિણં જનમનઃસન્તોષવિસ્તારિણં;
ભક્તાશર્મવિદારિણં મનસિજવ્યામોહસંહારિણમ્;
ધર્મારિક્ષયકારિણં શ્રુતિમુનિત્યક્તાકસંવારિણં;
તં ધ્યાયામ્યવતારિણં મુહુરહં શ્રીસ્વામિનારાયણમ્^૨...૦૨

૧. સર્વ શોભાનું ધામ, અક્ષરબ્રહ્મના પણ નિયંતા, સમગ્ર જીવ પ્રાણીમાત્રના સ્વામી, જ્ઞાન-બલ-ઐશ્વર્ય-વીર્ય-શક્તિ-તેજ આ છ ગુણોથી યુક્ત, ચિદ્-અચિદ્ સમગ્રના નિયંતા, સર્વનું કારણ, વળી જેનાથી ઉપર બીજો કોઈ નિયંતા નથી એવા તથા પ્રલયકાળે આ સમગ્ર જડ-ચિદ્ વિશ્વ માયાથી પર એવા મહાપુરુષમાં લીન થઈ જાય છે ત્યારે તે મહાપુરુષ પણ આ પરબ્રહ્મ પરમાત્માને આધારે રહે છે. વળી, પોતાના મુક્તો સાથે જે આનંદ કરે છે, એવા તે સર્વાત્મા શ્રીહરિ મારું મંગળ કરો. ૨. અતિ સુંદર દિવ્ય વસ્ત્રો ધારણ કરનાર, આશ્રિત જનોના મનને સર્વ રીતે સંતોષ પમાડનાર, પોતાના ભક્તોનાં દુઃખોનો નાશ કરનાર, કામાસક્તિના વેગનો નાશ કરનાર, →

યોઽસઙ્ખ્યાસુભૃતાં નિજાક્ષરપદપ્રસ્થાપનાય ક્ષિતૌ;
 જાતઃ પ્રાજ્યદયાસુધાર્દ્રહૃદયઃ સ્વેચ્છાધૃતત્રાકૃતિઃ;
 આત્મીયૈશ્વરિતૈર્બહૂંશ્ચ સુખયન્ પ્રાણિવ્રજાન્ સાદરં;
 તં વન્દે સુમુદેષ્ટદેવસહજાનન્દાહ્વયં સ્વામિનમ્^૧...૦૩

વિશ્વોત્પત્તિમુખક્રિયાસુ યમયન્યાદ્વાંશ્ચ વિષ્ણૂચ્છિવાન્;
 સક્તઃ ક્વાપિ ન તાસુ દિવ્યવિભવઃ કારુણ્યપૂર્ણેક્ષણઃ;
 દેહ્યાત્મીયવિબોધિનીં તતમતિં વાણીશિતા મે મુદા;
 સર્વેશોઽક્ષરધામનિ સ્વકવૃતઃ સંગ્રાજસે ત્વં સદા^૨...૦૪

દિવ્યાનેકગુણૈકરત્નસદનં સર્વાદિમીશેશ્વરં;
 સચ્ચિત્સૌખ્યમયાકૃતિં તનુધરૈર્વેદૈઃ સ્તુતં સન્નતૈઃ;
 નૈકબ્રહ્મશિવાદિગીતયશસં યસ્મૈ સુરાદ્યા બલિં;
 સામન્તા ઇવ ચક્રવર્તિનમિહ ધ્યાયેઽર્પયન્તિ પ્રભુમ્^૩...૦૫

અધર્મનો નાશ કરનાર તથા વેદો તથા ઋષિમુનિઓએ બતાવેલાં પાપો અથવા દુઃખોનો નાશ કરનાર, એવા તે સર્વાવતારી શ્રીસ્વામિનારાયણ ભગવાનનું હું નિરંતર ધ્યાન ધરું છું.

૧. જેઓ અસંખ્ય જીવોને પોતાના અક્ષરધામરૂપ મહાપદ પમાડવા માટે અત્યંત દયારૂપી અમૃતથી ભીંજાયેલા હૃદયવાળા થયા થકા પૃથ્વી ઉપર પ્રગટ થયા છે. અને જેમણે પોતાનાં ચરિત્રો વડે અનેક જીવોને સુખ આપવા માટે પોતાની જ ઈચ્છાથી મનુષ્યાકૃતિ ધારણ કરી છે, એવા તે ઈષ્ટદેવ શ્રીસહજાનંદસ્વામીને હું આનંદપૂર્વક અને અતિ આદર સહિત નમસ્કાર કરું છું.

૨. અનેક બ્રહ્મા, વિષ્ણુ અને શિવને વિશ્વની ઉત્પત્તિ વગેરે કાર્યમાં જોડીને એમનું નિયમન કરનારા તથા તે કોઈપણ ક્રિયામાં ક્યાંય પણ આસક્ત નહિ થનારા, દિવ્ય વિભૂતિવાળા, કરુણાભરી દષ્ટિવાળા અને વાણીના નિયંતા એવા શ્રીહરિ મને આત્મા-પરમાત્માને યથાર્થ જણાવનારી એવી વિશાળ બુદ્ધિ રાજ થઈને આપો. હે હરિ ! સર્વના નિયામક એવા આપ તો અક્ષરધામમાં પોતાના મુક્તોથી વીંટાયા થકા સદા શોભી રહ્યા છો. ૩. તમામ દોષોએ રહિત એવા અનેક દિવ્ય ગુણોરૂપી રત્નોના ખજાનારૂપ, સર્વના કારણ, ઈશ્વરોના પણ ઈશ્વર, સચ્ચિદાનંદમયમૂર્તિ જેમની છે એવા અને નમસ્કાર કરી રહેલા એવા મૂર્તિમાન વેદો વડે સ્તુતિ કરાયેલા, અનેક બ્રહ્મા, શિવ વગેરે દેવોએ જેનો મહિમા ગાયો છે એવા તથા આ લોકમાં ખંડિયા રાજાઓ જેમ ચક્રવર્તી રાજાને ભેટ આપે તેમ અનંત દેવ-ઈશ્વરો જેમને ભેટ અર્પે છે એવા સમર્થ શ્રીહરિને હું ધ્યાનમાં ધારું છું.

દોહરો :

શ્રીપુરુષોત્તમ પ્રગટ પ્રભુ, ભુવન સકળના ભૂપ,
સહજાનંદ સમર્થ હરિ, નમો મહામુનિરૂપ...૦૧

પ્રમાણિકાવૃત્ત :

નમો મહામુનીશ્વરં, અધીશ્વરાધિ ઈશ્વરમ્;
અનેક અંકારણં^૧, સુધર્મ-ધૂર્વિ ધારણમ્^૨...૦૨
સદા સુબોધદાયકં, નમો મુનીંદ્રનાયકમ્;
કુપાત્રતા નિકંદનં, ભજામિ ભક્તિનંદનમ્...૦૩
અધર્મતા ઉચ્છેદનં, ભવાબ્ધિ^૩ ભીતિભેદનમ્;
સુશાસ્ત્રરીતિ શોધનં, યથાર્થબોધ બોધનમ્...૦૪
સુમોક્ષમાર્ગ મંડનં^૪, ખલત્વપંથ ખંડનમ્;
વ્રતાલયે વિરાજિતં, ભજામિ પૂર્ણાબ્રાજિતમ્^૫...૦૫
સુભક્ત-સંઘ પૂજિતં, ખગેશ-કીર્તિકૂજિતમ્^૬;
સદા સ્વદાસપાલકં, ભજામિ ધર્મબાલકમ્...૦૬
અનંત સંત અર્થિતં, સુચંદનાદિ ચર્ચિતમ્;
સુપુષ્પહાર શોભિતં, સુગંધ-ભૃંગલોભિતમ્^૭...૦૭
શિરઃ કિરીટધારિણં^૮, નમામિ કષ્ટહારિણમ્;
મનો ગિરા ક્રિયા મુદ્ધા^૯, નમામિ સ્વામિનં સદા...૦૮
અહો પ્રભુ સ્તુતિ કરું, સુ એટલી ઈચ્છા ધરું;
તવાંઘ્રિની^{૧૦} સ્મૃતિ રહે, વિહારિલાલજી કહે...૦૯

૧.બ્રહ્માંડના કારણ ૨.ધર્મની ધૂરાને વહન કરનાર ૩.ભવસાગર ૪.સ્થાપન કરનારા ૫.સંપૂર્ણ શોભાયમાન શ્રીહરિ ૬.ગરુડ દ્વારા કીર્તિનું ગાન કરાવેલા ૭.ભમરાઓને લોભાવનારા ૮.મુગટ ધારણ કરનારા ૯.મન-કર્મ-વચને આનંદપૂર્વક ૧૦.તમારા ચરણની

ઉપજતિવૃત્ત :

રહો સ્મૃતિ અંતરમાં તમારી, અખંડ ઈચ્છા ઉર એ જ ધારી;
 ચરિત્ર ચાહી ઉચ્ચં તમારાં, સદા હરો સંકટ જે અમારાં...૧૦

વિઘ્નો નિવાર્યા વૃષ^૧ ભક્તિ કેરાં, હર્યા મુનીવૃંદ તણાં ઘણેરાં;
 જે વિપ્ર હસ્તિ તણું દાન લીધું, તેનું તમે પાપ નિવારિ દીધું...૧૧

કૃત્યા થકી ભક્ત લિધો ઉગારી, તેવી રિતે પીડ હરો અમારી;
 પરસ્પરે દૈત્ય લડી મરાવ્યા, એવી રિતે સંત સુખી કરાવ્યા...૧૨

ઘણા જનોનાં અતિ કષ્ટ કાપ્યાં, અહો કૃપાળો સુખ સદા આપ્યાં;
 ડુબી જતાં નાવ તમે જ તાર્યા, સંભારતાં માણસને ઉગાર્યા...૧૩

મહી નદીમાં કરુણા કરીને, ઉગારિ લીધા રઘુવીરજીને;
 સંભારતાં એમ જ સદા આવો, અહો દયાળો દુઃખથી બચાવો...૧૪

નાજા શિરે જ્યાં જસદેણ ભૂપે, કરી પ્રતિજ્ઞા થઈ ક્રોધ રૂપે;
 તમે જઈ દર્શન સદા દીધું, તે ભક્તનું સંકટ નાશ કીધું...૧૫

વડોદરામાં મુનિ મુક્ત જ્યારે, જીત્યા સત્મા જૈ નૃપ પાસ ત્યારે;
 સહાયતા ત્યાં પણ સદા કીધી, હૈયા વિષે અદ્ભુત હામ દીધી...૧૬

હતા શિશુ શ્રીભગવત્પ્રસાદ, પડ્યા રથેથી ઉપજયો વિષાદ^૨;
 તમે જ તેને પણ ઝીલિ લીધા, ઘણા જનોને સુખિ એમ કીધા...૧૭

આ ગ્રંથનો પંથ પુરો ન જાણું, આશા તમારી ઉર એક આણું;
 વિઘ્નો બધાં દૂર કરો દયાળ, માગે મુખે એ જ વિહારીલાલ...૧૮

શાર્દૂલવિક્રિડિતવૃત્ત :

વંદૂં રામપ્રતાપ બ્રાત હરિના જે આપ નિષ્પાપ છે,
 શ્રીસંકર્ષણ જેહને જન કહે એવા જ તે આપ છે;

જેણે શ્રીહરિની સમીપ રહિને લાવો લિધો છે ઘણો,
 જેનામાં શુચિતા^૧ તથા સુજનતા^૨ સર્વે દિસે સદ્ગુણો...૧૯
 ઈચ્છારામજિ શ્યામના અનુજ^૩ જે તેને નમું નેહથી,
 રૂડો ઉત્તમ ગ્રંથ એહ રચવા જુક્તિ જડે જેહથી;
 જેના વંશ વિષે ધર્યો જનમ મેં^૪ એ પાસ માગું અહો,
 શ્રદ્ધા જેવી જણાઈ ગ્રંથ રચતાં તે અંત સુધી રહો...૨૦

દોહરો દ્વિઅર્થી :

જનમ્યા કૌશળ દેશમાં, દ્વિજાતિ કુળમાં ધીર;
 વિદેશગત વધુ બ્રાત જુત^૫, વંદૂં તે રઘુવીર...૨૧

વસંતતિલકાવૃત્ત :

જેને મહાપ્રભુજિએ પદ આપ આપ્યું,
 જેનું વિશેષ જનમાં યશ વિશ્વ વ્યાપ્યું;
 જેણે પ્રસન્ન પરિપૂર્ણ કર્યા હરિને,
 વંદૂં સદા સદ્ગુરુ રઘુવીરજીને...૨૨
 આચાર્યધર્મ બહુ મર્મ સુકર્મ જાણે,
 સુજ્ઞાનવાન અભિમાન ઉરે ન આણે;
 દેતા વિશેષ ઉપદેશ કૃપા કરીને,
 વંદૂં સદા સદ્ગુરુ રઘુવીરજીને...૨૩
 જેણે મને નિજ કને રથમાં લઈને,
 કીધાં પ્રયાણ સુખ સૌ વિધિનાં દઈને;
 દીધી શિખામણ સુધા સમ ઉચ્ચરીને,
 વંદૂં સદા સદ્ગુરુ રઘુવીરજીને...૨૪

૧.પવિત્રતા ૨.સજ્જનતા ૩.નાના ભાઈ ૪.વિહારીલાલજી મહારાજ ૫.બે અર્થ : (૧)પત્ની સીતા અને ભાઈ લક્ષ્મણ સાથે વનવાસ ગયેલ શ્રીરામચંદ્રજી (૨)પત્ની વિરજા અને ભાઈ ગોપાળજી સાથે ગુજરાતમાં આવેલ શ્રીરઘુવીરજી મહારાજ

માલિનીવૃત્ત :

હરિ ચરિત તણો છે જાણિયે ગ્રંથ જેહ,
 સુખકર હરિલીલાકલ્પતવાખ્ય^૧ તેહ;
 રચિત રસિક જેણે પૂર્ણ પ્રેમે કરીને,
 વિનય સહિત વંદૂં શ્રીરઘુવીરજીને...૨૫

ભુજંગપ્રયાતવૃત્ત :

કૃપાસિંધુયે મસ્તકે હાથ થાપ્યો,
 દયા આણિને ઉત્તરાખંડ આપ્યો;
 ઉરે એહના સદ્ગુણો આણિ યાદ,
 નમું પ્રેમથી શ્રી અયોધ્યાપ્રસાદ...૨૬

રચ્યું મૂળિમાં ધામ ઉદામ^૨ જેણે,
 તથા શ્રીછપૈયે કર્યું ધામ તેણે;
 દઈ બોધ સૌનો મટાડ્યો વિષાદ,
 નમું પ્રેમથી શ્રી અયોધ્યાપ્રસાદ...૨૭

શાર્દૂલવિક્રિડિતવૃત્ત :

જે વીરો ત્રણથી કનિષ્ઠ વયમાં શ્રેષ્ઠત્વ વિદ્યા વિષે,
 દેવાચાર્ય^૩ સમાન થાય ગણના દક્ષત્વ^૪ એવું દિસે;
 જેની પંડિતતા સદા વિનયદા દીઠી નહીં ગર્વદા,
 સીતારામ સુનામ ધામ ગુણના વંદૂં મુદા સર્વદા...૨૮

વંદૂં શ્રી ભગવત્પ્રસાદ ભગવદ્ભક્તિપ્રયુક્તઃ સદા,
 શાસ્ત્રજ્ઞાન સમર્થ અર્થ સઘળા જાણે જણાવે મુદા;
 જેણે ગ્રંથ રચ્યો રુડો અતિ હરીલીલાપ્રદીપાખ્ય છે,
 શ્રીમદ્ભાગવતોપરી વણિ કરી ટીકાન્વયાર્થાખ્ય છે...૨૯

ગાંભીર્યાદિ ગુણો ન થાય ગણના સૌજન્યતા^૧ શી કહું,
કામ ક્રોધ તથા ન લોભ મનમાં સંસાર જાણે સહુ;
દેવાચાર્ય સમાન શુદ્ધ વચનો મીઠાં મુખે ઉચ્ચરે,
વંદું શ્રી ભગવત્પ્રસાદ પિતરં જેનાથિ સ્વેચ્છા સરે...૩૦

વસંતતિલકાવૃત્ત :

ગોપાળજીતનુજ કૃષ્ણપ્રસાદ નામ,
ભાષ્યાદિ કાવ્ય વળી શાસ્ત્ર તણા સુધામ;
ધર્માન્વયે^૨ રવિ સમાન વિરાજમાન,
વંદું સદૈવ સદ્બુદ્ધિ તણા નિધાન...૩૧

શિખરિણીવૃત્ત :

મુકુંદાનંદાખ્ય પ્રગટ પ્રભુના પૂજક સદા,
નમું તેને નિત્યે મહત ગુરુ જાણી મનમુદા;
વિરાજે વર્ણાદ્રિ પ્રમુખ હરિના સેવક વિષે,
કૃપાકારી ભારી અનઘ^૩ અવિકારી દિલ દિસે...૩૨
નમું મુક્તાનંદ પ્રભુપદ તણા સેવક સદા,
મહાશાસ્ત્રાભ્યાસી વ્યરથ ન ગુમાવે પળ કદા;
કરે વાર્તા જ્યારે સુરસરિત^૪ ધારા સમ વહે,
કુસંગી સત્સંગી સકળ જન ચિત્તે અતિ ચહે...૩૩

સગ્ધરાવૃત્ત :

સાધ્યો અષ્ટાંગયોગ પ્રગટ હરિ તણી પ્રીતિ માટે પ્રયત્ને,
શોધી વેદાંત તત્ત્વો સકળ ગૃહિ લિધાં જેમ સિંધુથી રત્ને;
આધિ વ્યાધિ ઉપાધિ પ્રણતજન^૫ તણી ટાળી કિંધી સમાધી,
ગોપાળાનંદ સ્વામી સકળ ગુણનિધિ વંદું માયા અબાધી...૩૪

૧. સજ્જનતા ૨. ધર્મકુળમાં ૩. નિષ્પાપ ૪. ગંગા ૫. શરણાગત જીવ

જેને શ્રીભક્તિપુત્રે નિજજન બહુના ઊપરી આપ કીધા,
બન્ને આચાર્ય કેરા ઉપરિ કરિ વળી હાથમાં હાથ દીધા;
જેનો સદ્બોધ પામી વટપુરપતિયે^૧ સાર લીધો ધરીને,
ગોપાળાનંદ સ્વામી સકળ ગુણનિધી વંદું પ્રેમે કરીને...૩૫

શાર્દૂલવિક્રીડિતવૃત્ત :

બ્રહ્માનંદમુની કવી અતિ ભલા જે શીઘ્ર કાવ્યો કરે,
હેતે હાસ્ય રસે હસાવિ હરિને ધ્યાને છબી તે ધરે;
જેને શ્યામ સખા સમાન ગણિને રાખે સમીપે સદા,
એવા બ્રહ્મમુની મુનીંદ્ર^૨ પદને વંદૂં જ વંદૂં મુદા...૩૬

નિત્યાનંદ મુનીંદ્ર ચંદ્ર પ્રણમું જે શાસ્ત્ર સર્વજ્ઞ છે,
જેણે શ્રીહરિ પાસ શાસ્ત્ર ઉચર્યાં સર્વોપરિ સુજ્ઞ છે;
જેની ભક્તિ અભંગ અંગ ગણિને રીઝ્યા મહારાજ છે,
ટીકાઓ કરિ શ્રેષ્ઠ શાસ્ત્ર ઉપરિ પ્રખ્યાત એ આજ છે...૩૭

જેણે જીતિ સભા અનેક પુરમાં વિદ્વજજનોની વડી,
દેવાચાર્ય સમાનતાનિ ઉપમા જેને જુઓ છે જડી;
જે પ્રત્યક્ષ પ્રભુ તણી સુનવધા ભક્તિ તણું પાત્ર છે,
જેને એક અનન્ય ઈષ્ટ ઉરમાં શ્રીસ્વામિજી માત્ર છે...૩૮

શિખરિણીવૃત્ત :

સ્વરૂપે તો પોતે ત્રિગુણ પર વૃત્તિ ધરિ રહે,
કરે વાર્તા એવી સુણિ કદિ નહી સંશય રહે;
જુઓ જીતી જેણે મનમથ અમર્ષાદિક ચમૂ^૩,
ગુણાતીતાનંદ સકળ ગુણકંદ^૪ નમું નમું...૩૯

૧.વડોદરાના રાજા સયાજીરાવ ગાયકવાડ ૨.મુનિઓમાં શ્રેષ્ઠ ૩.કામ, ક્રોધ, ઈર્ષા આદિક
અંતઃશત્રુઓની સેના ૪.ગુણોના મૂળ

મને સત્સંગીના નિયમ શુભ આપી સુખિ કર્યો,
 દયા આણી વાણી વદિ શુભ વળી સંશય હર્યો;
 કર્યો એવો જેવો વૃષકુળપતિને^૧ મન ગમું,
 ગુણાતીતાનંદ સકળ ગુણકંદ નમું નમું...૪૦

સદા શ્રીજી પાસે રહિ રહિ રહસ્યો સુણિ લિધાં,
 દયા આણી વાણી વદિ સુજનને જ્ઞાન જ દિધાં;
 સદા શાંતાકારં^૨ મહત ગુણવંતં મુનિવરં,
 શુકાનંદ સ્વામિ પ્રણમું પ્રતિપન્ન^૩ પ્રિયકરં...૪૧

શાર્દૂલવિક્રીડિતવૃત્ત :

ભોળાનાથ ભલા જ ભક્ત હરિના શાસ્ત્રી સુશાણા ઘણા,
 રૈક્ક જ્ઞાતિ સુજાણ શાસ્ત્ર સઘળાં તત્ત્વજ્ઞ તત્ત્વો તણા;
 સારો શાંત સ્વભાવ ભાવ પ્રભુમાં જે મૂજ વિદ્યાગુરુ,
 તેને નિત્ય પ્રણામ પ્રેમ ધરિને બે હાથ જોડી કરું...૪૨

વૈતાલીયવૃત્ત :

કરુણા શુભ સંતની મળે, મનના સર્વ મનોરથો ફળે;
 મુનિ સૌ પદ વંદના કરૂ, હરિલીલામૃત ગ્રંથ આદરૂ...૪૩

ઈતિ શ્રી વિહારિલાલજીઆચાર્યવિરચિતે હરિલીલામૃતે પ્રથમકળશે
 મંગલાચરણનામ પ્રથમો વિશ્રામઃ ॥૧॥

શાર્દૂલવિક્રીડિતવૃત્ત : અથ ગ્રંથોત્પત્તિકથનમ્ :

જન્મ્યા કૌશલ દેશ વેષ બટુનો^૪ લૈ તીર્થ માંડી ફર્યા,
 રામાનંદ મળ્યા સ્વધર્મ ચલવ્યો ને યજ્ઞ મોટા કર્યા;
 મોટાં ધામ^૫ રચ્યાં રહ્યા ગઢપુરે બે દેશ ગાદી કરી,
 અંતર્ધાન થયા લીલા હરિ તણી સંક્ષેપ એ ઉચ્ચરી...૦૧

શ્રી વૃત્તાલયમાં અચિંત્યમુનિએ રાજા અભેસિંહને,
જે લીલામૃત કૃષ્ણાનું કરી કૃપા પાપું પમાયું જને^૧;
તે વર્ણિવરને નમું વળી નમું તે ભૂપતી હંસને^૨,
તેના પૂર્વજ જે થયા હરિજનો વંદૂં જદૂંવંશને...૦૨

નિત્યાનંદ તણા સુશિષ્ય સુમતિ જ્ઞાતા જનો સૌ કહે,
ભૂમાનંદમુનિ ભલા ભગવદી વૃત્તાલયે તે રહે;
સાધૂતા ગુણ શ્રેષ્ઠ શ્રીહરિ તણી લીલા સદા ઉચ્ચરે,
બેશીને દઢ આસને પ્રભુ તણું જે ધ્યાન નિત્યે ધરે...૦૩

તાપે ગ્રીષ્મને તપ્યાં તન અતિ એવા અરણ્યે ચરા^૩,
ગંગા નીર તરંગથી તન વિષે તે શાંતિ પામે ખરા;
તે રીતે ત્રણ તાપથી તપિત જે આવે જનો આદરે,
ભૂમાનંદમુનિની વાણિ સરિતા તે તાપ તેના હરે...૦૪

જે બેઠા હરિમંડપે હરિ તણા તે ધ્યાનમાં એકદા,
પાટીદાર વસો નિવાસિ જન જે તે આવિયા ત્યાં તદા;
જેના તાત અમીન દાસ તુલસી સદ્ભાગ્યશાળી હતા,
એવા વાઘજિભાઈ આ સમયમાં સત્સંગમાં છે છતાં^૪...૦૫

શ્રીજી નિર્મિત ધર્મસેતુ પર જે પ્રીતી સુરીતી કરે,
શ્રીજી સ્થાપિત દેવ ગાદિપતિનો જે પક્ષ પક્કો ધરે;
જેણે મુખ્ય ગુણાતિતાપ્ય મુનિનો સત્સંગ જૈને કર્યો,
સદ્ભક્તિશ્રવણાખ્યમાં^૫ પૃથુસમો^૬ સદ્ભાવ જેણે ધર્યો...૦૬

ઉપજાતિ :

તે વાઘજિભાઈ વિવેકિ સારા, પ્રીતે હરિમંડપમાં પધાર્યા;

૧.શ્રવણ દ્વારા પાન કરાવ્યું અને ત્યાર બાદ અન્ય જનોને પણ મળ્યું ૨.શ્રેષ્ઠ રાજા અભેસિંહ
૩.વનમાં ફરનાર ૪.પ્રસિદ્ધ ૫.શ્રવણ નામની શ્રેષ્ઠ ભક્તિમાં ૬.પૃથુરાજાની સમાન

ભૂમાખ્ય મોટા મુનિને નિહાળી, લાગ્યા પગે મસ્તક નેણ ઢાળી...૦૭
 ત્યાં ધ્યાનમાંથી મુનિ તેહ જાગ્યા, પ્રેમે લળી^૧ વાઘજિ પાય લાગ્યા;
 હરિ સુલીલામૃત ગ્રંથ કેરી, કથા વખાણી મુનિએ ઘણેરી...૦૮
 બોલ્યા તહાં વાઘજીભાઈ વાણી, અહો કૃપાનાથ કૃપા સુ આણી;
 પુછું હવે ઉત્તર એહ આપો, સમર્થ છો સંશય સર્વ કાપો...૦૯
 હરિ સુલીલામૃત ગ્રંથ નામ, કેણે રચ્યો છે રહિ કેહ ઠામ?
 તે ગ્રંથ કેરી ઉત્પત્તિ જેહ, તમે કહો હે મુનિરાજ તેહ...૧૦
 ઈચ્છા મને છે અતિ જાણવાની, સારાંશ એનો ઉર આણવાની;
 કહે મુનિ સાંભળ ભક્તરાજ, એ ગ્રંથ ઉત્પત્તિ સુણાવું આજ...૧૧
 તે ગ્રંથમાં છે પ્રભુનાં ચરિત્ર, શ્રોતા જનો થાય સુણી પવિત્ર;
 શ્રીધર્મપુત્રે રઘુવીરજીને, આચાર્ય કીધા કરુણા કરીને...૧૨
 તેણે વળી જાણિ ગતપ્રમાદ^૨, આચાર્ય કીધા ભગવત્પ્રસાદ;
 એણે પછી આણિ ઉરે વહાલ, સ્થાપ્યા નિજસ્થાન વિહારિલાલ...૧૩
 તે એકદા સંત તણે સમાજે, આંહીં સભામંડપમાં બિરાજે;
 તારા વિષે શોભિત ચંદ્ર જેમ, શોભે સભામાં વૃષવંશિ તેમ...૧૪
 તિથી હતી રામ જયંતિ જ્યારે, આવ્યા હતા સંઘ અનેક ત્યારે;
 ભાવીક તે ભક્ત બધા મળીને, આચાર્ય પાસે ઉચર્યા લળીને...૧૫

રથોદ્ધતા :

હે દયાળુ દિલમાં દયા કરો, આ અમારિ વિનતી ઉરે ધરો;
 ગ્રંથ ધર્મસુતની લિલા તણા, વાંચવા ઉર ઉમંગ છે ઘણા...૧૬
 જે ચરિત્ર પ્રગટ પ્રભુ તણાં, છે લખેલ ગિરવાણમાં^૩ ઘણાં;
 તે ન વાંચિ શકિયે ભણ્યા વિના, કેમ શાંતિ ધરિયે સુણ્યા વિના...૧૭

જેમ મિષ્ટ ફળ પેટિમાં ભરે, તાળું વાસિ પછિ આગળે ધરે;
 જો ન હોય જન કુંચિદાર^૧ તો, લૈ શકે ન ફળ તે લગાર તો...૧૮
 તેમ શાસ્ત્રિ જન વાંચિને કહે, તો જ સર્વ જન સાંભળી લહે;
 હોય ગ્રંથ શુભ દેશિ વાણિમાં, જ્ઞાન પ્રાપ્ત બહુ થાય પ્રાણિમાં...૧૯
 દેશિ વાણી સઉ જેવી ડાળિયો, મૂળ તેહ ગિરવાણ વાળિયો;
 ધૂળમાં તરુ સમસ્ત મૂળ છે, ડાળમાં ફળ તથા સુફુલ છે...૨૦
 સંપ્રદાય તણિ શુદ્ધિ નામનો, ગ્રંથ સંસ્કૃત વિશેષ કામનો;
 છે રચ્યો ગુરુ તમે કૃપા કરી, વાસુદેવ ભટ નામને ધરી...૨૧
 ગ્રંથ પ્રાકૃત^૨ લિલા સુસંગ્રહ, છે રચ્યો શુભ તમે દયા સહ;
 કૃત્ય આપ કરવાનું છે કર્યું, ધન્ય દેશિકપણું^૩ તમે ધર્યું...૨૨

ચોપાઈ :

સુણિ બોલ્યા આચાર્ય ઉમંગી, તમે સાંભળો સૌ સત્સંગી;
 ગ્રંથ છે ઘણા તે શું ગણાવું, સંખ્યા મુખ્ય ગ્રંથની સુણાવું...૨૩
 સતસંગીજીવન શુભ નામ, ગ્રંથ ગીર્વાણ છે સુખધામ;
 રચનાર શતાનંદ સ્વામી, નથિ તેમાં રહી કાંઈ ખામી...૨૪
 ધર્મશાસ્ત્ર ગણાય છે સારું, લીલા પ્રગટ તણી કહેનારું;
 પૂરાં પ્રકરણ છે પાંચ જેમાં, સુણો શ્લોકની સંખ્યા છે તેમાં...૨૫
 યથાવૃત્ત^૪ પ્રમાણે કહીશ, સાડા સોળ હજાર પચીશ;
 પણ લેખક ગણતી પ્રમાણે, શ્લોક સત્તર સહસ્ર સૌ જાણે...૨૬
 વણિ એથી અધિક તો ગણાય, સાતસેં ને સત્યાવીશ થાય;
 હરિલીલાકલ્પતરુ જેહ, રઘુવીરજી રચનાર તેહ...૨૭
 આખા ગ્રંથના સ્કંધ છે બાર, વૃત્ત ઓગણત્રીશ હજાર;
 એ થકી વળી ઉપર જે છે, પૂરેપૂરા પોણા ત્રણસેં છે...૨૮

પણ લેખક ગણતી પ્રકાર, તેના શ્લોક તેત્રીશ હજાર;
 એકત્રીશ બસે ઉપરાંત, તેમાં ભાસે નહીં કાંઈ બ્રાંત...૨૯
 એના માહાત્મ્યના જે અધ્યાય, ચૌદનો ગ્રંથ જૂદો જણાય;
 શ્લોક લેખક સંખ્યા ગણીશ, સાતસેં ને ઉપર ઓગણીશ...૩૦
 હરિવાક્યસુધાસિંધુ જેહ, શતાનંદે રચ્યો ગ્રંથ તેહ;
 વચનામૃત તેહનાં ગણી, કહું સંખ્યા સુણો તેહ તણી...૩૧
 ગઢડે ઉચર્યા અવિનાશી, એકસો ઉપરાંત ચોરાશી^૧;
 જાણો સારંગપુરનાં અઢાર, કારિયાણી તણાં કહું બાર...૩૨
 છે અઢાર લોયાનાં વિખ્યાત, ગામ પંચાળાનાં ગણો સાત;
 વરતાલ તણાં વીશ જાણો, ત્રણ શ્રીપુરનાં^૨ ઉર આણો...૩૩
 બધાં બાસઠ ને શત બેય, સંખ્યા સર્વ મળી એવી છેય;
 શ્લોક નાના મોટા નિરધાર, દશ ઓછા છે આઠ હજાર...૩૪
 શ્લોક લેખક સંખ્યા કહીશ, આઠ સહસ્ર શત એકત્રીશ;
 ગ્રંથ હરિદિગ્વિજય છે સાર, નિત્યાનંદમુનિ રચનાર...૩૫
 એના અધ્યાય નામ હુલાસ, પૂરી સંખ્યા ઓગણપચાસ;
 છસેં નવ તથા ત્રણ હજાર, તેમાં વૃત્તનો છે નિરધાર...૩૬
 શ્લોક લેખકના જ પ્રમાણો, સવા ચાર હજાર છે જાણો;
 વળી રઘુવીરજી મહારાજે, ગ્રંથ કીધો છે નિજજન કાજે...૩૭
 દુર્ગપુરના માહાત્મ્યનો ગ્રંથ, તે છે પાવન મોક્ષનો પંથ;
 હરિવાક્ય સુધાસિંધુ તણી, રચી છે ટીકા^૩ ઉત્તમ ઘણી...૩૮
 સર્વમંગળનું ભાષ્ય કીધું, તે તો શિષ્યોને જીવન દીધું;
 ભલા શ્રીભગવતપ્રસાદ, તેના ગ્રંથ કહું કરી યાદ...૩૯

એક તો હરિલીલાપ્રદીપ, રચ્યો છે રમાનાથ^૧ સમીપ;
 અન્વયાર્થપ્રકાશિકા નામ, ભાગવત પર ટીકા ઉદામ^૨...૪૦
 હરિલીલાકલ્પતરુ કેરી, રચી છે ટીકા રુડી ઘણેરી;
 હરિનો દિગવિજય છે ગ્રંથ, સજી તેની ટીકા શુદ્ધ પંથ...૪૧
 વળી સદ્ગુરુ ગોપાળાનંદે, ઘણા ગ્રંથ રચ્યા ગુણવૃંદે;
 ભગવદ્ગીતા ને ઈશાવાસ્ય, ભલાં તેનાં કરેલાં છે ભાષ્ય...૪૨
 સ્કંધબીજો અગ્યારમો દશમો, ભાગવતનો છે ભણવાને વસમો;
 તેની ટીકા સુગમ કરિ દીધી, વ્યાસસૂત્ર તણી ટીકા કીધી...૪૩
 શ્રુતિ^૩શાસ્ત્ર ઉપર દષ્ટિ સાંધી, વિષ્ણુયાગની પદ્ધતિ બાંધી;
 ઝાલાવાડમાં શીયાણી ગામ, ભલા ત્યાં હતા ભટ શિવરામ...૪૪
 ગ્રંથ સત્સંગિજીવન માંય, પાંચમું પ્રકરણ છે જ્યાંય;
 શિવરામ ને શ્રીહરિ કેરો, સારો સંવાદ દિસે ઘણેરો...૪૫
 થયા તેહ પછી બ્રહ્મચારી, અખંડાનંદ સંજ્ઞા છે ધારી;
 એહ વર્ણિ તથા ગુણવૃંદ, સાધુ સોમપ્રકાશાનંદ...૪૬
 જેને ભક્તિસુતે કહ્યા ભાઈ, સાધુ એવા તે જન સુખદાઈ;
 રઘુવીરજીને પ્રભુ જ્યારે, પદ આપ્યું આચારજ ત્યારે...૪૭
 અખંડાનંદ સોમપ્રકાશ, મુક્યા જમણી ને ડાબી પાસ;
 રચ્યો વર્ણિયે ગ્રંથ પવિત્ર, તેનું નામ છે હકિરચરિત્ર...૪૮
 તેની ટીકા છે મન અભિરામ^૪, તેનું તત્વાર્થબોધિની નામ;
 તે તો ગોપાળજી સુત જેહ, રચી કૃષ્ણપ્રસાદે તો તેહ...૪૯
 જ્યારે હરિયે આચારજ થાપી, ગાદી અવધ્યપ્રસાદને આપી;
 વર્ણિ વાસુદેવાનંદ નામી, સાધુ માહાનુભાવાનંદસ્વામી...૫૦

ભુજ^૧ દક્ષિણ^૨ ને વામ^૩ સ્થાને, મુક્યા તે સમે શ્રી ભગવાને;
 આચારજી અયોધ્યાપ્રસાદે, શ્રુતિ શાસ્ત્ર તણી મરજાદે...૫૧
 ટીકા સત્સંગીજીવન તણી, રચી તે પણ છે શુભ ઘણી;
 વર્ણિ વાસુદેવાનંદે સીધ, ગ્રંથ સત્સંગભૂષણ કીધ...૫૨
 તેની ટીકા તે વળી વાંચીયે, કરી કેશવપ્રસાદજીયે;
 ટીકા સત્સંગીજીવન તણી, હેતુ નામે છે ઉત્તમ ઘણી...૫૩
 રચનાર શુકાનંદસ્વામી, નથી તેમાં કશી પણ ખામી;
 ચૈતન્યાનંદસ્વામીયે જેમ, રચ્યો જ્ઞાનવિલાસ છે તેમ...૫૪
 સીતારામજીભાઈયે સત્ય, રચ્યો શ્રીહરિઆજ્ઞામૃત;
 વ્યાસસૂત્ર તણું બીજું ભાષ્ય, મુક્તાનંદે કર્યું છે પ્રકાશ...૫૫
 ભાષ્ય શાંડિલસૂત્ર જ તણું, નિત્યાનંદે કર્યું શુભ ઘણું;
 હરિસંભવાદિક રચ્યા જેહ, અચિંત્યાનંદવર્ણિયે એહ...૫૬
 યોગાનંદ થયા કવિરાજ, ગ્રંથો તેણે રચ્યા જન કાજ;
 એ તો સંસ્કૃત ગ્રંથ ગણાવ્યા, મને જે કાંઈ સાંભરી આવ્યા...૫૭
 ગ્રંથ પ્રાકૃતનો નથી પાર, મુક્તાનંદ આદિક રચનાર;
 બ્રહ્માનંદ પ્રેમાનંદ સ્વામી, નિષ્કુળાનંદે રાખી ન ખામી...૫૮
 ગણતાં કેટલાક ગણાવું, જીભથી કેમ પાર જણાવું;
 નિત્ય એક અધ્યાય વંચાવે, શત વર્ષે નહિ પાર આવે...૫૯

ઇન્દ્રવંશ :

સત્સંગિ સર્વે વળિ બોલિયા ફરી, છોજી કૃપાનાથ સુણો કૃપા કરી;
 આખ્યાન બીજાંય અનેક છે સહી, તે ગ્રંથમાં ક્યાંઈ લખેલ છે નહી...૬૦

જે વૃદ્ધ ભક્તો હમણાં હયાત છે, તેને મુખે એવી અનેક વાત છે;
 જ્યારે જનો તે હરિધામમાં જશે, આખ્યાન એ સર્વે અદર્શ^૧ તો થશે...૬૧

અદ્ભૂત લીલા વળી એકઠી કરો, તે સર્વ તે ગ્રંથ વિષે તમે ધરો;
 તે ગ્રંથ ભાષા ભલિ ગુર્જરી વિષે, ગુંથાય તો સર્વ જનો ખુશી થશે...૬૨

આચાર્ય જે જે પૂરવે થઈ ગયા, તે ગ્રંથ તેના મતના રચી ગયા;
 જેનાથી ગ્રંથો વધતા રચાય છે, આચાર્ય તો ઉત્તમ તે ગણાય છે...૬૩

આ લોકમાં ઉંચિ ઘણી ઈમારતો, સારી રચે છે બહુ સાહુકાર તો;
 સદ્ગ્રંથ મોટા નિજ સંપ્રદાયના, આચાર્ય સાધારણથી રચાય ના...૬૪

હીરા તણું મૂલ ઝવેરિ જાણશે, બીજા જનો કંકર તે પ્રમાણશે;
 ગ્રંથોનું માહાત્મ્ય પુરું પ્રવીણને^૨, તે તુચ્છ લાગે જન બુદ્ધિહીણને...૬૫

પુષ્ટિ વધે ગ્રંથથિ સંપ્રદાયની, છે એ જ રીતી જગમાં સદાયની;
 જે પંથના ગ્રંથ નહી પ્રકાસશે, ભફફાકિયા પંથ સમાન ભાસશે...૬૬

આ જે કરી પ્રાકૃત ગ્રંથ માગણી, તે તો દયાળુ તમને ભલા ગણી;
 જાણે ન જે સંસ્કૃત નારી ને નરો, તે સર્વ માટે ઉપકાર તો કરો...૬૭

કુવાનું પાણી ગુણવાન^૩ પામશે, નિરાશી થૈને ગુણહીન તો જશે;
 ગંગા ગુણી નિર્ગુણીને નહીં ગણે, દે સર્વને નીર દયાપણે ઘણે...૬૮

તેવી દયા દિલ ધરો તમે બહુ, સ્વશિષ્ય જાણો ન ભણ્યા ભણ્યા સહુ;
 એવો રચો ગ્રંથ અપૂર્વ^૪ રંગથી^૫, જે ગ્રંથ વાંચે જન સૌ ઉમંગથી...૬૯

પુષ્પિતાગ્રાવૃત્ત :

કરિ સુવિનતિ એવી એહ કાળે, સુણિ મનમાંહિ ધરી વિહારિલાલે;
 નિજજન હિત ચિત્તમાં વિચાર્યું, દેઢ કરી ગ્રંથ રચ્યાનું કામ ધાર્યું...૭૦

ઈતિ શ્રી વિહારીલાલજીઆચાર્યવિરચિતે હરિલીલામૃતે પ્રથમકળશે
ભૂમાનંદમુનીન્દ્ર-વાઘજીભાઈ સંવાદે ગ્રંથરચનાર્થે હરિભક્તકૃત
આચાર્યવિનતિનામ દ્વિતીયો વિશ્રામઃ ॥૨॥

ઉપજાતિ :

કહે ભૂમાનંદ મુનીન્દ્ર મુક્ત, હે વાઘજીભાઈ સુણો સુભક્ત;
વિહારિલાલે મનમાં વિચારી, બોલાવિયા સદ્ગુરુ બુદ્ધિ સારી...૦૧
તેનાં કહું નિરમળ શુદ્ધ નામ, તથા કહું સદ્ગુણ એહ ઠામ;
આચાર્ય પાસે મુનિ એહ આવ્યા, જોતાં ભલા અંતરમાંહિ ભાવ્યા...૦૨

સગદરા :

જ્ઞાની ધ્યાની અમાની મુનિશિરમણિ^૧ શ્રી અદ્ભુતાનંદસ્વામી,
જેણે કામાદિ જીત્યા તજિ તનમમતા તીવ્ર વૈરાગ્ય પામી;
સારી સેવા સજીને સમય સમયમાં શ્રીજીને રાજિ કીધા,
પામ્યા હાર પ્રસાદી ચરણ હરિ તણા છાતિમાં ચાંપિ લીધા...૦૩
ગોપાળાનંદ કેરા સુગુણિ મુનિ હતા શિષ્ય સારા અનેક,
તે સૌમાં મુખ્ય તે તો સકળ જન કહે પૂરુષાનંદ એક;
જેણે કાંઈ જુદાઈ લવ સમ ન ગણી શ્રીરઘુવીર સાથે,
સાચું સખ્યત્વ તેથી સતત મન ધર્યું તેહ ધર્માધિનાથે^૨...૦૪

શિખરિણી :

અનંતાનંદાખ્ય પ્રભુપદ તણા પૂજક સદા,
વડા તે વર્ણદ્રિ પ્રગટ હરિવાર્તાકર મુદા;
મુકુંદાનંદે તો નિજ સકળ શિષ્યોપરી^૩ ભણ્યા,
વિહારીલાલે તે સ્વમત પુછવા ઉત્તમ ગણ્યા...૦૫

સંગ્રહ :

વિજ્ઞાનાનંદસ્વામી વિદુષજનમણી^૧ હું^૨ હતો તેહ પાસ,
 નિષ્કામાનંદ વર્ણિ અતિ શુભમતિમાન્ બાળમુકુંદદાસ;
 આવ્યા ત્યાં આઠમા તો પરમ નિપુણ જે કૃષ્ણજીવનદાસ,
 આચાર્ય માન આપ્યું મધુર વચનથી આપ બેસારી પાસ...૦૬

ઉપજાતિ :

ભક્તિ મળી વલ્લભદાસ નામ, જે સાધુ છે સદ્ગુણના સુધામ;
 ચૈતન્ય આનંદમુનીંદ્ર કેરા, તે શિષ્ય સારા મતિમાન્ ઘણેરા...૦૭
 લાગ્યા ભલા તે રઘુવીરજીને, મહાંત કીધા ગુણિ તે મુનીને;
 સદૈવ કાળે સત્સંગ કેરો, મમત્વ રાખે મનમાં ઘણેરો...૦૮
 સેવ્યા ઘણા સદ્ગુરુ સ્નેહ આણી, તેથી થઈ તેનિ વિશુદ્ધ વાણી;
 તે સંતને ગ્રંથ વિચાર કાળે, બોલાવિયા પાસ વિહારિલાલે...૦૯
 કેવા દિસે તે નવ સંત સાથ, જેવા વિરાજે નવ યોગિનાથ;
 તેમાં વિરાજે વૃષવંશિ ભૂપ, જેવા વિદેહી નૃપતિ^૩ અનૂપ...૧૦

થેતાલીય :

મુનિ તે નવને તહાં સહી, વૃષવંશે બધિ વારતા કહી;
 શુભ પ્રાકૃત ગ્રંથ તો ખરો, હરિભક્તો મુજને કહે કરો...૧૧
 કરું પ્રાકૃત કે ન આ સમે, ઉચરો શાસ્ત્ર પ્રમાણ તે તમે;
 સુણી વર્ણિ સુસંત બોલિયા, ન કરો એમ કહે જ ભોળિયા...૧૨
 ધર્માધિપતીપણું ધરી, સમજાવે મત પ્રાકૃતે કરી;
 વણિ ભાગવતે લખ્યું દિસે, શુભ એકાદશકંધને વિષે...૧૩
 સ્તુતિ પ્રાકૃત સંસ્કૃતે કરી, કરવાથી દિલ રીઝશે હરિ;

વળી વાંચી જુવો સુધિયની^૧, શુભ શિક્ષા મુનિ પાણિનીયની^૨...૧૪
 શુભ પ્રાકૃત સંસ્કૃતે ધર્યા, વરણોચ્ચાર સ્વયંભુયે^૩ કર્યા;
 નથી પ્રાકૃતની નિષિદ્ધતા, લખિ કોઈ મુનિયે પ્રસિદ્ધતા...૧૫
 વચનામૃત વિઠ્ઠલેશનાં^૪, વ્રજભાષાકૃત છે સ્વદેશનાં;
 જડ^૫ પ્રાકૃતને નિષેધશે, પણ પોતે મુખ બોલતો હશે...૧૬
 જન જે વિદુષો ન નિંદશે, ખળ નિંદે કદિ તેથિ શું થશે;
 સુખથી શુભ ગ્રંથ આદરો, હરિભક્તો ખુશી થાય તે કરો...૧૭
 સુણિ તે વૃષગાદીના પતી^૬, મુદ્દ પામ્યા નિજ અંતરે અતી;
 પછી મુખ્ય સુકારભારીને, વળિ પુછ્યું મનમાં વિચારીને...૧૮

ઉપજાતિ :

મુખ્યત્વ ગોવર્ધનદાસ નામ, છે ઠાસરા તેહનું જન્મ ઠામ;
 વિખ્યાત છે નાગર વૈશ્ય નાતે, છે રાજનીતિ શુભ જાણ જાતે...૧૯
 પિતા તણું નામ દયાળજી છે, બ્રાતા વડા મોહનલાલજી છે;
 છે ભાઈ બીજો પણ કૃષ્ણદાસ, ત્રીજોય પીતાબંર તેની પાસ...૨૦
 ચતુર્થ તો જાદવજી ગણાય, તે પાંચ ભાઈ સુખિયા સદાય;
 બે બેન તેમાં પણ એમ જાણો, સુભાગ્યશાળી નવલ પ્રમાણો...૨૧
 જે ઠાસરાના જન બાપુભાઈ, તેની સુપત્નિ સતિ તે ગણાઈ;
 સત્સંગિ ભાઈ કઠલાલ કેરી, વાતો પ્રભુ કેરી કરે ઘણેરી...૨૨
 તે એક કાળે અવલેંજ આવી, સત્સંગની વાત ઘણી સુણાવી;
 તે સાંભળીને નવલે વિચાર્યું, દાસત્વ શ્રીજી તણું દીલ ધાર્યું...૨૩
 તે નાત કેરા જન જે બધાય, સત્સંગનો દ્વેષ કરે સદાય;
 તે કારણે ગુપ્ત ભજે હરીને, પિતા પતી આદિકથી ડરીને...૨૪

૧.વિદ્વાનોની ૨.સંસ્કૃત વ્યાકરણના પ્રણેતા પાણિનિ ઋષિની ૩.બ્રહ્મા ૪.વલ્લભાચાર્યના પુત્ર વિઠ્ઠલનાથજી ૫.મૂર્ખ ૬.આચાર્યશ્રી વિહારીલાલજી મહારાજ

તેણે પ્રતિજ્ઞા કરિ એવી આપે, જો પુત્ર પામું પ્રભુને પ્રતાપે;
 તો શ્રીહરીને ચરણે લગાડું, તે પુત્રને અન્ન પછી જમાડું...૨૫
 દયાનિધિ સ્વામી દયા કરે છે, મનોરથો ભક્ત તણા પુરે છે;
 તે બાઈ પોતે શુભ પુત્ર પામી, ખુશી થવા માંહિ રહી ન ખામી...૨૬
 ખુશી થયું એ થકિ આખું ગામ, માયે ધર્યું માધવલાલ નામ;
 ભાળી ભલો એવું ભવિષ્ય ભાસે, પરાક્રમી પુત્ર પ્રવીણ થાસે...૨૭
 મોટા થયા માધવલાલભાઈ, પિતા થકી કીર્તિ કરી સવાઈ;
 અંગ્રેજ લોકો પણ માન આપે, રાજા ઘણા વેણ નહી ઉથાપે...૨૮
 કર્યો ભલો ભૂપતિ કારભાર, સત્સંગમાં પ્રીતિ ધરી અપાર;
 રહ્યા ગૃહસ્થાશ્રમમાં સદાય, તથાપિ જુદા જળકંજ^૧ ન્યાય...૨૯
 હવે કહું વાત દયાળજીની, તેણે લિધિ આશ્રયતા હરિની;
 સુપત્નિ તેની અવલ પ્રમાણી, તેણે પતિને કહિ એવિ વાણી...૩૦
 સત્સંગિ થાતાં ભય છે અપાર, મુકે મળી સૌ ઘર નાત બાર;
 સત્સંગ છાનો મનમાંહિ રાખો, કંઠી તથા તીલક કાઢિ નાખો...૩૧
 મારું કહ્યું સ્વામિ જરૂર માનો, નૈતો મહાકલેશ નક્કી થવાનો;
 બોલ્યા સુણી શેઠ દયાળદાસ, તમે ન રાખો તૃણમાત્ર ત્રાસ^૨...૩૨

સત્સંગ દેટ રાખવા વિષે :

સર્વે થકી શ્રીહરિ છે સમર્થ, બિજા તણી બીક બધાનિ વ્યર્થ;
 શરીરને સંકટ શ્રેષ્ઠ થાય, તથાપિ સત્સંગ નહી તજાય...૩૩
 ફણીંદ્રને^૩ તો મણિ પ્રીય લાગે, તે જીવતાં તો કદિયે ન ત્યાગે;
 સત્સંગ કીધો નિજ શીશ સાટે, નહી તજું નાત તણે ઉચાટે...૩૪

પૂર્વે કર્યો છે સતસંગ જેણે, તજ્યો નથી તે ભય પામી તેણે;
 પ્રહલાદને દુઃખ અપાર દીધું, સત્સંગ માટે સહુ સાંખિ લીધું...૩૫
 વિભીષણે જો સતસંગ કીધો, તે બ્રાત બીકે નહી ત્યાગિ દીધો;
 ડ્યો નહી દૈહિક દુઃખ માટે, સત્સંગ રાખ્યો નિજ શીશ સાટે...૩૬
 નારી સતી જે પતિને વરે છે, તે ત્યાગ શું તે પતિનો કરે છે?
 મેં શ્રીહરીને તન ચિત્ત તેમ, અર્પી દિધું તે લઉં પાછું કેમ...૩૭
 જો કોઈ રાજા કદિ કાંધ મારે^૧, જો લોક ધિક્કાર ઘણા ઉચારે;
 સંબંધિ સર્વે પ્રતિકૂળ થાય, તથાપિ સત્સંગ નહી તજાય...૩૮
 જેને જણાણો વ્યવહાર ખોટો, સત્સંગમાં માલ ગણ્યો જ મોટો;
 તે જ્ઞાતિ માટે નહી કંઠિ તોડે, બદામ^૨ માટે મણિ કોણ છોડે...૩૯
 જેણે સુધાપાન^૩ કર્યું જ લેશ, તે થાય પ્રત્યેક રંગે પ્રવેશ;
 પછી ભલે મસ્તક જો કપાય, તથાપિ પીધું ન પિધું ન થાય...૪૦
 એવિ જ રીતે સતસંગ રંગ, વ્યાપી રહ્યો અંતર બાહ્ય અંગ;
 આત્મા વિષે તો અતિ રંગ ભાસે, શરીર જાતાં પણ તે ન જાશે...૪૧
 ફરે કદાપિ બહુ દેશ કાળ, દશે દિશે દર્શિત^૪ દુઃખ ઝાળ;
 જો દૈવિ માયા મુજને ડગાવે, ડગું નહી હું કદિયે ડગાવ્યે...૪૨
 સતી પતી સંગ બળે જઈને, નાસે નહી દુઃખિત તે થઈને;
 તેવી રીતે દુઃખ અથાગ થાય, તથાપિ સત્સંગ નહી તજાય...૪૩
 મેરૂ ચળે ભૂમિ ફણીંદ્ર^૫ મૂકે, કે વેદ વાણી વિધિદેવ^૬ ચૂકે;
 ભાનૂ ઉદે પશ્ચિમ પાસ થાય, તથાપિ સત્સંગ નહી તજાય...૪૪
 ધિરાં રહી ધીરજ ચિત્ત ધારો, સત્સંગ કેરો મહિમા વિચારો;
 સારું ચણાવે ઘર શ્રેષ્ઠ ઘાટે, તજાય શું મચ્છર દુઃખ માટે?...૪૫

રથોદ્ધતા :

શેઠ ચાર સુતને વરાવિયા, તે ગૃહસ્થ કરીને ઠરાવિયા;
 પાંચમે પરણવાનિ ના કહી, બ્રહ્મચર્ય ધરીને રહ્યાં સહી...૪૬
 કૃષ્ણદાસ સુત જે બીજો કહ્યો, પ્રેમચંદ સુત તેહનો થયો;
 શુદ્ધચિત્ત સતસંગ તો ધર્યો, થૈ વકીલ જય ધર્મનો કર્યો...૪૭
 રીઝિયા શ્રીભગવત્પ્રસાદજી, અદ્ભુતાખ્ય મુનિ અપ્રમાદજી;
 જે પવિત્ર પછી નંદજી કહ્યા, એહ આદિક પ્રસન્ન સૌ થયા...૪૮
 તે પછી પણ પ્રધાન તે થયા, બાબિ^૧ પાસ વડશિણોરમાં રહ્યા;
 કૃષ્ણભક્તિ ભલી ભાતથી કરે, ધર્મપક્ષ શિર સાટ તે ધરે...૪૯
 જાદવાખ્ય સુત જેહ ચારમો, તે થયો ન વર બીજી વારમો^૨;
 સ્ત્રી મુવા પછી વિરાગ આવિયો, સાંખ્યયોગ નિજ ચિત્ત ભાવિયો...૫૦
 ત્યાગમાર્ગ ધરવા રુચી ધરી, તાત કેરિ સ્તુતિ બે સુતે કરી;
 તાત આવિ વરતાલમાં સિધા, વીર બેય રઘુવીરને દિધા...૫૧
 હાથ જોડિ કરિ શેઠ વીનતી, બેય પુત્ર વિતરાગિ છે અતિ;
 ત્યાગમાર્ગ તણી રૂચી લાવિયા, તેથિ લાવિ તમને ભળાવિયા...૫૨
 એવી વાણિ કહિ ઘેર તે ગયા, સાંખ્યયોગિ સુત બેય તો થયા;
 ધન્ય ભાગ્ય સુત ને પિતા તણું, શું મહાત્મ્ય મુખથી કહું ઘણું...૫૩
 વિક્રમાર્ક શક વર્ષ સંભવે, ઓગણીશ શત ઉપરે નવે^૩;
 બેય ભાઈ વરતાલ આવિયા, ભક્તરાજ ગુરુચિત્ત ભાવિયા...૫૪

ઉપજાતિ :

શ્રીજી તણા જાદવજી સુદાસ, રહ્યા ગુણાતીત મુનીંદ્ર પાસ;
 થોડેક કાળે પ્રભુને ભજીને, મોક્ષે ગયા તે તનને તજીને...૫૫

બીજાનું ગોવર્ધનદાસ નામ, તે તો રહ્યા શ્રીવરતાલ ધામ;
 પોતા તણી પુંજિ^૧ સમસ્ત જેહ, સત્સંગમાં વાવરિ દીધિ તેહ...૫૬
 સંતો જમાડ્યા વળી વસ્ત્ર કીધાં, ચાંદી તણાં પાત્ર રચાવી દીધાં;
 તે પાત્ર અર્પ્યા રઘુવીરજીને, પ્રસન્ન કીધા પ્રભુને ભજીને...૫૭
 નિષ્કામ નિઃસ્વાદ નિરાભિમાન, સત્સંગનિ વૃદ્ધિ કર્યાનું તાન;
 સ્વાચાર્યનો પક્ષ પ્રસિદ્ધ સાચે, પેખ્યા અસાધારણ ગૂણ પાંચે...૫૮
 શ્રીલક્ષ્મિનારાયણદેવ કેરાં, છે મંદિરો દેશ વિષે ઘણેરાં;
 તે સર્વના ઉપરિ કારભારી, તેને જ કીધા મતિ જોઈ સારી...૫૯
 આચાર્યજી શ્રીરઘુવીર જેહ, સ્વપુત્ર તુલ્યે ગણતા જ તેહ;
 અનન્ય દાસત્વ નિહાળિ અંગ, વિશ્વાસ રાખ્યો ઉરમાં અભંગ...૬૦
 પછી થયા શ્રીભગવત્પ્રસાદ, તેણેય રાખ્યા ગુણ સર્વ યાદ;
 તેથી જ ગોવર્ધનદાસ કેરો, વિશ્વાસ રાખ્યો હૃદયે ઘણેરો...૬૧
 કહે ભૂમાનંદ મુનીંદ્ર વાણી, સુણો કહું તે ઉર નેહ આણી;
 દયાળજી કેરું કુટુંબ કેવું, સુભક્ત સર્વે પ્રજવાસિ જેવું...૬૨
 પ્રત્યક્ષ કેરો મહિમા ન જાણે, પરોક્ષને લોક પછી વખાણે;
 એવી જ છે આ જગ કેરિ રીત, જ્ઞાની કરે ચાહિ^૨ વિચાર ચિત્ત...૬૩
 આખ્યાન આવાં હરિભક્ત કેરાં, કથા પ્રસંગે સુણિયે ઘણેરાં;
 તો વાસના અંતરમાંથિ તૂટે, સંસારનાં બંધન છેક છૂટે...૬૪
 પ્રત્યક્ષ જ્યાં શ્રીહરિ હોય જ્યારે, એવા દિસે ભક્ત અનેક ત્યારે;
 પછી પૂરો પુણ્ય પ્રતાપ જેને, તેવા તણું દર્શન થાય તેને...૬૫

પુષ્પિતાગ્રા :

પરમ પુનિત આ કથા પ્રસંગ, હરિજન કીર્તિ કથાનું એહ અંગ;
 સુણિ જન મન સઘ^૩ શુદ્ધ થાય, પ્રભુ મહિમા પણ એ થકી જણાય...૬૬

ઈતિ શ્રી વિહારિલાલજીઆચાર્યવિરચિતે હરિલીલામૃતે પ્રથમકળશે
ભૂમાનંદમુનીંદ્ર વાઘજીભાઈ સંવાદે કથાપ્રસંગે ઠાસરાનિવાસી
દયાળદાસાખ્યાનકથનનામ તૃતીયો વિશ્રામઃ ॥૩॥

ઉપજાતિ :

કહે ભુમાનંદ ઘણે વહાલે, વળી મહારાજ વિહારિલાલે;
અંબાઈદાસાખ્ય સુભક્ત જેહ, કોઠારિ તેડ્યા નિજ પાસ તેહ...૦૧
ખેડા તણા તે પણ પાટીદાર, જ્યારે હતા વર્ષ વયે અઢાર;
વૈરાગ્ય પામી ઘરબાર ત્યાગી, વૃત્તાલયે આવી વસ્યા સુભાગી...૦૨
અઢારસેં ઉપર તો અઠાશી, જ્યારે ભલી વિક્રમ સાલ ભાસી;
આચાર્યજી શ્રીરઘુવીરજીયે, તથા દયા કીધિ બધા મુનિયે...૦૩
વૃત્તાલના મંદિરનો ઉદાર^૧, ભળાવિ દીધો કુલ કારભાર;
તે કામ તેણે નિજ શીશ લીધું, વખાણવા લાયક તેહ કીધું...૦૪
કોઠારિ ત્રીજા પણ તે પ્રમાણ, જે ભીમજીભાઈ ભલા સુજાણ;
તે મૂળ તો મોઢ વણિક નાતે, રહ્યા સદા નૈષ્ઠિક^૨ આપ જાતે...૦૫
તેણે ધર્યો જન્મ શિહોરમાંય, વશી રહ્યા ષોડશ વર્ષ ત્યાંય;
તે ઓગણીસેં ત્રણ કેરિ સાલે, ત્યાગી થયા સત્વર તેહ કાળે...૦૬
છે ભાલ માંહિ અણિયાણિ ગામ, ત્યાં વાણિયા મોઢ વસે સુઠામ;
થયા પુંજાભાઈ ભલા જ ભક્ત, શ્રીજી છતાં તેહ થયા વિરક્ત...૦૭
સમગ્ર પુંજ ઘરની લઈને, પોતે પછી દુર્ગપુરે જઈને;
શ્રીજી પદે અર્પણ સર્વ કીધું, ત્યાગિ થવાનું પણ માગિ લીધું...૦૮
પ્રસન્ન થૈને વૃષવંશિ રાજ^૩, સોંપ્યું બધું મંદિર કેરું કાજ;
જ્યારે પછી શ્રીજી ગયા સ્વધામ, તથાપિ શેઠે કર્યું તેહ કામ...૦૯

ત્યાગી થવા ભીમજિભાઈ આવ્યા, તે શેઠના શિષ્ય તહાં ઠરાવ્યા;
જ્યારે પુંજોશેઠ ગયા સુધામ, તેનું કરે ભીમજિભાઈ કામ...૧૦
તેને વળી ગ્રંથ વિચાર કાળે, બોલાવિયા પાસ વિહારિલાલે;
ચતુર્થ કોઠારી સુલક્ષ્મિદાસ, સંક્ષેપ એનો કહું ઈતિહાસ...૧૧
છે જન્મભૂમી વઢવાણ માંય, શ્રીમાળિની નાત દશા ગણાય;
પછી થયા તે સતસંગિ કેમ, કહું હવે કારણ તેનું જેમ...૧૨

શાલિની :

ભીમો વોરો શેઠ સત્સંગી સારા, શીયાણીમાં વાસ તે રાખનારા;
જેને ધર્મ પ્રાણ કરતાં વહાલો, તેને પુત્ર પ્રાપ્ત તે શેઠ લાલો...૧૩
લક્ષ્મીદાસે તે તણો સંગ કીધો, ત્યારે તેણે નિત્ય સદ્બોધ દીધો;
શ્રીજી કેરા ત્યાં થયા તે ઉપાસી, કાયા માયાથી થયા તે ઉદાસી...૧૪
લક્ષ્મીદાસે ગેહથી^૧ નેહ તોડ્યો, સાચા સંતો તેહમાં નેહ જોડ્યો;
ધોલેરામાં શ્રીરઘુવીર આવ્યા, ત્યાં બે મિત્રો દર્શનાર્થે સિધાવ્યા...૧૫
ત્યારે તે આચાર્યને શેઠ લાલે, સોંપ્યા લક્ષ્મી સત્તરા કેરિ સાલે;
રાખ્યા જાણી તેહ સત્સંગિ સારા, તે તો સૌને થૈ પડ્યા પૂર્ણ પ્યારા...૧૬
ધોલેરાના ધામનો કારભાર, સોંપ્યો સર્વે તેહને તેહ વાર;
ત્યાં થૈ આવ્યો એક બીજો બનાવ, તે તો સર્વે સાંભળો ધારિ ભાવ...૧૭
જૂનેદુર્ગે^૨ જે હતા કાશિરામ, કર્તા તે કોઠારિ કેરું સુકામ;
થોડાં વર્ષો તે કર્યો કારભાર, આયુર્દાનો^૩ આવિયો ત્યાં જ પાર...૧૮
દેહ ત્યાગીને ગયા કાશિરામ, લક્ષ્મીદાસે કિધું તેનુંય કામ;
ધોલેરાનું કામ તો મુખ્ય કર્તા, જૂનાણાના^૪ કામમાં દૃષ્ટિ ધર્તા...૧૯
તોયે ચિત્તે માન તેણે ન આણ્યું, ભક્તિ માટે દેહ છે એમ જાણ્યું;
એવા લક્ષ્મીદાસને ગ્રંથકાળે, બોલાવ્યા આચાર્ય વિહારિલાલે...૨૦

ઉપજાતિ :

છે પાંચમા મંત્રિ સુભક્ત જીવો, જે વૈશ્ય શ્રીમાણિ વિષે સુદીવો;
 ગઢાણિમાં જન્મ ધરી રહેલો, જેના પિતા સજજન શેઠ ઘેલો...૨૧
 સંસારમાંથી થઈને વિયોગી, રહ્યા મુનીમાં થઈ સાંખ્યજોગી;
 તે વારતા તો કહિ મેં ઉમંગે, કહું બિજી વાત કથા પ્રસંગે...૨૨
 ભાઈ ભલા શ્રીરઘુવીર કેરા, ગોપાળજી નામ ગુણી ઘણેરા;
 તેને કહું પૂર્ણ કૃપા કરીને, શ્રીજી સ્વયં દુર્ગપુરે ઠરીને...૨૩
 રહો તમે જૈ શરવાર દેશ^૧, તમો વડે કાર્ય થશે વિશેષ;
 સંબંધિયોની કરિ પૂરિ આશ, સંભાળજો ગામ તથા ગરાસ...૨૪
 આજ્ઞા હરીની મન માની લૈને, રહ્યા પછી તે શરવાર જૈને;
 સંભાળિયાં ગામ તથા ગરાસ, સંબંધિ સૌની કરિ પૂરિ આશ...૨૫

વૈતાલીય :

ગત સંવત ઓગણીશસેં, ઉપરી વર્ષ સુસોળમું દિસે;
 શુભ ત્યાં સુધિ કામ ત્યાં તણું, કરતાં કામ વધી પડ્યું ઘણું...૨૬
 પછિ તેની સહાયતા વિષે, રઘુવીરે નિરધારિ તે દિશે;
 ગુણ અંતર માંહિ આણિયો, જન જીવો અતિ યોગ્ય જાણિયો...૨૭
 કરુણા કરિ મોકલ્યો તહાં, જન જીવે જશ મેળવ્યો જહાં;
 સ્વજનો વૃષવંશિના ઘણા, જશ બોલે જિભથી જિવા તણા...૨૮
 વૃષવંશિ વિહારિલાલજી, રચવા ગ્રંથ ભલો વિશાળજી;
 નિજ ચિત્ત વિચાર આણિયા, પુછવા લાયક પાંચ જાણિયા...૨૯
 પુછિ વાત પ્રધાન પાંચને, મન જાણે ખૂબ ખોંચખાંચને^૨;

૧.સરજૂ નદીથી ઉત્તરબાજુનો પ્રદેશ. ૨.નાની-મોટી ગૂંચવણો

કહિ તેહ બધી કથા ગણી, હરિભક્તે કરી જેહ માગણી...૩૦
 સુણિ કામ નવીન ગ્રંથનું, હિતકારી પ્રભુભક્તિ પંથનું;
 દૃઢયે જન રાજિ તે થયા, કર જોડી પ્રતિઉત્તરો કહ્યા...૩૧
 કરુણાનિધિ છો કૃપા કરો, અતિ સારો ગુરુ^૧ ગ્રંથ આદરો;
 રચવા શુભ ગ્રંથ આ મતે, ધર્માચાર્ય તણું જ કામ તે...૩૨
 હરિના જન વૃદ્ધ જ્યાં વસે, જન જો ત્યાં તમ પાસથી જસે;
 લખિ વાત અપૂર્વ લાવશે, હરિલીલાની જનો લખાવશે...૩૩
 શુભમાં કદિ કાંઈ દ્રવ્યનો, વ્યય જો થાય ગણાય સવ્યનો^૨;
 અપસવ્ય કહે ન કોઈયે, જબરા ગ્રંથ જરૂર જોઈયે...૩૪
 તટ^૩ તીરથના બનાવવા, અથવા ગ્રંથ નવા રચાવવા;
 હરિ કે મુનિ કાજ વાવરે, ધન તે ધન્ય મુનીંદ્ર ઉચ્ચરે...૩૫
 ઉચાર્યા સુણિને વિહારિજી, શુભ છે ધન્ય મતી તમારિજી;
 ગુણિતા^૪ ગણિ જાણિ ગ્રંથની, અતિ જેથી શુભ પુષ્ટિ પંથની...૩૬
 પણ સૌ મણિ એટલું કરો, સઘળું કાર્ય બિજું તમે ધરો;
 મનવૃત્તિ અખંડ જો ધરું, શુભ તો ગ્રંથ અપૂર્વ આદરું...૩૭
 સુણિ મંત્રિ કહે સુણો તમે, કરિયે કામ ત્રિપેઢિથી અમે;
 કરશું વણિ એ જ રીતથી, સુખથી ગ્રંથ રચો સપ્રીતથી...૩૮
 સુણિ રાજિ વિહારિજી થયા, રચિયો ગ્રંથ દિલે ધરી દયા;
 શુભ વર્ણન ગ્રંથમાં ધર્યું, સહુ પેલું વરતાલનું કર્યું...૩૯
 સુણજો મન શાંતના સજી, કહું છું તે વણિ ભાઈ વાઘજી;
 વરણી નૃપનો સમાગમ, વરતાલે જ થયો કહું ત્યમ^૫...૪૦

પુષ્પિતાગ્રા :

કહિ શુભ ઉત્પત્તિ ગ્રંથ કેરી, શ્રવણ કર્યાથિ સુશાંતિ દે ઘણેરી;
વરણન વરતાલ કેરું થાશે, પરમ પવિત્ર સુગ્રંથ જ્યાં રચાશે...૪૧

ઈતિ શ્રી વિહારિલાલજીઆચાર્યવિરચિતે હરિલીલામૃતે
પ્રથમકળશે ભૂમાનંદમુનીન્દ્ર-વાઘજીભાઈ સંવાદે
ગ્રંથોત્પત્તિકથનનામ ચતુર્થો વિશ્રામઃ ॥૪॥

ઉપજાતિ :

કહે ભૂમાનંદ સુણો સુભક્ત, એકાગ્ર રાખી મન ઈંદ્રિ યુક્ત;
સંવાદ વર્ણીંદ્ર નરેંદ્ર કેરો, જે સ્થાન મધ્યે પ્રગટ્યો ઘણેરો...૦૧
તે સ્થાનનું વર્ણન તેહ કાળે, કર્યું મહારાજ વિહારિલાલે;
તે હું હવેથી તમને સુણાવું, સુણાવવા અંગ ઉમંગ લાવું...૦૨

ઉપજાતિ : વરતાલનું વર્ણન :

આચાર્ય બોલ્યા હરિભક્ત પાસ, સુણો તમે સૌ હરિકૃષ્ણદાસ;
વૃત્તાલનું વર્ણન હું કરું છું, મોટો મહીમા મનમાં ધરું છું...૦૩
શી વર્ણવું વૃત્તપુરીનિ શોભા, જે દેખવા દૃષ્ટિ દિસે સલોભા^૧;
શ્રીલક્ષ્મિનારાયણ જ્યાં વસે છે, તેથી જ સર્વોત્તમ તે દિસે છે...૦૪
વસ્યા જહાં અક્ષરના નિવાસિ, તે તુલ્યતા કોણ કહે જ કાશી;
માહાત્મ્ય તેનું મનમાં વિચારે, દ્વારાવતીને^૨ વળતી વિસારે...૦૫
નક્ષત્ર કોઈ રવિ તુલ્ય ના'વે, મેરૂ સમો પર્વત ના કહાવે;
ચિંતામણીથી ધન સર્વ છોટું, સર્વેથિ વૃત્તાલય તીર્થ મોટું...૦૬
ગંગા રહી ગોમતિને સ્વરૂપે, ભાનુસુતા^૩ દૈવત જ્ઞાનકૂપે;
સરસ્વતી ગોપિતળાવ ભાવે, ત્રિવેણિનું તત્ત્વ ધનાતળાવે...૦૭

એ ચાર જે ગોમતિતીર્થ આદિ, પ્રત્યક્ષ કૃષ્ણે કરી છે પ્રસાદિ;
તેથી મહીમા અતિ શ્રેષ્ઠ એનો, વિસ્તારથી ભેદ કહીશ તેનો...૦૮
જુવો વળિ ઉત્તમ તીર્થ જેહ, તડાગ^૧ છે ટાડણ નામ તેહ;
શ્રીભક્તિપુત્રે બહુ વાર સ્નાન, જેમાં કર્યું જાહ્નવિ^૨ તે સમાન...૦૯

ઇન્દ્રવંશ :

શ્રીનાથનું મંદિર શોભિતું ઘણું, વેગે કરું વર્ણન આજ તે તણું;
પ્રાકારનું^૩ પૂરવ દ્વાર શ્રીધરે^૪, જોવા નિશાનાથ^૫ દિનેશ^૬ સંચરે...૧૦
વિઘ્નેશ સામા હનુમાન ત્યાં રહે, ભક્તો તણાં સંકટ ભાગવા ચહે;
ભૂતાદિ ચૂડેલ ડરે જ દૂરથી, વેગેથી નાસે વળગાડ ઉરથી...૧૧

ઉપજાતિ :

શ્રીભક્તિપુત્રે કરુણા કરીને, તે મૂર્તિયો સ્થાપિ કરે ધરીને;
તેથી ઘણું દૈવત તેહમાં છે, આશ્ચર્ય મોટાં બહુ એહમાં છે...૧૨
અગ્નિ ખુણે મંદિરથી દિસે છે, અખંડ નારાયણમોલ^૭ એ છે;
જહાં બિરાજી અઘના અરીયે^૮, શિક્ષાનિ પત્રી રચિ શ્રીહરીયે...૧૩
અહો નિહાળો શુભ નિંબ એહ, જનમ્યો હશે શું વટવંસિ તેહ;
અસંખ્ય બ્રહ્માંડ તણા નિવાસ, પ્રત્યક્ષ બેઠા પ્રભુ જેનિ પાસ...૧૪

મંદિરનું વર્ણન :

દેવાલયે જે શિખરો દિસે છે, શું શુંગ^૯ હિમાચલનાં જ એ છે;
ધોળી ભલી ધન્ય ધજા વિરાજે, વિદ્યુલ્લતા^{૧૦} ચંચળતાયિ લાજે...૧૫
ધજા ફરુકે સમશ્યાયિ^{૧૧} જેમ, બોલાવતી હોય સમીપ તેમ;
આવો અહિં સૌ જનને કહે છે, કલ્યાણ તો આજ અહિં રહે છે...૧૬
પૂર્વાત્મિ છે મંદિરદ્વાર એહ, મુખ્યત્વ તેમાં ત્રણ ખંડ તેહ;
સિંહાસનો રુકમ^{૧૨} તણાં વિરાજે, તે દેખિ ગોલોક નિવાસ લાજે...૧૭

૧.તળાવ ૨.ગંગા ૩.મંદિર ૪.શોભાવાળું ૫.ચંદ્ર ૬.સૂર્ય ૭.રામપ્રતાપભાઈનો બંગલો
૮.પાપના દુશ્મન ભગવાને ૯.શિખર ૧૦.વીજળીની વાંકીચૂકી રેખા ૧૧.ઈશારા વડે ૧૨.સુવર્ણ

જુઓ રુડો ઉત્તરખંડ જ્યાંય, રુડી દિસે છે ત્રણ મૂર્તિ ત્યાંય;
 શ્રીધર્મભક્તિ વણિ વાસુદેવ, ટાળે જનોનાં દુઃખ તર્તખેવ...૧૮
 ભલો જુવો મધ્યમખંડ ભાઈ, વિશેષ તેમાં છબિ છે છવાઈ;
 જ્યાં લક્ષ્મિનારાયણ છે ઉભાય, પાસે રુડા છે રણછોડરાય...૧૯
 જુવો વણિ દક્ષિણ ખંડ ધારી, રાધાજિ વૃંદાવનના વિહારી;
 તેની જ જોડે હરિકૃષ્ણ રાજે, શય્યા જુદા ખંડ વિષે જ છાજે...૨૦
 જો મત્સ્ય માર્તંડ^૧ સુકૂર્મ રૂપ, શ્રીશેષશાયી નરસિંહ ભૂપ;
 વરાહની મૂર્તિ મનોજ^૨ ભાસે, તે મૂર્તિયો મંડપમાં પ્રકાસે...૨૧
 જો ધર્મવંશી તણિ આ હવેલી, રુડી રિતે છે રચના રચેલી;
 છે ઈંદ્રના વૈભવ તુલ્ય તેમાં, સર્વે પ્રકારે સુખસાજ જેમાં...૨૨
 હતી તહાં શીતળ નિંબ છાંય, પૂર્વે પ્રભુ ત્યાં કરતા સભાય;
 તે સ્થાનમાં તે થઈ છે હવેલી, વંદે મહર્ષિ મુનિ માન મેલી...૨૩
 જો સંતનું આશ્રમ શુદ્ધ આ છે, ભલું વિશાળાશ્રમ^૩ તુલ્ય ભાસે;
 નિરન્નમુક્તો સમ સાધુ સારા, યોગી વસે સાધન સાધનારા...૨૪
 સિદ્ધાસને કોઈ કરે સમાધિ, પદ્માસને કોઈ તજે ઉપાધિ;
 કોઈક ઊંચા કર બે કરીને, જપે પ્રભુ એક પગે ઠરીને...૨૫
 કોઈ હરીના ગુણ ઉચ્ચરે છે, કોઈ જનોને ઉપદેશ દે છે;
 બ્રહ્માંડ ને પિંડ થકી વિરક્ત, ભલા પ્રભુના જ અનન્યભક્ત...૨૬

વેતાલીય :

તપસી તપસા તહાં કરે, પ્રભુતા^૪ શ્રીપ્રભુની દિલે ધરે;
 રસના રસ નામ લે નહિ, ધનને બંધન તે ગણે સહિ...૨૭
 દુઃખમાં દુઃખ માનિ લે નહિ, સુખને તે સુખ ના ગણે સહિ;

૧.સૂર્ય ૨.મનોહર ૩.બદરિકાશ્રમ ૪.મહત્તા; મહિમા

હરિ હે હરિ નામ ભાખતા, તનથી પ્રીત નથી જ રાખતા...૨૮

ઉપજાતિ :

કોઈ ભણે શાબ્દિક શાસ્ત્ર^૧ શુદ્ધ, કોઈ ભણી ન્યાય બને સુબુદ્ધ^૨;
 વેદાંત નિર્ભ્રાંત^૩ ભણે ભણાવે, પુરાણ કોઈક સુણે સુણાવે...૨૯
 કોઈ મુની શુદ્ધ સતાર વીણ, ઈત્યાદિ વાજિંત્ર વિષે પ્રવીણ;
 વાજિંત્ર લૈ ગાન શરૂ કર્યું છે, જાણે મુનિ નારદ તુંબરુ છે...૩૦
 ષડ્જાદિ સાતે સ્વરભેદ જાણે, ત્રિગ્રામની રીત પુરી પ્રમાણે;
 છે મૂર્ધનાઓ વણિ એકવીશ, છ રાગ ને રાગણી જાણ ત્રીશ...૩૧
 જો તુંબિપાત્રો લટકે ઘણેરાં, ભવાબ્ધિનાં નાવ મુમુક્ષુ કેરાં;
 કાં તો અખંડામૃત આપનારાં, કમંડલુ અક્ષરથી ઉતાર્યા...૩૨
 ભલો સભામંડપ પશ્ચિમે છે, શું યજ્ઞશાળા અદભૂત એ છે;
 મહાત્મ્ય તેનું કહિ શું શકાય, જ્યાં જ્ઞાનનો જજ્ઞ અખંડ થાય...૩૩
 રુડો હરીમંડપ નૈરુતે છે, પ્રસાદિનું સ્થાન પવિત્ર એ છે;
 જહાં બિરાજી જનને પ્રબોધિ, શિક્ષાનિ પત્રી ઘનશ્યામ શોધિ...૩૪
 આંહીં વસે નૈષ્ઠિક વર્ણિવૃંદ, ભણે ભલા ઋગ્યજુ સામ છંદ;
 ત્રિકાળ સંધ્યા વણિ વૈશ્વદેવ, ગાયત્રિનો જાપ જપ્યાની ટેવ...૩૫
 મંદીરથી ઉત્તરમાં ઉદામ^૪, આરામ^૫ નારાયણબાગ નામ;
 વિરાજિયા જ્યાં વૃષવંશ રાજ, સાથે લઈ સંત તણો સમાજ...૩૬
 તેમાં અમે મંદિર છે કરાવ્યું, ભલું સુભક્તો મન માંહિ ભાવ્યું;
 નિહાળતાં તેનિ કૃતિ નવીની, સ્મૃતિ કરાવે રઘુવીરજીની...૩૭
 ત્યાંથી વળી ઉત્તરમાં અનૂપ, છે ગોમતી તીર્થ તડાગરૂપ;
 દ્વારાવતીથી અહિં એહ આવ્યાં, જે સચ્ચિદાનંદ મુનીંદ્ર લાવ્યા...૩૮

જુવો બની બેઠક પૂર્વ તીરે, લીલા કરી જ્યાં નરદેવ વીરે;
 વસંતમાં રંગ બહુ રમ્યા છે, જ્ઞાની જનોના મનમાં ગમ્યા છે...૩૯
 સોપાન^૧ શોભે સુઘડેલ સારાં, પવિત્ર મુક્તિપદ આપનારાં;
 સ્થળે સ્થળે ત્યાં બહુ તીર્થ થાન, ભાવે કરે સ્નાન સુભાગ્યવાન...૪૦
 ગંગાથિ છે નિર્મળ નીર જેમાં, પેખ્યાં ઘણાં પદ્મ પવિત્ર તેમાં;
 હંસો વસે માનસરોવરે છે, તે દેખિ સંદેહ દિલે ધરે છે...૪૧
 નિરન્નમુક્તો મુનિવેશ ધારી, કરે સદા સ્નાન અહિં પધારી;
 નાયા જહાં અક્ષરના નિવાસિ, તે તુલ્ય શું થાય પ્રયાગ કાશી...૪૨
 સ્ત્રિયો ભરે નીર તડાગ^૨ તીરે, તેનાં પડે છે પ્રતિબિંબ નીરે;
 શું નાગકન્યા મહિમા વિચારી, પાતાળમાંથી અહિંયાં પધારી...૪૩
 પાણી ભરી કાવડ કોઈ લાવે, શું તીર્થવાસી કરિ તીર્થ આવે;
 આ તીર્થને અન્ય તુલાથિ તોલે, આ તીર્થનું પુણ્ય બહુત્વ બોલે...૪૪
 ત્યાંથી વળી વાયુદિશા વિભાગ, રુડો દિસે છે રઘુવીર બાગ;
 જહાં બિરાજી જગદીશ આપ, પુરો જણાવ્યો જનને પ્રતાપ...૪૫

વૈતાલીય :

સદળી^૩ કદળી^૪ વળી ફળી, ન ફળી વેત્રલતા^૫ નહીં દળી^૩;
 અકળીત કળી મળી મળી, લતિકા લુંબિ રહી લળી લળી...૪૬
 ફળ દાડમ દાડિમી વિષે, રસદાયી રસદાર તે દિસે;
 દશનાકૃતિ^૬ કૃષ્ણની હવી, કળિ તેની કળિ શું શકે કવી...૪૭
 કમળો વિમળો સ્થળો તણાં, સુદિશે ને વિદિશે દિસે ઘણાં;
 કળના કળનાર શું કરે, હઠિલાની હઠિલાઈને હરે...૪૮
 નિરખી નિરખી ઉદ્યાનને, કહું સૃષ્ટિ સ્રજ સૃષ્ટિવાનને;

અજતા^૧ અજ^૨ તારી ધન્ય છે, રચના આ રચનાથિ અન્ય છે...૪૯
 બહુ ઉદભવ ઉદ્ભિજો ધરે, ગણના ત્યાં ગણનાર શી કરે;
 નજરો નજરે નિહાળતાં, ન વળે દૃષ્ટિ તહાંથિ વાળતાં...૫૦
 ચકવા ચકવી તહાં ઠરે, ચરવાનું ચરવા હરે ફરે;
 સુર માનવ માનવા સહિ, ખગજાતિ ખગ જાણવા નહિ...૫૧

ઉપજાતિ :

અશોક^૩ ને અંબ^૪ કદંબ છાજે, દ્રાક્ષાલતા ને કદળી વિરાજે;
 સીતાફળી જામફળી અપાર, બકુલ^૫ જંબુફળ ને અનાર^૬...૫૨
 નારંગિ પૂગીફળ^૭ અંજિરો છે, અખોડ^૮ એલાફળ^૯ જંબિરો^{૧૦} છે;
 બદામડિ ને પનસો^{૧૧} બહુ છે, લવિંગ શોભામય તે સહુ છે...૫૩
 ચંપા જુઈ ચંદનવૃક્ષ ચારુ, ગુલાબ ને જાઈ વિશેષ ધારું;
 સુકર્ણિકા^{૧૨} પુષ્કળ પારિજાત, ભલાં દિસે પુષ્પ અનેક ભાત...૫૪
 ભુંગાવળી^{૧૩} ત્યાં ભમતી ભમે છે, અનેક પુષ્પો થકી ગંધ લે છે;
 જાણે લિધો શ્રી હરિનો સુવાસ, ભમે બિયારા ધરિ એવિ આશ...૫૫
 વૃક્ષોપરે કુંદલતા^{૧૪} છવાઈ, જાણે શિરે પુષ્પ પછેડિ છાઈ;
 તે ભાળીને ભક્ત ઉમંગ લાવે, શ્રીજીનિ મૂર્તિ સ્ફુરિ ઊર આવે...૫૬
 જે વૃક્ષ પામ્યાં પ્રભુનો પ્રસંગ, ફૂલ્યાં તહાં શબ્દ કરે સુભુંગ;
 પ્રભુ ન ભેટ્યા વનમાં વસે છે, શું તે જનોને તરુઓ હસે છે...૫૭
 શુકાદિ^{૧૫} પક્ષી સ્વર શુદ્ધ બોલે, શી ઉપમા શોભિત તેનિ તોલે;
 જાણે મુનીમંડળ ઠીક ઠાઠ, પ્રેમે પઢે છે શ્રુતિ સામ પાઠ...૫૮

૧.સૃષ્ટિ ૨.બ્રહ્મા ૩.આસોપાલવ ૪.આંબો ૫.બોરસલીવૃક્ષ ૬.દાડામવૃક્ષ ૭.સોપારીવૃક્ષ
 ૮.અખરોટવૃક્ષ ૯.એલાયચી ૧૦.બીજોરુંકેલીબુનુંવૃક્ષ ૧૧.ફણસો ૧૨.કરેણ ૧૩.ભમરાઓની
 પંક્તિઓ ૧૪.પુષ્પની વેલીઓ ૧૫.પોપટ આદિક

સ્વર્ગાદિનાં સૌ સુખ સ્વલ્પ જાણી, માહાત્મ્ય મોટું અહિંનું પ્રમાણી;
 આશ્ચર્ય પક્ષી ઉર માંહિ લાવે, માટે બહુ મસ્તકને ધુણાવે...૫૯
 ઉંચે સ્વરે મોર મુખે ઉચારે, તેનું કવિ કારણ એમ ધારે;
 છે સ્નેહ તેને ઘનશ્યામ સંગે, માટે રટે નામ મહા ઉમંગે...૬૦
 વાડી વિષે હર્મ્ય^૧ દિસે વિશાળ, શું બ્રહ્મવિદ્યા તણી તે નિશાળ;
 વૈકુંઠથી એક નિવાસ^૨ લાવી, જાણે મુક્યો છે મહિમાં^૩ ઠરાવી...૬૧
 પુરીથિ ઈશાન પ્રદેશ ભાગ, જ્યાં છે વિશાળાખ્ય વિશાળ બાગ;
 જેનાં ફળો શ્રીહરિજી જમ્યા છે, વિરાજિને ત્યાં જનને ગમ્યા છે...૬૨
 પુરી થકી પૂર્વ તડાગ તીર, દેરી વિષે છે હનુમાન વીર;
 જહાં મહારાજ વિરાજિયા છે, પ્રસાદિની પાવન તે જગ્યા છે...૬૩
 મહાપ્રભૂ મજ્જન^૪ ત્યાં કર્યું છે, સુતીર્થ તેથી જ તહાં ઠર્યું છે;
 પવિત્ર જે પુષ્કર તીર્થરાજ, આવી વસ્યું શું અહિંયાં જ આજ !...૬૪
 જ્યારે સમૈયો જનનો ભરાય, ત્યારે જનો તે પુરમાં ન માય;
 સમુદ્રમાં ભર્તિ ભરાય જેમ, ચારે દિશે સંઘ છવાય તેમ...૬૫
 નાવા મળીને જનજૂથ જાય, ઉંચે સ્વરે કીર્તન તેહ ગાય;
 શબ્દોથિ ભૂગોળ^૫ ખગોળ^૬ ગાજે, જોવા વિમાને સુરવૃંદ છાજે...૬૬
 જાતી જુદી દેશ જુદા વિશેષ, ભાષા જુદી ને વણિ ભિન્ન વેષ;
 શું નાટકી નાટક વેષ લાવ્યા, પોતા તણા વેષ ભલા ભજાવ્યા...૬૭
 ભાળો પુરીથી વણિ પૂર્વભાગ, બન્યો બહૂ સુંદર જ્ઞાનબાગ;
 મુનીશ જ્યાં શીશ કિરીટ ધાર્યો, તે ભૂમિકાનો મહિમા વધાર્યો...૬૮
 છે હોજ બે વિશ્વપ્રસિદ્ધ જેહ, રંગે ભરાવિ હરિરાય તેહ;
 હોરિ રમ્યા ત્યાં જન સાથ હેતે, લીલા કરી કૃષ્ણ કૃપાનિકેતે^૭...૬૯

અહિં હતો અદ્ભુત આંમલો જે, સુભાગ્યશાળી સઉથી ભલો તે;
જે નાથને જોગિ જનો ન ભાળે, હેતે હિંચ્યા તે હરિ જેની ડાળે...૭૦
જયાં પીજવાસી શિવલાલ આવી, બહૂ રુડી બેઠક છે રચાવી;
સત્સંગના સંઘ અસંખ્ય આવે, નારી નરો મસ્તક ત્યાં નમાવે...૭૧

પુષ્પિતાગ્રા :

વૃષજ^૧ ચરિત વર્ણવા વિચારી, વૃષજ સદંધિ સરોજ^૨ ચિત્ત ધારી;
પ્રથમ કથન યોગ્ય જે વિચાર્યું, વરણન વૃત્તપુરી તણું ઉચાર્યું...૭૨

ઈતિ શ્રીવિહારિલાલજીઆચાર્યવિરચિતે હરિલીલામૃતે પ્રથમ કળશે
ભૂમાનંદમુનીન્દ્ર-વાઘજીભાઈ સંવાદે વૃત્તપુરિ
વર્ણનનામ પંચમો વિશ્રામઃ ॥૫॥

દોહરા :

શ્રોતા સત્સંગી સુણો, વદે વિહારીલાલ;
વર્ણિ ભૂપ સંવાદ શુભ, કહું હવે આ કાળ...૦૧
વણિ તે વાઘજીભાઈ પ્રતિ, ભાષે ભૂમાનંદ;
સુણતાં સુંદર તે કથા, ઉપજે ઉર આનંદ...૦૨
જ્ઞાનબાગમાં એક દિન, વર્ણિ અચિંત્યાનંદ;
ધર્મ તનુજનું ધ્યાન ધરી, બેઠા કરુણાકંદ...૦૩

શિખરિણી : વર્ણીદ્રગુણકથન :

અચિંત્યાનંદાખ્ય પ્રવર^૩ વરણીના ગુણ કહું,
ભલા યોગાભ્યાસી જગ થકિ ઉદાસી દિલ બહુ;
કર્યા કાવ્યો કેવાં સુખકર સુધાસાગર સમાં,
સદા રાખી વૃત્તિ પ્રગટ પ્રભુ કેરા ભજનમાં...૦૪

કરે વાર્તા જ્યારે અમૃતરસ ત્યારે મુખ ઝરે,
 વિરાગી ને ત્યાગી સકળ શ્રુતિના અર્થ ઉચરે;
 સદાચારી સારી મતિ સુહૃતકારી સહુ તણી,
 મુખી વિદ્વાનોના સકળ મુનિયોના શિરમણી...૦૫

વળી તે વર્ણીને બહુ બહુ વખાણ્યા નરવિરે^૧,
 સ્વહસ્તે બેસાર્યા વટનગરમાં^૨ મેંગળ^૩ શિરે;
 કહે શ્રીજી પોતે અધિક વરસો જેમ જ જશે,
 અમારા શિષ્યોમાં સુરતરુ^૪ સમા આ બટુ થશે...૦૬

પછી નિત્યાનંદે ગુણજલધિ^૫ ગોપાળમુનિયે,
 ગુણાતીતાનંદે રઘુવીરજિ આચારજજિયે;
 અચિંત્યાનંદાખ્ય સુરતરુ ઉછેર્યું શુભ સમે,
 પછી પોષ્યું પાળ્યું ભગવતપ્રસાદે વળી અમે...૦૭

દોહરો :

વળી એ જ વર્ણીદ્રનું, કહું બિજું આ ઠામ;
 કવિવર કૃષ્ણાનંદજી, નિર્મળ છે ઉપનામ...૦૮

ઉપજાતિ : શ્રોતા-આગમનકથન :

તે બ્રહ્મચારીની સમીપમાંય, આવ્યા અર્ભેસિંહ નરેશ ત્યાંય;
 તે કોણ ક્યાંના કુળ કોણ એનું, કરૂં હવે વર્ણન કાંઈ તેનું...૦૯

પવિત્ર છે જાદવવંશ જેહ, જેમાં ધર્યો શ્રીહરિયે સ્વદેહ;
 માર્યો મથુરાપતિ કંસ મામો, સૌરાષ્ટ્ર આવ્યા કરી તેહ કામો...૧૦

દ્વારામતીમાં જનને વસાવ્યા, અંતે બધા જાદવને મરાવ્યા;

ઓખા^૧ તણો નંદન વજનાભ^૨, તેને મળ્યો ત્યાં નૃપગાદિ લાભ...૧૧
 તેના પછી ભૂપ થયા અપાર, કહું બધા તો બહુ થાય વાર;
 ભૂપો થયા ગોંડળ ગાદિ કેરા, તેમાં હરિભક્ત ભલા ઘણેરા...૧૨
 પ્રભાતમાં નામ મુખે ભણાય, તો પ્રાણિ તે પૂર્ણ પવિત્ર થાય;
 તે માટ વ્યાસાદિ લખી ઘણેરી, વંશાવળીયો હરિભક્ત કેરી...૧૩
 કુંભોજિ જે ગોંડળ ગાદિ કેરા, સ્વામી થયા સજજન તે ઘણેરા;
 બે પુત્ર તેના સદ્બુદ્ધિ ધામ, સંગ્રામ સાંગોજિ પવિત્ર નામ...૧૪
 સંગ્રામજીને મળિ ગાદિ જ્યારે, સુકોટડા ગામ સુખેથિ ત્યારે;
 સાંગાજિને સ્નેહ સહીત દીધું, પોતે સુખે શ્રેષ્ઠ સ્વરાજ્ય કીધું...૧૫
 સાંગા તણો વંશ વધ્યો સુજેહ, સાંગાણિ સંજ્ઞાથી ગણાય તેહ;
 હાલોજિ સંગ્રામ તણા સુપુત્ર, તેણે વધાર્યું વળિ રાજ્યતંત્ર...૧૬
 હોથીજિ ભારોજી નથૂજિ જાણો, હાલાજિના ભાઈ ત્રણે પ્રમાણો;
 તે ભાઈયોને મળિયો ગરાસ, નથૂજિનો વંશ કરું પ્રકાશ...૧૭
 ડોસોજિ સંતાન નથૂજિ કેરા, તત્પુત્ર દાદોજિ શુચી^૩ ઘણેરા;
 તેનું ખરું નામ જ તેજમાલ, તેના થયા સામતસિંહ લાલ...૧૮
 તત્પુત્ર સદ્ભાવિક માનસિંહ, કદી ન તે જાય કુપંથ દીહ;
 ગોપાળસ્વામી ઉપદેશ દીધો, યથાર્થ તે અંતર ધારિ લીધો...૧૯
 સત્સંગનો રંગ અભંગ લાગ્યો, સુભક્તિનો અંગ ઉમંગ જાગ્યો;
 ગુણાતીતાનંદ તણી કૃપાય, અપાર જેના ઉપરે ગણાય...૨૦
 નિત્યાખ્યનંદે પણ નેહ આણી, સત્સંગમાં જેની મતી વખાણી;
 પવિત્ર તેની પુરિ મેંગણી છે, મધૂપુરીથી^૪ શુચિ મેં ગણી છે...૨૧

૧ બાણાસુરની પુત્રી, અનિરુદ્ધની પત્ની ઉષા ૨.આ નામનો શ્રીકૃષ્ણ ભગવાનનો પૌત્ર

૩.પ્રામાણિક; પવિત્ર ૪.મથુરાથી

જયાં ભક્ત મોટા નૃપ માનસિંહ, નહીં બિજો તેહ સમાન સિંહ;
 જેવા થયા ખાયર સોમ સૂરા, એવા થયા ભક્ત નહીં અધૂરા...૨૨
 હરિલીલાકલ્પતરુ કહીયે, રુડો રચ્યો છે રઘુવીરજીયે;
 તેમાં શુકાનંદ નરેશ માન, સંવાદ છે તે નૃપનો નિદાન...૨૩
 હાલાજિનો વંશ હવે કહીશ, જેમાં થયા ભક્ત ભલા મહીશ^૧;
 ગાદીપતી ગોંડળમાં બિરાજે, સુકીર્તિ તેની જગ માંહિ છાજે...૨૪
 કુંભોજિ હાલાજિ તણા કુમાર, પરાક્રમી તેહ થયા અપાર;
 સુણ્યાથિ જેનું શૂરવીર નામે, સૌરાષ્ટ્રના સૌ નૃપ ત્રાસ પામે...૨૫
 શત્રૂનિ સામે નિજ શસ્ત્ર ધાર્યું, પોતા તણું રાજ્ય ઘણું વધાર્યું;
 તે ભીમ ને અર્જુનની સમાન, પામ્યો પુરું શૂરપણાનું માન...૨૬
 પ્રજા બધી પુત્ર સમાન પાળી, કુદૃષ્ટિયે તો પરસ્ત્રી ન ભાળી;
 દાતાર ઝુંઝાર^૨ ગણાય એવો, નહીં બિજો કોઈ કુંભોજિ જેવો...૨૭
 કુંભો સુધા^૩ સદ્ગુણનો જ કુંભ, કુંભો થયો એક જ આભ થંભ;
 કુંભો દિસે દુર્જનનો જ કાળ, કુંભો ગણે લોક ગરીબ પાળ...૨૮
 કુંભાજિનો પુત્ર પવિત્ર સારો, સંગ્રામ સંગ્રામ સુજીતનારો;
 સંગ્રામજીના સુત ચાર જેહ, મુળૂજિ દેવોજિ હઠીજિ તેહ...૨૯
 ચતુર્થ તો પુત્ર પ્રવીણ સારા, શ્રીભાવસિંહ પ્રભુ સેવનારા;
 મૂળુજિ પામ્યા શુભ પુત્ર બેય, હાલોજિ ને દાજિ બિજા કહેય...૩૦
 હાલાજિનો વંશ વધ્યો ન લેશ, તેના પછી દાજિ થયા નરેશ;
 અઢારસેં છપ્પન કેરિ સાલે, દાજી ગયા સ્વર્ગ વિષે સુકાળે...૩૧
 દેવાજિ કાકો પછી ગાદિ પામ્યા, જેના જનોમાં જશ ખૂબ જામ્યા;
 દેવાજિના બે લઘુ ભાઈ ખાસ, તે બેયને ત્યાં મળિયો ગરાસ...૩૨

ઘણા જ શાણા હઠિસિંહ જાણી, દેવાજિયે અંતર પ્રીત આણી;
સેનાપતીનું પદ શ્રેષ્ઠ દેને, રાખ્યા સ્વરાજ્યે દિલ રાજિ થૈને...૩૩

શાર્દૂલવિક્રીડિત :

શાણા તે હઠિભાઈયે ભલિ રિતે રાજ્યે સુધારો કર્યો,
રાજા રૈયત સર્વને પ્રિય ઘણો તેથી જ તે તો ઠર્યો;
સાથે સ્વલ્પ સુસૈન્ય લૈ સ્થિતિ કરી ધોરાજિ મધ્યે જઈ,
રામાનંદગુરુ તણી સુગમથી ત્યાં પ્રાપ્તિ તેને થઈ...૩૪

સત્સંગી થઈને પછી નૃપતિને સત્સંગિ સારા કર્યા,
રામાનંદ પધારિ ગોંડળ વિષે સંદેહ સર્વે હર્યા;
રાજ્યે સતકાર સારિ રિતથી સ્નેહે કર્યો સ્વામિનો,
જાણ્યો ત્યાં મહિમા ઘણો સુગુરુનો નિર્લોભિ નિષ્કામિનો...૩૫

જ્યારે સંવત તો અઢાર શત ને અઢાવનામાં વળી,
શ્રીજીને ગુરુ સ્વામિયે નિજ તણી ગાદી સમર્પી ભલી;
ત્યારે તે હઠિસિંહને નૃપતિયે ત્યાં મોકલ્યા અશ્વ દૈ,
તેણે ઉત્તમ અશ્વ તેહ હરિને ભાવે કર્યો ભેટ જૈ...૩૬

રામાનંદ ગયા સ્વધામ પછિથી સાઠ્યા તણી સાલમાં,
મોડા ગામ વિષે પ્રબોધિનિ કરી વાલાજિયે વાલમાં;
ત્યાંથી કૃષ્ણ ગયા સુગોંડલ વિષે પોતે રુડી પેર ત્યાં,
ઉતારો જઈને કર્યો સુકડિયા રત્ના તણે ઘેર ત્યાં...૩૭

તે તો વર્ષ વિતી ગયા પછી વળી ધોરાજિમાં શ્રીજીને,
તેડાવ્યા હઠિભાઈયે વણિ તહાં પૂજા કરી રીઝિને;
દેવોજિ દરબાર પ્યાર ધરિને તેણેય તેડાવિયા,
તેથી ગોંડળમાં મહાપ્રભુ બિજી વારે તહાં આવિયા...૩૮

ઉપજાતિ :

શ્રીમોંઘિબા વાસ જહાં કરે છે, જ્યાં નિત્ય દેવાચર્યન આદરે છે;
હતી તહાં આગળ અશ્વશાળા, ત્યાં ઉતર્યા ધીમત^૧ ધર્મલાલા...૩૯
તેના ગુરૂ તે પણ સંચરેલા, તે સ્થાનકે તે પણ ઊતરેલા;
તે કારણે તે દરબારમાંય, પવિત્ર પૃથ્વી ગણતાં ગણાય...૪૦
જે સંત મોટા મુનિમુક્ત જેવા, ગયેલ ત્યાં તો ઘણિવાર એવા;
દેવાજિયે આદર માન દીધું, પ્રેમે કરી પૂજન આપ કીધું...૪૧
ધોરાજિમાં એક સમે ધરેશ, સંભાળવાને વિચર્યા સ્વદેશ;
મહાપ્રભુજિ કરિને મહેર, આવ્યા વકાભાઈ ખિમાણિ ઘેર...૪૨
તે વાત દેવાજિ નરેશ જાણી, ઈચ્છા ઉરે દર્શન કેરિ આણી;
ખીમાણિને ઘેર કહાવ્યું રાયે, હું આવું છું દર્શન કાજ ત્યાંયે...૪૩
અધીશ આવ્યા તણિ વાત જાણી, ચિંતા કરી ચિત્ત વિષે ખિમાણી;
જો ઘેર મારે નૃપતી પધારે, તો ભેટ દેવી પડશે જ ભારે...૪૪
તે વાત જાણી વદતાં ગિરામાં, મહાપ્રભુ ત્યાંચિ ગયા પરામાં;
કુંભાર ભીમો હરિભક્ત જૂનો, હતો તહાં શિષ્ય વડા ગુરૂનો...૪૫
ત્યાં તેહના આંગણમાં મજાની, છાયા હતી પારસપીપળાની^૨;
ઓટો હતો તે ફરતો વિશાળ, ત્યાં ઉતર્યા જૈ વૃષભક્તિ લાલ...૪૬
વિરાજિયા ત્યાં ગુણ પાથરીને, વિચાર એવો મનમાં કરીને;
આવે અહીં ભૂપતિ શુદ્ધ ભાવે, માની હશે તો નહિ આંહી આવે...૪૭
શ્રીજી તણાં દર્શન કાજ ધારી, દેવોજિ ચાલ્યા સજિને સવારી;
સાથે લિધી બેરખ^૩ આરબોની^૪, લીધી ભલી મંડળિ મંત્રિયોની...૪૮
ઉંચે સ્વરે આરબ ઉચ્ચરે છે, બહાર^૫ તે બંદુકના કરે છે;

૧.બુદ્ધિમાન ૨.પીપળાની એક જાત ૩.ટુકડી ૪.અરબસ્તાની ૫.ભડાકા; ગોળીબાર

દિસે ભલી નોબત ને નિશાન, કહે છડીદાર મહેરબાન...૪૯
 ખિમાણીનાવાસસમીપઆવ્યા, ત્યાંસાંભળ્યુંશ્રીહરિતોસિધાવ્યા;
 કુંભારને ઘેર જઈ બિરાજ્યા, જવાની ઈચ્છા કરિ ત્યાંય રાજા...૫૦
 પ્રધાન બોલ્યો કરિ પૂર્ણ પ્રીતી, સુણો મહારાજ સુરાજ્ય નીતિ;
 કુંભાર જેવા હલકા ગણાય, તેવા તણે ઘેર ન જાય રાય...૫૧
 રાજા કહે શ્રીહરિ જ્યાં બિરાજે, જિજ્ઞાસુ તે સ્થાન જતાં ન લાજે;
 જશું પ્રભુને મળવા અમે તો, ન આવશો ત્યાં તમને ગમે તો...૫૨
 પછી ન બોલ્યા મુખથી પ્રધાન, ગયા સહુ છે હરિ જેહ સ્થાન;
 સૌવે પ્રભૂ પાવ કર્યા પ્રણામ, આશીષ આપિ પ્રભુ પૂર્ણકામ...૫૩
 ત્યાં ઓટલા ઉપર રાય બેઠા, બેઠા બિજા તો જન તેથિ હેઠા;
 માટી તણો ગંજ હતો જહાંય, બેઠા જઈ મંત્રિજનો તહાંય...૫૪

માલિની :

કરિ હરિ શુભ વાર્તા જે સુણ્યાની અગત્ય,
 જગત સકળ મિથ્યા એક છે ઈશ સત્ય;
 સુણિ નરપતિ ચિત્તે વાત તે સર્વ ધારી,
 વચન અમૃત જેવાં કૃષ્ણનાં કષ્ટહારી...૫૫

નૃપતિસુત નથૂજિ અન્ય કાનોજિ નામ,
 જુગલ જણ મળીને આવિયા એહ ઠામ;
 પ્રભુપદ પ્રણમીને બાપુની પાસ બેઠા,
 સુણિ વચન હરીનાં તેહને ચિત્ત પેઠાં...૫૬

નૃપતિ ધન મગાવ્યું એકસો ને પચાસ,
 નિજ કર લઈ મુક્યું કૃષ્ણના પાવ પાસ;
 નૃપસુત નથુજીને પાણિની પ્યાસ લાગી,
 પ્રભુનિ સમિપ પેખ્યું પાણિ તે લીધું માગી...૫૭

શુભ ભુજપુર કેરી મૃત્તિકાની કઠારી,
કમંડળ પણ તેવું તે વિષે શીત વારી;
નૃપસુત જળ પીધું ઠંડું તે ખૂબ જાણ્યું,
પછી નરપતિ પુત્રે પાત્ર પ્રીતે વખાણ્યું...૫૮

નથિ જ સરસ થાતાં પાત્ર આ ઠામ એવાં,
સલિલ બહુ ઠરે છે શોભિતાં વાહ કેવાં;
સુણિ હરિ શુભ સ્નેહે પાત્રરૂપી પ્રસાદી,
નરપતિ સુતને તે આપિ પોતાનિ યાદી...૫૯

પછી હરિની રજા લૈ રાય ચાલ્યા સુપેર,
પ્રભુજિ પણ પધાર્યા ક્ષત્રિ ખીમાણિ ઘેર;
ધન નૃપતિ ધરેલું તે હરીયે ન લીધું,
ગરિબ જન હતા જે તેહને વેંચિ દીધું...૬૦

વૃષસુત હરિકૃષ્ણે કીધું એવું ચરિત્ર,
શ્રવણ ધરિ સુણે તો થાય પાપી પવિત્ર;
ઘણિ વખત પધાર્યા ગોંડળે વિશ્વઈશ,
વિગત સહિત વાર્તા તે હવે હું કહીશ...૬૧

ઉપજાતિ :

કહે વૃષાચાર્ય વિહારીલાલ, સુણો સુભક્તો ધરિને વહાલ;
મહાપ્રભુ ગોંડળમાં પધારી, જ્યાં જ્યાં રહ્યા તે કહું છું વિચારી...૬૨
ગુણાતિતાનંદ મુખે સુણેલી, તે વાત મેં અંતરમાં ધરેલી;
હવે કહું આજ પ્રસંગ પામી, શ્રીધર્મના પુત્ર પદે પ્રણામી...૬૩
દેવાજિયે એક સમે વિચારી, તેડાવિયા ગોંડળમાં મુરારી;
સાધુ તથા પાર્ષદ સર્વ સાથ, પધારિયા ત્યાં વૃષ વંશ નાથ...૬૪

દેવોજિ રાજા સનમુખ આવ્યા, પ્રેમે પ્રભુને પુર માંહિ લાવ્યા;
 છે બાગ જ્યાં પીપળ પારકસ્ય^૧, ત્યાં ઉતર્યા શ્રીહરિ જે અવશ્ય...૬૫
 જ્યાં બંગલો આજ જણાય સારો, તે ઠામ કીધો હરિયે ઉતારો;
 છે પીપળો ત્યાં નિજ અશ્વ રાખ્યા, તે પીપળાના ગુણ શુદ્ધ ભાખ્યા...૬૬
 સભા ભરીને હરિ ત્યાં બિરાજ્યા, સ્વજ્ઞાન દેવા જનને નિવાજ્યા;
 નાવાનિ ઈચ્છા થઈ શ્રીહરિને, નાયા કુવા અંદર ઊતરીને...૬૭
 એ તો કુવાનો મહિમા અપાર, જેમાં કર્યું સ્નાન જગદ્વિહાર;
 કમંડળુ શું અજનું^૨ ધર્યું છે, સુધા સમાને જળ જ્યાં ભર્યું છે...૬૮
 બ્રહ્માંડ સૌ કૃષ્ણ સ્વરૂપમાં છે, તીર્થો બધાં તેમ જ કૂપમાં છે;
 કુવો પુરાં પુણ્ય કરી જ જામ્યો, પ્રભુનિ નાભી ઉપમત્વ^૩ પામ્યો...૬૯
 શ્રીકૃષ્ણ પાદોદક કૂપ જાણ્યો, મોટા મુનીયે મહિમા વખાણ્યો;
 માહાત્મ્ય જાણી જળપાન થાય, તો પ્રાણિનાં પાતક સર્વ જાય...૭૦
 તે બાગ મધ્યે ફરિ ઠામ ઠામ, પવિત્ર ભૂમિ કરી પૂર્ણકામ;
 ભલાં ભુમીનાં અતિ ભાગ્ય ભાઈ, પ્રભૂ પદે ચિહ્નિત જે જણાઈ...૭૧

પુષ્પિતાગ્રા :

પ્રભુપદ રજ હોય જેહ ઠામે, અજ ભવ આદિ તહાં સ્વશીશ નામે;
 પુનિત કરણ તીર્થ ત્યાં ગણાય, બહુ મહિમા મુખથી કહ્યો ન જાય...૭૨
 ઇતિ શ્રીવિહારિલાલજીઆચાર્યવિરચિતે હરિલીલામૃતે પ્રથમકલશે
 ભૂમાનંદમુનીન્દ્ર-વાઘજીભાઈ સંવાદે ગોંડળપુરે શ્રીહરિ
 પ્રસાદીસ્થાનનિરૂપણનામ ષષ્ઠો વિશ્રામઃ ॥૬॥

ઉપજાતિ :

દેવાજિયે હેત વિશેષ કીધું, સૌ સંતને ભોજન મિષ્ટ દીધું;
વૃંતાક ત્યાં મિષ્ટ વિશેષ ધારી, કર્યો સુશાકોત્સવ શ્રીમુરારી...૦૧

શિખરિણી :

મગાવ્યાં તે ટાંણે વસુ^૧ મણ સુવૃંતાક હરિયે,
તથા ધી તે તુલ્યે વસુ મણ નહી ન્યૂન જરિયે;
મસાલો રૂપાળો તજ લવિંગ એલાયચિ તથા,
વઘાર્યું તે સારું સરસપણની^૨ શી કહું કથા...૦૨
હરિદ્રા^૩ને સાટે ધરમકુંવરે કેસર ધર્યું,
સ્વહસ્તે સંભાળી કદિ નવ કરેલા સમ કર્યું;
જથો જાવંત્રીનો ભલિ વણિ ભુકી જાયફળની,
સુગંધી ફેલાઈ સકળ પુરમાં તે સકળની...૦૩
ઉડીને આકાશે પરિમળ^૪ પહોંચ્યો સ્વરગમાં,
પ્રશંસા તેથી થૈ સુરપતિ સુરોના વરગમાં;
સ્વહાથે શ્રીનાથે સુખદ પિરસ્યું સંત સહુને,
જમાડ્યા જુક્તીથી ભલિ વિધિ બિજા ભક્ત બહુને...૦૪

ઉપજાતિ :

દેવોજિ ત્યાં દર્શન કાજ આવ્યા, સાથે ભલા ચાર કુમાર લાવ્યા;
નાથોજિ કાનોજિ સુમોતિભાઈ, સંજ્ઞા બિજી ચંદ્રસિંહે ગણાઈ...૦૫
છે ભાણભાઈ સુચતુર્થ નામ, બેઠા પ્રભૂને કરિ સૌ પ્રણામ;
પુછ્યું પ્રભુ આપ કુમાર આ છે, રાજા કહે તે સુત આપના છે...૦૬
ત્યાં મોતિભાઈ વણિ ભાણભાઈ, બે શીશ મૂક્યો કર સૂખદાઈ;
આ બે કહ્યું સેવક છે અમારા, આ બે બિજા તે સુત છે તમારા...૦૭

તે બોલનો મર્મ પ્રભૂ જ જાણે, જાણે ન બીજો જન તેહ ટાણે;
 જેને કહ્યું શ્રીહરિયે અમારા, તે તો થયા બે સતસંગિ સારા...૦૮
 પ્રસાદિ દૈ તે સહુને જમાડ્યા, વાતો કરી મોદ ઘણા પમાડ્યા;
 હેતે હરીને મન માંહિ ધાર્યા, સપુત્ર રાજા પુરમાં પધાર્યા...૦૯
 સભા બિજે રોજ ભરાઈ જ્યારે, ભૂપાળ આવ્યા પ્રભુ પાસ ત્યારે;
 વેરાગિ આવ્યો નરનાથ યુક્ત, છે નામ જેનું વળિ દેવમુક્ત...૧૦
 પાખંડિ પાખંડ ચલાવતો તે, આચાર્યનો ઢોંગ ધરાવતો તે;
 નહિ ભણેલો અભિમાન ભારે, પોતા તણો પંથ નવો વધારે...૧૧
 શ્રીજી તણા સંત જ નંદ જેમ, તે ઢોંગિના સંત જ મુક્ત તેમ;
 શ્રીમુક્ત ધીમુક્ત શ્રીરામમુક્ત, વૈરાગ્યમુક્ત પ્રભુમુક્ત^૧ યુક્ત...૧૨
 આવ્યા જનો જે નરપાળ સાથે, સૌને દિધું માન મુનીંદ્ર નાથે;
 પાખંડિને શબ્દ ભલા સુણાવી, બેસારિયો આસન ત્યાં નખાવી...૧૩
 કર્તા હતા વાત કૃપાનિધાન, તે સૂણતા સૌ થઈ સાવધાન;
 પાખંડિ બોલ્યો અભિમાન આણિ, નથી તમારી સમજાતી વાણી...૧૪
 કરે સુવાર્તા મુનિમુક્ત કાંઈ, તો જાણિયે કાંઈક સારમાંઈ;
 બોલ્યા સુણીને મુનિમુક્ત સોય, પ્રભૂનિ વાણી શ્રુતિતુલ્ય હોય...૧૫
 બ્રહ્માદિને દુર્ગમ અર્થ એનો, શું જાણિયે પામર પ્રાણિ તેનો;
 એવી રિતે માર્મિક વેણ મારી, પછી રહ્યા મૌન મુની વિચારી...૧૬
 ત્યાં શ્રીજિયે વાત વળી ઉચારી, પાખંડિ બોલ્યો અભિમાન ધારી;
 હું જે પુણું ઉત્તર એહ આપો, સર્વે તણા સંશય આપ કાપો...૧૭
 એવું કહીને બહુ પ્રશ્ન કીધા, તે શ્રીજિયે ઉત્તર સર્વ દીધા;
 શાસ્ત્રો તણી સાક્ષિ^૨ અનેક આપી, તેણે ન માન્યું જરિયે તથાપિ...૧૮

પાખંડિ બોલ્યો પ્રભુ સામું એમ, તમે ધર્યો ધર્મ નવીન કેમ?
 ખોટા તમે છો નથિ સત્યવાદી, અમે ધર્યો ધર્મ ખરો અનાદિ...૧૯
 બોલ્યા સુણિ શ્રીજિ ભવિષ્યવેત્તા, શું મર્મમાં ઉત્તર હોય દેતા;
 ખોટો ખરો ધર્મ પ્રસિદ્ધ થાશે, છ માસ મધ્યે સઘળું જણાશે...૨૦
 દેવાજિ ભૂપે પણ તેહ ઠાર, તેને જ દીધો ઠપકો અપાર;
 તે સાંભળી ઊઠી ગયો અધર્મી, જણાઈ આવ્યો પછિ તે કુકર્મી...૨૧
 પાપિષ્ઠ તે એક પરસ્ત્રિ લૈને, નાશી ગયો વિહ્વળ ચિત્ત થૈને;
 રહ્યો ન કાંઈ ઈતબાર^૧ એનો, તુટી પડ્યો તે પછિ પંથ તેનો...૨૨
 હવે કહું શ્રીહરિની કથાય, ત્રીજે દિને ત્યાં વૃષવંશિ રાય;
 સારું અરીઠા તણું ઝાડ જોઈ, જમ્યા સ્વહસ્તે કરિ ત્યાં રસોઈ...૨૩
 અષ્ટાંગના સાધન કેરિ રીત, સુસંતને શ્રીહરિ નિત્ય નિત્ય;
 સ્નેહે કરી શીખવતા સદાય, એકાંતમાં સાધન તેહ થાય...૨૪
 તે બાગમાં તો બહુ લોક આવે, તેથી જ ત્યાં શીખવતાં ન ફાવે;
 બોલ્યા મહીનાથ સમીપ માવો, એકાંત જગ્યા અમને બતાવો...૨૫
 રાયે કહું શ્રીહરિની હજૂર, આંહી થકી છે અધ ગાઉ દૂર;
 આશાપુરીનું શુભ સ્થાન જેહ, આ ગામથી ઉત્તર માંહી તેહ...૨૬
 એકાંત જગ્યા અતિ એહ સારી, એવું સુણી ત્યાં વિચર્યા મુરારી;
 રાજા તણા આગ્રહથી નિવાસ, કર્યો તહાં શ્રીહરિ યુગ્મ^૨ માસ...૨૭
 તહાં રહીને નિજભક્ત ઘેર, જતા હતા શ્રીહરિ રૂડી પેર;
 તે તો પધારે પધરામણીમાં, જ્યાં હોય શ્રદ્ધા ઘરના ધણીમાં...૨૮
 ત્યાં ગોંડળી નામ નદી કિનારે, પ્રણામિનું મંદિર જેહ ઠારે;
 કુંભાર કેરું ઘર તેનિ પાસ, રહ્યા હતા ત્યાં હરિ રાત વાસ...૨૯

અજો તથા જે હરભંમ નામ, તે બેયને ઘેર પધારિ શ્યામ;
 તેઓ તણે ઘેર જમ્યા મુરારી, તેની સુજાતિ કડિયાનિ ધારી...૩૦
 મેરાઈ રત્નો વણિ એક વીરો, સત્સંગમાં શોભિત જેમ હીરો;
 પ્રસન્ન તેને પ્રભુજી થઈને, તેઓ તણે ઘેર જમ્યા જઈને...૩૧
 સુજાતિ જાણો કણબી જ જેની, સુસાખ્ય^૧ તો કોટડિયાનિ તેની;
 તેને ઘરે જૈ શુભ ભાવ જોઈ, જમ્યા પ્રભૂ ત્યાં કરિને રસોઈ...૩૨
 છે ગામમાં દેવપરં જહાંય, જોદ્ધો રહે એક સુતાર ત્યાંય;
 તેને ઘરે કૃષ્ણ ઝુલ્યા હિંડોળે, સુભાગ્યશાળી નહિ તેનિ તોલે...૩૩
 સુતાર જેકર્મણ નામ જેનું, છે તે પરામાં ઘરબાર તેનું;
 તેને ઘરે શ્રીપ્રભુજી પધાર્યા, હૈયા વિષે હર્ષ ઘણા વધાર્યા...૩૪
 નદી ભલી ઉત્તરમાંથિ આવે, પ્રવાહ તો દક્ષિણમાં સિધાવે;
 વસેલ છે પશ્ચિમ તીર ગામ, ગુણી ભલું ગોંડળ જેનું નામ...૩૫
 તેને કિનારે પણ ઠામ ઠામ, કરેલ છે મજજન^૨ મેઘશ્યામ;
 છે નામ નારાયણ હૃદય^૩ જ્યાંય, છે હાથિયો પથ્થર એક ત્યાંય...૩૬
 નાવા ગયા શ્રીહરિ ઝાઝિ વાર, માહાત્મ્ય એનું ગણિયે અપાર;
 ત્યાંથી વળી દક્ષિણ ભાગમાંય, જનો કહે ખળખળિયો સુ ત્યાંય...૩૭
 મહાપ્રભૂ મજજન ત્યાં કર્યું છે, સંધ્યાદિ નિત્યાર્યન^૪ આચર્યું છે;
 ત્યાંથી વળી દક્ષિણ ભાગ લાગ^૫, છે શ્રીહરિ મંદિરનો સુભાગ...૩૮
 સંગ્રામજી ભૂપ થયા સુજાણ, દેવાર્થ તેણે જ દિધો પ્રમાણ;
 ત્યાં છે ભલો જે નદિનો કિનારો, નાયેલ છે ત્યાં વૃષ્ણનો દુલારો...૩૯
 બહુ સ્થળો પાવન તો કર્યા છે, સ્મૃતિ પ્રમાણે અહિં ઉચર્યા છે;
 વિશેષ તો સ્થાન કથા પ્રસંગે, કહીશ તે હું અદકે^૬ ઉમંગે...૪૦

શ્રીગોડ ત્યાં બ્રાહ્મણ એક જેઠો, તે બુદ્ધિમાં તો જન સૌથિ હેઠો;
 તથાપિ સત્સંગિ ઘણો જ સારો, દેવાજિને તે દિલ પૂર્ણ પ્યારો...૪૧

શ્રીજી તણે કાજ તપાસિ જોઈ, રસાણિ તે તો કરતો રસોઈ;
 તેને પુછ્યું શ્રી પ્રભુએ પ્રભાતે, સત્સંગિ છે કોણ તમારિ નાતે?...૪૨

વિપ્રે કહ્યું કષ્ટ ઘણું સહું છું, શ્રીગોડ મધ્યે હરિભક્ત હું છું;
 શ્રીજી કહે સિંહ ઘણા ન હોય, અરણ્યમાં એક જ હોય કોય...૪૩

વિપ્રે કહ્યું જે કહું વાત સાચી, છે મારિ બુદ્ધિ પ્રભુ છેક કાચી;
 કોઈ કરે વાદ વિવાદ આવી, તો તેહને હું ન શકું હઠાવી...૪૪

એવું સુણી અંતર ધારિ લીધું, દયા કરીને વરદાન દીધું;
 સરસ્વતી તૂજ મુખે વસાશે, વિવાદ મધ્યે તુજ જીત થાશે...૪૫

પછી થયો ભાષણકારિ કેવો, પૂરો મહાપંડિત હોય જેવો;
 છ શાસ્ત્રવેત્તા કદિ કોય હોય, તે વિપ્રને જીતિ શકે ન તોય...૪૬

જે જેઠિયો નામથિ ઓળખાતો, જેઠો મહારાજ પછી ગણાતો;
 ઘણા ઘણાને જઈ બોધ દીધા, સારા જનોને સતસંગિ કીધા...૪૭

એવા પ્રભૂના પરચા અપાર, પ્રખ્યાત છે ભૂતળ ઠારઠાર;
 તથાપિ જે આસુર સંપદાના, તેણે પ્રભૂને પ્રભુજી ન માન્યા...૪૮

મહાપ્રભૂ ગોંડળમાં બિરાજી, કર્યા જનોને બહુ રાજિ રાજી;
 દેવાજિ ભૂપાળ થયા કૃતાર્થ, સાધી લીધા સર્વ પ્રકાર સ્વાર્થ...૪૯

પછી પ્રભુ ત્યાંથિ થયા વિદાય, તેથી થયા દીલ ઉદાસિ રાય;
 તેને દિલે સાંતવના કરાવે, મુક્યું મુની મંડળ એક માવે...૫૦

વળી હઠીભાઈ કરી સુખ્યાર, તેડાવિયા ત્યાં હરિ ચોથિ વાર;
 પોતા તણા ત્યાં દરબારમાંય, આખ્યો ઉતારો નિજવાસ જ્યાંય...૫૧

સંતો તથા પાર્ષદ વર્ણિ સાથ, જમ્યા તહાં શ્રીવૃષવંશ નાથ;

છે પશ્ચિમાભીમુખ ગોખ ત્યાંય, બિરાજિયા શ્રીહરિ તેહ માંય...૫૨
 સંતે સજી પશ્ચિમમાં સભાય, સૌને પ્રભૂ સન્મુખ ત્યાં જણાય;
 મેડી વિષે રાજજનો ભરાયા, તેને પ્રભૂ સન્મુખ ત્યાં જણાયા...૫૩
 પ્રશ્નો જનો બેય દિશે પુછે છે, બન્ને મુખે ઉત્તર કૃષ્ણ દે છે;
 કળા હરીની ન કળે જ કોય, આશ્ચર્ય બ્રહ્માદિકનેય હોય...૫૪
 કહે પ્રભૂજી હઠિસિંહ પાસ, ક્ષત્રી કરે પુત્રિ તણો વિનાશ;
 તે ચાલતો બંધ તમે કરાવો, સાંખે નહી ઈશ અધર્મ આવો...૫૫
 પુત્રી હણ્યાનું અતિ પાપ મોટું, ખરું કહું છું નહિ લેશ ખોટું;
 ગરીબ શર્ણગત બાળ જેહ, તેને હણે તો નહિ ક્ષત્રિ તેહ...૫૬
 ક્ષત્રી વિષે જાદવ વંશ શ્રેષ્ઠ, તેને ન શોભે અતિ કામ નેષ્ટ;
 અમારિ જો વાત નહીં મનાય, મનાવશે કોઈ બલિષ્ઠ રાય...૫૭
 બોલ્યા હઠિસિંહજિ જોડિ પાણી, માની અમે નાથ તમારી વાણી;
 બિજા ભરેલા બહુ સ્વાભિમાને, તે તો કદી વાત ધરે ન કાને...૫૮
 શ્રીજી કહે આપ કહું ખરું છે, સાધુપણું આજ અમે ધર્યું છે;
 માટે નહીં શસ્ત્ર કરે ધરાય, અન્ય પ્રકારે જ થશે ઉપાય...૫૯
 પછી પ્રભૂ ગોંડળથી પધાર્યા, ઘણા જનોના મન અર્થ સાર્યા;
 સંકલ્પ જે શ્રીહરિ ચિત્ત કીધ, કાળે કરી તેહ થયો સુસિદ્ધ...૬૦

પુષ્પિતાગ્રા :

જદુકુળ જનને સુબોધ દૈને, નિજ સતસંગિ કર્યા ઘણાક જૈને;
 હરિજન થઈને સુતા ન મારી, ધરમસુતે અબળા ઘણી ઉગારી...૬૧

ઈતિ શ્રીવિહારિલાલજીઆચાર્યવિરચિતે હરિલીલામૃતે પ્રથમકળશે

ભૂમાનંદમુનીન્દ્ર-વાઘજીભાઈ સંવાદે ગોંડળપુરે શ્રીહરિદેવાજી

નૃપતિપ્રતિ કન્યારક્ષણોપદેશકરણનામ સપ્તમો વિશ્રામઃ ॥૭॥

ઉપજાતિ :

દેવોજિ તો દેવ સમાન રાજા, તે ગાદિયે વર્ષ ઘણાં વિરાજ્યા;
 અઢારસેં ને અડસઠ સાલે, વૈકુંઠમાં વાસ કર્યો નૃપાણે...૦૧
 પામ્યા નથૂજિ પછિ રાજપાટ, તેને જ દેવા સિરપાવ માટ;
 મહાપ્રભૂ ગોંડળમાં પધારી, કૈલાસ બાગે ઉતર્યા વિચારી...૦૨
 જૈ ભૂપને યોગ્ય સુભેટ દીધી, ભૂપે ભલી ત્યાં બરદાશ કીધી;
 સુભાગ્ય તે ગોંડળનાં વિચિત્ર, જે પાંચમીવાર કર્યું પવિત્ર...૦૩
 ગયા પ્રભૂ ગોંડળ છઠ્ઠિવાર, પ્રસંગ તે હું કહું એહ ઠાર;
 એકોનશીતેર^૧ તણો દુકાળ, થશે વિચાર્યું વૃષભક્તિલાલ...૦૪
 સ્વભક્તને ધાન્ય ભરી રખાવા, સ્વયં હરિ સોરઠમાં સિધાવ્યા;
 ચાલ્યા પ્રભૂ દૂર્ગાપુરીથિ જ્યાંય, ગયા રહ્યું ગોંડળ કોશ ત્યાંય...૦૫
 ચાલ્યા તહાંથી જ સિધા જુનાણે^૨, તે કોઈયે ગોંડળમાં ન જાણે;
 સુતાર કચ્છી જન દેવરામ, છે ગોંડળે તેનું નિવાસ ઠામ...૦૬
 તેને ઘરે પ્રસ્તુત^૩ કાંઈ આવ્યું, વિપ્રાર્થ ત્યાં ભોજન તો કરાવ્યું;
 તૈયાર થૈ શુદ્ધ રસોઈ સારી, કહે પતી આગળ તેનિ નારી...૦૭
 રસોઈ તો એવિ રુડી જણાય, જમે પ્રભૂ તોય પ્રસન્ન થાય;
 શું જાણિયે શ્રીહરિ તો વસે ક્યાં, શું જાણિયે આ સમયે હશે ક્યાં ?૦૮

પુષ્પિતાગ્રા :

અખિલ ભુવન નાથ ક્યાંથિ આવે, નિજજનના સુમનોરથો પુરાવે;
 પ્રિય અતિશુભ ક્યાંથિ ભાગ્ય એવાં, વ્રજ વસનારી ઋષિની નારિ જેવાં...૦૯
 વૃષકુળપતિ જો સમીપ હોય, લઈ જઈ ત્યાંય જમાડું થાળ તોય;
 મુજ મન હરિ કાજ આજ એવું, પ્રભુ ન મળે મુખ અન્ન તો ન લેવું...૧૦

મુજ મન દંઢ જો હશે જ ભાવ, જરૂર પધારિ જમે મુનીંદ્ર માવ;
 ધરિ મુજ મન એક ટેક એહ, પ્રભુ ન મળે તજવો જ એહ દેહ...૧૧

વૃષકુળપતિ જાણિ એહ વાત, લઈ નિજસંગ સુસંત મૂર્તિ સાત;
 અવર સકળ સંઘ છોડિ દીધો, પ્રિયજન ઘેર જવા સુપંથ લીધો...૧૨

હરિવર જઈ દેવરામ ઘેર, દરશન દીધ કૃપા કરી સુપેર;
 કહિ ઘરધણિ નાથ ક્યાંચિ આવ્યા, તવ પતની મનભાવ તાણિ લાવ્યા...૧૩

મુનિ સહ હરિ ત્યાં જમ્યા રસોઈ, નિજજનનો અતિશ્રેષ્ઠ ભાવ જોઈ;
 પછિ ઘર થકિ દક્ષણાદિ પાસ, પ્રભુ વિચર્યા વણિ દેવરામદાસ...૧૪

વણિ કહિ મુખ વાણિ મેઘશ્યામ, શુભ થળ આંહિ થશે સુશ્રેષ્ઠ ધામ;
 જનક જનનિ^૧ સાથ મૂર્તિ મારી, અચળ થશે હરિકૃષ્ણ નામ ધારી...૧૫

કહિ વણિ હરિભક્તને કહેજો, વરસ સુધીનું વિચારિ અન્ન લેજો;
 સુરપતિ મન કોપ છે કરેલો, નહિ વરસે નહિ થાય નીર રેલો...૧૬

પછિ હરિ નિજસંઘમાં પધાર્યા, સ્વજન તણે મન હર્ષ ત્યાં વધાર્યા;
 વિચરિ વિચરિને સુરાષ્ટ્રમાંય, હરિજન પાસ રખાવ્યું અન્ન ત્યાંય...૧૭

ઉપજાતિ :

કહું વળી ગોંડળની કથાય, રહ્યા જ બે વર્ષ નથૂજિ રાય;
 સીત્તેરની સાલ વિષે જ તેહ, સ્વર્ગે સિધાવ્યા તજિને સ્વદેહ...૧૮

કાનોજિ બેઠા પછિ રાજપાટે, નથૂજિના તે લઘુ ભ્રાત માટે;
 તે સાત વર્ષે સ્વરગે સિધાવ્યા, મોતીજિ ગાદી પર આપ આવ્યા...૧૯

શિખરિણી :

સુકર્મી ને ધર્મી રિપુ સમ અધર્મી જન તણા,
 કરે ચૂરાચૂરા રિપુદળન^૨ શૂરા પણ ઘણા;

પિતા માતા ભ્રાતા સમ નિજપ્રજાના સુખકરા,
ભલા મોતીભાઈ નરપતિ સુક્ષત્રીકુળ ખરા...૨૦

સુશાણા કે'વાણા અધિક વખણાણા જન વિષે,
સુઅંગી સત્સંગી દિન નિશ ઉમંગી મન દિસે;
દુઃખી પ્રાણી જાણી તરત અતિ આણી ઉર દયા,
હરે પીડા એવા કરણ નૃપ જેવા નૃપ થયા.૨૧

મુની મુક્તાનંદે પ્રથમ વયમાં તે નૃપતિને,
કરાવેલી પોતે પ્રગટ પ્રભુમાં પૂર્ણ રતિને^૧;
હતા જેઠો વિપ્ર પ્રથમ પ્રભુ જેને વર દિધો,
નૃપાળે તેને તો નિજસમિપ બોલાવિ જ લિધો...૨૨

કહ્યું જા તું ભાઈ મુજ સુગુરુ જ્યાં મુક્ત મુનિ છે,
પુછી આવો એવું મુજપ્રતિ શિ આજ્ઞા ગુરુનિ છે;
કહી જેઠે જૈને મુનિ સમિપ તે વાત સઘળી,
મુની મુક્તાનંદે સુણિ શુભ દિધો ઉત્તર વળી...૨૩

તમે રાજા પાસે દ્વિજવર જઈ એટલું કહો,
સુણો મોતી મોતી વિજળિ ઝબકારે વિણિ લહો;
પછી જૈને વિપ્રે નરપતિ કને^૨ એમ જ કહ્યું,
સુણી શાણે રાણે^૩ સમજિ લિધું જે હારદ^૪ રહ્યું...૨૪

જનોને જીવ્યાનું વિજળિ ઝબકારા સમ ગણ્યું,
પ્રભૂને તેડ્યાનું વચન મુનિયે માર્મિક ભણ્યું^૫;
લિધું એવું જાણી નરપતિ વિચાર્યું મન વળી,
પ્રભૂને તેડાવું પદ શિર નમાવું લળિ લળી...૨૫

કહ્યું મંત્રી પ્રત્યે વૃષતનુજને કાગળ લખો,

લખો રાધાલક્ષ્મીપતિ સુઉપમા નૂન્ય ન રખો;
 સુણી મંત્રી બોલ્યો ન લખું ઉપમા તે મનુષને,
 ગમે તો મંત્રીના પદ થકિ રજા ઘો નૃપ મને...૨૬

ઉપજાતિ :

સુણી ચડી ભૂપતિ ચિત્ત રીસ, પ્રહાર કીધો નિજ મંત્રિ શીશ;
 તેને કર્યો નોકરિમાંથિ દૂર, કર્યો બિજો મંત્રિ તહાં હજૂર...૨૭
 કહ્યા પ્રમાણે ઉપમા લખાવી, પત્રી પ્રભૂ આગળ્ય મોકલાવી;
 વિવેક સાથે વિનતી કરીને, તેડાવિયા ગોંડલમાં હરીને...૨૮
 આવ્યા પ્રભૂ પાર્ષદ સંત લૈને, મોતીજિયે ત્યાં સન્મૂખ જૈને;
 કર્યો હરીનો સતકાર સારો, આપ્યો ભલો તે પુરમાં ઉતારો...૨૯
 સંતો તથા કાઠિજનો સહીત, જમ્યા રસોઈ હરિ રૂઝિ રીત;
 અસ્વારિ સાથે નરનાથ આવ્યા, અનેક વાજિંત્ર વિચિત્ર લાવ્યા...૩૦
 કહ્યું પ્રભૂને મુજ અર્થ સારો^૧, મહાપ્રભૂ રાજગૃહે^૨ પધારો;
 પછી પધાર્યા દરબારમાંય, ચોપાટ^૩ છે ચારુ^૪ વિશાળ ત્યાંય...૩૧
 પૂજા પ્રભૂની કરિ ત્યાં નૃપાળે, અર્ચા કરી કેસરની કપાળે;
 અમૂલ્ય વસ્ત્રાભરણો ધરાવ્યાં, સુપુષ્પ ચંપાદિકનાં ચડાવ્યાં...૩૨
 ધર્યા પ્રભૂ આગળ દીપ ધૂપ, મિઠાઈ મેવા અરધ્યા અનૂપ;
 સંધ્યા સમો આરતિનો વિચારી, મોતીજિયે આરતિ ત્યાં ઉતારી...૩૩
 નારાયણાખ્ય ધ્વનિ સંત કીધી, સર્વે જનોયે પણ ઝીલિ લીધી;
 સ્તુતી હરીની સકળે ઉચ્ચારી, છબી લિધી અંતરમાં ઉતારી...૩૪
 વાર્તા કરી શ્રીહરિયે બિરાજી, સુણી થયા તે જન સર્વ રાજી;
 માગ્યું નૃપાળે વરદાન એવું, પ્રભુજિ મારા મનમાં રહેવું...૩૫

૧. ઈચ્છા પૂર્ણ કરો ૨. રાજમહેલમાં ૩. ઓસરી; પરસાળ ૪. સુંદર

તથાસ્તુ બોલી પ્રભુજી સિધાવ્યા, હતો ઉતારો તહિં સર્વ આવ્યા;
 બિજે દિને લૈ જન સર્વ સંગ, નાવા પધાર્યા નદિયે શ્રીરંગ...૩૬
 નાદ્યા હરી ને હરિભક્ત સંત, થૈ તે નદી પાવન પુણ્યવંત;
 તીર્થો થયાં તોય^૧ તણે તરંગે, તે કૃષ્ણ કે કૃષ્ણજન^૨ પ્રસંગે...૩૭
 ત્યાંથી ઉતારે મુનિનાથ આવ્યા, બે ચાર દાડા રહિને સિધાવ્યા;
 સુભાગ્ય તે ગોંડલનાં અપાર, જહાં પધાર્યા પ્રભુ ઝાઝિવાર...૩૮
 મોતીજિ રાજા હરિભક્ત કેવા, જનો કહે સૌ જનકાદિ જેવા;
 જાણે થયું આરતિ ટાણું જ્યારે, ચોપાટમાં ધુન્ય કરે જ ત્યારે...૩૯
 જે બોલતાં ધુન્ય દિલે લજાય, તેને કરે ત્યાંથી તદા વિદાય;
 શ્રીજી તણા સંત મળે સુઠામ, પ્રેમે કરે દંડવત પ્રણામ...૪૦
 પોતે ધરેલા નિયમો ન મૂકે, માળા પૂજા ચિત્ત થકી ન ચૂકે;
 શ્રી સ્વામિનારાયણ નામ લેતાં, લાજે ન સૌ લોક વચે કહેતાં...૪૧
 અઢારસેં વર્ષ સતાણુવામાં, મોક્ષે સિધાવ્યા નૃપ તે સમામાં;
 રાજા થયા તે પછિ ભાણભાઈ, સુકીર્તિ તેની પણ તેવિ છાઈ...૪૨
 ગોપાળસ્વામિ ગુણવંત જેહ, ગુરુ કર્યા ગોંડળનાથ તેહ;
 તેડાવિને તે મુનિને નૃપાળે, વાતો સુણી તેહ તણી ત્રિકાળે^૩...૪૩
 જ્યાં બાગ છે પીપળ પારકસ્ય, ગયા તહાં તે ગુરુ સાથ શિષ્ય;
 સ્વામી કહે આંહિ હરિ જમ્યા છે, આ બાગમાં તો સઘળે ભમ્યા છે...૪૪
 આ કૂપમાં મજ્જન આચર્યું છે, સંધ્યાદિ સત્કર્મ અહીં કર્યું છે;
 શ્રીજીનિ લીલા સ્મરણાર્થ કામ, દેરી કરાવો શુભ એહ ઠામ...૪૫
 રાયે પછી દેરિ રુડી રચાવી, તે માંહિ થાપ્યાં પગલાં ઘડાવી;
 દેશી વિદેશી જનસંઘ આવે, તે દેરિને મસ્તક તો નમાવે...૪૬

લીલા પ્રભૂની પછિ પૂછિ લે છે, તે સાંભળી અંતરમાં ધરે છે;
 તે ભૂમિનાં ભાગ્ય ભલાં વખાણે, માહાત્મ્ય મોટું મન માંહિ જાણે...૪૭
 ગોપાળસ્વામિ વણિ ભૂપ પાસ, વિશેષ કીધું વચન પ્રકાશ;
 તમે હરીમંદિર તો કરાવો, સુસંતને ઉતરવા ઠરાવો...૪૮
 સુતાર કચ્છી જન દેવરામ, નિવાસથી દક્ષિણ દીશ ઠામ;
 જગ્યા હતી મંદિર ત્યાં કરાવ્યું, ભક્તો તણાં અંતર માંહિ ભાવ્યું...૪૯
 ભાણાજિયે ભાવ ભલો સજીને, આચાર્યજી શ્રીરઘુવીરજીને;
 તેડાવિ તેની સજિ સારિ સેવા, આ લોકમાં લાભ અલભ્ય લેવા...૫૦
 ગુણાતીતાનંદ મુનીંદ્ર પાસ, વાતો સુણી ચિત્ત ધરી હુલાસ;
 વિશુદ્ધ આત્મા મુનિ નંદ જેહ, તેડાવિયા ગોંડળ માંહિ તેહ...૫૧
 તે સાધુ શ્રી ભાગવત પ્રવીણ^૧, કથા સુણાવી કૃત બ્રાંતિ હીણ^૨;
 તે ભૂપતીના સુત સૂખદાઈ, સંગ્રામજી ને વણિ મૂળુભાઈ...૫૨
 ભલા થયા બેય પ્રવીણ પૂરા, ધર્મપિણા માંહિ નહીં અધૂરા;
 જ્યાં ઓગણીસેં પર વર્ષ સાત, થયાં વળી વિક્રમનાં વિખ્યાત...૫૩
 સ્વર્ગે સિધાવ્યા શુભ ભાણ રાજા, સંગ્રામજી ગાદિ વિષે બિરાજ્યા;
 જેણે જનોમાં જશ ખૂબ લીધો, સદૈવ સારા જન સંગ કીધો...૫૪

પુષ્પિતાગ્રા :

જદુકુળ હરિભક્તની કથાય, ગુણ ગણિ કોઈ સુણે ભણે સુગાય;
 પરમ પુનિત ચિત્ત તેનું થાશે, પ્રગટ પ્રભુ તણિ ભક્તિ તે ચહાશે...૫૫
 ઈતિ શ્રીવિહારીલાલજીઆચાર્યવિરચિતે હરિલીલામૃતે પ્રથમકળશે
 ભૂમાનંદમુનીન્દ્ર-વાઘજીભાઈ સંવાદે ગોંડળપુરપતિ ભાણાભાઈ
 ભૂપાળપર્યંત વૃત્તાંતકથનં નામા અષ્ટમો વિશ્રામ : ॥૮॥

ઉપજાતિ :

સંગ્રામજી ગોંડળ રાજ્યકાર, તેના થયા શ્રીપથુભા કુમાર;
 રાણી હતી તે સ્વર્ગે સિધાવી, કહ્યું પ્રધાને નૃપ પાસ આવી...૦૧
 રાજા તણી નીતિ રુડા કવીયે, રચેલિ છે જે જસુ રામજીયે;
 અષ્ટાંગ તો રાજ્ય તણાં ગણાવ્યાં, ન હોય તો ખંડિત તે જણાવ્યાં...૦૨
 રાજા તથા રાણિ તથા કુમાર, પ્રધાન સેના વસતી સુમાર;
 વજીર શાણો સુકવિ પ્રસંગ, આઠે કઘાં રાજ્ય તણાં સુઅંગ...૦૩
 રાણી વિના રાજ્ય રુડું ન દીસે, શું આપ આગે ઉચરું અતીશે;
 માટે વરો ઉત્તમ એક રાણી, જે રાજની નીતિ સુજાણ શાણી...૦૪
 ઝાલા મિણાપૂર તણા પતી છે, સુનામ જેનું સુરતાનજી છે;
 છે મોંઘિબા નામ ભલી કુમારી, પવિત્ર ગંગાજળ તુલ્ય સારી...૦૫
 તે સાથ ભૂપે પછિ લગ્ન કીધું, સુમંત્રિનું વાયક^૧ માનિ લીધું;
 રુડા ચુડા ગામ તણા નિવાસી, ઔદીય નાતે સુમતિ પ્રકાશી...૦૬

વૈતાલીય :

હરજીવન નામ જે હતા, અતિ શાણા ધરમિષ્ઠ તે છતા;
 પટરાણિનિ સાથ આવિયા, નૃપ સંગ્રામ દિલે સુભાવિયા...૦૭
 મતિમાન વિશેષ જાણિયા, નિજમંત્રી પછિ તો પ્રમાણિયા;
 હરિભક્ત થયા નરેશ તે, મુનિ કેરો સુણિ ઊપદેશ તે...૦૮

શિખરિણી :

ગુણાતીતાનંદ પ્રગટ પ્રભુના પૂજક સદા,
 નૃપે તેડાવીને હરિ તણી સુવાર્તા સુણિ મુદા;
 ગુરૂ કીધા પોતે નિયમ ધરિ કંઠી પણ ધરી,
 સુભાવેથી ભક્તિ પ્રગટ પ્રભુ કેરી બહુ કરી...૦૯

થયા ચારે પુત્રો હરજિવનના તે પણ કહું,
ભલા ભક્તો સારા સમઝાય વળી ઉત્તમ બહુ;
વડા તો જેભાઈ અવર^૧ સુત તો માધવજિ છે,
ત્રિજા તો તેમાં છે નરસિંહ તથા કેશવજિ છે...૧૦

થયાં ભક્તિવાળાં કુશળકુંવરી ધર્મપુરમાં,
થયાં મોંઘીબાઈ હરિજન સુ તેવાં સ્વપુરમાં;
સુરાણી ને રાજા સચિવ શુભ સુદ્ધાં ત્રણ મળી,
થયાં સત્સંગી તે સરસ પયમાં સાકર ભળી...૧૧

ઘણે ફેરે તેડ્યા રઘુવિરજિ આચારજ તહાં,
જઈ પૂજા લીધી ભગવતપ્રસાદે પણ જહાં;
શુકાનંદાદીને પણ નિજપુરે આદર દઈ,
પુજ્યા પ્રીતે રીતે સુગુણ નિજચિત્તે ધરિ લઈ...૧૨

વિત્યાં વર્ષો કાંઈ કુંવર પથુભા સ્વર્ગ જ ગયો,
રુદેમાં રાજાને વિરહ દુઃખ અગ્ની અતિ થયો;
તજયું ખાવું પીવું સુત વિણ ન જીવું મુખ કહે,
નિસાસા નાખીને રુદન કરિ નેત્રે જળ વહે...૧૩

દવે હર્જીવંને નૃપ મન વિષે શાંતિ જ થવા,
ગુણાતીતાનંદ પ્રમુખ^૨ મુનિ તેડ્યા દુઃખ જવા;
મુનીયે ત્યાં આવી સુરિત સમઝાવી બહુ કહ્યું,
તથાપિ રાજાને હૃદય દુઃખ તો તેમ જ રહ્યું...૧૪

પૈતાલીય : જગત નાશવંત વિષે :

નૃપ તેં દુઃખ તો બહુ સહ્યું, સુણ આ વાત ગુણાતિતે કહ્યું;
મરવું જનનો સ્વભાવ છે, જનમ્યો ત્યાંથિ નકી ઠરાવ છે...૧૫

અચળ સ્થિતિ તો ન કોઈને, કરવું શું અતિ રોઈ રોઈને;
 જગ આ જળનો પ્રવાહ છે, વહિ જાતો અતિશે અથાહ છે...૧૬
 બહુ રે બહુ કલ્પ^૧ થૈ ગયા, પણ કોઈ નથિ કોઈના થયા;
 ન સગો સુત તૂજ દેહનો, નહિ તું કાંઈ સપિંડ^૨ તેહનો...૧૭
 ધરિને ધન જેમ હાથમાં, મુજનું છે કહિ સર્વ સાથમાં;
 પણ તે નહિ એમ ધારવું, વિચરે સર્વ થળે વિચારવું...૧૮
 જનનું તન માટિનો ઘડો, નથિ તે કાળ અખંડ આપડો;
 રજથી ઉપજ્યો જ મૂળમાં, વણિ અંતે મણિ જાય ધૂળમાં...૧૯
 તન છે જળ ઝાંઝવા તણું, સ્થિર તે તો ન રહે કદી ઘણું;
 નહિ મોહિત થાવું જોઈને, નહિ કલ્પાંત કરો જ રોઈને...૨૦
 જગ સ્વપ્ન સમાન જાણવું, ગણિ સાચું ઉરમાં ન આણવું;
 ભવમાં પ્રભુ ભક્તિ સત્ય છે, સઘળી અન્ય ક્રિયા અસત્ય છે...૨૧
 સ્વપને મણિ રિદ્ધિ સિદ્ધિ તે, સ્વપનામાં પછિ ખોઈ દીધિ તે;
 થઈ જાગ્રત જો કુટે રુવે, જન તેની વડિ મૂર્ખતા જુવે...૨૨
 ગત^૩ વિક્રમ ભોજ ભૂપતી, ન રહ્યો લંકપુરી તણો પતી;
 પૃથિવી પણ નાશ પામશે, શશિ સૂર્યાદિ વિનાશ થૈ જશે...૨૩
 ન રહે અજ ઈન્દ્ર કોઈયે, ન રહે જેહ વિરાટ જોઈયે;
 બહુવાર થયા અને ગયા, સ્થિર તો કોઈ સદૈવ ના રહ્યા...૨૪
 હતિ આયુષ લક્ષ વર્ષની, નહિ સીમા મનના અમર્ષની^૪;
 પણ તે પળમાં વહિ ગયા, નવ જાણે જન કોઈ ક્યાં થયા...૨૫
 પગ પર્વત ઠેલિ પાડતા, નભ તારા નખથી ઉખાડતા;

૧.વિરાટ-બ્રહ્માનો એક દિવસ અર્થાત્ આપણા આઠ અબજ ને ચોસઠ કરોડ વર્ષ ૨.સંબંધી ૩.મરી ગયા ૪.બીજાની વડાઈને સહન ન કરી શકે એવા અહંકાર

કરિ અંજળિ સિંધુ પી જતા, નવ જાણે જન કોઈ ક્યાં હતા...૨૬
 જનની જનકાદિ જેહ છે, તનના જન્મ થકી જ તેહ છે;
 તન તો અગણીત તેં ધર્યાં, પણ તે સત્ય સપિંડ ક્યાં ઠર્યાં...૨૭
 ચતુરે ચિત્તમાં વિચારવું, સત તો આત્મસ્વરૂપ ધારવું;
 તન તત્ત્વ^૧ તણાં જ થાય છે, ઉપજે ને લય પામી જાય છે...૨૮
 જળબુદ્બુદ^૨ જેમ ઊપજે, ક્ષણમાં આકૃતિ તેહ તો તજે;
 તન તેમ જ થાય જાય છે, મન મિથ્યા સુત તે મનાય છે...૨૯
 રજ નીર પ્રવાહને વડે, મળિ જામે વળિ તે જુદી પડે;
 સુત ને જનકાદિ તે રિતે, મળિ જામે વળિ જોગ તે વિતે...૩૦
 જગમાં જન ભૂમિ ઊપરે, પળમાં તો બહુ ઊપજે મરે;
 તવિ ઊપર ધાણિ ફૂટતી, બહુ દિસે તનુ^૩ તેમ છૂટતી...૩૧
 ફુલવાડિ વિષે જણાય છે, ફુલડાં નિત્ય નવાં ફુલાય છે;
 કળિયો ખિલિને ખરી પડે, પછિ તે તો નહિ દષ્ટિયે ચડે...૩૨
 નભ ઈંદ્રધનૂષ દેખિયે, પળ વીત્યા પછી તે ન પેખીયે;
 વળી વાદળ કેરિ છાંયડી, પળમાં જાય ટકે નહીં ઘડી...૩૩
 નિજનું તન એવું જોઈને, શિદ રોવું પછિ અન્ય કોઈને;
 વર પાછળ જેમ જાન છે, નિજ કાયા પછિ સૌ નિદાન^૪ છે...૩૪
 જન ઉદ્ભવ નાશ થાય છે, રુચિ જેવી પ્રભુની જણાય છે;
 પ્રભુની રુચિમાં ખુશી થવું, પ્રભુ સામું નહિ વેર બાંધવું...૩૫
 ફલ કર્મનું આપશે હરી, નહિ ઓછું અદકું^૫ કરે જરી;
 જન જો મઠને જ વાવશે, શુભ ચોખા પછિ ક્યાંથી ચાવશે?...૩૬

તન ઉદ્ભવ પૂર્વ ક્યાં હતું, વળિ અંતે નહિ તે રહે છતું^૧;
 વચલે વખતે જણાય છે, સ્વપ્ના તુલ્ય અદર્શ થાય છે...૩૭
 ઘટ ને કથરોટ કોડિયાં, મૃત્તિકાનાં ઘડિ નામ જોડિયાં;
 ફુટતાં સહુ નામ તે ટળે, પરિણામે મૃતિકા વિષે મળે...૩૮
 તનની ગતિ એવિ જાણવી, સ્થિરતાની નહિ આશ આણવી;
 જનનાં તન આ અનિત્ય છે, અસલી એ જ અનાદિ રીત છે...૩૯
 શિશુ જાય જુવાન જાય છે, ઘરડાનું પણ મૃત્યુ થાય છે;
 વળિ કોઈક ગર્ભથી ગળે, પણ નક્કી કશી રીત ના મળે...૪૦
 જગ સર્વ ચવેણું કાળનું, નહિ તેને દુઃખ વૃદ્ધ બાળનું;
 મુખ ભક્ષણ સર્વનું કરે, દિલમાં લેશ નહી દયા ધરે...૪૧
 અવની નભ બેય જાણવાં, પડ ઘંટી સમ તે પ્રમાણવાં;
 કણ તુલ્ય જિવો જણાય છે, વળિ ઓરાય વળી દળાય છે...૪૨
 સગરાખ્ય^૨ નરેશના છતા, સુત તો સાઠ હજાર જે હતા;
 સઘળા મૃત એક કાળમાં, ઉગર્યા કોઈ ન કાળ ઝાળમાં...૪૩
 વિકરાળ જ કાળ ઝાળ છે, સઘળે વ્યાપિ રહી વિશાળ છે;
 જન દેવ અદેવ જોઈયે, પણ અંતે ઉગરે ન કોઈયે...૪૪
 નિજનું કરિ જે મનાય છે, ક્ષય થાતાં દિલ દુઃખ થાય છે;
 મમતા મનમાં ન હોય તો, દિલમાં દુઃખ ધરે ન કોઈ તો...૪૫
 સુત જન્મ સમે સુજોશિયે, ગ્રહ જોયા હરિભટ્ટ હોશિયે;
 ગ્રહનું ફળ જાણિયું અરે, મુખ જોતાં સુત કે પિતા મરે...૪૬
 પછિ તે દ્વિજ કાશિયે જઈ, લિધ સન્યાસ ઉદાસ તો થઈ;
 સુત ષોડશ^૩ વર્ષનો થયો, રમવા બાલક મંડળે ગયો...૪૭

રમતાં દડિ વાગિ ડોશિને, દિધિ ગાળો રમનાર જોશિને;
 કહ્યું કે ઉનમત્ત તૂં થયો, પણ જૈ જો તુજ બાપ ક્યાં ગયો...૪૮
 ન રહ્યું સુણિ ચિત્ત ધારણે^૧, સુત ચાલ્યો પિતુ શોધ કારણે;
 જનની કલ્યાંત જ્યાં કર્યો, સુતની સાથ પડોશિ સંચર્યો...૪૯
 શત પંચક કોશ જ્યાં ગયા, રજની વાસ સુગામમાં રહ્યા;
 ઉતર્યા ભય ભ્રાંતિ ટાળિને, મઠ સંન્યાસિ તણો નિહાળિને...૫૦
 સુત કોગળિયું^૨ જ આવિયું, મન સંન્યાસિ તણું ડરાવિયું;
 લઠ^૩ લૈ જતિ તેહ ઊઠિયો, જણ બે શીશ વિશેષ રૂઠિયો...૫૧
 મઠ બાહિર મારિ કાઢિયો, સુખથી વાશિ કમાડ પોઢિયો;
 પછિ તે સુત ત્યાં ગયો મરી, નહિ સંન્યાસિ દયા દિલે ધરી...૫૨
 જળ રે જળ બોલતો મુવો, નહિ પાસે નદિ કે નહીં કુવો;
 જતિયે નહિ નીર આપિયું, મન કીધું અતિ કૂર પાપિયું...૫૩
 નભમાં રવિ દેવ ઊગિયો, દિજ રોવા અતિશે જ લાગિયો;
 મળિને જનજૂથ પૂછિયું, પછિ વૃત્તાંત દ્વિજેંદ્ર ભાખિયું...૫૪
 નિજ પુત્રનું નામ સાંભળ્યું, જતિનું ધૈર્ય બધું પછી ટળ્યું;
 કુટિ છાતિ વિશેષ રોઈને, જન આશ્ચર્ય ધરે જ જોઈને...૫૫
 નિજનો ન ગણ્યો જ જ્યાં સુધી, દિલમાં દુઃખ થયું ન ત્યાં સુધી;
 નિજનો સુત જ્યાંથિ જાણિયો, પ્રજાળ્યો^૪ પૂર્ણ પિડાથિ પ્રાણિયો...૫૬
 મમતા મનમાંથિ જો તજે, સુખ શાંતી જન તો સદા સજે;
 મમતા દુઃખ કેરું મૂલ છે, મમતામાં જ સહસ્ર શૂલ^૫ છે...૫૭

૧.ધીરજવાળું ૨.ઝાડા ઉલટીનો રોગ, હાલમાં કોલેરા કહે છે ૩.લાકડી ૪.અંતરમાં સળગ્યો ૫.પીડા; દુઃખ

નૃપ વાત બિજી કહું વળી, કરજો ચિત્ત વિચાર સાંભળી;
 કદિ ભૂષણ કોઈનું ભલું, ધરવા માગિ લિધા થકી મળ્યું...૫૮
 પછિ પાછું જરૂર માગશે, સમઝુને નહિ દુઃખ લાગશે;
 પ્રભુયે સુત ઊછિનો દિધો, વળી પાછો મરજી થકી લિધો...૫૯
 દિલમાં નહિ દુઃખ આણવું, પરનું દ્રવ્ય હતું પ્રમાણવું;
 હતું જેહનું તેહને ગયું, નથિ તે કાંઈ અયોગ્ય તો થયું...૬૦
 ઉપદેશ સુ એ રિતે કર્યો, મુનિયે શોક નરેશનો હર્યો;
 મુનિનાં વચનો વિચારિને, સુખ પામ્યા નૃપ ધૈર્ય ધારિને...૬૧

પુષ્પિતાગ્રા :

નૃપસુત ગત મૃત્યુની ગતીને, કૃત ઉપદેશ મુનીશ ભૂપતીને;
 સુણિ જન મન માંહિ જો વિચારે, ધિરજ ધરે વણિ શોક સૌ વિસારે...૬૨
 ઇતિ શ્રીવિહારિલાલજીઆચાર્યવિરચિતે હરિલીલામૃતે પ્રથમ કળશે
 ભૂમાનંદમુનીન્દ્ર-વાઘજીભાઈ સંવાદે રાજકુમારમરણેગુણાતીતા
 નંદસ્વામીકૃત ધૈર્યોપદેશનામા નવમો વિશ્રામઃ ॥૯૧॥

ઉપજાતિ :

ગુણાતિતાનંદ મુનીંદ્ર સાથે, પ્રીતી કરી ગોંડળ રાજ્યનાથે;
 સુણે કથા કૃષ્ણાનિ તેહ ઠામ, સંગ્રામજી છે શુભ જેનું નામ...૦૧
 તે તો મુની જીર્ણગઢે રહેતા, દૈવી જનોને ઉપદેશ દેતા;
 તેડાવતા ગોંડળનાથ જ્યારે, પધારતા ગોંડળ માંહિ ત્યારે...૦૨
 વર્ણી અચિંતાખ્ય સુજાણ જેહ, તેને કદી મોકલતા જ તેહ;
 સંગ્રામજીને સુકથા સુણાવે, સત્સંગ કેરી દૃઢતા કરાવે...૦૩
 શ્રીમોંઘિબાયે વણિ એક ટાણે, તેડ્યા ગુણાતીત ગુરુ પ્રમાણે;
 પૂજા કરાવી નિજનાથ પાસ, જણાવિ પોતા તણી જેહ આશ...૦૪

મને મુની આશિરવાદ આપે, સુપુત્ર પામું મુનિને પ્રતાપે;
 પત્ની મુખે તે સતિયે કહાવ્યું, બોલ્યા મુની તે નૃપ ચિત્ત ભાવ્યું...૦૫
 સુપુત્ર થાશે ભગવત્પ્રતાપે, પ્રસન્ન થાશો પતિ પત્નિ આપે;
 વિતી ગયા તે પછિ બાર માસ, તે મોંઘિબાની થઈ પૂર્ણ આશ...૦૬
 શ્રી વિક્રમાર્કે શત ઓગણીશ, વર્ષો થયાં ઊપર એકવીશ;
 શ્રીમોંઘિબા પુણ્ય ઉદે અપાર, જે ઈશ્વરે એક દિધો કુમાર...૦૭
 ગુરૂ ગુણાતીત મુનીંદ્ર જેહ, તેડાવિયા જીર્ણગઢેથી તેહ;
 મુનીંદ્ર તે ગોંડળ ગામ આવ્યા, ભૂપાળના અંતર માંહિ ભાવ્યા...૦૮
 ભૂપે કહ્યું હે મુનિ હેત લાવો, આ પુત્રનું નામ તમે ઠરાવો;
 મુની કહે શ્રી ભગવત્પ્રસાદ, તેનું રહે નામ સદૈવ યાદ...૦૯
 તે શ્રીહરીની શુભ ગાદિયે છે, ગુરૂ અમારા પણ આજ એ છે;
 મારું કહ્યું જો મન માંહિ લાવો, તો નામ રહું ભગવદ્ધરાવો...૧૦
 પાડ્યું પછી ઉત્તમ નામ એવું, સિંહાંત^૧ ક્ષત્રીકુળ યોગ્ય જેવું;
 રહ્યા ઘણા વાસર ત્યાં મુનીશ, સેવા ભલી નિત્ય સજે મહીશ...૧૧
 વિચાર સારો ઉપજ્યો સતીને, પ્રેમે કહ્યો તે નિજના પતીને;
 કરાવિયે ઉદ્ધવ સંપ્રદાનું, સુધામ^૨ ત્રણ્યે શિખરો ભલાનું...૧૨
 કરાવવા દેવ નિવાસ જેહ, રાજા તણો ધર્મ અનાદિ એહ;
 તેનું વળી ખર્ચ નભે હમેશ, આજીવિકા એવિ કરો નરેશ...૧૩
 થયા ભલા ઉન્નડભૂપ નામ, કરાવિયું દુર્ગપુરે સુધામ;
 ભલા ઝિણાભાઈ નરેશ જેહ, કરી ગયા જીર્ણગઢે જ તેહ...૧૪
 જુવો વળી જ્યાં ધવળાખ્ય^૩ ગામ, તહાં પુંજાભાઈ કર્યું સુધામ;
 એવું ભલું મંદિર તો કરાવો, મળે ફરી ક્યાં થકિ જોગ આવો...૧૫

આચાર્ય સંતો સહુ સાથ લાવી, કરે પ્રતિષ્ઠા નિજહાથ આવી;
 તો મારિ ઈચ્છા પરિપૂર્ણ થાય, એવું સુણીને ઉચર્યા સુરાય...૧૬
 તમે કહી તે બહુ સારિ વાત, એ કામમાં પુણ્ય દિસે અઘાત^૧;
 જૈને ગુણાતીત મુની સમીપે, કહીશ હું એમ કહ્યું મહીપે...૧૭
 કહી મુનીને જઈ વાત જ્યારે, બોલ્યા મુની તે થઈ રાજિ ત્યારે;
 હે રાય વૃત્તાલય હું જઈશ, આ વાત આચારજને કહીશ...૧૮
 એવું કહી જીર્ણગઢે સિધાવ્યા, તે વાતને માસ ઘણા વિતાવ્યા;
 રાજા તથા રાણિ પ્રધાન ત્યારે, લખ્યો ફરી કાગળ તેહ વારે...૧૯
 અહો મુની કેમ લગાડિ વાર, ક્યારે થશે મંદિર એહ ઠાર?
 ઈત્યાદિ વાક્યો લખ્યાં વિચારી, લખે ભલો માધવજી સુધારી...૨૦
 ભાણેજ હર્જવન મંત્રિ કેરો, લૈ પત્ર જેશંકરને જ પ્રેર્યો;
 ઘણા સમાચાર મુખે કહાવ્યા, લૈ પત્ર તે જીરણદુર્ગ આવ્યા...૨૧
 મુની ગુણાતીત સમીપ જૈને, કહ્યા સમાચાર સુપત્ર દૈને;
 તે સ્વામિયે પત્ર લખાવિ આપ્યો, આશા દઈ સર્વ ઉચાટ કાપ્યો...૨૨
 ત્રેવીશમી સાલ થઈ જ જ્યારે, ચોખો હતો ચૈતર માસ ત્યારે;
 ગુણાતિતાનંદ મુનીંદ્ર જેહ, પોતે પધાર્યા વરતાલ તેહ...૨૩
 જે વાત થૈ ગોંડળમધ્ય સારી, આચાર્ય પાસે સઘળી ઉચારી;
 ઈચ્છા ધરે છે ઉર રાણિ રાય, શ્રી ગોંડળે મંદિર મોટું થાય...૨૪
 કરે પ્રતિષ્ઠા ભગવત્પ્રસાદ, તો ઉપજે અંતર માંહિ સ્વાદ;
 વસે વળી વર્ણિ તથા સુસંત, તો કીર્તિ વ્યાપે નૃપની દિગંત^૨...૨૫
 કથા તથા કીર્તન નિત્ય થાય, જે સાંભળ્યાથી અઘ^૩ સર્વ જાય;
 આજ્ઞા કરો તો કરિયે સુધામ, હું આજ આવ્યો અહિં એ જ કામ...૨૬

આચારજીએ સુણિ વાણિ એહ, સુણાવવા હર્ષનિ વાત તેહ;
બોલાવિયા શ્રેષ્ઠ મહાંત સંત, તથા ગૃહસ્થો પણ બુદ્ધિમંત...૨૭

શિખરિણી :

શુકાનંદસ્વામી પરમ સુપવિત્રાનંદ યતી,
તથાડદ્ભૂતાનંદ પ્રમુખ પુરુષાનંદ સુમતી;
વિવેકી જે વર્ણી નિગમવિદ^૧ નારાયણ કહું,
તથા ત્યાં તેડાવ્યા બટુ^૨ સુમતિ બીજા પણ બહુ...૨૮

હતો તેમાં હુંય^૩ મુનિજન મળ્યું મંડળ તહાં,
કહું કોઠારીમાં પ્રમુખ ગણિ ગોવર્દન જહાં;
હતા અંબૈદાસે વણિ હસનભાઈ પણ મળ્યા,
વળી કોઠારી જે હરિજન જગજીવન ભલા...૨૯

હતા લક્ષ્મીદાસે ધવલપુરના મંદિર તણા,
તથા કાશીરામે જિરણગઢના ઉત્તમ ઘણા;
ગૃહસ્થો તેડાવ્યા હરિજન ભલા તે પણ કહું,
સુણી આજ્ઞા એવી સદને થકિ આવ્યા જન સહુ...૩૦

ભલા ભોલાનાથ પ્રગટ પ્રભુનાં શાસ્ત્ર સુચવે,
પુરાણો ને શાસ્ત્રો અખિલ ઈતિહાસો અનુભવે;
તહાં તે તેડાવ્યા ભગવતપ્રસાદે નિજ ભણી,
વળી બીજા ભક્તો નિજસમિપ તેડ્યા ગુણિ ગણી...૩૧

ઉપજાતિ :

વસો નિવાસી જન પાટિદાર, ભાઈ ભલા જે તુલસી ઉદાર;
ચતુર્દવે નામ ભલા ચતૂર, જાણે ભલી જુક્તિ બધી જરૂર...૩૨

શ્રીસંજિવાડા શુભ ગામ નામ, બારોટ ત્યાંના પ્રભુદાસ નામ;
 પ્રહ્લાદ જેવા પ્રભુભક્ત સારા, સુસ્નેહ શ્રીજીપદ ધારનારા...૩૩
 વડોદરા પત્તનવાસિ જેહ, સુભક્ત રામેશ્વરભાઈ તેહ;
 શ્રીપીજવાસી શિવલાલભાઈ, સુબુદ્ધિ જેની જનમાં જણાઈ...૩૪
 કહું કૃપારામ રુડા ઘણેરા, નિવાસિ તે તો નડિયાદ કેરા;
 બિજા કૃપાશંકર જેનું નામ, આણંદમાં જેનું નિવાસ ઠામ...૩૫
 બોટાદના દોશિ ભગો સુભક્ત, સંસારથી અંતરમાં વિરક્ત;
 બોલાવિ ઈત્યાદિક આપ પાસ, આચારજે વાત કરી પ્રકાશ...૩૬
 રાજી થયા સૌ જન સાંભળીને, આખ્યો અભિપ્રાય સહૂ મળીને;
 જો થાય ત્યાં મંદિર શ્રેષ્ઠ એહ, તો જાણવું ઉત્તમ કામ તેહ...૩૭
 આચાર્ય બોલ્યા સહુના અધીશ, ગુણાતીતાનંદ સુણો મુનીશ;
 તમે જઈ મંદિર ત્યાં કરાવો, પછી પ્રતિષ્ઠા કરવા કહાવો...૩૮
 આવી અમે ત્યાં કરશું પ્રતિષ્ઠા, સાથે લઈ સંતજનો વરિષ્ઠા;
 પછી મુની ત્યાંથિ રજા લઈને, પોતે રહ્યા જીર્ણગદે જઈને...૩૯
 આસો શુદ્ધી સાતમ ત્રેવિશાની, નક્કી કરી ગોંડળમાં જવાની;
 અતી રુડું મંદિર તે કરાવા, સ્વામી થયા સજજ તહાં સિધાવા...૪૦

માલિની :

રઘુવિરચરણાખ્યો દાસ છે જેનું નામ,
 સુપરત કરિ તેને જીર્ણદુર્ગાખ્ય ધામ;
 સકળ વણિ તહાંનું કામ તેને ભળાવ્યું,
 નિજતન તજવાનું તે ન તેને જણાવ્યું...૪૧

ઉપજાતિ :

સ્વશિષ્ય જે બાલમુકુંદદાસ, તેનેય રાખ્યા વણિ આપ પાસ;
 જે કૃષ્ણસેવા યુત દાસ નામ, વર્ણી અચિંત્યાખ્ય સુબુદ્ધિધામ...૪૨

ત્રણે તણાં મંડળ સાથ લૈને, રહ્યા મુની ગોંડળ ગામ જૈને;
 પ્રધાન રાજા મુનિયે મળીને, સંતો કહે તે પણ સાંભળીને...૪૩
 ઠરાવિયું મંદિરનું પ્રમાણ, ઠરાવિ જગ્યા મુનિયે સુજાણ;
 સુસંતને સુપ્રત સર્વ કીધી, કર્યાંનિ જગ્યા પણ ચિંધિ દીધી...૪૪
 ભૂપાળ કેરો બહુ ભાળિ ભાવ, નક્કી કર્યો મંદિરનો ઠરાવ;
 રાજી થયા ભૂપ તથા પ્રધાન, જાણ્યું ફળ્યું સંતનું વાક્યદાન...૪૫

પૈતાલીય :

દીન ત્યાં દસરા તણો થયો, અતિ આનંદ છવાઈને રહ્યો;
 દરબાર વિષે નરેશ્વરે, મુનિ તેડ્યા અતિમાન આદરે...૪૬
 કરિ પૂજન પૂર્ણ પ્રીતથી, સ્તુતિ ઉચ્ચારિ સુશિષ્ય રીતથી;
 મુનિને ચરણે સુલાગિને, પ્રભુભક્તી મુખ લીધિ માગિને...૪૭
 દશમી દિન એ રિતે ગયો, દિન એકાદશિનો પછી થયો;
 નૃપ ને નૃપના પ્રધાનને, મુનિયે વાત કહી ધિમાનને^૧...૪૮
 સુણજો સહુ સાવધાન થૈ, સમઝી લ્યો શુભ જ્ઞાનવાન થૈ;
 નિરધાર નથી શરીરનો, ભરુંસો શો કદિ ઓસ નીરનો^૨...૪૯
 વયમાં પણ વૃદ્ધ હું થયો, નજરે કાળ ઘણો વહી ગયો;
 કરું હું કદિ ત્યાગ દેહનો, કરશો શોક તમે ન તેહનો...૫૦
 તન ઊપર વસ્ત્ર જેમ છે, તન આત્મા થકિ ભિન્ન તેમ છે;
 તનનો કદિ ત્યાગ તે કરે, પણ આત્મા કદિયે નહી મરે...૫૧
 મુજનું તન તેહ હું નહીં, પણ હું આત્મસ્વરૂપ છું સહી;
 તન હું તજિ જાઉં જાહરે, કરશો શોક નહીં જ તાહરે...૫૨

હરિમંદિર તો રચાવજો, શુભ સામાન બધો મંગાવજો;
 વરણી મુનિ આંહિ જેહ છે, કરવા મંદિર કામ તેહ છે...૫૩
 કરશે શુભ તે અહીં રહી, ચિત ચિંતા લવ લાવશો નહીં;
 મુજનો નહિ શોક રાખવો, દુઃખનો શબ્દ નહીં જ દાખવો...૫૪
 પછિ હાથ પગે મુકાવિયા, જન સૌને નિયમો રખાવિયા;
 પછિ દ્વાદશિ દીન આવિયો, તનમાં તાવ જરા જણાવિયો...૫૫
 તિથિ થૈ વળિ જ્યાં ત્રયોદશી, દિન વીત્યો અરધી ગઈ નિશી;
 હરિનું ધરિ ધ્યાન અંતરે, વિચર્યા અક્ષરમાં સ્વતંતરે...૫૬
 જનને મન શોક તો થયો, પણ આજ્ઞા સ્મરતાં મટી ગયો;
 પછિ મંદિર કેરું કામ તે, કરવા માંડ્યું મળી તમામ તે...૫૭
 પૃથવી પથરા કઢાવિયા, ઉપયોગી બહુ વસ્તુ લાવિયા;
 ગત વત્સર એક તો વહી, થઈ ચોવીશમિ સાલ તો સહી...૫૮
 મહિનો શુભ માઘ જે સમે, કરિયું ખાત મુહૂર્ત તે સમે;
 કરિ સુપ્રત મુખ્ય તો બહુ, વરણીરાજ અચિંત્યને સહુ...૫૯

પુષ્પિતાગ્રા :

હરિજન સગરામસિંહ રાજા, જદુવંશી જશસિંધુ કેરિ માજા^૧;
 નિજપુર હરિનું કરાવ્યું ધામ, ગણિ મનમાં અતિ પુણ્ય કેરું કામ...૬૦

ઈતિ શ્રીવિહારીલાલજીઆચાર્યવિરચિતે હરિલીલામૃતે પ્રથમકળશે
 ભૂમાનંદમુનીન્દ્ર-વાઘજીભાઈ સંવાદે ગોંડળપુરે રાજાકૃતહરિ
 મંદિરખાતમુહૂર્તનિરૂપણનામા દશમો વિશ્રામઃ ॥૧૦॥

ઉપજાતિ :

પચીશમી સાલ વિષે વિચાર્યું, વૈશાખ વૃત્તાલ જવાનું ધાર્યું;
 રાણી તથા રાજકુમાર લૈને, ચાલ્યા ધરાધીશ્વર^૨ સજજ થૈને...૭૧

સાથે લિધા સુજ દવે પ્રધાન, સેના સજી વાસવની^૧ સમાન;
 દેવાજિ પાસે હઠિસિંહ જેમ, સંગ્રામજી પાસ સદૈવ તેમ...૦૨
 હતા અભેસિંહ ગણોદવાળા, સલાહકારી સુમતી વિશાળા;
 થોડા દિને તે વરતાલ્ય આવ્યા, સારી જગોયે સહુને વસાવ્યા...૦૩
 શ્રીલક્ષ્મિનારાયણ આદિ કેરી, મૂર્તી ચમત્કારિ દિઠી ઘણેરી;
 પ્રેમે નૃપાળે કરિને પ્રણામ, અમૂલ્ય ભેટયો ધરિ એહ ઠામ...૦૪
 તહાં પગે કુંવરને લગાડ્યા, ઉચાટ સર્વે મનના મટાડ્યા;
 હતા જહાં શ્રીભગવત્પ્રસાદ, રાજા ગયા ત્યાં તજિને પ્રમાદ...૦૫
 પ્રેમે કર્યા દંડવત પ્રણામ, બેઠા સમીપે નૃપ સંગરામ;
 સંતો સહુને પણ શીશ નામી, રાખી નહીં નમ્રપણાનિ ખામી...૦૬
 સ્વપુત્રને શીખવિ સારિ રીત, પગે લગાડ્યા સહુને સપ્રીત;
 વળી ઉચારી વિનતી અગર્વે^૨, આશ્ચર્ય પામ્યા હરિભક્ત સર્વે...૦૭
 નિવાસ કીધો નૃપ દોઢ માસ, સુણ્યો સદા જ્ઞાન તણો વિલાસ;
 આચાર્ય સંતો સહુને રિઝાવ્યા, પછી સુવૃત્તાલયથી સિધાવ્યા...૦૮
 છવીસમી વિક્રમ સાલ આવી, રાજા વશ્યા સ્વર્ગ વિષે સિધાવી;
 થયા જનો સૌ અતિશે ઉદાસી, રાણી તથા રૈયત દાસ દાસી...૦૯
 સંગ્રામજી સાર્થક દેહ કીધો, આ લોકમાં લાભ અલભ્ય લીધો;
 જે થોડું જીવે પણ ધર્મ સાધે, તો સ્વર્ગમાં આયુષ તેનિ વાધે...૧૦
 જીવે ઘણું ને ન સજે સુઅર્થ, તો વર્ષ તેનાં શત જાય વ્યર્થ;
 નાણું કમાવા પરદેશ જાય, બેશી રહે તો દિન વ્યર્થ થાય...૧૧
 મનુષ્યનો જન્મ સુધર્મ કાજ, એવું કહે શાસ્ત્ર મુની સમાજ;
 આયુષ્ય જે મોજ વિષે ગુમાવે, એ તો અલેખે નહિ અર્થ આવે...૧૨

વિચાર કીધો વણિ મોંઘિબાયે, મને કહ્યું છે મુજ નાથરાયે;
 કરાવજો મંદિર એહ પૂરું, ન રાખશો તે જરિયે અધૂરું...૧૩
 મનોર્થ પૂરો કરવો પતીનો, તે ધર્મ છે પુત્ર તથા સતીનો;
 એવું વિચારી મનમાં ઠરાવ્યું, સુકામ તો મંદિરનું ચલાવ્યું...૧૪
 અઘાવિશાની શુભ સાલ આવી, પુરું કર્યું મંદિર તે ચણાવી;
 મુહૂર્ત સારું પછિ જોવરાવ્યું, મહા શુદી તેરશ દીન આવ્યું...૧૫
 કંકોતરી યુક્તિ કરી લખાવી, આચાર્ય પાસે પછિ મોકલાવી;
 તે તો લખી રાજકુમાર નામે, જે વાંચતાં તે ગુરુ હર્ષ પામે...૧૬
 એવું લખ્યું જે ગુરુ સઘ આવો, સાથે ઘણા સંત સુભક્ત લાવો;
 શ્રીધર્મ ભક્તી હરિકૃષ્ણ કેરી, તે લાવજો મૂર્તિ ભલી ઘણેરી...૧૭
 રાધા તથા કૃષ્ણનિ મૂર્તિ જોડે, આવો લઈને દિન કાંઈ થોડે;
 મુહૂર્તથી તો દશ દીન આદી, આવો લઈને દ્વિજ વેદવાદી...૧૮
 ભાણેજ જે મંત્રિ તણા ગણાય, નામે હરીશંકર તે લખાય;
 અસ્વાર સાથે શુભ એક લૈને, સુપત્રિ આપી વરતાલ જૈને...૧૯
 વંચાવિ કંકોતરિ જેહ વાર, આચાર્યજી રાજિ થયા અપાર;
 વળી થયા સર્વ પ્રસન્ન સંત, સત્સંગિ સૌ રાજિ થયા અનંત...૨૦
 તૈયારિ કીધી પછિ ત્યાં જવાની, મૂર્તિ લિધી ત્યાં ત્રણ થાપવાની;
 શ્રીધર્મ ભક્તી હરિકૃષ્ણ જેહ, ધાતૂ તણી તો ત્રણ મૂર્તિ તેહ...૨૧
 ઋગ્વેદવાદી ઉમરેઠ વાસી, અનન્ય જે શ્રીહરિના ઉપાસી;
 શ્રીલક્ષ્મિનારાયણદેવ જ્યારે, સ્થાપ્યા પ્રતિષ્ઠા કરિ તેહ વારે...૨૨
 સુવેદમૂર્તિ હરિભાઈ જેહ, ક્રિયા કરાવી રહિ પાસ તેહ;
 આચાર્ય બેને વણિ ગાદિ આપી, હતા હરીભાઈ સ્વયં તદાપિ...૨૩
 તેના સુપુત્ર દ્વિજ વિષ્ણુદત્ત, તેડાવિયા તે ગણિ વિપ્ર સત્ય;

સુવેદમૂર્તિ વણિ વિપ્ર ઘેલો, હતો સુબે કાર્ય વિષે પહેલો...૨૪
 તેના થયા પુત્ર હરિપ્રસાદ, જેને ઘણી શ્રૌત^૧ ક્રિયાનિ યાદ;
 તેડાવિયા ગોંડળ લૈ જવાને, તેડાવિયા વિપ્ર વળી બિજાને...૨૫
 સુપૂજવા લાયક લક્ષ્મિદત્ત, ગુણજ ગંગાદત્ત વિપ્ર સત્ય;
 ઈત્યાદિ લીધા દ્વિજ વેદવાદી, સાધુ લિધા અદ્ભુતનંદ આદી...૨૬
 લીધો મને ત્યાં પણ તેહ સંગે, તથા પવિત્રાખ્ય મુની ઉમંગે;
 શૂન્યાતિતાનંદ મુની સુજાણ, સુપૂરુષાનંદ મુનિ પ્રમાણ...૨૭
 વડોદરાના મુનિ જે મહાંત, પ્રજ્ઞાનઆનંદ સ્વભાવ શાંત;
 વિજ્ઞાનઆનંદ તથા પ્રભૂતા, આનંદ સંજ્ઞા ગુણમાં ગુરૂતા...૨૮
 નિષ્કામ આનંદ વિવેકિ વર્ણી, કહે સહુ ઉત્તમ જેનિ કર્ણી;
 ઈત્યાદિ જે ઉત્તમ બ્રહ્મચારી, સાથે લિધા ધર્મ પ્રવર્ત ધારી...૨૯

શાલિની :

શાસ્ત્રી ભોળાનાથને સાથ લીધા, તેની સેવામાં સુવિદ્યાર્થિ દીધા;
 તે શાસ્ત્રી તો છે સભાજીત શાણા, ભૂમાં દેવાચાર્ય^૨ તુલ્યે ગણાણા...૩૦

ઉપજાતિ :

શ્રીધર્મવંશી નર નારિ જેહ, હતા સુવૃત્તાલય માંહિ તેહ;
 તે સર્વને તો નિજ સાથ લીધાં, પછી મળી સર્વ પ્રયાણ કીધાં...૩૧
 શ્રીદેવકૃષ્ણાખ્ય ગૃહસ્થ વ્યાસ, જેનો સદા ગાંફ વિષે નિવાસ;
 તે સંઘ સાથે ખુશિથી સિધાવ્યા, આચાર્યજી શ્રી ગઢપૂર આવ્યા...૩૨

શાર્દૂલવિક્રીડિત :

સિદ્ધાનંદમુની તથા સદગુરૂ ગોવિંદ સ્વામી વળી,
 સાધૂ અન્ય અનૂપમાખ્ય વરણી આનંદ ચાલ્યા મળી;

વર્ણી એક અનંત નામ કહિયે તેનેય સાથે લિધા,
ભક્તીવલ્લભદાસ સાધુજનને તૈયાર ત્યાંથી કિધા...૩૩
સાધૂ શ્રીધનશ્યામદાસ વિચર્યા તે સંઘના સંગમાં,
સાધુ શ્રીમધુસૂદનાખ્ય વિચર્યા ઉત્સાહથી અંગમાં;
કોઠારી હરિભાઈ દુર્ગપુરના સાથે લિધા સ્નેહથી,
મોનોભક્ત સુસંઘ સંગ વિચર્યા સંતો રિઝ્યા તેહથી...૩૪
દાદા ખાયરના સુપુત્ર કહિયે તે બેય બોલાવિયા,
શાણા ભીમજિભાઈ ગોંડળ જવા સાથે જ સીધાવિયા;
રાધાકૃષ્ણ તણી સુજોડ પ્રતિમા ત્યાંથી પ્રસાદી તણી,
લીધી ત્યાં જઈ થાપવા સુભગ^૧ તે શોભે અતીશે ઘણી...૩૫

ઉપજાતિ :

સુમંડળી ઉત્સવિયાનિ જેહ, સાથે લિધી દુર્ગપુરેથિ તેહ;
મુખ્યે જગન્નાથજિ નામ જેનું, મહાપ્રભૂમાં દૃઢ ચિત્ત તેનું...૩૬
ઓઝા શ્રિમાળી દ્વિજ વેલજી છે, જેણે પ્રભૂભક્તિ ભલી સજી છે;
સુશેઠ ગોવર્ધનદાસ નામ, વણીક બીજા વણિ વીશરામ...૩૭
સત્સંગિ સારા વણિ શેઠ ફૂલો, વિચાર જેના મનમાં અમૂલો;
કલ્યાણ ને જીવણ નામ જેહ, કંદોઈ બે કૃષ્ણ ઉપાસિ તેહ...૩૮
સુતારમાં કેશવભાઈ જીવો, તથા પુરૂષોત્તમ વંશ દીવો;
સુતાર ત્રીજા રણછોડ નામ, જેને ઘણા વલ્લભ મેઘશ્યામ...૩૯
હરી તથા માવજિ ને ઝવેર, પ્રભૂ ભજે કાનજિ રૂડી પેર;
કહું ભલા ભાવિક ભાવસાર, તે એક તો ઠાકરશી ઉદાર...૪૦
ખોજા સુ નારાયણ જેનું નામ, જેનું પ્રભુમાં મન અષ્ટ જામ;
ઈત્યાદિ આચારજ સાથ ચાલ્યા, તે સંઘમાં સારિ રિતે મહાલ્યા...૪૧

બોટાદના વાસિ ભલા ઘણેરા, સુપુત્ર દોશી શિવલાલ કેરા;
 તે એક તો કેશવલાલ નામ, બિજા છગન્લાલ સુબુદ્ધિધામ...૪૨
 ત્રિજા ભલા જે હરિલાલભાઈ, ભક્તો વિષે જેની ઘણી ભલાઈ;
 મહાપ્રભૂના જન શેઠ મોતી, જેણે લિધો છે સતસંગ ગોતી...૪૩
 ભલા હકૂભાઈ સુકર્મકારી, સુપુત્ર નારાયણ નામ ધારી;
 સુભક્ત ભાવીક ભલા ભવાન, પારેખ તો રામજિ બુદ્ધિમાન...૪૪
 પારેખ મોટા જન મૂળચંદ, જેઠો સુસોની પ્રિયનંદ નંદ;
 મેરાઈ^૧ બોધો પણ સંગ આવ્યા, આચાર્યજી એવિ રિતે સિધાવ્યા...૪૫
 આવે હરિભક્ત તણાં સુગામ, આઠે દશે કોશ^૨ કરે વિરામ;
 આચાર્ય આવ્યા તણિ વાત જાણી, રાજી થયાં રાજકુમાર રાણી...૪૬
 ચાલ્યા સુણી રાજકુમાર સામા, વાજે વડા ઢોલ તથા દદામા^૩;
 ત્રાંસાં ત્રુઈ ને શરણાઈ સારી, વાજિંત્ર વાજે સજિ જ્યાં સવારી...૪૭
 સજી લિધા સૌ સરદાર સાથે, ભાલા ભલા છે શુરવીર હાથે;
 મેના રથો પાલખિ હાથિ ઘોડા, ઘણાક લીધા સજિને સજોડા...૪૮
 સાથે લિધી બેરખ આરબોની, સેના ઘણી સાથ સિપાઈયોની;
 પ્રધાનના પુત્ર તથા પ્રધાન, પૌત્રો વણિ બુદ્ધિ તણા નિધાન...૪૯
 તેઓ તણાં નામ હવે ગણાવું, સાથે લિધા તે સરવે સુણાવું;
 છે વંશ તો પુણ્ય પવિત્ર તેનો, સત્સંગમાં રંગ અભંગ એનો...૫૦

વૈતાલીય :

હરજીવન જે પ્રધાન છે, સુત ચારે સદબુદ્ધિમાન છે;
 જ્યભાઈ વડા સદૂ થકી, ત્રણના પુત્ર કહું હવે નકી...૫૧

સુત માધવજી તણા કહું, કરુણાશંકર સદ્ગુણી બહુ;
 નરસિંહ તણા તનૂજ તે, સુજટાશંકર તો કહું જ તે...૫૨
 સુત કેશવલાલજી તણા, ગવરીશંકર છે ભલા ઘણા;
 ભગિનીસુત જે દિવાનના, શુભ જેશંકર કૂપ જ્ઞાનના...૫૩
 હરિશંકર કાશિરામ છે, પ્રિય જેને પ્રભુ મેઘશ્યામ છે;
 વણિ ગોંડળવાસિ જે બહૂ, જન ચાલ્યા મળિ મુખ્ય તે કહું...૫૪
 હરિભક્ત ખવાસ નાનજી, સુત તેનો કુરજી ધિમાનજી;
 વણિ સાજણ તે ખવાસ છે, ઉર જેને પ્રભુની જ આશ છે...૫૫
 દ્વિજ વલ્લભરામ નામ છે, મતિના પ્રાણજિવન્ન ધામ છે;
 હરિભક્ત ભલા મુરારજી, વણિ વીરેશ્વર છે ઉદારજી...૫૬
 દ્વિજ એક બહૂ ભલા જ છે, અંબારામ સુભક્તરાજ છે;
 ભલી ભક્તિ પ્રભૂ તણી કરે, ચિત્તમાં શ્રીહરિને સદા ધરે...૫૭
 કચરો પ્રભુરામજી કહું, કડિયા ભક્ત ભલા હવે લહું;
 હરિભક્ત ભલા જ દામજી, વણિ નારાયણભક્ત નામજી...૫૮

ઉપજાતિ :

આણંદ જેઠો વિશરામ બેય, છે કાનજિ રામજી ભક્ત તેય;
 છે શેઠ તો ખીમજિ ભક્ત સારા, પંચાણ સોની પ્રભુ સેવનારા...૫૯
 સોની બિજા તો મુળજી પ્રમાણો, લુવાર મુખ્યે રણછોડ જાણો;
 ઈત્યાદિ સત્સંગિ ઘણા ઘણાય, ગણાવતાં ગ્રંથ વિશેષ થાય...૬૦
 આચાર્યજી ગોંડળ પાસ આવ્યા, સામૈયું શ્રીરાજકુમાર લાવ્યા;
 પ્રેમે કર્યું પૂજન તેહ ઠામ, સૌયે કર્યા દંડવત પ્રણામ...૬૧

પુષ્પિતાગ્રા :

નૃપસુત હરિભક્ત ને પ્રધાન, મુદિત થયા સહુ પામિ દર્શદાન;
 હરિજન મનનો સુહર્ષ જોઈ, વરણન કેમ કરી શકે જ કોઈ...૬૨

ઈતિ શ્રીવિહારીલાલજી આચાર્યવિરચિતે હરિલીલામૃતે પ્રથમકળશે
ભૂમાનંદમુની.-વાઘજીભાઈસંવાદે આચાર્યશ્રીભગવત્પ્રસાદજી
ગોંડળપુરગમનનામા એકાદશો વિશ્રામઃ ॥૧૧॥

ઉપજાતિ :

સર્વોપરી ઉત્તમ હાથિ એક, અંબાડિયે નંગ જડ્યાં અનેક;
બિરાજિયા ત્યાં ભગવત્પ્રસાદ, ત્યારે થયો ત્યાં જય શબ્દનાદ...૦૧
કરે શિરે ચામર નંદકૃશ્ના^૧, જેને નહીં આ જગ કેરિ તૃષ્ણા;
તથા બિરાજયા શુભ તાવદાને^૨, પ્રભુપ્રસાદ^૩ પ્રભુ રાખિ ધ્યાને...૦૨
હોદ્દો ભલો હાથિ તણો વિશાળ, વિરાજિયા ત્યાં જ વિહારિલાલ;
તે પાસ નારાયણસુપ્રસાદ^૩, વિરાજયા સર્વ તજી વિષાદ...૦૩
મેના^૪ રથો પાલખિમાં સુસંત, વિરાજિયા જે મુનિયો મહંત;
આચાર્યની ને નૃપપુત્ર કેરી, અસ્વારિ શોભે મણિને ઘણેરી...૦૪
ત્રિવેણિકા સાગર પ્રાપ્ત જેમ, પ્રવેશ કીધો પુર મધ્ય તેમ;
શ્વેતાંબરી જે જન છે અથાહ, તે જાણિયે ગંગ તણો પ્રવાહ...૦૫
કૃષ્ણાંબરી પોલિસના સિપાઈ, તે જાણિયે શું જમુના વહાઈ;
રક્તાંબરી સંત અનંત જેહ, સરસ્વતી નીર સમાન તેહ...૦૬
સ્વારી તણું વર્ણન શું વખાણું, ધર્મિષ્ઠ છે ઉત્તમ તેથિ જાણું;
મળ્યા હરિભક્ત મુની અપાર, શોભે ઘણા ત્યાં નૃપના સવાર...૦૭

હરિગીત છંદ :

અસવાર સંગ અપાર જનની લાર^૫ લાંબી થાય છે,
ગુણ ગાય વાજાં વાય જય જય થાય પુરમાં જાય છે;

૧.અર્થિત્યાનંદ બ્રહ્મચારી ૨.ખુરશીઘાટની પાલખી ૩.ઈચ્છારામભાઈના વૃન્દાવનજીના પુત્રો
૪.પેટીના ઘાટની પાલખી ૫.લાંબી હાર

વાજે સુડંકા જોધ^૧ વંકા^૨ ઉર અશંકા ધારિ છે,
અમરેંદ્ર^૩ કે સુનરેંદ્ર^૪ આચાર્યેંદ્રની અસવારી છે...૦૮

ગજ અગ્ર પાળા શસ્ત્રવાળા દિલ દયાળા છે ઘણા,
બંદૂક છોડે ચાલિ જોડે માન મોડે અરિ તણાં;
બોકાનિ વાળી બહુ રુપાળી ભાળી ખળ ભયકારી છે,
અમરેંદ્ર કે સુનરેંદ્ર આચાર્યેંદ્રની અસવારી છે...૦૯

ગણનાથ^૫ જેવા તરુણ તેવા ઈભ^૬ એવા મન હરે,
ઉનમત્ત અંગે શ્યામ રંગે અતિ ઉમંગે સંચરે;
મન મોહકારી સુંઢ ભારી સારિ તે શણગારી છે,
અમરેંદ્ર કે સુનરેંદ્ર આચાર્યેંદ્રની અસવારી છે...૧૦

ધૂમે સુધોડા થૈ સજોડા છે અછોડા^૭ હેમના,
ઝાંઝર સુઝમકે ધરણિ ધમકે ચરણ ઠમકે તેમના;
ગળ માળની તન ઢાલની બહુ ચાલની બલિહારિ છે,
અમરેંદ્ર કે સુનરેંદ્ર આચાર્યેંદ્રની અસવારી છે...૧૧

રવિઅશ્વ સારો પણ બિચારો દેખિ હાર્યો દૂરથી,
નિર્જવા ઢૂકે ચાલ ચૂકે માન મૂકે ઉરથી;
મુખવાણિયે શું વખાણિયે ગતિ જાણિયે ઉરગારી^૮ છે,
અમરેંદ્ર કે સુનરેંદ્ર આચાર્યેંદ્રની અસવારી છે...૧૨

સોનેરિ સાજે શુભ વિરાજે અંગ તાજે બનિ રહે,
સહુયે વખાણ્યા રત્ન જાણ્યા ક્યાંધિ આણ્યા આ કહે;
રિપુ સૈન્ય ભંજન ગર્વગંજન સ્વામિરંજનકારિ છે,
અમરેંદ્ર કે સુનરેંદ્ર આચાર્યેંદ્રની અસવારી છે...૧૩

વાજિંત્ર વાજે વૃષ્ટિ કાજે મેઘ ગાજે જે રિતે,

ભાલા સુભલકે ખડગ ઝળકે તડિત^૧ ચળકે તે રિતે;
મળિ વાટ ઘાટ ઉચાટ તજિને નિરખતાં નરનારિ છે,
અમરેંદ્ર કે સુનરેંદ્ર આચાર્યેંદ્રની અસવારી છે...૧૪

છડિદાર વારંવાર જય ઉચ્ચાર ભક્ત લખો કરે,
ભૂસ્વર્ગના અરિવર્ગ^૨ અધરમ સર્ગ સુણિ ઉરમાં ડરે;
શું મેઘ જાણી મોર વાણી તાણીને ઉચ્ચારિ છે,
અમરેંદ્ર કે સુનરેંદ્ર આચાર્યેંદ્રની અસવારી છે...૧૫

ગુણવંત જ્ઞાની નિરભિમાની સંત ધ્યાની સંચરે,
વ્રત બૃહદ ધારી^૩ બ્રહ્મચારી નિર્વિકારી પરવરે;
ગંભીર મન સુસ્થીર ફળ કે નીરના આહારી છે,
અમરેંદ્ર કે સુનરેંદ્ર આચાર્યેંદ્રની અસવારી છે...૧૬

ઉપજાતિ :

અસ્વારિ સારી પુરમાં પધારી, ઉત્કંઠતા સૌ જનની વધારી;
નારી નરો સૌ લળિ પાય લાગે, આશીષ આચાર્ય સમીપ માગે...૧૭
છે પૌત્ર સાક્ષાત પ્રભૂજિ કેરા, નિહાળિ લોકો હરખ્યા ઘણેરા;
સંતો મહાંતો સનકાદિ જેવા, ક્યાંથી મળે આ કળિ માંહિ એવા...૧૮
માહાત્મ્ય એવું મન માંહિ જાણી, નમે પ્રજા પૂરણ પ્રેમ આણી;
કોઈ કહે આપ ભલે પધાર્યા, અત્યંત આનંદ ઉરે વધાર્યા...૧૯
કૈલાસ નામે શુભ બાગ જ્યાં છે, સારી જગ્યા તેનિ સમીપ ત્યાં છે;
તૈયાર ત્યાં તંબુ ઉભા કરેલા, ત્યાં ગાદિયો ને તકિયા ધરેલા...૨૦
ત્યાં સર્વને મંત્રિ દિધો ઉતારો, લાગ્યો સહૂના મન માંહિ સારો;
રાજી થયાં અંતર રાજમાત, દિધાં ભલાં ભોજન ભાત ભાત...૨૧

રુડી રિતે તે ગઈ વીતિ રાત, બીજે દિને જ્યાં પ્રગટ્યું પ્રભાત;
 પ્રભૂ તણા મંદિરની સમીપે, રચાવિયો મંડપ ત્યાં મહીપે...૨૨
 સુવેદવાદી દ્વિજ ત્યાં પધારી, શોભા સજાવી વણિ સૌથિ સારી;
 કરાવિયો ત્યાં શુભ પદ્મકુંડ, બેઠા દ્વિજો જાપ જપે અખંડ...૨૩
 કોઈ કરે પાઠ સુશાસ્ત્ર કેરા, વર્યા દ્વિજો ત્યાં વરુણે ઘણેરા;
 ઘી ખાંડ સામાન ઘણા મગાવ્યા, પકવાન્નના ગંજ તહાં કરાવ્યા...૨૪
 ત્રયોદશી માઘ સુદી સુઆવી, તિથિ પ્રતિષ્ઠા તણિ તે સુહાવી;
 આચારજે મંડપમાં પધારી, કરી ક્રિયા સૌ નિગમાનુસારી...૨૫
 દ્વિજો મળી આશિરવાદ દીધો, વેદોક્ત મંત્રો ભણી હોમ કીધો;
 મધ્યાહ્નથી પૂર્વ મુહૂર્ત જાણી, સુણી દ્વિજોની શુભ વેદવાણી...૨૬
 આચાર્યજીયે કરિ પૂર્ણ પ્યાર, સ્વહસ્ત થાપી પ્રતિમા ઉદાર;
 છે પશ્ચિમાભિમુખનું રુપાળું, મંદિર તે તો ત્રણ શીખરાળું...૨૭
 સુધર્મ ભક્તી હરિકૃષ્ણ જેહ, સ્થાપ્યા સુમધ્યાલય માંહિ તેહ;
 વળી દિશા દક્ષિણ ખંડ જ્યાંય, સ્થાપ્યા સુરાધાયુત કૃષ્ણ ત્યાંય...૨૮
 સજયા પ્રસાદીનિ સુશોભમાન, થાપી ભલી ઉત્તર ભાગ થાન;
 વાજંત્ર વાજે બહુ તેહ ટાણે, છોડાવિ તોપો પણ તે પ્રમાણે...૨૯
 ઉત્સાહ એવો અતિ મોંઘિબાનો, ઉત્સાહ એવો જ બધી પ્રજાનો;
 શ્રીમોંઘિબા દર્શન કાજ આવ્યાં, કુમારને ત્યાં નિજ સાથ લાવ્યાં...૩૦
 પ્રધાન આવ્યા પરિવાર સંગ, સૌને વધ્યો અંગ ઘણો ઉમંગ;
 મધ્યાલયે શ્રી ભગવત્પ્રસાદે, યામ્યાલયે^૧ તેમ પ્રભુપ્રસાદે...૩૧
 સજયાલયે લાલ વિહારિલાલે, ઉતારિ ત્યાં આરતિ એહ કાળે;
 આચારજીયે સ્તુતિ દેવ કેરી, ઉચ્ચારિ ત્યાં પ્રીતિ ધરી ઘણેરી...૩૨

દોષક :

જે^૧ જગનાયક દાયક મુક્તિ, જે પુરુષોત્તમ ઉત્તમ ઉક્તિ;
 મુક્ત અધીશ મુનીશ મુરારી, જે હરિકૃષ્ણ સદા સુખકારી...૩૩
 જે મહિધારણ વારણત્રાતા^૨, દુષ્ટ વિદારણ સન્મતિ દાતા;
 જે વૃષનંદન ચંદન ધારી, જે હરિકૃષ્ણ સદા સુખકારી...૩૪
 ઈશ્વરના પણ ઈશ્વર આપે, પાપ ટળે પ્રભુ આપ પ્રતાપે;
 જે મધુસૂદન જે મદનારી^૩, જે હરિકૃષ્ણ સદા સુખકારી...૩૫
 અક્ષરથી પર અક્ષરધામી, સ્વામી સ્વતંતર અંતરજામી;
 જે અવિકારી અહો અસુરારી, જે હરિકૃષ્ણ સદા સુખકારી...૩૬
 જે અઘખંડન મંડન ધર્મ, જે ખળદંડન કર્તૃ સુકર્મ;
 નિત્ય ભજે ભવ ને ભવનારી^૪, જે હરિકૃષ્ણ સદા સુખકારી...૩૭
 જે અખિલેશ્વર જે અવિનાશી, જે પરમેશ્વર પૂર્ણ પ્રકાશી;
 જે ભવભીતિ વિભંજન^૫ ભારી, જે હરિકૃષ્ણ સદા સુખકારી...૩૮
 જે ગુણગાયકના સુખરાશી, જે ગુણદાયક ગોંડળવાસી;
 આપ કરો સુસહાય અમારી, જે હરિકૃષ્ણ સદા સુખકારી...૩૯
 જે નટનાગર જે બહુનામી, જે સુખસાગર જે સુખધામી;
 જે જગદીશ્વર વિશ્વવિહારી, જે હરિકૃષ્ણ સદા સુખકારી...૪૦

ઉપજાતિ :

સ્તુતી કરી એવિ રિતે હુલાસે, આચાર્ય બોલ્યા સહુ શિષ્ય પાસે;
 શ્રીજી પધાર્યા અહિં ઝાઝિવાર, ધાર્યું હતું મંદિર એહ ઠાર...૪૧
 શ્રીજીનિ ઈચ્છા થકિ આ થયું છે, શ્રીમોંઘિબાનું વચને રહ્યું છે;
 સંગ્રામજીયે રુચિ ધારિ લીધી, તે મોંઘિબાયે પરિપૂર્ણ કીધી...૪૨

તે બાઈનાં ધન્ય પિતા સુમાતા, છે ધન્ય બુદ્ધિ વળિ ધન્ય જ્ઞાતા;
 આ કામ કીધું પરમાર્થ કેરું, તે બાઈને પુણ્ય થશે ઘણેરું...૪૩
 આ મંદિરે ઈશ્વરભક્તિ થાશે, સંતો સદા કીર્તન ગાન ગાશે;
 થશે વળી જે તપ જાપ ધ્યાને, તે પુણ્યનો અંશ સુમોંઘિબાને...૪૪
 લે રાજની ઊપજ જેમ રાય, આ પુણ્યની તેમ થશે સદાય;
 આ ક્ષેત્ર કેરો મહિમા ગણાશે, જતે દિને શ્રેષ્ઠ ઘણો જણાશે...૪૫
 જે જે સ્થળે શ્રીહરિ વીચર્યા છે, માહાત્મ્ય તેનું મુનિ ઉચ્ચર્યા છે;
 જાત્રા કરે જે જન એહ ઠામે, તે તો પુરાં ચાર પદાર્થ પામે...૪૬
 સુણો કહું તે સતસંગિ સર્વ, ભલું પ્રતિષ્ઠા તણું આજ પર્વ;
 માટે હવેથી પ્રતિવર્ષ આજ, કરો ભલો ઉત્સવ દેવ કાજ...૪૭
 રાજા તણી વાર્ષિક ગાંઠ ધારી, જમે રમે સજજ કરે સવારી;
 સદા કરો ઉત્સવ એવી રીત્યે, ધરો ભલા ભોગ નવીન પ્રીતે...૪૮
 ત્રયોદશી માઘ શુદ્ધિની જ્યારે, બંધાવવાં તોરણ સર્વ દ્વારે;
 દિવાળિથી ઉત્તમ પર્વ જાણી, ભક્તી કરો અંગ ઉમંગ આણી...૪૯
 બોલ્યા જનો આપ બતાવ્યું જેમ, થશે સદા ઉત્સવ આંહિ તેમ;
 વર્ણી અચિંતાખ્ય પ્રતિ વિચારી, આચાર્ય બોલ્યા અતિ નેહ ધારી...૫૦
 તમે કર્યો છે શ્રમ પૂર્ણ આમાં, છો સદ્ગુરુ ઉત્તમ આ સમામાં;
 ગુણાતિતે દીધિ મહાંતતાઈ, શોભાવિ તે તો સહુથી સવાઈ...૫૧
 શ્રીજી છતાંના બટુ વાસુદેવ, કરે જુનાણે પ્રતિમાનિ સેવ;
 તેના ઈશાનંદ સુશિષ્ય જેહ, આંહીં જ રાખો ગુરુશિષ્ય તેહ...૫૨
 તમે જુનાણે પ્રભુવાત ભાખો, પ્રસન્ન થાશે સતસંગ આખો;
 આજ્ઞા સુણીને શિર ધારિ લીધી, કહ્યા પ્રમાણે સ્થિતિ સર્વ કીધી...૫૩

શ્રીમોંઘિબાયે ભલી ભેટ લાવી, પ્રેમે પ્રભુ આગળ્ય તે ધરાવી;
 વસ્ત્રો તથા ભૂષણનો ન પાર, મોતી હિરા હેમ તણા સુહાર...૫૪
 આવ્યા હતા કોઈક રાય રાણા, આવ્યા હતા જે સરદાર શાણા;
 સૌયે પ્રભૂ આગળ ભેટ ધારી, તેનાં કહું નામ હવે વિચારી...૫૫
 રાજા અભેસિંહજિ લોધિકાના, બીજા અભેસિંહ ગણોદમાંના;
 તથા જુણોભાઈ તહાં નિવાસી, તથા પથોભાઈ પ્રભૂ ઉપાસી...૫૬
 નરેશ શ્રીમાધવસિંહ નામ, જેનો સદા મેંગણિમાં મુકામ;
 તેણે ભલી ભેટ ધનાદિ ધારી, સારો સમો તે ચિતમાં વિચારી...૫૭
 પંચાલયે વાસ સુદાજિભાઈ, છે મોતિભાઈ પણ ત્યાં સદાઈ;
 ભાણોજિ વાગુદડમાં વસે છે, મદાર માંખાવડમાં દિસે છે...૫૮
 બાવો તથા જે અમરો સુનામ, જેનું સદા દુર્ગપુરે સુધામ;
 શ્રીગાંફના વ્યાસ સુબુદ્ધિમાન, છે દેવકૃષ્ણાખ્ય વિવેકવાન...૫૯
 બોટાદના જે હરિભક્ત આવ્યા, ઈત્યાદિ સર્વે ભલિ ભેટ લાવ્યા;
 તે દેવની આગળ્ય ત્યાં ધરાવી, ભારે ભલો અંતર ભાવ લાવી...૬૦
 શ્રીમોંઘિબાયે ધરિ ભાવ ત્યાંય, આચાર્ય તેડ્યા દરબારમાંય;
 પૂજા કુમારે ભલિ પેર કીધી, ભાવે ભલી ભેટ અમૂલ્ય દીધી...૬૧
 સંતોનિ પૂજા કરિ સારિ રીતે, ઓઢાડિયાં વસ્ત્ર પવિત્ર પ્રીતે;
 મંદીરનું ખર્ચ નભે સદાય, જીવાઈ^૧ એવી કરિ આપિ ત્યાંય...૬૨
 તે દીવસે રાજકુમાર માયે, ચોરાશિ કીધી ભલિ ભાત ત્યાંયે;
 દેશી વિદેશી દ્વિજને જમાડ્યા, સંતોષ સંતો સહુને પમાડ્યા...૬૩
 જમાડિયા સૌ હરિભક્ત પાળા, જમ્યા જનો સૌ દરબારવાળા;
 કુમાર હસ્તે બહુ દાન દીધાં, વિદ્વદ્^૨ દ્વિજોનાં સનમાન કીધાં...૬૪

પછીથિ ચાલી પધરામણીયો, સત્સંગિને ઘેર થઈ ઘણીયો;
 સ્વગેહ તેડ્યા પ્રથમ પ્રધાને, સન્માન કીધું શુભ ભેટ દાને...૬૫
 પછી મહારાજ કરી મહેર, પધારિયા સૌ જન ઘેર ઘેર;
 આનંદ સૌના ઉરમાં વધાર્યા, પછી સહૂ ગોંડળથી પધાર્યા...૬૬
 જ્યાં જામરાજા તણિ રાજધાની^૧, ત્યાં સંચર્યા સજજન સૂખદાની;
 પછી કર્યો જીર્ણગઢે પ્રવાસ, આવી કર્યો આ વરતાલ વાસ...૬૭

પુષ્પિતાગ્રાવૃત્ત :

ભગવતગુરુ ગોંડળે પધારી, પ્રભુ મુરતી શુભ થાપિ મોક્ષકારી;
 વરણન કરિ તે કથા સુણાવી, સુણિ સતસંગિ સમસ્ત ચિત્ત ભાવી...૬૮
 ઇતિ શ્રીવિહારીલાલજીઆચાર્યવિરચિતે હરિલીલામૃતે પ્રથમકળશે
 ભૂમાનંદમુનીન્દ્ર-વાઘજીભાઈસંવાદે ગોંડળપુરે મૂર્તિપ્રતિષ્ઠાપન
 કથાનિરૂપણનામા દ્વાદશો વિશ્રામઃ ॥૧૨॥

પૂર્વછાયો :

ભૂમાનંદ મુની કહે, સુણો સ્નેહથી વાઘજીભાઈ;
 હરિલીલામૃત ગ્રંથની, ઉત્પત્તિ કહું સુખદાઈ...૭૧

ચોપાઈ :

કથા વક્તા શ્રીઅચિંત્યાનંદ, જે છે વર્ણિ મંડળમાં ચંદ;
 શ્રોતા ભક્ત અભેસિંહરાય, તેની જાણવા મૂળ કથાય...૭૨
 કહું ગોંડળનું આખ્યાન, જે છે જાણવા જોગ્ય નિદાન;
 જદુવંશમાં રાજાઓ જેહ, થયા સત્સંગિ મેં કહ્યા તેહ...૭૩
 થયા ગોંડળના જે રાજાજિ, જેનું નામ ભલું જ દેવાજી;
 તેના ભાઈ હઠીસિંહ નામ, ભાવસિંહ બીજા અભિરામ...૭૪

હઠીસિંહનો વંશ વખાણું, સુત નોંધણજી એક જાણું;
 થયા પુત્ર તે રવોજી તેના, મોટા પુત્ર વખતસિંહ જેના...૦૫
 છોટા દોલતસિંહજિ જાણો, મોટાના હરિભાઈ પ્રમાણો;
 હઠીસિંહનો વંશ વખાણ્યો, ભાવસિંહજિનો હવે જાણો...૦૬
 ખેંગાભાઈ તથા મોડભાઈ, ત્રિજા ભગવાનજી પણ ન્યાયી;
 ભાવસિંહના તે ત્રણ પુત્ર, સતસંગી સહી ધરસૂત્ર^૧...૦૭
 ખેંગાજીના કુંવર સુખદાઈ, અભેસિંહ તથા વજુભાઈ;
 અભેસિંહ તણા સુત જેહ, નામે ભગવતસિંહજી તેહ...૦૮
 મોડભાઈ તણા જુણોભાઈ, તેના કુંવર કહું હરખાઈ;
 રામસિંહ હરિસિંહ નામ, તેને વા'લા ઘણા ઘનશ્યામ...૦૯
 ભગવાનજીના પથોભાઈ, ત્રણ કુંવર તેના કહું ગાઈ;
 એક અમરસિંહજી ભણીજે, બીજા તો રત્નસિંહ ગણિજે...૧૦
 નારસિંહજી ત્રીજાનું નામ, ત્રણે કુંવર તે સદ્ગુણ ધામ;
 સુત ખેંગારજિના વિખ્યાત, અભેસિંહ તણી સુણો વાત...૧૧

પૂર્વછાયો :

લાયક છે હાલારમાં^૨, એક ગણોદ ગુણીયલ ગામ;
 ભાદર ભલી ભાગીરથી, સરિતા વહે તે ઠામ...૧૨

ચોપાઈ :

જેમાં નાદ્યા છે શ્રીમહારાજ, સાથે લઈ સઉ સંત સમાજ;
 માટે તીર્થ ગણાય છે તેહ, જાણે મર્મ હરિજન જેહ...૧૩
 વળી પુરમાં પધાર્યા છે નાથ, સંત મંડળને લઈ સાથ;
 અભેસિંહજી નામ અનૂપ, ભલા તે તો ગણોદના ભૂપ...૧૪

જાતે જે કહ્યા જાદવવંશી, કોઈ ઉત્તમ દેવના અંશી;
 કાં તો મુક્તે લીધો અવતાર, એમ ધારે દેખી નરનાર...૧૫
 જાણે રાજાની નીતિની રીત, પ્રભૂ પ્રગટ પદે પુરી પ્રીત;
 ધરે એક પગે ઉભા ધ્યાન, મોટા મુનિવર સિદ્ધ સમાન...૧૬
 કથા શ્રવણ કરે શુભ રીતે, પૃથુરાય પ્રમાણે તે પ્રીતે;
 રહે અંતર જગથી ઉદાસી, જેવા જાણિયે જોગ અભ્યાસી...૧૭
 ધન વાવરે સત્સંગ અર્થે, કોડી એક ન વાવરે વ્યર્થે;
 મળ્યા તેને ગુણાતીતાનંદ, ઉપદેશ કર્યો સુખકંદ...૧૮
 ચડ્યો સત્સંગનો બહુ રંગ, જેમ સાકર દૂધ પ્રસંગ;
 એક દિવસ શ્રી ગોપાળાનંદ, સાથે લૈને મુની તણું વૃંદ...૧૯
 ગયા ચાહિને ગામ ગણોદ, ઉપજ્યો નૃપને મન મોદ;
 પધરાવિયા દરબારમાંય, પ્રેમે પૂજી જમાડિયા ત્યાંય...૨૦
 પછી ચોપાટમાં સભા ભરી, સ્વામિયે પ્રભુ વારતા કરી;
 વાત સ્વામિયે ભૂપને કહી, વરતાલ ગયા છો કે નહીં?...૨૧
 ત્યારે ભૂપ કહે કહું છુંય, વરતાલ ગયો નથિ હુંય;
 સુણિને સ્વામી બોલિયા એમ, એવી ભૂલ કરી તમે કેમ?...૨૨
 શિક્ષાપત્રી તો વાંચ્યો છો નિત્ય, તેનો અર્થ વિચાર્યો ન ચિત્ત;
 સતસંગી જે જન કહેવાય, તે તો દારિકા તીરથે જાય...૨૩
 તે તો દારિકાના દેવ જેહ, વરતાલે આવી વસ્યા તેહ;
 તહાં ગોમતિમાં કરી સ્નાન, છાપો લેવી કહે ભગવાન...૨૪
 છાપો બીજે લેવાનું જ ક્યાંઈ, નથિ સત્સંગના ગ્રંથ માંઈ;
 નિજ બે છબિ પોતાને હાથે, પધરાવિ ત્યાં વૃષકુળનાથે...૨૫
 છબિ પોતાની મંદિર માંઈ, પધરાવિ નથી બિજે ક્યાંઈ;

રામનવમી પ્રબોધનિ જેહ, એવા શ્રેષ્ઠ સમૈયા બે તેહ...૨૬
 વર્ષોવર્ષ આવિને સદાય, કરતા હરિ વરતાલમાંય;
 ઉદ્ધવી સંપ્રદાયના જેહ, વરતાલે કરે તીર્થ તેહ...૨૭
 અતિ ઉગ્ર^૧ માહાત્મ્ય છે એવું, નથિ તીરથ વરતાલ જેવું;
 માટે સર્વ કુટુંબ સહીત, કરો જાત્રા જઈ રુડી રીત...૨૮
 અભેસિંહે ધાર્યું એહ કાળ, જાત્રા કરવા જાવું વરતાલ;
 સજી સંઘને થયા તૈયાર, સાથે સંચર્યા બહુ નર નાર...૨૯
 એક રાણી રુડાં કસલિબા, બીજી રાણીનું નામ અજીબા;
 રામબા કુંવરી તણું નામ, સાથે સંચર્યા જાત્રાને કામ...૩૦
 ભલા ભગવતસિંહ કુમાર, તાત તુલ્ય તે ભક્ત ઉદાર;
 સિંહના સુત સિંહ જ થાય, તેવો દાખલો સત્ય દેખાય...૩૧
 ભક્ત ભગવતસિંહ ગણાયા, બાળાપણ થકી બહુ વખણાયા;
 સારા તે સુતને લિધા સાથે, વરતાલ જતાં નરનાથે...૩૨
 જુણોભાઈ હરિભક્ત જેહ, થયા તૈયાર જાત્રાએ તેહ;
 કેશાબા તેની રાણિ પવિત્ર, રામસિંહ હરીસિંહ પુત્ર...૩૩
 અભેસિંહે લીધાં સહુ સંગે, ચાલી રૈયત કોઈ ઉમંગે;
 ભૂપે સારી સજી અસવારી, અસ્ત્ર શસ્ત્ર લિધાં અંગે ધારી...૩૪
 ઘણા હણહણે ચંચળ ઘોડા, રથ પાળા ને ઉંટ સજોડા;
 જાણે જીતવા શત્રુ કુસંગ, ભૂપે સેના સજી ચતુરંગ...૩૫
 એમ કરતા મુકામ મુકામ, આવ્યા ભૂપતિ વરતાલ ધામ;
 ત્યારે રઘુવીરજી મહારાજે, સારી બરદાશ^૨ કરવા કાજે...૩૬

દાસ ગોવરધન તેડ્યા પાસ, બીજા કોઠારી અંબાઈદાસ;
 કહ્યું સારો ઉતારો જ દેજો, તમે હાજર બે જણ રહેજો...૩૭
 લખ્યું છે શિક્ષાપત્રીમાં એવું, દેવું માન જેને ઘટે જેવું;
 માટે જો તે વચન ન લોપાય, શ્રીજિ મહારાજ રાજિ તો થાય...૩૮
 એવું સાંભળી બોલ્યા કોઠારી, અમે માનશું આજ્ઞા તમારી;
 પણ બાઈયો આવિ છે જેહ, ઉતરી છે હવેલીમાં તેહ...૩૯
 હવેલીમાં અમે ન જવાય, માટે શી રીતે બરદાશ થાય;
 ભલા ભક્ત છે શામળભાઈ, જાય છે તે તો હવેલી માંઈ...૪૦
 એ છે ઈન્દ્રિયજીત અતિશે, સનકાદિક સરખા તે દિસે;
 માટે તેને સમીપ બોલાવો, હવેલી તણું કામ ભળાવો...૪૧
 દરબાર તણે જ ઉતારે, કામે જાવું પડે વારે વારે;
 જોશી ઉમરેઠના વિષ્ણુરામ, તમે તેને સોંપો તેહ કામ...૪૨
 અમે રાખશું પૂરો તપાસ, સારી રીતે થશે બરદાશ;
 રઘુવીરજીને વાત ભાવી, કહી બે જણનેય બોલાવી...૪૩
 સુણી પામિયા સર્વ હુલાસ, સૌની સારી કરી બરદાશ;
 ભૂપ મંદિર માંહિ પધાર્યા, આપી સારો ઉતારો ઉતાર્યા...૪૪
 કર્યા દર્શન દેવનાં પ્રિતે, સભામાં ગયા કુંવર સહિતે;
 શોભે ભૂપનો તો સાદો વેષ, ધર્યા ભૂષણ કુંવરે વિશેષ...૪૫
 રઘુવીરજીને લાગ્યા પાય, ઉર માંહિ ઉમંગ ન માય;
 દિસે કેવા મુનીમાં નરેશ, મુનિમંડળમાં મિથિલેશ^૧...૪૬
 હરિ ચરિતની ચરચા કીધી, પછી આજ્ઞા તે સર્વની લીધી;
 ગોમતીમાં જઈ કર્યું સ્નાન, દિધાં બ્રાહ્મણને બહુ દાન...૪૭

જ્ઞાનબાગે ગયા ગુણવૃંદ, જ્યાં છે વર્ણિ શ્રીઅયિંત્યાનંદ;
રુડિ જગ્યા પ્રસાદિની જોઈ, રુદે રાજી થયા સહુ કોઈ...૪૮

પૂર્વછાયો :

વર્ણિ સમીપે સંચરી, પ્રેમે કર્યો નરેશે પ્રણામ;
ત્યારે તે જાગ્યા ધ્યાનથી, મહા નૈષ્ઠિક જે નિષ્કામ...૪૯

ચોપાઈ :

વળિ રાજાયે કીધો પ્રણામ, ત્યારે બોલાવિયા લઈ નામ;
વળિ વર્ણિયે આશીષ દીધી, પછી ભગવત વારતા કીધી...૫૦
પછી બોલ્યા અભેસિંહ ભૂપ, સુણો વર્ણિ સદા સુખરૂપ;
મને સ્વામિશ્રી ગોપાળાનંદ, મળ્યા સાથે લઈ મુનિવૃંદ...૫૧
વરતાલનો મહિમા વખાણ્યો, અમે સાંભળિ અંતરે આણ્યો;
સાથે લૈને કુટુંબ સમાજ, વરતાલે આવ્યા અમે આજ...૫૨
વરતાલ તણો મહીમાય, વળી છે સુણવાની ઈચ્છાય;
દયાસિંધુ દયા દીલ ધરો, મહીમા આંહીં કેરો ઉચ્ચરો...૫૩
સુણી બોલિયા વરણીરાય, સુણો વરતાલનો મહિમાય;
ગુરુશ્રી ગોપાળાનંદજી છે, જેનાં ઈશ્વર દર્શન ઈચ્છે...૫૪
તેણે મહિમા કહ્યો મુજ પાસ, તે હું આજ કહું સહુલ્લાસ;
બ્રહ્મા ઉચ્ચરે છે મુખ ચારે, શેષ ઉચ્ચરે વદન હજારે...૫૫
મહીમા તણો પાર ન પામે, નેતિ નેતિ કહીને વિરામે;
વાલો અક્ષર ધામના વાશી, વિચર્યા છે જહાં અવિનાશી...૫૬
ગામમાંઈ તથા સીમમાંઈ, નથી રમણરેતી^૧ વિના ક્યાંઈ;
ઝાડે ઝાડે તથા ઘેર ઘેર, વિચર્યા છે પ્રભુ રૂડી પેર...૫૭

વરતાલે કરી લીલા જેવી, બીજે ક્યાંઈ કરી નથી એવી;
 ધર્યો મણિમય મુગટ માથે, લીધી હેતથી મોરલી હાથે...૫૮
 હરિ ઝુલ્યા છે સરસ હિંડોળે, રંગ ખેલ કર્યો ફુલદોળે;
 સમૈયા ઘણા વરતાલે કીધા, પરયા ઘણા લોકને દીધા...૫૯
 ઘણીવાર બોલ્યા ઘનશ્યામ, મને વાલું છે વરતાલ ધામ;
 દ્વારિકાપતિ રણછોડરાય, વશ્યા આવીને વરતાલ માંય...૬૦
 એક ત્રાજવે તીર્થ હજારે, બીજા ત્રાજવે વરતાલ ધારે;
 ધામ વૈકુંઠ આદિ ધરાય, તોય વરતાલ તુલ્ય ન થાય...૬૧
 બ્રહ્મા ભવ સનકાદિક જેવા, તીર્થ કરવાને આવે છે તેવા;
 આવે પુરુષપ્રધાન સંયુક્ત, આવે અક્ષરધામના મુક્ત...૬૨
 ધરી આવે તે તો દીવ્ય દેહ, જન દેખે સમાધિસ્થ જેહ;
 હસ્તિ પગલામાં સૌનાં સમાય, તીર્થ વરતાલ તેમ ગણાય...૬૩

પુષ્પિતાગ્રાવૃત્ત :

વૃતપુર મહિમા કલ્પો ન જાય, કદિ મુખ શેષ સહસ્ર કલ્પ ગાય;
 વૃષસુતતણિ મુખ્ય ગાદિ જ્યાં છે, ત્રિભુવનતત્ત્વ અનેક તીર્થ ત્યાં છે...૬૪

ઈતિ શ્રીવિહારિલાલજીઆચાર્યવિરચિતે હરિલીલામૃતે પ્રથમકળશે
 અચિંત્યાનંદવર્ણીન્દ્ર-અભયસિંહનૃપસંવાદે વૃત્તાલયતીર્થ
 માહાત્મ્યકથનં નામા ત્રયોદશો વિશ્રામઃ ॥૧૩॥

પૂર્વછાયો :

ભૂપ કહે બ્રહ્મચારિને, અહો વિચક્ષણ વરણીશ;
 સ્થાન કહો વરતાલનાં, જહાં જહાં ફર્યા જગદીશ...૦૧
 ક્યાં ક્યાં કૃષ્ણ બિરાજિયા, ક્યાં જમ્યા સભા ભરી ક્યાંય?
 આપી પ્રસાદી ક્યાં રહી, કહો જે જે ક્રિયા કરી જ્યાંય...૦૨

ચોપાઈ :

બ્રહ્મચારી કહે સુણો ભૂપ, તમે પૂછિયો પ્રશ્ન અનૂપ;
 ધન્ય ધન્ય છે બુદ્ધિ તમારી, વાલા તમને છે વિશ્વવિહારી...૦૩
 વરતાલ માંહિ જે જે સ્થાને, કરી ભિન્ન ક્રિયા ભગવાને;
 તે હું સંક્ષેપે તમને સુણાવું, બધાં સ્થાન શી રીતે બતાવું...૦૪
 કૃપાસિંધુ શ્રીધર્મકુમાર, વરતાલ આવ્યા ઘણી વાર;
 ગામમાં સીમમાં સર્વ ઠામ, ઘણીવાર ફર્યા ધનશ્યામ...૦૫
 સ્થળ જે જે પ્રસિદ્ધ હું જાણું, તમ આગળ તેહ વખાણું;
 કહ્યાં છે તે ફરી કહેવાશે, પુનરુક્તિ તો તેથકિ થાશે...૦૬
 પણ કૃષ્ણકથા કહેવાય, પુનરુક્તિનો બાધ ન થાય;
 મોટું મંદિર છે આજ જ્યાંય, પહેલાં બદરી^૧ હતી ત્યાંય...૦૭
 ધર્મપુત્રે ધરા શુચિ^૨ ધારી, ઘણીવાર સભા સજી સારી;
 તહાં ઓરડો કરિ તતખેવ, સ્થાપ્યા નર ને નારાયણ દેવ...૦૮
 ત્યારે ત્યાં થકિ પશ્ચિમ પાસ, રહેતા ભાઈ શ્રીરામદાસ;
 હતી બે ઓરડી તેહ ઠાર, વાલો બેઠા તેમાં ઘણીવાર...૦૯
 માંડ્યું મંદિર ચણાવાને જ્યારે, દેવ નર ને નારાયણ ત્યારે;
 ઓરડા માંહિથી તો ઉઠાવ્યા, એક ઓરડીમાં પધરાવ્યા.૧૦
 ચાલે ચણવાનું કામ જે દાડે, સતસંગિયો ઈંટો ઉપાડે;
 ભક્તિ ભાવ ધરી કરે સંત, મનમાં સૌને મમત અંત્યત...૧૨
 શ્રીજિ પંડે જઈ ઈંટો લાવે, અન્યને જોઈ ઉમંગ આવે;
 મુખ્ય દેવના મંદિર કાજ, લાવ્યા પંડે ઈંટો મહારાજ...૧૩
 ગણી સંતે તે તો સાડત્રીશ, પડઘીમાં^૩ ચણી પાંતરિશ;
 એક ગોખલો છે પછવાડે, છાંદી બે તો તેમાં તેહ દાડે...૧૩

ત્રણે ખંડમાં મૂર્તિયો માટે, કર્યા સિંહાસનો શુભ ઘાટે;
 બેઠા તેમાં પ્રથમ વૃષલાલ, સ્થિર થૈને જમ્યા તહાં થાળ...૧૪
 ત્રણે ખંડના ઉમરા માથે, બેશી વાત કરી જન સાથે;
 વચલે ઉમરે તો વિશેષ, આપે બેઠા છે શ્રીઅક્ષરેશ...૧૫
 એક અવસરે આનંદસ્વામી, આવ્યા શ્રીપુરથી મુદ પામી;
 અન્નકૂટનો સામાન લાવ્યા, દેવને ભલા ભોગ ધરાવ્યા...૧૬
 મધ્ય ભાગ ને ઉત્તર ભાગ, એ બે ખંડ વચ્ચે રહે માગ;
 તહાં બેશીને ધર્મકુમાર, અન્નકૂટ જમ્યા કરી પ્યાર...૧૭
 એ જ કોળી^૧ વિષે અવિનાશી, ઘણીવાર બેઠા સુખરાશી;
 મધ્યમંડપનું જહાં દીપે, તહાં કૂર્મના વદન સમીપે...૧૮
 કૃત ગોમય ગોવરધન^૨, પૂજા કીધી છે જગજીવન;
 વારાહાદિક જે અવતાર, પ્રતિમા છે મંદિર મોઝાર...૧૯
 તેની પ્રત્યેક ઓરડીમાંય, બિરાજ્યા છે પ્રગટ પ્રભુ ત્યાંય;
 દેવ નૃસિંહ શીશ અગાશી, બેઠા ત્યાં જઈ શ્રીઅવિનાશી...૨૦
 નથુભક્ત પીતા હરિભાઈ, બેને દીધાં ચરણ હરખાઈ;
 ઠાઠ શિખર ત્રણે તણો કીધો, પાયો ધૂમટનો પૂરી લીધો...૨૧
 તહાં સૌનાં ગારાળાં શરીર, પેખી પ્રેમે મળ્યા નરવીર;
 દક્ષણાદું મંદિર તણું દ્વાર, તહાં બેશીને ધર્મકુમાર...૨૨
 ભક્તિ સંતો તણી ભલી ભાળી, હૈયે ચરણ દીધાં વનમાળી;
 રુપચોકી ઉગમણી છે જ્યાંય, એક દિવસ વિરાજ્યા ત્યાંય...૨૩
 સાધુ ભગવદાનંદ આદિક, ભણનારા બોલાવ્યા અધિક;
 સૌને શ્રીમુખથી સાક્ષાત, સંભળાવી ત્યાં અદ્ભુત વાત...૨૪

ધ્યાને ધરવાને આત્મસ્વરૂપ, અમે જગ્યા કરાવી અનૂપ;
 નામ રાખ્યું નારાયણમહેલ, જાણી એકાંત રુડો રચેલ...૨૫
 આખ્યો રામપ્રતાપને એહ, ધ્યાન ધરવાને કારણ તેહ;
 હરિમંડપ ત્યારે કરાવ્યો, ધ્યાન ધરવા તે સર્વને ફાવ્યો...૨૬
 મોટા સંત તથા હરિભક્ત, ધરે ધ્યાન વિષયથી વિરક્ત;
 બિજા અક્ષરધામના મુક્ત, આવી ધ્યાન ધરે પ્રીતિયુક્ત...૨૭
 અમે તેઓને પૂછિયું જ્યારે, બોલ્યા મુક્ત મગન થઈ ત્યારે;
 અતિ ઉત્તમ એહ જગ્યા છે, એને અક્ષરને એકતા છે...૨૮
 આંહિ રૂપ તમારું છે જેહ, દિસે ત્યાં પણ તેહનું તેહ;
 આવી આ સ્થળે એટલા સારુ, ધ્યાન તો અમે ધરિયે તમારું...૨૯
 કહે કૃષ્ણ સુણો ભણનારા, કહું કલ્યાણ કાજે તમારા;
 ધ્યાન ધરજો તમે જઈ ત્યાંય, મનોવૃત્તી રાખી મુજમાંય...૩૦

પૂર્વછાયો :

એવું સુણીને ઉચર્યા, ભગવદાનંદ ભણનાર;
 અખંડવૃત્તી આપમાં, કેમ રાખિયે ધર્મકુમાર?...૩૧
 વૃત્તિ જો તમમાં રાખિયે, ભણવાનું ભૂલિ જવાય;
 જો ભણવામાં રાખિયે, ત્યારે ધ્યાન અખંડ ન થાય...૩૨
 શ્રીજી કહે તમે સાંભળો, જેમ પાણિ ભરે પાણિયાર;
 પગ ધરે છે પાવઠે^૧, ધરે કુંભ કુવા મોઝાર...૩૩
 ઘટ ઉપર ને પગ ભણી, મનવૃત્તિ રાખે બે ઠામ;
 ધ્યાન તણું ભણવા તણું, તેમ કરવું તમારે કામ...૩૪

૧.કૂવામાંથી પાણી કાઢતી વખતે પગ રાખવાનું સ્થાન(કે,લાકડું)

શાર્દૂલકીડિતવૃત્ત : વિદ્યા ભણવા વિષે :

શ્રીજી સ્વામિ કહે સુસંત અમને વિદ્યા ભણે તે ગમે,
માટે સ્નેહ સમેત નિત્ય ભણજો વિદ્યા વિશેષે તમે;
પુષ્ટી સંતત સંપ્રદાય તણિ તો વિદ્વાનથી થાય છે,
જો વિદ્વાન ન હોય સાધુજન તો તે પંથ નિંદાય છે...૩૫

આવે વાદિજનો વિવાદ કરવા જો તે ભણેલા હશે,
શાસ્ત્રજ્ઞાન વિના સુશાંતિ મનની તેની શિ રીતે થશે;
સેનામાં સરદાર હોય સરસા તો સૈન્ય તે જીતશે,
તે રીતે જય સંપ્રદાય તણી તો શાસ્ત્રી જનોથી થશે...૩૬

તે માટે વિદ્વાન સંત જનને વાલા વિશેષે ગણું,
માનું પ્રાણસમાન સ્નેહિ મનમાં તેથી કહું શું ઘણું;
જેને બુદ્ધિ વિશેષ હોય મુનિ તે ગીર્વાણ^૧ વાણી ભણો,
બીજા પ્રાકૃત ગ્રંથનો જ કરજો અભ્યાસ નિત્યે ઘણો...૩૭

પુષ્ટી શ્રીસતસંગની જ કરવા ધારી હૃદે ધારણા,
જો કાવ્યાદિ અનેક ગ્રંથ ભણશો તેની નથી વારણા^૨;
તે તો કીર્તનભક્તિ તુલ્ય મનમાં માનીશ હું તો મુદા,
છાંડી આળસ અંગથી સુજન સદ્વિદ્યા ભણો સર્વદા...૩૮

ઉપજાતિવૃત્ત :

સુણી થયા સૌ ભણનાર રાજી, બોલિ ઉઠ્યા ગંભિરતાથિ ગાજી;
પ્રસન્નતા નાથ થવા તમારી, વિદ્યા વિશેષે ભણશું મુરારી...૩૯

એવે સમે મુક્ત મુની પધાર્યા, એણે વળી શબ્દ ભલા ઉચાર્યા;
હું જ્ઞાન ગીર્વાણ તણું ધરું છું, ભાષા તણું કાવ્ય વળી કરું છું...૪૦

શ્લોક :

ગીર્વાણવાણીષુ વિશેષબુદ્ધિસ્તથાપિ ભાષારસલોલુપોડહમ્ ।
યથા ત્વમર્ત્યા અમૃતેષુ સત્સુ, ગંગોદકે સન્તિ સદૈવ લુબ્ધાઃ ॥ ૪૧

અર્થ :

ગીર્વાણ વાણી રસ જાણ હું છું, તથાપિ ભાષાકવિતા કરું છું;
સુધા છતાં સ્વર્ગનિવાસિ જેમ, કરે સુગંગોદક પાન તેમ...૪૨
બોલ્યા સુણીને વૃષવંશરાય, જેની રુચી પ્રાકૃતમાં જણાય;
તે તો સજે પ્રાકૃત ગ્રંથ સારા, કે કીર્તનો તે પ્રિય ભક્ત મારા...૪૩

ચોપાઈ :

સુણો ભૂપ ધરીને ઉમંગ, કથા મેં કહી પામી પ્રસંગ;
હવે જગ્યાઓ બીજી બતાવું, કથા ચાલતી તેહ ચલાવું...૪૪
ધર્મદેવથી પૂર્વે છે બારી, તેહ સ્થાને બિરાજી મુરારી;
કરી છે સંત પ્રત્યે જે વાત, વચનામૃતમાં છે વિખ્યાત...૪૫
જ્યાં છે ઉગમણી રુપયોકી, જેની શોભા દિસે છે અલોકી;
તેનો દક્ષિણાદો પરથાર, ત્યાં બિરાજીને ધર્મકુમાર...૪૬
આખ્યા મિસ્ત્રીયોને સરપાવ, કહું નામ સુણો ધરી ભાવ;
પુરુષોત્તમ ને દામોદર, જેહનાં વટપુર માંહિ ઘર...૪૭
કહું બીજા કુબેર શ્રીપુરના, ત્રણે શિલ્પી શ્રીહરિ હજુરના;
કડાં કંઠિયો પાઘડી શાલ, આખ્યાં રાજી થઈ તતકાળ...૪૮
ત્યાં જ તેથિ નિયા પરથારે, પ્રભુ બેઠા સભા સજી ભારે;
બેઠા ગોપાળજી તહાં આવી, તેને શ્યામે સમાધિ કરાવી...૪૯
રઘુવીરજીના વડા બ્રાત, મોટા મુક્ત તે તો સાક્ષાત;
રુપયોકી ઉત્તર તણી ધારો, તેની નીચે ખૂણો પડે સારો...૫૦

રૂપચોકીથિ પૂર્વ દિશાય, બહુ બેસતા ત્યાં હરિરાય;
 ચાલતું તે જોવા જતા કામ, પાછા બેસતા આવી એ ઠામ...૫૧
 છત્રી મંદિર પાછળ જે છે, જગ્યા પરમ પ્રસાદીની તે છે;
 હતો પ્રથમ ત્યાં સુંદર ઓટો, મહિમા તેનો જાણવો મોટો...૫૨
 તહાં બેસતા શ્રીધનશ્યામ, નીચે બેસતા સંત તમામ;
 વસોના જન જે વા'લાભાઈ, તેની પત્નિ તો અવલબાઈ...૫૩
 મળી બેય ત્યાં દર્શને આવ્યાં, બહુનામીયે હેતે બોલાવ્યાં;
 બોલ્યાં બાઈ હે ગરીબ નિવાજ !, મારે પુત્ર નથી મહારાજ...૫૪
 સુણી બોલ્યા અખિલ આધાર, આપું તમને હું પુત્ર તૈયાર;
 એમ બોલિને શ્રીઅવિનાશ, તેનો ભત્રીજો જે હતો પાસ...૫૫
 ત્રણ વર્ષનો તુલસીદાસ, તેને તેડ્યો કરી મંદ હાસ;
 વા'લાભાઈને બોળે બેસાર્યો, બાઈ અવલનો શોક નિવાર્યો...૫૬
 કહ્યું બાઈ આ પુત્ર તમારો, સતસંગિ થશે બહુ સારો;
 એનું પાલન પોષણ કરજો, પુત્રભાવ એના પર ધરજો...૫૭
 એવું સાંભળિને રાજી થયાં, આજ્ઞા શીશ ધરી ઘેર ગયાં;
 સુણો ભૂપ કહે બ્રહ્મચારી, તેની વાત કહું બીજી સારી...૫૮
 સાલ અઠોતેરા તણી જ્યારે, વાલા ભાઈયે ધર્યું વ્રત ત્યારે;
 જ્યારે દ્વાદશીનો દિન આવે, પારણાં સંત સૌને કરાવે...૫૯
 વસોમાં હોય મંડળ જેવું, દ્વાદશી દિન પારણું દેવું;
 તુલસીભાઈયે પણ તેહ, વ્રત રાખ્યું સદા ધરી સ્નેહ...૬૦

પુષ્પિતાગ્રા :

પ્રભુપદ રજ હોય જેહ ઠામ, સતત વસે જઈ તીર્થ ત્યાં તમામ;
 અગમ નિગમ સર્વ એમ ગાય, પરમ પવિત્ર સુપૃથ્વિ તે ગણાય...૬૧

ઈતિ શ્રીવિહારિલાલજીઆચાર્યવિરચિતે હરિલીલામૃતે પ્રથમકળશે
અચિંત્યાનંદવર્ણીન્દ્ર-અભયસિંહનૃપસંવાદે વૃત્તાલયે શ્રીલક્ષ્મીનારાયણ
મંદિરે શ્રીહરિપ્રસાદીસ્થાનનિરૂપણનામા ચતુર્દશો વિશ્રામઃ ॥૧૪॥

પૂર્વછાયો :

હે નૃપ જે ઓટો કહ્યો, મોટા મંદિર પાછળ ઠાર;
સભા સજીને બિરાજતા, બહુવાર ત્યાં જગદાધાર...૦૧

ચોપાઈ :

સાલ પંચોતેરા તણી જ્યારે, એક ઓરડામાં તેહ વારે;
નરનારાયણ પધરાવ્યા, પ્રબોધનિયે ફરિ હરિ આવ્યા...૦૨
થયો તો ત્યારે સમૈયો સારો, આવ્યા'તા હરિભક્ત હજારો;
ત્યારે ઓટા ઉપર હરિ બેઠા, બેઠા સંત હરિજન હેઠા...૦૩
બોલ્યા શ્રીમુખે શ્રીમહારાજ, સુણો હરિજન સંત સમાજ;
અમે કરતા સમૈયા જ્યારે, લખિ પત્ર તેડાવતા ત્યારે...૦૪
કર્યો આજ થકી નિરધાર, કરવા સમૈયા બે આ ઠાર;
હરિનૌમી પ્રબોધિની જ્યારે, આંહિ આવજો સૌ જન ત્યારે...૦૫
સુણી હરિજન સૌ ખુશિ થયા, દીનબંધુ તણી દીઠી દયા;
વસો નિવાસી તુલસીદાસ, આવ્યા શ્રીપરમેશ્વર પાસ...૦૬
તેના પુત્ર જે વાઘજીભાઈ, તેની ઉમર તો લઘુતાઈ;
તેડ્યા વાંસજીભાઈયે તેને, હરિચરણે લગાડિયા એને...૦૭
રુપૈયો એક ભેટ મુકાવ્યો, હરિનો શિર હાથ ધરાવ્યો;
કેના પુત્ર પુછ્યું સુખદાઈ, ત્યારે બોલિયા ગોકળભાઈ...૦૮
તે તો સોજિતરાના નિવાસી, પોતે પ્રગટ પ્રભુના ઉપાસી;
અહો નાથ પ્રણત પ્રતિપાળ, તુલસીભાઈનો આ છે બાળ...૦૯

કહે કૃષ્ણ તે તો સારો થાશે, તાત તુલ્ય તે ભક્ત ગણાશે;
 સુણી રાજી થયા સર્વે જન, પછી સૌ ગયા આપ સદન...૧૦
 હવે સ્થાન બીજા તણી વાત, કહું તે તમે સાંભળો બ્રાત;
 મંદિરે છે પ્રદક્ષિણા જેહ, જાણો પ્રભુપદ અંકિત એહ...૧૧
 એક માસ સુધી રુડી રીતે, ફર્યા સો સો પ્રદક્ષિણા નિત્યે;
 નિજદાસને શિક્ષણ કામ, કરે એવી ક્રિયા ઘનશ્યામ...૧૨
 નારાયણ નામનો મોલ જે છે, અતિ પરમ પ્રસાદિનો તે છે;
 પ્રભુ તેમાં રહી પૂરી પ્રીતે, શિક્ષાપત્રી રચી શુભ રીતે...૧૩
 બંગલાની ઓશરિયે બિરાજી, સૌને રંગ છાંટ્યો થઈ રાજી;
 મોલ આગળ ચોક રહેલો, તે તો છે પ્રભુચરણ અંકેલો...૧૪
 દેવાલય થકી દક્ષિણ ભાગ, જોઈ શ્રીહરિયે સારિ જાગ્ય;
 બોલ્યા શ્રીમુખે શ્રીહરિ ત્યાંઈ, થાશે અક્ષરભુવન આંઈ...૧૫
 મારિ પ્રસાદી વસ્તુ અપાર, સ્થપાશે એહ ભુવન મોઝાર;
 નર નારિયો દરશન કરશે, મારી મૂર્તિને અંતર ધરશે...૧૬
 હરિમંડપ હાલ છે જ્યાંય, એક કોઠો અસલ હતો ત્યાંય;
 પાસે રહીને તે કોઠો પડાવ્યો, હરિમંડપ હરિયે કરાવ્યો...૧૭
 જગ્યા તે છે પ્રસાદિની સહી, શિક્ષાપત્રી શોધી તહાં રહી;
 હરિમંડપમાં એક વાર, બિરાજ્યા હતા ધર્મકુમાર...૧૮
 ત્યાં તો અવધ્યપ્રસાદજી આવ્યા, રઘુવીર આવ્યા મન ભાવ્યા;
 જન બેયને પુછિયું ત્યારે, તમે દેશમાંથી આવ્યા જ્યારે...૧૯
 ઉતર્યા મહીનો કીયો આરો ? એ તો વાત તમારી ઉચ્ચારો;
 કહે અવધ્યપ્રસાદ હે શામ !, હું તો ઉતર્યો બામણગામ...૨૦
 પછી બોલિયા શ્રીરઘુવીર, ઉતર્યો હુંય પણ તેહ તીર;

મને સંકટ પડિયું અપાર, નોતી જીવ્યાની આશા લગાર...૨૧
 નદીમધ્ય હું આવિયો જ્યારે, લાગ્યો તરત તણાવાને ત્યારે;
 કર્યું સ્મરણ મેં ત્યાં તો તમારું, એક નાવ આવ્યું મુજ સારુ...૨૨
 મને ઝાલી લિધો કર્ણધારે, પછી મુક્યો ઉતારી આ આરે;
 તેનું મેં પૂછિયું નામ ઠામ, કહે નામ તણું શું છે કામ?...૨૩
 પછી ત્યાં થકી નાવ તે ગયું, જોતાં જોતાંમાં અદરશ થયું;
 હશી બોલિયા સુંદર શામ, કર્યું એ તો અમે આવી કામ...૨૪
 સુણી બેયનાં મન મુદ પામ્યાં, ધન્ય ધન્ય કહી શિર નામ્યાં;
 એહ જગ્યાનો મહિમા અપાર, ભૂપ શું કહું વારંવાર...૨૫
 હરિમંડપ થકી ઉત્તરમાં, જ્ઞાનકૂપ છે ચોક સુંદરમાં;
 તહાં સુધી હતી જે હવેલી, બેય માળની રુડી રચેલી...૨૬
 તે હવેલીમાં સર્વ ઠેકાણે, વિચર્યા હરી સૌ જન જાણે;
 નીચે ઓરડા ત્યાં હતા બેય, બેશી તેમાં પ્રભુ જમ્યા છેય...૨૭
 બાઈ જમનાં વસોનાં નિવાસી, પોતે પ્રગટ પ્રભુનાં ઉપાસી;
 ગંગાબાઈ જેતલપુર તણાં, રુડી કરતાં રસોઈ બે જણાં...૨૮
 અતિ હેતે આરોગતા નાથ, કોઈ સમય સખા પણ સાથ;
 કુવાથી વણિ ઉત્તર ભાગ, તેર કદમ સુધી હતો માગ...૨૯
 સભામંડપ થળ અડકેલી, ત્રણ માળની હતી હવેલી;
 બ્રહ્માનંદ મુનિયે કરાવી, ભાળી શ્રીહરિને મન ભાવી...૩૦
 ઉષ્ણકાળ સમા માટે એમાં, જળ હોજ કર્યા હતા તેમાં;
 તે હવેલીમાં કરતા શયન, પરમેશ્વર પ્રાણજીવન...૩૧
 હેઠે ઓરડે કડિયા હિરાજી, કરતા પ્રતિમાઓને તાજી;
 મત્સ્ય કચ્છ નૃસિંહાદિ જેહ, અવતારની મૂર્તિયો તેહ...૩૨

નાખી ખુરશી બિરાજતા નાથ, મૂર્તિ ઉપર ફેરવે હાથ;
 જોઈ તે કડિયા તણું કાજ, હૃદે રાજી થતા મહારાજ...૩૩
 ચોકમાં જ્ઞાનકૂપ છે જેહ, મહારાજે ખોદાવ્યો છે તેહ;
 ભાઈ રામદાસે નિજ હાથ, નવરાવ્યા કૂપોદકે નાથ...૩૪
 ચરણામૃત તે બધું લઈ, જ્ઞાનકૂપમાં નાખિયું જઈ;
 ધન્ય ધન્ય કહું જ્ઞાનકૂપ, એ તો ઉત્તમ તીર્થ અનૂપ...૩૫
 હરિયે દત્તપુત્રોને જ્યારે, બેય આચારજો કર્યા ત્યારે;
 હવેલી કહી બે માળી જેહ, તેનો ઉગમણો ચોક તેહ...૩૬
 તહાં પાટ્યો બે સરસ ઢળાવી, ગાદી આચાર્ય બેની ઠરાવી;
 સ્થાપ્યા દક્ષિણે શ્રીરઘુવીર, સામા અવધ્યપ્રસાદજી ધીર...૩૭
 વેદમંત્રે કરી અભિષેક, વેંચી આપીયા દેશ પ્રત્યેક;
 પોતપોતાના દેશના જન, કરે આચાર્ય કેરું પૂજન...૩૮
 માળ બેની હવેલી ઉપર, કઠોડામાં બેઠા હરિવર;
 પૂજા થાય તે નજરે નિહાળે, પ્રભુ દિસે પ્રસન્ન તે કાળે...૩૯
 એહ પૃથ્વિનો અતિ મહીમાય, કહું શું તુજ આગળ રાય;
 દીક્ષા જન્મભૂમિ હરિવરની, પીપલાણાની ને જેતપરની...૪૦
 આચાર્યોનું દીક્ષા જન્મસ્થાન, તેમ માનવું એહ નિદાન;
 એક ક્યારા વિષે છોડ બેય, દૃઢ વાવેલા જેમ દિસેય...૪૧
 એક ઉત્તરમાં વધી જાય, બિજો દક્ષિણ માંહિ ફેલાય;
 મૂળ બેયનું તો એક ક્યારો, સમઝે એમ સમઝુ જે સારો...૪૨
 બેય દેશમાં સતસંગ થાય, તેનું મૂળ આ સ્થાન ગણાય;
 બેય દેશ તણા જન જેહ, ગણે ઉત્તમ આ સ્થાન એહ...૪૩
 ગામ માણજના પાટીદાર, મુળજીભાઈ ભક્ત ઉદાર;

તેણે કરાવ્યો છે તહાં ઓટો, તેનો જાણવો મહિમા મોટો...૪૪
 જેને સતસંગની વાત ભાવી, તે તો જાત્રા કરે અહીં આવી;
 જાણે માહાત્મ્ય મનમાં સહી, તે તો આવ્યા વિના રહે નહી...૪૫
 જ્ઞાનકૂપથી ઉત્તર માંય, એક દિન પાટ ઉપર ત્યાંય;
 બિરાજ્યા હતા શ્રીબહુનામી, સહજાનંદ અંતરજામિ...૪૬
 અન્નકૂટ તણો દિન જાણી, મળ્યા સંતોને સારંગપાણી;
 રૂપયોકી ઉગમણિ વિશાળ, તેથી ઉત્તરમાં એક કાળ...૪૭
 હરિભક્ત હીરાજી શલાટ, ઘડે હનુમાન મૂર્તિનો ઘાટ;
 જોવા આવ્યા ત્યાં ધર્મદુલારો, કહ્યું ઘાટ ઘડ્યો ઘણો સારો...૪૮
 પ્રભુ થૈને પ્રસન્ન અપાર, આપ્યો પુષ્પપ્રસાદિનો હાર;
 વળી તે મુરતીના હૃદયમાં, ચાંપ્યા ચરણ બે તેહ સમયમાં...૪૯
 તહાં બોલિયા મસ્તક નામી, અક્ષરાનંદ આનંદસ્વામી;
 નારાયણમોલ નીચેનો ભાગ, તહાં ઓરડો ઓપે અથાગ...૫૦
 પુતળાં હીરાભક્તે બનાવ્યાં, તે તો તે ઓરડામાં મુકાવ્યાં;
 રાસમંડળનાં પુતળાં છે, સિંહ વાઘનાં રૂપ રચ્યાં છે...૫૧
 કોઈ મંડપમાં મુકવાનાં, કોઈ મંદિરમાં ચણવાનાં;
 દિસે ઘાટ ઘડ્યો ઘણો સારો, જગજીવન જોવા પધારો...૫૨
 પછી જોવા ગયા મુનિભૂપ, જોયાં રાસમંડળ તણાં રૂપ;
 કોઈના કરમાં શોભે તાલ, કોઈ પાસે છે વીણા વિશાલ...૫૩
 કરમાં ધર્યું કોયે મૃદંગ, કોઈયે તો ઉપંગ^૧ કે ચંગ^૨;
 લીધું ભુંગળ^૩ કોઈયે બજાવા, કોઈયે વાંસળી કૃષ્ણ રિઝાવા...૫૪

જોઈ રાજ થયા મહારાજ, કહ્યું સારું છે શિલ્પનું કાજ;
 જોતાં ખામી કશી નથિ એમાં, જીવમાત્ર નથિ એક તેમાં...૫૫
 હોય જો જીવ પુતળાં વિષે, શિલ્પી સ્પષ્ટામાં શો ભેદ દિસે;
 કવી શિખાઉ રસ લાવી જાણે, કોણ સારા કવીને વખાણે...૫૬
 હાસ્યમૂર્તિ બ્રહ્માનંદસ્વામી, આવી બોલ્યા પગે શિર નામી;
 આંહિ જો કોઈ ઈશ્વર આવે, તો આ પુતળામાં પ્રાણ લાવે...૫૭
 માંસનાં પુતળાંને રમાડે, કેમ પથ્થરનાં ન જીવાડે;
 પણ જો કરુણા ઉર આણે, એવી લીલા દેખાડે આ ટાણે...૫૮
 એવાં સાંભળી મર્મવચન, મંદ મંદ હસ્યા ભગવન;
 હતી નેતરની છડી હાથે, પુતળાંને અડાડી તે નાથે...૫૯
 જીવતાં થઈ નાયવા લાગ્યાં, વાજાં વિવિધ પ્રકારનાં વાગ્યાં;
 સુણી જોવા આવ્યા ઘણા જન, થયા નિરખીને મનમાં મગન...૬૦
 એવી લીલા કરી એ ઠેકાણે, મોટા મોટા મુનિજન જાણે;
 એહ સ્થાનનો મહિમા અપાર, શું વખાણું હું વારમવાર...૬૧

પુષ્પિતાગ્રાવૃત્ત :

પરમ પુનિત પૃથ્વી પૃથ્વીપાળ, પુર વરતાલ તણી ઘણી રસાળ;
 પુનિત સુપુરિ સાત જે ગણાય, પણ વરતાલ સમાન તે ન થાય...૬૨

ઈતિ શ્રીવિહારિલાલજીઆચાર્યવિરચિતે હરિલીલામૃતે પ્રથમકળશે

અચિંત્યાનંદવર્ણીન્દ્ર-અભયસિંહનૃપસંવાદે શ્રીવૃત્તાલયે પ્રસાદિ

સ્થાનવર્ણનનિરૂપણનામા પંચદશો વિશ્રામઃ ॥૧૫॥

પૂર્વછાયો :

વળિ કહું વરતાલમાં, પ્રભુ પ્રસાદિનાં જે સ્થાન;
 સુણો અભેસિંહ સ્નેહથી, હરિકૃષ્ણ કથા ધરી કાન...૭૧

ચોપાઈ :

ગામ માણજના પાટીદાર, નામે ગોવિંદદાસ ઉદાર;
 ધર્મવંત બિજા ધોરિભાઈ, ગામ પીપલગ ગયા ચાઈ...૦૨
 તહાં તેના સગાનો નિવાસ, તેનું નામ તો શ્રીધરદાસ;
 સતસંગી હતા તે તો સહી, તેણે સતસંગિની વાત કહી...૦૩
 ત્યારે ત્રણે જણા મળી સંગ, આવ્યા વરતાલે આણી ઉમંગ;
 નારાયણમોલનો ઓરડો છે, તેની આગળ ચોક રુડો છે...૦૪
 તહાં ખૂરશિયે ઘનશ્યામ, પોતે બેઠેલા પૂરણકામ;
 જઈ ત્રણે જણા પગે લાગ્યા, છબિ જોતાં જ સંશય ભાગ્યા...૦૫
 થયાં દર્શનથી મન શાંત, તથા ભાગી ગઈ મન બ્રાંત;
 નિશ્ચે જાણ્યા એ તો અવિનાશ, ત્યારે બોલિયા ગોવિંદદાસ...૦૬

વસંતતિલકાવૃત્ત :

હે કૃષ્ણ તીર્થ કરવા બહુ હું ફર્યો છું,
 કાશી પ્રયાગ મથુરા પુર સંચર્યો છું;
 દ્વારામતિ જઈ સ્વગેહ વળી વિરામ્યો,
 કોઈ સ્થળે મન વિષે નહિ શાંતિ પામ્યો...૦૭

જાત્રા કરી અધિક સંશય તો ન જાય,
 કલ્યાણનો સુદૃઢ નિશ્ચય તો ન થાય;
 ક્યાં જાઉં કેમ કરિ મુક્તિ અરે પમાય ?
 એવા ઉચાટ ઉર માંહિ રહે સદાય...૦૮

તીર્થાટનાદિ વણિ યજ્ઞ તણી સમાપ્તિ,
 તે સર્વનું ફલ પ્રભો તવ પાવપ્રાપ્તિ;
 જેને તમે પ્રગટ મૂર્તિ મળ્યા મહેશ,
 તેને કશુંય કરવું રહિયું ન શેષ...૦૯

જૈને મળે સરિત જેહ સમુદ્રમાંઈ,
તેને બિજે સ્થળ જવાનું રહ્યું ન ક્યાંઈ;
જો આપના ચરણને જન કોઈ પામે,
એથી નથી અધિક ઉત્તમ કોઈ ઠામે...૧૦

ચોપાઈ :

એમ બોલિયા ગોવિંદભાઈ, દયા લાવો દિલે સુખદાઈ;
વર્તમાન નિયમ મને આપો, મને આપનો આશ્રિત થાપો...૧૧
પછી પ્રભુએ નિયમ તેને આપ્યા, મંત્ર આપીને આશ્રિત થાપ્યા;
સતસંગી થયા ધોરીભાઈ, શ્યામે દીક્ષા દીધી સુખદાઈ...૧૨
વળિ બોલિયા ધર્મદુલારા, પુત્ર પૌત્ર જે થાશે તમારા;
સારાં સારાં તે કરશે કામ, રહે જેથી જગતમાં નામ...૧૩
કર્ચું કૃષ્ણે ત્યાં એવું ચરિત્ર, માટે તે સ્થળ પરમ પવિત્ર;
મંદિરેથી તે પૂર્વ દિશાની, હતી બારી જવા આવવાની...૧૪
તહાં મારગ મોટો મુકાવ્યો, કૃષ્ણે તહાં દરવાજો કરાવ્યો;
ગણનાથ^૧ તથા હનુમાન, નિજ હાથે થાપ્યા એહ સ્થાન...૧૫
દરવાજાથી ઉત્તર માંચ^૨, લીલો લીંબડો છે એક ત્યાંય;
સજી શ્યામે સભા ઘણીવાર, તહાં આપ્યા છે પરચા અપાર...૧૬
તહાં વાતો કરી વળી જેહ, વચનામૃત માંહિ છે તેહ;
રુડું બુરાનપુર છે નામ, ગામ સાવદા ને માલેગામ...૧૭
ધુળિયા ધુવા ને બરૈ જાણો, લખનોર શેહેર પ્રમાણો;
ત્યાંના હરિજનનો એહ ઠાર, કર્યો પોશાગ લૈ અંગિકાર...૧૮
લીંબડાથિ પશ્ચિમ દિશ જોઈ, સીતારામને દીધી જનોઈ;
દિશા મંદિરથી તો ઈશાન, ધર્મકુળની હવેલી તે સ્થાન...૧૯

તે હવેલીને મંદિર પાસે, ઘણું પાણી ભરાયું ચોમાસે;
 પ્રભુ તેમાં ફર્યા એકવાર, ત્યારે વિવર^૧ પડ્યું તેહ ઠાર...૨૦
 તેમાં નીર ગયું તે સમાઈ, ત્યારે બોલ્યા સદા સુખદાઈ;
 અમારું ચરણોદક જાણી, શેષનાગે પીધું તે તો પાણી...૨૧
 અભેસિંહ સુણો ધરી પ્યાર, સભામંડપ છે જેહ ઠાર;
 તહાં તો એક ખેતર હતું, સંઘને ત્યાં ઉતરવાનું થતું...૨૨
 જૂનાગઢ ને વડોદરા કેરા, ઉતર્યા હતા ભક્ત ઘણેરા;
 તેહ જગ્યા વિષે બહુવાર, જમ્યા છે જઈ ધર્મકુમાર...૨૩
 તેથી પૃથ્વી પ્રસાદિની થૈ છે, ધ્યાનીના ધ્યાનમાં રહી ગૈ છે;
 સભામંડપને વામ ભાગે, કૂવો સંતનો સુંદર લાગે...૨૪
 ત્યાંથી વાયુની દીશ મોઝાર, એક કોઠો હતો એહ ઠાર;
 લખે શુકમુનિ શાસ્ત્રનો લેખ, હરિ રાખતા જૈ દેખરેખ...૨૫
 સંત કૂવાથિ પશ્ચિમમાંય, હતો સંતનો ભંડાર ત્યાંય;
 તેની ઓસરીયે પ્રભુ આવી, ધર્મ ભક્તિની મૂર્તિ ઓપાવી^૨...૨૬
 નારાયણજિ જે સારા સુતાર, એહ મૂરતિના ઓપનાર;
 કોઠા પૂરવ પશ્ચિમ કેરા, બેય શોભિત સરસ ઘણેરા...૨૭
 ધર્મશાળા બે વચ્ચે ચણાવી, ભાળી ભક્તજનો મન ભાવી;
 તહાં સંતની પંક્તિયો થાય, પ્રભુ પોતે પીરસવા જાય...૨૮
 મછીયાવ તણા દરબાર, બાપુભાઈ જે દિલના ઉદાર;
 શેવદળ ગાડાં બે ભરી લાવ્યા, તેથી સંતોને તૃપ્ત કરાવ્યા...૨૯
 ત્યારે પણ તેહ ધર્મશાળામાં, પ્રભુયે પીરશું તે સમામાં;
 ગામ ધૂવા તથા બરૈ નામ, ત્યાંના ભક્ત લુવાર તે ઠામ...૩૦

ધર્મશાળાને પશ્ચિમ ભાગે, તેણે પૂજ્યા પ્રભૂ અનુરાગે;
 માથે મંડિલ મોટું બંધાવ્યું, વળી વાંકડું તે તો ધરાવ્યું...૩૧
 કેડે ભાથો બંધાવિયો બેશ, ધરાવ્યો નરસિંહનો વેશ;
 છાશિયાની સાલે વરતાલ, છેલીવારે આવ્યા વૃષલાલ...૩૨
 હતો તે સમે કાર્તિક માસ, ઘણા દર્શને આવિયા દાસ;
 વટપત્તનના હરિજન, વનમાળી ને જગજીવન...૩૩
 પ્રભુદાસ ઈશ્વર આદિ આવ્યા, તે તો સંત માટે સીધું લાવ્યા;
 રુડા લાડુ જલેબી કરાવી, હરિકૃષ્ણ હાથે પીરસાવી...૩૪
 એ જ ધર્મશાળાની મોઝાર, પંગતિ થઈ'તી તેહ વાર;
 પછી તે હરિભક્તોયે ત્યાંય, પૂજ્યા પ્રેમ સહિત હરિરાય...૩૫
 હેમ માદળીયું પહેરાવ્યું, લક્ષ્મીવરને હરીયે ધરાવ્યું;
 એવી લીલા કરી બહુવાર, તેથી તે સ્થળ મહિમા અપાર...૩૬
 ધન્ય ધન્ય તે ધર્મશાળાને, વા'લો વિચર્યા બહુ એહ સ્થાને;
 ચારસેંય અને છન્નૂંવાર, ફર્યા ત્યાં પ્રભુ પંક્તિ મોઝાર...૩૭
 પૂર્વ કોઠા માંહિ મુક્તાનંદ, રહેતા ઉર ધારી આનંદ;
 ઘણીવાર તહાં ધનશ્યામ, પોતે વિચર્યા છે પૂરણકામ...૩૮

પૂર્વછાયો :

એ જ ઉગમણા બૂર્જથી, દક્ષિણાદિ દિશે હતું દ્વાર;
 ત્યાં સંતને આવતાં જતાં, અડચણ પડી ઘણીવાર...૩૯
 ત્યારે સંતને જવા આવવા, વૃષનંદને કરિને વિચાર;
 ત્યાં દરવાજો બિજો કર્યો, એવા કૃષ્ણ કૃપાળુ અપાર...૪૦

ચોપાઈ :

દ્વાર આગળ ઓરડો જે છે, જેમાં પુસ્તક સંતોનાં રે'છે;
 તે ઠેકાણે તો લીંબડો હતો, અતિ સુંદર તેહ શોભતો...૪૧
 તહાં કાંકરીનો હતો ગંજ, બેસતા બહુ ત્યાં ભયભંજ;
 ડેલું ગાડિયોનું જ્યાં છે આજ, સભા ત્યાં ભરતા મહારાજ...૪૨
 આજ કોઠાર છે જેહ ઠાર, હતું મેદાન ત્યાં કોઈવાર;
 સભા ભરતા ભલી ભગવાન, સંત ગાતા ત્યાં સંગીત ગાન...૪૩
 દેવો આવતા બેશી વિમાન, પુષ્પવૃષ્ટિ થતી તેહ સ્થાન;
 અહો ભાગ્ય અહો મહાભાગ્ય, એવી જગમાં જડે નહિ જાગ્ય...૪૪
 આજ છે અન્નની ખળી જ્યાંય, ત્રણ ઓરડા તો હતા ત્યાંય;
 રહેતા સંત માંદા તે ઠાર, જતા જોવાને જગદાધાર...૪૫
 ધર્મકુળની હવેલી મોઝાર, એક કૂપ છે આજ જે ઠાર;
 હતો લીંબડો ત્યાં શુભ એક, કરી લીલા ત્યાં હરિયે અનેક...૪૬
 સભા સજતા તહાં ઘનશ્યામ, પુરુષોત્તમ પૂરણકામ;
 જમના બાઈયે એકવાર, શેલડી સુધારી કરી પ્યાર...૪૭
 ભ્રાતપુત્ર ચતુર દવે નામ, મોકલી તે સાથે તેહ ઠામ;
 ભલો ભાવ તે ભક્તનો ભાળી, જમ્યા શેલડી ત્યાં વનમાળી...૪૮
 ખડકી હવેલીની છે જ્યાંય, બીજો લીંબડો પણ હતો ત્યાંય;
 સભા ત્યાં સજતા કદિ શ્યામ, પુરુષોત્તમ પૂરણકામ...૪૯
 હવેલીની જગ્યા પાસે નક્કી, યુનો પીલવાની હતી ચક્કી;
 આવી બેસતા ત્યાં ઘનશ્યામ, જોતા જે ચાલતું તેહ કામ...૫૦
 પદ અંકિત એ સ્થળ એથી, ધરે ધ્યાનમાં મુનિજન તેથી;
 પૂર્વ ચોક જે મંદિર કેરો, પ્રસાદિનો છે તે તો ઘણેરો...૫૧

તહાં પૂરિ હતી દીપમાળ, જોઈ રાજી થતા વૃષલાલ;
 સ્થાપ્યા લક્ષ્મીનારાયણ જ્યારે, યજ્ઞકુંડ કર્યો હતો ત્યારે...૫૨
 મોટો યજ્ઞ કર્યો મુનિનાથે, હુતદ્રવ્ય હોમ્યાં નિજ હાથે;
 એવી લીલા કરી એહ ઠામ, કોટિ જીવ ઉદ્ધારવા કામ...૫૩
 સુણો ભૂપ કહે બ્રહ્મચારી, કથા મેં કહિ છે સુખકારી;
 જગ્યા જે જે છે મંદિર પાસ, જ્યાં જ્યાં બેઠા ફર્યા અવિનાશ...૫૪
 મેં તો સંક્ષેપમાં વાત કહી, હશે બીજી ઘણી બાકિ રહી;
 જન જાત્રાએ આવે નિદાન, તેણે જાણવાં એટલાં સ્થાન...૫૫
 તે તે સ્થળની લીલાને સંભારી, નમે પ્રેમ સહિત નરનારી;
 જે જે જગ્યામાં જૈ ન શકાય, તેને વંદન દૂરથી થાય...૫૬
 જેમ જન દેવદર્શન કરે, અંગોઅંગ અંતરમાં ન ધરે;
 તે તો દર્શન નવ કહેવાય, લેશમાત્ર તેનું ફળ થાય...૫૭
 તેમ જાત્રાએ જે સ્થળ જાવું, ત્યાંના સ્થાનથી જાણિતા થાવું;
 પુછી કારણ ત્યાં નમે જ્યારે, થાય જાત્રા તો પૂરણ ત્યારે...૫૮
 નહીં તો પશુ તીર્થમાં જાય, તેનું ફળ તેને કાંઈક થાય;
 પણ જાણ્યા થકી ફળ જેવું, અણજાણ્યાને નવ થાય એવું...૫૯
 કહ્યાં સ્થાન તે તો તીર્થ અંગ, માટે જાણવાં આણી ઉમંગ;
 હવે ગામ વિષે જે જે સ્થાન, ભાવે બેઠા ફર્યા ભગવાન...૬૦
 કથા તે તમને હું કહીશ, સુણજો ધરી સ્નેહ મહીશ;
 ઘેર ઘેર ફર્યા ઘનશ્યામ, સ્થાન મુખ્યનાં લૈશ હું નામ...૬૧

પુષ્પિતાગ્રાવૃત્ત :

સુણ નૃપ શુભ પામિને પ્રસંગ, પુર વરતાલ તણાં સુતીર્થ અંગ;
 વૃષસુત કૃત જે પ્રસાદિ સ્થાન, વરણન તેહ કરું હવે નિદાન...૬૨

ઈતિ શ્રીવિહારિલાલજીઆચાર્યવિરચિતે હરિલીલામૃતે પ્રથમકળશે
અચિંત્યાનંદવર્ણીન્દ્ર-અભયસિંહનૃપસંવાદે વૃત્તાલયે શ્રીલક્ષ્મીનારાયણ-
મંદિરસમીપ પ્રસાદિસ્થાન નિરૂપણનામા ષોડશો વિશ્રામઃ ॥૧૬॥

પૂર્વછાયો :

હવે મંદિર થકી બાહરે, વણિ ગામ વિષે જેહ સ્થાન;
જે જે પ્રભુની પ્રસાદિનાં, સુણો ભૂપ થઈ સાવધાન...૦૧

ચોપાઈ :

હનુમાનના દ્વાર બહાર, દક્ષિણોત્તર ઓટલા સાર;
બહુવાર પ્રસંગને પામી, તહાં બેઠા ઉઠ્યા બહુનામી...૦૨
ત્યાંથી દક્ષિણ માંહિ રહેતા, નાતે સાઠોદરા ડાહ્યા મે'તા;
તેનું ઘર છે પ્રસાદિ કેરું, પદ અંકિત પુનિત ઘણેરું...૦૩
અહીં મંદિર નવ હતું જ્યારે, તહાં ઉતરતા વર્ણિ ત્યારે;
વણિ ત્રીકમભાઈનું ફળિયું, કૃષ્ણે વિચરીને કીધું ઉજવળિયું...૦૪
ત્યાંથી દક્ષિણમાં ધોરીભાઈ, ભાઈબાનાં છે ઘર સુખદાઈ;
તેના ફળિયામાં કૃષ્ણ ફર્યા છે, સંત વર્ણિ સહિત વિચર્યા છે...૦૫
ત્યાંથી પશ્ચિમમાં પછિ ધારું, ઘર શામળભાઈનું સારું;
પ્રભુયે તે કર્યું છે પાવન, તેનાં ભાગ્ય ભલાં ધન્ય ધન્ય...૦૬
વળી અંટોળદાસનું ફળિયું, પુણ્યશાળી તે જાણો પ્રબળિયું;
વસનદાસ ને દયાળદાસ, તેનો તે ફળિયામાં નિવાસ...૦૭
ભાઈજી રાઈજી પાટિદાર, તેઓનાં ઘર પણ તેહ ઠાર;
મહારાજ ધરી મન મેહેર, વિચર્યા છે તે પ્રત્યેક ઘેર...૦૮
હનુમાનના દ્વારથી પૂર્વે, ઘર છે એક જાણે છે સર્વે;
હતો ત્યાં શવદાસનો વાડો, કૃષ્ણ નાહ્યા છે ત્યાં કોઈ દા'ડો...૦૯

બોચાસણના વાસિ કાશિદાસ, જ્યારે આવતા શ્રીપ્રભુ પાસ;
 શવદાસને ઘેર ઉતરતા, જમવા હરિને ત્યાં નોતરતા...૧૦
 શવદાસ તથા તેના બ્રાત, નામે નારણદાસ વિખ્યાત;
 બેયને ઘેર શ્રીબહુનામી, વિચર્યા સહજાનંદ સ્વામી...૧૧
 તેનું પામ્યા તરત ફળ તેહ, કહું આખ્યાન સાંભળો એહ;
 એક દિન શવદાસ શરીરે, મંદવાડ વધ્યો ધીરે ધીરે...૧૨
 અંતકાળે લેવા જમ આવ્યા, જીવ લૈ જમપુરમાં સિધાવ્યા;
 તેને જોઈ બોલ્યા ધર્મરાજ, શીદ લાવ્યા એને અહિં આજ...૧૩
 ત્યારે કિંકરે ત્યાં વાત કહી, એની આવરદા આવી રહી;
 લેખું પુણ્ય ને પાપનું લેવા, અમે લાવ્યા એને તતખેવા...૧૪
 ધર્મરાય કહે સુણો દૂત, પ્રભુ પ્રગટ થયા છે અચ્યુત;
 કહ્યો તેણે અહિંસાનો ધર્મ, શવદાસે સુણી લીધો મર્મ...૧૫
 શવદાસ ગયા સીમમાંય, જીવ મારતો પારધી ત્યાંય;
 શવદાસે તેને સમજાવ્યો, પાસલામાંથી મૃગને મુકાવ્યો...૧૬
 કોઈ વાટે જતા હતા સંત, તેણે જૈ કહ્યું જ્યાં ભગવંત;
 સુણી બોલિયા ધર્મકુમાર, એની આયુષનો આવ્યો પાર...૧૭
 તજી દેહને સ્વર્ગમાં જાશે, જીવ ઉગર્યાનું ફળ થાશે;
 કહે સંત અહો પરમેશ, એવા જનને જીવાડો વિશેષ...૧૮

ઉપજાતિવૃત્ત : કોણ વિશેષ જીવવા યોગ્ય તે વિષે :

જેને દયા છે દિલમાં અપાર, ઘણા જનોનો જન પાળનાર;
 જે કામ સારાં કરશે હમેશ, એવા જનો તો જીવજો વિશેષ...૧૯
 જેના જશો આ જગમાં ગવાય, જેને જનો સૌ ચિત્તમાં ચહાય;
 કાપે સદા જે પરના કલેશ, એવા જનો તો જિવજો વિશેષ...૨૦

જે કોઈનું દીલ નહિ દુઃખાવે, કુકર્મથી અંતર લાજ લાવે;
 જેનાથિ થાશે કુળમાં ઉજેશ, એવા જનો તો જિવજો વિશેષ...૨૧
 જ્યાં કાંઈયે ઉત્તમ કામ થાય, ત્યાં લોક જેને સમરે સદાય;
 સુકામમાં જેમ સ્મરે ગણેશ, એવા જનો તો જિવજો વિશેષ...૨૨
 કલ્યાણ સૌનું ચિતમાં ચહાય, કોઈ તણા શત્રુ કદી ન થાય;
 જેને અદેખાઈ દિસે ન લેશ, એવા જનો તો જિવજો વિશેષ...૨૩

ચોપાઈ :

જેણે પાશથિ પ્રાણી મુકાવ્યો, જેને ધર્મ અહિંસાનો ભાવ્યો;
 જીવ દૈવી દિસે ઘણો સારો, એનું આયુષ્ય નાથ વધારો...૨૪
 તમે સમરથ છો જગસ્વામી, ચાહો તે કરો અંતરજામી;
 સ્વામિ શક્તિ તમારી છે ઘણી, ઘણીનો કોઈયે નહિ ઘણી...૨૫
 ગિરી શિખર ટિંટોડીને કાજ, જળ પ્રલય કર્યો મહારાજ;
 તમે તેના ઉપર દયા આણિ, જગપ્રલય કરી પાયું પાણી...૨૬
 સુણી વિનતિ બોલ્યા પરમેશ, જીવશે બાર વર્ષ વિશેષ;
 એમ આયુષ ઈશ્વરે આપ્યું, કહો દૂતો તમે કેમ કાપ્યું?...૨૭
 થશો શ્રીહરિના ગુનેગાર, મૂકી આવો શરીર મોઝાર;
 પછી દૂતો લઈ ગયા ત્યાંય, શબ બાંધ્યું ઠાઠડીમાંય...૨૮
 જમે જીવને દેહમાં ઘાલ્યો, તેથી દેહ તેનો હાલ્યો ચાલ્યો;
 ત્યારે સંબંધિયે બંધ છોડ્યા, હાથ સૌએ તે આગળ જોડ્યા...૨૯
 સ્વપ્નવત્ શવદાસને થયું, બધું વૃત્તાંત સર્વને કયું;
 યમરાજે કહી હતી વાત, તેથી જાણ્યા પ્રભુ સાક્ષાત...૩૦
 પછી તે તો દુરગપુર ગયા, દંઢ સત્સંગી ત્યાં જઈ થયા;
 ભોળા લોકે તો ભ્રમણા જાણી, તેથી માની નહિ તેની વાણી...૩૧

વળિ વાસણ નામે સુતાર, પ્રસાદીનું છે એનું અગાર;
 વાસુદેવ નારાયણ કેરો, જે છે ઓરડો પુનીત ઘણેરો...૩૨
 ગઢપુર માંહિ તે તો પ્રમાણો, એવું વાસણનું ઘર જાણો;
 ઘણીવાર સભા સજી શ્યામ, ઘણીવાર જમ્યા તેહ ઠામ...૩૩
 નડીયાદના નાગર નામ, ગંગારામ ને મોહનરામ;
 ઘેર વાસણને તે ઉતરતા, નાથને જમવા તે નોતરતા...૩૪
 તેમની બેન જે રેવાબાઈ, કરતાં રસોઈ સરસાઈ;
 ભાવથી જમતા ભગવાન, તેથી ઉત્તમ છે તેહ સ્થાન...૩૫
 વળી જાદવ નામે સુતાર, જાણો તેવું જ તેનું અગાર;
 નાગરાણી વડોદરા કેરાં, મોંઘીબા ત્યાં ઉતરતાં ઘણેરાં...૩૬
 ઘણીવાર તેણે તેહ સ્થાન, જમવા તેડિયા ભગવાન;
 ગોર વનમાળીનું ઘર જે છે, પ્રભુજની પ્રસાદીનું તે છે...૩૭
 પૂર્વચોક મંદિરનો છે જ્યાંય, તેનું અસલ હતું ઘર ત્યાંય;
 શ્રીજીએ તેની પાસેથી લીધું, તેને બીજું ચણાવીને દીધું...૩૮
 તેની પુત્રી જે અવલબાઈ, જમાડ્યા તેણે ત્યાં સુખદાઈ;
 સતસંગના સંન્યાસી જેહ, તેને ઘેર ઉતરતા તેહ...૩૯
 ધર્મશાળા વડેઉ માતાની, પ્રસાદીની છે તે નથી છાની;
 મુક્તાનંદ આદિક મુનિરાય, ઘણીવાર ઉતરતા ત્યાંય...૪૦
 રહેનાર જે બુધેજ ગામ, ખોડાભાઈ હઠીભાઈ નામ;
 તેઓને ધર્મશાળા મુકામે, સારો પર્યો દિધો ધનશ્યામે...૪૧
 એ જ ધર્મશાળા તણી પાસ, હરીભાઈ નરોત્તમદાસ;
 તેઓનાં ઘર ત્યાં કણે જે છે, હરિ ચરણથી અંકિત એ છે...૪૨
 ધર્મશાળાથી દક્ષિણ પાસ, જ્યાં છે કુબેરદાસ નિવાસ;

તેના ફળીયા વિષે ઘણીવાર, વિચર્યા સંત સહિત મુરાર...૪૩
 બોચાસણથી જ્યારે આવેલા, ત્યારે શ્રીહરિ ત્યાં ઉતરેલા;
 ત્યાં છે રણછોડદાસનું ઘર, તેમાં પણ ઉતર્યા હરિવર...૪૪
 રંગબાઈ તેની ઘરનારી, તેણે સેવા સજી ઘણી સારી;
 વિપ્ર પાસે રસોઈ કરાવી, જમાડ્યા પ્રભુને પ્રેમ લાવી...૪૫
 રહે ત્યાં થકી પશ્ચિમ માંઈ, દલાભાઈ તથા જોરાભાઈ;
 તેનું ફળીયું ક્યું છે પવિત્ર, વાલો વિચર્યા સાથે લઈ મિત્ર...૪૬
 નારાયણગર બાવાનો મઠ, પ્રસાદીનો છે તે તો ઝપટ;
 ઘણીવાર બિરાજ્યા છે સ્વામી, સહજાનંદ અંતરજામી...૪૭
 ઘણીવાર જમ્યા ગિરિધારી, ઘણીવાર સભા સજી સારી;
 ભાળી ગોસાઈનો ભાવ સારો, મુક્તાનંદાદિ કરતા ઉતારો...૪૮
 છ છ માસ સુધી કર્યો વાસ, કર્યો ત્યાં રહિ જ્ઞાનપ્રકાશ;
 નારાયણગરજી તજ્યા ચેલા, પરશોત્તમગરજી થયેલા...૪૯
 તેના રગનાથગર રુપગર, સૌયે સેવ્યા સદા હરિવર;
 મઠ છે રામચંદ્રગિરીનો, જાણો તે પણ છે પ્રસાદીનો...૫૦
 પ્રભુ ત્યાં જઈ પેંડા જમ્યા છે, રામચંદ્રગિરીને ગમ્યા છે;
 મહાભક્ત મુળજી સુતાર, અતિ ચતુર તેના પુત્ર ચાર...૫૧
 પુંજો બેચર ને ત્રીજો લાલો, ચોથો અંબાઈદાસ દયાળો;
 ચારેને ઘેર જૈ ભગવાન, કર્યા છે તે પ્રસાદિનાં સ્થાન...૫૨
 જમ્યા છે કોઈને ઘેર હરિ, કોઈને ઘેર જૈ સભા ભરી;
 પગી જોબનનું ઘર જે છે, અતિ અધિક પ્રસાદિનું એ છે...૫૩
 નારાયણમોલને કહું જેવો, મહિમા તેના ઘરનો છે તેવો;
 મેડીની ઉત્તરાદી જે બારી, તહાં બેસતાં ભવભયહારી...૫૪

નીચે મેદાનમાં સભા થાતી, બ્રહ્મવિદ્યાની વાતો વંચાતી;
 ઘણી લીલા કરી તે ઠેકાણે, તે તો સર્વે જૂના જન જાણે...૫૫
 સૂર્જબા તથા રણિયાતબાઈ, સાંખ્યયોગી તે સારી ગણાઈ;
 પગી જોબનની પુત્રી બેય, મહામુક્ત સહુ કો કહેય...૫૬
 પગી સુંદર ને પગી દલો, ત્રીજો તો શકરો પગી ભલો;
 તેઓને ઘેર વિચર્યા છે હરી, કૃપાનાથ કૃપા ઉર ધરી...૫૭
 પગી જોબનના ઘરમાંય, ભક્તભીડ થતી હતી ત્યાંય;
 ત્યારે ઝાલા પગી તણે ઘેર, પોઢતા પ્રભુ જૈ રુડી પેર...૫૮
 વન ફરતા આવ્યા હરિ જ્યારે, પગી જોબનભાઈએ ત્યારે;
 દેવકરણ પગી તણે ગેહ, જાણી એકાંત ઉતાર્યા તેહ...૫૯
 જુહજી વખતો પગી જગતો, ઘેર તેડતા હરિને તે ભગતો;
 વળી ઘર જે વજા પગી તણું, પ્રભુએ કર્યું પાવન ઘણું...૬૦
 તેની પુત્રી જે અમરબાઈ, સાંખ્યયોગી તે સારી ગણાઈ;
 પગી ગુણીયલ નામે ગણેશ, તેને ઘેર જતા પરમેશ...૬૧
 રામબાઈ તેની સુતા જેહ, સાંખ્યયોગી સારાં હતાં તેહ;
 બામણોલિયા ઉજમ પગી, ભજતા પ્રભુને તે ઉમંગી...૬૨
 ગંગાબાઈ જેતલપુર તણાં, વરતાલમાં આવતાં ઘણાં;
 તે પગીને તે ફળિયે ઉતરતાં, મહારાજને જમવા નોતરતાં...૬૩
 ત્રણ વિપ્રના પુત્રોને જોઈ, દીધી શ્રીહરિયે ત્યાં જનોઈ;
 તેહ બાળકનાં કહું નામ, જોશી ડભાણના દયારામ...૬૪
 બીજા નાગર માણસા ગામ, એનું નામ તો અનોપરામ;
 ત્રીજા વડથલના વલાદરા, નામે જાદવજી દ્વિજ ખરા...૬૫
 શામે દીધી જનોઈ તે જ્યારે, કર્યો ઉત્તમ ઉત્સવ ત્યારે;

વિપ્ર કેરી જમાડી ચોરાશી, ધન્ય અક્ષરધામના વાશી...૬૬
 સમૈયો જ્યારે સારો ભરાતો, ત્યારે ઉતારો ઘેર ઘેર થાતો;
 જમવા પ્રભુજીને નોતરતા, ઘેર ઘેર તેથિ હરિ ફરતા...૬૭

પુષ્પિતાગ્રા :

પ્રભુપદ પરશ્યા વિનાનું ક્યાંઈ, નથિ ઘર તો વરતાલ ગામમાંઈ;
 પણ ઘર અતિમુખ્ય તે ગણાવ્યાં, સ્મૃતિ અનુસાર સનેહથી સુણાવ્યાં...૬૮
 ઈતિ શ્રીવિહારીલાલજીઆચાર્યવિરચિતે હરિલીલામૃતે પ્રથમકળશે
 અચિંત્યાનંદવર્ણિન્દ્ર-અભયનૃપસંવાદે વૃત્તાલયે શ્રીહરિપ્રસાદી
 કૃતગૃહનિરૂપણનામા સપ્તદશો વિશ્રામઃ ॥૧૭॥

પૂર્વછાયો :

વળિ કહું વરતાલનાં, ગામ બહાર જે જે સ્થાન;
 જ્યાં વિચર્યા કે જ્યાં વસ્યા, ભક્તીતનુજ ભગવાન...૦૧

ચોપાઈ :

ગામથી પૂર્વ દિશનું તળાવ, તેમાં નાયા મનોહર માવ;
 ઘણીવાર ત્યાં નટવર નાથે, જળકેળી કરી સખા સાથે...૦૨
 હનુમાનની દેરી છે તીર, તહાં બેઠા છે શ્યામશરીર;
 હનુમાન પ્રસાદિના કર્યા, તેની મૂરતિ ઉપર કર ધર્યા...૦૩
 સમૈયાને દિને એકવાર, આવ્યા દર્શને લોક અપાર;
 હનુમાનને ધાબે બિરાજી, કૃષ્ણે દર્શન સૌને દીધાંજી...૦૪
 કુવો કાંઠે તળાવને જેહ, પ્રભુની છે પ્રસાદીનો તેહ;
 પ્રભુ પ્રથમ પધાર્યા જે કાળે, તે કુવા થકી પશ્ચિમ પાળે...૦૫
 પોતે બેઠા હતા ધરી ધ્યાન, પગી જોબન આવ્યા તે સ્થાન;
 કોઈ મોટા જોગીરાજ જાણી, ગામમાં લૈ ગયા ભાવ આણી...૦૬

તે તલાવથી ખુણ ઈશાન, એક આંબો હતો શોભામાન;
 અમદાવાદના હરિજને, દીધિ રસોઈ ત્યાં એક દને...૦૭
 રંગદાર રંગોળિ પુરાવી, શામહસ્તે સેવો પીરસાવી;
 જમ્યા સંત તથા સહુ પાળા, પ્રભુ કીધી પવિત્ર રસાળા...૦૮
 એ જ આંબે હીંડોળો બંધાવી, ઝુલ્યા છે જગજીવન આવી;
 ગામથી પૂર્વમાં જ્ઞાનબાગ, પ્રસાદિનો છે એ તો અથાગ...૦૯
 હાલ બેઠક છે જે જગ્યામાં, હતો આંબલો વાયુ દિશામાં;
 ન ફળે એવી આંબલી જેહ, કહેવાય છે આંબલો એહ...૧૦
 તેની ડાળ તણી તો લંબાઈ, હતી બેઠક સુધી છવાઈ;
 તેહ ડાળે હીંડોળો બંધાવી, અક્ષરાધીશ ઝુલ્યા છે આવી...૧૧
 સજીને ત્યાં સભા ઘણીવાર, બિરાજ્યા છે શ્રીધર્મકુમાર;
 ચારે પાસ તે આંબલા ફરતા, ટાંગી ઝોળિયો સંત ઉતરતા...૧૨
 ત્યાંથિ ઉગમણી બે આંબલિયો, ભભકાદાર દીસતી ભલિયો;
 તહાં બેશીને ભક્તિનો લાલ, જમ્યા છે જગજીવન થાળ...૧૩
 ત્યાંથી પૂર્વમાં રાયણ હતી, જમ્યા થાળ ત્યાં સંતના પતિ;
 ત્યાંથી પૂર્વમાં એની જ ઓળે^૧, આંબે નાથ ઝુલ્યાતા હિંડોળે...૧૪
 જુઓ બેઠકથી પૂર્વ ભાગે, હોજ બે જોતાં સુંદર લાગે;
 રુડો તેમાં ભરાવિને રંગ, રમ્યા શ્રીહરિ સંતને સંગ...૧૫
 હોજ પૂર્વનો સંતને આપ્યો, તેથી પશ્ચિમે પોતાનો થાપ્યો;
 અગ્નિખૂણમાં બેઠક થકી, આંબા બેય રહ્યા હતા ઝુકી...૧૬
 બાંધ્યો હીંડોળો ત્યાં બહુ સારો, તેમાં ઝુલ્યા છે ધર્મદુલારો;
 ફુલડોળનો દિવસ તે હતો, થયો ઉત્સવ શ્રેષ્ઠ શોભતો...૧૭

ત્યાંથી બાવળ પશ્ચિમમાં, માથે નોબત મૂકતા ત્યાંય;
 શ્રીજિ જ્યારે સભામાં પધારે, તે નોબત બજાવતા ત્યારે...૧૮
 કાં તો ઉત્સવની ઘડી આવે, ચિદાનંદ નોબત બજાવે;
 આંબલા થકી નૈરૂત માંય, કેદારેશ્વર છે શિવ ત્યાંય...૧૯
 કૃપાનાથે કૃપા ઉર ધરી, તેની જગ્યા પ્રસાદિની કરી;
 દિશ બેઠકથી જે ઈશાન, કુવો મોઈડિયાનો તે સ્થાન...૨૦
 કુવો મૂળજી પટેલ કેરો, આજ પ્રખ્યાત છે તે ઘણેરો;
 વસ્ત્ર રંગવાળાં ધરી અંગે, તેમાં નાદ્યા છે નાથ ઉમંગે...૨૧
 દક્ષિણાદો બેઠક થકી ભાળો, કુવો વિખ્યાત વેરાગીવાળો;
 પ્રભુ કેરી પ્રસાદિનો છેય, મોટા મુનિજન એમ કહેય...૨૨
 ભલો ગામથી ઈશાન ભાગ, રુડો છે જહાં વિશાળભાગ;
 હરિયરણથી અંકિત એ છે, વૃંદાવન થકી ઉત્તમ જે છે...૨૩
 લક્ષ્મીનારાયણ પધરાવ્યા, કંકોતરિયા ત્યારે મોકલાવ્યા;
 ત્યારે ગાયકવાડની વતી, નારુપંત આવ્યા સેનાપતી...૨૪
 વિશાળાબાગે કીધો ઉતારો, ભાગ ભૂમિનો ભાળિને સારો;
 હેતથી ત્યાં તેડાવિયા હરિ, બાગમાં પધરામણી કરી...૨૫
 હાલ મોટો કુવો છે જે ઠામ, પધરાવિયા ત્યાં ઘનશ્યામ;
 પુરા પ્રેમ વડે પૂજા કરી, હેત દેખીને રીઝિયા હરી...૨૬
 ધન્ય ધન્ય વિશાળાબાગ, ધન્ય ધન્ય તે ભૂમિનાં ભાગ્ય;
 ધ્યાની ધ્યાનમાં તેને ધરે છે, સદા તેહ સમયને સ્મરે છે...૨૭

ભુજંગીછંદ :

બિજા બાગમાં ઝાડનાં ઝુંડ થાય, સમો વીતતાં તેહ સુકાઈ જાય;
 શુચી બાગમાં પુણ્યનાં બીજ વાવે, ઉગી નીકળે લક્ષધા લાભ આવે...૨૮

ભલે હોય હેમંત કે ગ્રીષ્મ રત્ય, ફળો બારમાસી ફળે ત્યાં અમૃત્ય^૧;
જઈ જાણિને સ્વાદ લે એહ ઠામે, ફરી જન્મ કે મૃત્યુ તે તો ન પામે...૨૯

ચોપાઈ :

નરસંડા થકી એક વાર, આવતા હતા ધર્મકુમાર;
વિશાળાબાગથી પૂર્વ ભાગે, એક ખેતર સુંદર લાગે...૩૦
વખતો જગતો પગી ભ્રાત, તેનું ખેતર તેહ વિખ્યાત;
તેનું નામ ઉમૈડાવાળું, રાયણોથી દિસે છે રૂપાળું...૩૧
જીજીબા વખતા તણી માય, તે તો તે અવસર હતાં ત્યાંય;
ફળ રાયણનાં તે સંઘરતાં, સૂકવીને કોકડિયો કરતાં...૩૨
બોલ્યાં તે પ્રભુને શિર નામી, ભલે આવિયા અંતરજામી;
ક્યાંથી ભેટ કરું ફળ સારાં, ફળ આ તો છે ડાંસ^૨ દેનારાં...૩૩
મારા મનમાં તો છે ઘણો ભાવ, પણ શું કરું શ્રીહરિરાવ !
એવો ભાળીને ભાવ અપાર, બોલ્યા પ્રીતમ પ્રાણ આધાર...૩૪
લાવો તે તો છે ફળ બહુ સારાં, હવેથી સદા સારાં થનારાં;
હવે તેમાં નહિ રહે ડાંસ, દેજો લક્ષ્મીપતીને દશાંશ...૩૫
પછી ડોશિયે તે ફળ દીધાં, કૃપાનાથે કૃપા કરી લીધાં;
ફળ રાયણનાં થયાં મીઠાં, તે તો દષ્ટિયે બહુ જને દીઠાં...૩૬
એક અવસરે શ્રી મહારાજ, રંગ ઉત્સવનું કરી કાજ;
પીપળાદે કુવે જઈ નાઢ્યા, તહાં સંતોયે હરિગુણ ગાયા...૩૭
પ્રભુ મજજનનું જળ લૈને, નાખ્યું સંતોયે કૂપમાં જૈને;
તહાં વિપ્ર બે કરતા રસોઈ, તેણે ધાર્યું પ્રભુ સામું જોઈ...૩૮
હોયે ઉત્તમ અન્ન જો આજ, બોલાવિ જમાડું મહારાજ;

કોદરા રોટલો મઠ દાળ, જમો કેમ કહું ધર્મલાલ?...૩૯
 જાણી અંતરજામીયે વાત, વિપ્ર પાસે ગયા સાક્ષાત;
 દાળ રોટલો માગીને લીધો, ભાવ લાવિને બ્રાહ્મણે દીધો...૪૦
 જમ્યા જુગતીયે જગજીવન, માની લીધું તે ઉત્તમ અન્ન;
 ભાવથી જ રીઝે ભગવાન, વિના ભાવે તજે પકવાન...૪૧

ઉપજાતિવૃત્ત : ભાવથી દાન કરવા વિષે :

છે સ્વાદ તો આદર ભાવ માંહી, ઘી ગોળ કે સાકરમાં ન કાંહી;
 દે સૂખડી જ્યાં શુભીયે ચડાવે, મીઠી છતાં તે જરિયે ન ભાવે...૪૨
 પ્રેમે કરીને જળ કોઈ પાય, મિષ્ટાન્નથી સ્વાદ ઘણો જણાય;
 અભાવથી જો જન દૂધ આપે, તે દૂધમાં સ્વાદ કશો ન વ્યાપે...૪૩
 માગ્યા વિના દે પય^૧ તે પ્રમાણો, માગી લિધું તે જળતુલ્ય જાણો;
 અત્યાગ્રહે ખેંચિ લિધું નિદાન, તે જાણવું શોણિતની^૨ સમાન...૪૪
 જે ભાવથી દાન ભલું કરાય, તે દાનનું તો ફળ શ્રેષ્ઠ થાય;
 આપે અભાવે વળિ લોકલાજે, તે દાન તો નિષ્ફળતા જ કાજે...૪૫
 જે દાન દે કામ કશું કરાવી, કે દાન દે વસ્તુ સડેલિ લાવી;
 કે દાન દે આપ ફુલાઈ ગાજે, તે દાન તો નિષ્ફળતા જ કાજે...૪૬

ચોપાઈ :

હવે સાંભળો સુજ્ઞ રાજન, પ્રસાદીનાં કહું સ્થાન અન્ય;
 એક સોનારકૂઈ છે સારી, પ્રસાદીની કરી છે મુરારી...૪૭
 વળી ત્યાં છે રુડા વડ બેય, જાણો તેહ પ્રસાદિના છેય;
 ઉમરેઠથી આવતા જ્યારે, વડ હેઠે ઉતરતા ત્યારે...૪૮
 એ જ કૂઈ તણું જળ પીતા, તેથી જાણવી પરમ પુનીતા;

ત્યાંથી ઉત્તરે ગોપીતળાવ, તેમાં નાહ્યા મનોહર માવ...૪૯
 પૌવા દૂધ સંતોને જમાડ્યા, વળિ રાત્રિયે રાસ રમાડ્યા;
 એવી લીલા કરી છે અમૂલ્ય, તેથી તે તો વૃંદાવન તુલ્ય...૫૦
 રુડી સોનારકૂઈ જે કહી, ત્યાંથી દક્ષિણમાં જુઓ સહી;
 ખરી માતા છે ત્યાં ખોડિયાર, તહાં વિચર્યા છે ધર્મકુમાર...૫૧
 રંગ ઉત્સવ ગામમાં કરી, ઘોડે બેસી પધારિયા હરી;
 પગી જોબન આદિક મિત્ર, હતા સાથે તે પરમ પવિત્ર...૫૨
 છાંટ્યો જૈ ખોડિયારને રંગ, કર્યું રંગમાં રસબસ અંગ;
 તેથી ભક્ત થઈ તે તો દેવી, તેની વાત સુણો કહું કેવી...૫૩
 કોઈ ભીલ્લે જઈ બાધા લીધી, પશુ હણવાની માનતા કીધી;
 તેને સ્વપ્નમાં દેવી દેખાઈ, કહ્યું ભક્ત થઈ હું તો ભાઈ...૫૪
 હવે હિંસા કરે મુજ પાસ, તેનું કાઢીશ હું સત્યાનાશ;
 ઈચ્છા એવી દેવી તણી જોઈ, તહાં હિંસા કરે નહિ કોઈ...૫૫
 રસ્તે આવે જતાં જોળ્ય ગામ, સરોવર શુભ ટાડણ નામ;
 તેમાં સંત સખા લઈ સાથ, ઘણીવાર નાહ્યા મુનિનાથ...૫૬
 તેનો પશ્ચિમનો જે કિનારો, મધ્યભાગ કિનારાનો સારો;
 ધર્મકુળ તણો પ્રથમ મેળાપ, કર્યો તે સ્થળમાં પ્રભુ આપ...૫૭
 ધર્મકુળના પુરુષ અને નાર, ગયાં આવ્યાં દેશે ઘણીવાર;
 કોઈવાર મળ્યા લોયા ગામે, કદિ તો કારિયાણીને ઠામે...૫૮
 મળ્યા દુર્ગપુરે કોઈ વાર, જુદા મેળાપના છે પ્રકાર;
 પણ પ્રથમ મેળાપ જે થયો, તે તો ટાડણને તીર કલ્હો...૫૯
 માટે તે સ્થળ માહાત્મ્ય મોટું, નથી પુષ્કરરાજથી છોટું;
 પંપાસરોવર તો શા હિસાબે ?, માનસરોવરને પણ દાબે...૬૦

પુષ્પિતાગ્રાવૃત્ત :

હરિ વિચરણ ભૂમિ હોય જેહ, પરમ પવિત્ર ગણે મુનીંદ્ર તેહ;
જપ તપ વ્રત દાન ત્યાં કરાય, ફળ અવિનાશિ અનંત તેનું થાય.

ઈતિ શ્રીવિહારિલાલજીઆચાર્યવિરચિતે હરિલીલામૃતે પ્રથમકળશે
અચિંત્યાનંદવર્ણિન્દ્ર-અભયનૃપસંવાદે વૃત્તાલયે સીમ્નિશ્રીહરિ-
વિચરણસ્થાનનિરૂપણનામા અષ્ટાદશો વિશ્રામઃ ॥૧૮॥

પૂર્વછાયો :

વણિ સુણો વરતાલની, શુચિ સીમ વિષે જે સ્થાન;
જ્યાં જગજીવન વિચર્યા, ભયભંજન શ્રીભગવાન...૦૧

ચોપાઈ :

ગામથી દિશા નૈરુતમાંય, ધના નામે તળાવ છે ત્યાંય;
હરિ ત્યાં બહુ નાદ્યા ઉમંગે, કોઈ વાર રંગાયેલે અંગે...૦૨
એક વાર શ્રીધર્મકુમાર, માફો જોડાવી કીધો તૈયાર;
મુક્તાનંદાદિ સદ્ગુરુ જેહ, માવે માફામાં બેસાર્યા તેહ...૦૩
શ્રીજિ પોતે તો સારથી થયા, નાવા ધના તળાવે તે ગયા;
હાંક્યો અર્જુનનો રથ જેમ, હાંક્યો સંત તણો રથ તેમ...૦૪
તે તળાવનું જાણવું આમ, બીજું ચંદનતળાવડી નામ;
પગી જોબને જગ્યા તે જોઈ, ઘણીવાર ત્યાં દીધી રસોઈ...૦૫
શાવજી કુવો છે વણિ સારો, કરતા પ્રભુ ત્યાં તો ઉતારો;
પછી ત્યાંથી સજી અસવારી, આવતા વરતાલ મુરારી...૦૬
તેનિ પાસેનાં ખેતર જેહ, પ્રભુચરણ અંકિત છે એહ;
સંતમંડળ પણ ત્યાં ઉતરતાં, દીનબંધુનાં દર્શન કરતાં...૦૭

પધરાવ્યા લક્ષ્મીપતિ જ્યારે, પગી જોબન ભક્તે તે વારે;
 શાવજીકુવાથી તો દક્ષિણમાં, કર્યું ખેતર ભેટ તે ક્ષણમાં...૦૮
 પગી સાથે તે જોવાને કાજ, સંત સહિત ગયા મહારાજ;
 બહુ રાજી થયા હરિ જોઈ, દીધી ત્યાં તે પગિયે રસોઈ...૦૯
 આખા ખેતરમાં પ્રભુ ફર્યા, અણવાણે^૧ પગે જ વિચર્યા;
 વળિ એમ બોલ્યા અવિનાશ, તમે સાંભળો જોબનદાસ...૧૦
 અર્ધ્યું ઠાકોરને આ રુપાળું, નામ આજથી ઠાકોરવાળું;
 રાજી થૈ બોલ્યા સૌ તતખેવ, જય લક્ષ્મીનારાયણદેવ...૧૧
 દિશા નૈરુત^૨ મંદિર થકી, એક વત્સાતળાવ છે નક્કી;
 દુર્ગપુરે જતાં એકવાર, તહાં બેઠા'તા ધર્મકુમાર...૧૨
 ઘણી કેરિયો ત્યાં ભેટ આવી, નાથે સંતોને દીધી વેં'ચાવી;
 એક કણાપગી તણો કૂવો, બિજો અંટોળદાસનો જૂવો...૧૩
 ત્રિજો જંડિયો જે કહેવાય, ફાજીવાળો તે ચોથો ગણાય;
 તેને બોરડીવાળો કહે છે, કુવા સર્વે પ્રસાદિના એ છે...૧૪
 ગંગાજળિયો કુવો છે પ્રસિદ્ધ, પ્રભુયે તેને પાવન કીધ;
 ત્યાં થકી સભામંડપ જ્યાં છે, જગ્યા સર્વે પ્રસાદિની ત્યાં છે...૧૫
 મંદિરેથી જે ઉત્તર ભાગ, બન્યો જ્યાં છે નારાયણબાગ;
 જુઓ જગ્યા તહાં સુધી જે છે, હરિચરણથી અંકિત એ છે...૧૬
 ગામ પટેલ આદિકે જ્યારે, આપી તે બાગની ભૂમિ ત્યારે;
 શ્રીજીયે કહ્યું દાદાગુરૂને, કરિ બાગ શોભાવો આ ભૂને...૧૭
 પ્રભુતાનંદજી સંત જેહ, કહેવાતા દાદાગુરુ તેહ;
 કુવો ખોદાવ્યો શ્રીજીયે ત્યાંય, નાઘા તે જળથી હરિરાય...૧૮

સ્નાનનું જળ તે બધું રાખ્યું, દાદાગુરુએ તે કૂપમાં નાંખ્યું;
 તહાં બાગ બનાવિયો સારો, દેખી બોલિયા ધર્મદુલારો...૧૯

આનું નામ નારાયણબાગ, નારાયણ કૂપ જાણો આ જાગ;
 બાગ તે સ્થળમાં મન ભાવ્યો, પ્રભુએ પાસે રહિને કરાવ્યો...૨૦

તેનાં ફળ પરમેશ્વર જમ્યા, જમતા જનને મન ગમ્યા;
 આજ મંદિર છે જેહ ઠામ, હતો તે સ્થળમાં તે આરામ^૧...૨૧

તહાં ધર્મશાળા દિસે જ્યાંય, તેમાં ઉત્તમ ઓટો છે ત્યાંય;
 તહાં બેશી જમ્યા છે જીવન, તે તો જાણે છે સૌ મુનિજન...૨૨

નારાયણબાગની ભૂમિ જેહ, જાણો સર્વે પ્રસાદિની તેહ;
 મીઠો કૂવો છે બાગ બહાર, પ્રસાદિનો સદા સુખકાર...૨૩

ત્યાંથી વાયુની દિશા મોઝાર, હતું ધારુ તળાવ તે ઠાર;
 પંચોતેરાની સાલમાં તેહ, આપ્યું ગામ પટેલોએ એહ...૨૪

અગ્નિખૂણની આપી જમીન, અતિ પ્રેમ વિષે થઈ લીન;
 પ્રભુએ તે કરી અંગિકાર, અનુકંપા^૨ કરીને અપાર...૨૫

તે તળાવ વિષે જળ કાજે, ખોદાવ્યો વિરડો મહારાજે;
 કર્યો ઓટો તળાવની પાળે, સભા ત્યાં ભરતા તેહ કાળે...૨૬

તેથી પ્રથમ તો જ્યાં જ્ઞાનબાગ, સભા ભરતા ભાળી ભલો ભાગ;
 અગન્યાએશીનું વર્ષ આવ્યું, ત્યારે ધારુ તળાવ ખોદાવ્યું...૨૭

હતું ઝાડ કદંબનું ત્યાંય, તેને થડ બેસતા જગરાય;
 ચાલતું જે ખોદવાનું કામ, જોતા ત્યાં રહી સુંદરશામ...૨૮

પૂર્વછાયો :

એક સમે અક્ષરપતી, ભાઈ રામપ્રતાપ સહીત;
કદંબ તળે ઉભા હતા, તેનું પ્રેમસખિયે કર્યું ગીત...૨૯

ચોપાઈ :

મધ્યભાગ તળાવનો જ્યાંય, ઝાડ કોઠી તણું હતું ત્યાંય;
તહાં જૈ બેસતા ઘનશ્યામ, જોતા ખોદ્યાનું ચાલે તે કામ...૩૦
તેહ જગ્યાનું માહાત્મ્ય જાણી, અતિ અંતરમાં મુદ્દ આણી;
ભગવત્પ્રસાદે ભલી રીતે, એક ઓટો કરાવ્યો છે પ્રીતે...૩૧
દક્ષિણાદે કાંઠે આંબા બે છે, પ્રભુજીની પ્રસાદિના તે છે;
ત્યાંથી દક્ષિણમાં બીજા બેય, આંબા તે પ્રસાદિ તણા છેય...૩૨
ગોમતી કામ ચાલતું જ્યારે, એક ઝુંપડી ત્યાં કરી ત્યારે;
રહેતા તહાં માધવદાસ, તેમાં પોઢ્યા જમ્યા અવિનાશ...૩૩
માટે તે અતિ ઉત્તમ સ્થાન, જહાં બેઠા ઘણું ભગવાન;
જ્યારે આવી એકાશીની સાલ, માસ ચૈત્ર વસંત રસાળ...૩૪
સચ્ચિદાનંદ સ્વામી ત્યાં આવ્યા, દ્વારિકા થકી ગોમતી લાવ્યા;
સ્થિર ધારુતળાવમાં સ્થાપી, પ્રાપતી પ્રભુપદ તણિ આપી...૩૫
ત્યારે અદ્ભૂત ઉત્સવ કીધો, ડંકો જીતનો દેશમાં દીધો;
તેહ દિવસથી ત્યાં જ હમેશ, સજતા સભા શ્રીપરમેશ...૩૬
છત્રિ ગોમતિથી પૂર્વે જે છે, અતિશે જ પ્રસાદિની એ છે;
ત્યાંથી ઉત્તરમાં ખીજડો છે, દશરા દિને તેને પૂજ્યો છે...૩૭
છત્રિથી તો આથમણે કિનારે, હતી રાયણો બે અતી ભારે;
તહાં પણ પ્રભુ બેસતા ક્યારે, કામ થાતું તળાવનું જ્યારે...૩૮

ત્યાંથિ પંદર પગલાં ઉત્તરમાં, હતી કોઠી ત્યાં તે અવસરમાં;
 પ્રભુ જે બેસતા તેને છાંયે, પૃથ્વી કીધી પ્રસાદિની ત્યાંયે...૩૯
 ગોમતી તણે ઉત્તર તીર, એક આંબો છે ગેર ગંભીર;
 બિરાજ્યા છે તહાં બહુનામી, અક્ષરાતીત અંતરજામી...૪૦
 ગોમતી થકી વાયવ્ય ભાગ, રુડો છે ત્યાં રઘુવીરબાગ;
 પગી જોબન આદિક તણાં, હતાં ખેતર ત્યાં કણે ઘણાં...૪૧
 વૃષનંદન ત્યાં વિચર્યા છે, બધા ખેતરમાં તે ફર્યા છે;
 બાગથી જે આથમણો છે કૂવો, ત્યાંથી પૂર્વદિશા જઈ જુઓ...૪૨
 હતો આંબો ત્યાં એક રૂપાળો, ગેર ગંભીર વિસ્તારવાળો;
 તહાં વર્યાળી બાઈયે આવી, હિંદુસ્તાની રસોઈ બનાવી...૪૩
 જમ્યા ભાવ સહિત ભગવંત, જમાડ્યા વળી સર્વે સુસંત;
 પોંક બાજરી આદિક કેરો, જમ્યા બાગમાં હરિ બહુ ફેરો...૪૪
 ગોમતીથી ઈશાનમાં જુવો, પગી સુંદરનો ત્યાં છે કૂવો;
 જઈ નાહ્યા છે શ્રીહરિ ત્યાંય, રંગબેલ કરી ગામમાંય...૪૫
 એહ આદિક અગણીત સ્થાન, વિચર્યા છે અહિં ભગવાન;
 જે જે મારી સ્મૃતી વિષે આવ્યાં, મુખ્ય મુખ્ય મેં તમને સુણાવ્યાં...૪૬

ઉપજાતિવૃત્ત : જાત્રાળુના ધર્મ વિષે :

જ્યાં જ્યાં ફર્યા કૃષ્ણ કૃપાળુ નાથ, જ્યાં જ્યાં ફર્યા સંત મહાંત સાથ;
 તે સ્થાન તો ઉત્તમ તીર્થ થાય, પવિત્ર તે તીર્થ વિષે થવાય...૪૭
 રજે જળે થાય પવિત્ર તન, માહાત્મ્યથી થાય પવિત્ર મન;
 જે તીર્થયાત્રા કરવા જ જાવું, માહાત્મ્ય તેનું સુણવા ચહાવું...૪૮
 માહાત્મ્ય મધ્યે શુભ હોય જ્ઞાન, અનિત્યને નિત્ય તણું નિદાન;
 તે જ્ઞાનથી તો પ્રભુભક્તિ ભાવે, વૈરાગ્ય તો અંતર માંહિ આવે...૪૯

તો વાસના અંતરમાંથિ તૂટે, તેથી જ ભારે ભવબંધ છૂટે;
 તીર્થે જઈ જ્ઞાન લીધું ન લેશ, તો ગંગમાં ગર્દભનો પ્રવેશ...૫૦
 જો તીર્થ માટે ઘર છોડિ ચાલે, તો બ્રહ્મચર્યાદિક વ્રત પાળે;
 જો તે ન પાળે ફળ તો ન પામે, તીર્થે કરે તે દૃઢ પાપ જામે...૫૧
 જે અન્યક્ષેત્રે કૃત પાપ હોય, તે તીર્થ કીધાથિ રહે ન કોય;
 જો તીર્થમાં પાપ કદિ કરાય, તે કોઈ કાળે નહિ રે છુટાય...૫૨
 તીર્થે જઈને પરઅન્ન ખાય, તેને જ તે તીર્થનું પુણ્ય જાય;
 તીર્થે જવું ત્યાં જમિ એકવારે, ભોંય પથારી કરવી જ ત્યારે...૫૩
 તીર્થે જવું ત્યાં સુણવી કથાય, જવા ન દેવી ઘડિયે વૃથાય;
 જઈ વળી તીરથ ભૂમિમાંઈ, ધંધો બિજો તો કરવો ન કાંઈ...૫૪
 જગ્યા પ્રસાદી વિણ જેહ હોય, જવું ન જોવા શુભ હોય તોય;
 નટાદિના ખેલ તહાં ન જોવા, જો તીર્થ જઈયે નિજપાપ ખોવા...૫૫
 તીર્થે જવું સદ્ગુરુ ગોતવાને, તીર્થે જવું તે પ્રભુ પામવાને;
 ત્યાં મોજ કે શોખ કરે જઈને, તે આવશે પાપ પુરૂ લઈને...૫૬
 તીર્થે જઈને નહિ જ્ઞાન પામ્યો, તેણે બધો કાળ વૃથા જ વામ્યો;
 પ્રભૂ તણું જ્ઞાન તહાં પમાય, ત્યારે જ જાત્રા પરિપૂર્ણ થાય...૫૭

પુષ્પિતાગ્રાવૃત્ત :

સુણ નરપતિ વાત પૂછિ જેહ, મુજ મતિ તુલ્ય કહી વિચારિ તેહ;
 ગણિ ગણિ તુજને કલાં નિદાન, પુર વરતાલ તણાં પ્રસાદિસ્થાન...૫૮

ઈતિ શ્રીવિહારિલાલજીઆચાર્યવિરચિતે હરિલીલામૃતે પ્રથમકળશે

અચિંત્યાનંદ.-અભયસિંહનૃપસંવાદે વૃત્તાલયે સીમ્નિશ્રીહરિ-

વિચરણસ્થાનનિરૂપણનામા એકોનવિંશો વિશ્રામઃ ॥૧૯॥

પૂર્વછાયો :

ભાખે અભેસિંહ ભૂપતી, સુણો વિનતિ વરણીરાય;
ઈચ્છા અધિક ઉર ઉપજી, આપ મુખથિ સુણવા કથાય...૦૧

ચોપાઈ :

પ્રશ્ન પૂછું તે ઉત્તર આપો, મારા મન તણો સંશય કાપો;
સંપ્રદાય આ ઉદ્ધવી કેરાં, મોટાં મંદિર તો છે ઘણેરાં...૦૨
ધાતુ પાષાણનિ પ્રતિમાય, ભલી ભાસે છે મંદિર માંય;
શ્રીજિયે જ સ્વહસ્તે જે થાપી, ક્યાં ક્યાં પ્રેમીને પૂજવા આપી...૦૩
અનુક્રમથી કહો મને આજ, સ્થાપી પ્રથમથી ક્યાં મહારાજ;
બોલ્યા વર્ણિ રાજી થઈ બહુ, તમે સાંભળો તે હવે કહું...૦૪
સ્થાપ્યા પ્રથમ તો ગઢપુર જ્યાંય, વાસુદેવને ઓરડામાંય;
ધર્મભક્તિ તેની જોડે સ્થાપ્યાં, એનાં ઐશ્વર્ય વિશ્વમાં વ્યાપ્યાં...૦૫
એ છે ઓરડો ઉત્તર દ્વારે, તેનો મહિમા મુની મન ધારે;
પછી વરતાલમાં પ્રભુ આવ્યા, નરનારાયણ પધરાવ્યા...૦૬
અમદાવાદમાં બહુનામી, સ્થાપ્યા નર ને નારાયણ સ્વામી;
સંપ્રદાય થવા દઢ ધારી, સ્થાપિ મૂર્તિયો જન હિતકારી...૦૭
ભુજમાં તે પછી તતખેવ, સ્થાપ્યા નર ને નારાયણ દેવ;
વરતાલ વિષે કરી ધામ, સ્થાપ્યા લક્ષ્મિનારાયણ નામ...૦૮
બીજા ખંડમાં માત-પિતાની, ત્રીજી મૂર્તિ તો સ્થાપી પોતાની;
વૃંદાવનવિહારી ખંડ ત્રીજે, જોડે રાધિકા દેવી કહીજે...૦૯
પોતાની છબિને કૃષ્ણ સાથે, પધરાવિ છે પોતાને હાથે;
અવતારનિ મૂર્તિયો ત્યાંય, પધરાવી છે મંડપ માંય...૧૦
મત્સ્ય કચ્છ ને વળિ વારાહ, જન જોઈ કહે વાહ વાહ;
શેષશાયી ને નરસિંહ નામ, સ્થાપી સૂર્યની મૂર્તિ તે ઠામ...૧૧

હનુમાન તથા ગણનાથ, સ્થાપ્યા શંકર પાર્વતી સાથ;
હતા નર ને નારાયણ જેહ, તેમાંથી નારાયણ છબિ તેહ...૧૨

શિવાશાહ બુરાનપુરવાસી, તેને આપી બોલ્યા અવિનાશી;
કરાવો તમે મંદિર જ્યારે, તેમાં સ્થાપજો મૂર્તિ આ ત્યારે...૧૩

દેશ નીમાડમાં ધરગામ, ત્યાંના પટેલ ગોવિંદ નામ;
તેને મૂર્તિ નરની તે આપી, તેણે ત્યાંના મંદિર માંહિ સ્થાપી...૧૪

રાધિકાજી મદનમોહન, ધોલેરામાં કર્યા તે સ્થાપન;
વળિ સ્થાપ્યા જુનાગઢ માંય, દેવ રણછોડ ત્રીકમરાય...૧૫

રાધારમણ પૂરવ દિશ ખંડે, પધરાવિયા શ્રીહરિ પંડે;
વળિ મૂર્તિ સિદ્ધેશ્વર તણી, ખંડ પશ્ચિમમાં શોભે ઘણી...૧૬

પાસે પાર્વતી ને ગણનાથ, સ્થાપ્યા છે હરિયે નિજ હાથ;
ગઢડામાં ગોપીનાથ જાણો, મધ્ય ખંડમાં તે તો પ્રમાણો...૧૭

ભક્તિ ધર્મ વાસુદેવ જેહ, સ્થાપ્યા પશ્ચિમ ખંડમાં તેહ;
વાસુદેવ હતા ઓરડામાં, સ્થાપ્યા તે લાવી તેહ સમામાં...૧૮

મૂર્તિ સૂર્યની સારી મગાવી, પૂર્વ ખંડમાં તે પધરાવી;
કહી એટલી મૂર્તિ સમસ્ત, સ્થાપી શ્રીજીયે તે તો સ્વહસ્ત...૧૯

વળી રણછોડરાયની જેહ, મૂરતી વરતાલમાં તેહ;
છાશીયામાં રઘુવીર હાથે, સ્થપાવી તે ધરમકુળનાથે...૨૦

જે જે મૂર્તિયો પૂજવા કાજે, આપી હરિજનને મહારાજે;
હવે તે પ્રતિમાઓ ગણાવું, ભૂપ સાંભળો તમને સુણાવું...૨૧

રાધાકૃષ્ણની મૂર્તિયો બેય, ગંગામાને તે તો આપી છેય;
તેણે જેતલપુર નિજઘરમાં, સ્થાપી પૂજવા સહુ અવસરમાં...૨૨

મઘીયાવ તણા દરબાર, બાપુભાઈ છે નામ ઉદાર;
 તેને પૂજવા લાલજી આપ્યા, લૈને તે દરબારમાં સ્થાપ્યા...૨૩
 હીમરાજ શા સુંદરિયાણે, આપ્યા લાલજી જીવનપ્રાણે;
 માણાવદર ગજેફરખાન, ઘણા સમજી ને સદગુણવાન...૨૪
 કહ્યું તેણે મયારામજીને, જઈ અરજ ઉચારો શ્રીજીને;
 પ્રસાદી તણી મૂરતી લાવો, આંહિ મંદિરમાં પધરાવો...૨૫
 ભટજીયે જઈ પ્રભુ પાસ, કરી વાત તે સર્વ પ્રકાશ;
 ત્યારે શ્રીજીયે લાલજી આપ્યા, લાવી માણાવદર માંહિ સ્થાપ્યા...૨૬
 ઉના ગામના શેઠ ગણેશ, જેનો પ્રભુ પર પ્રેમ વિશેષ;
 આવ્યા ગઢપુરમાં તેહ જ્યારે, શ્રીજિ આગળ ઉચર્યા ત્યારે...૨૭
 મારે પુત્ર નથિ મહારાજ, ત્યારે બોલ્યા તે રાજાધિરાજ;
 નિજ વારસો જેને સોંપાય, ગણતાં તેહ પુત્ર ગણાય...૨૮
 માત તાત સુતાદિક જાણો, ભાવ સર્વ પ્રભુ માંહિ આણો;
 આપું લાલજી લૈને સિધાવો, હરિમંદિર કરિ પધરાવો...૨૯
 અતિ વલ્લભ માનજો એને, સર્વ વારસો સોંપજો તેને;
 શેઠ લાલજી લૈને સિધાવ્યા, હરિમંદિર કરિ પધરાવ્યા...૩૦
 સર્વ વારસો તેહને સોંપ્યો, નિજ વંશ અચળ એ તો રોપ્યો;
 રેવાશંકર શ્રીધોળકાના, તે તો સત્સંગમાં નથિ છાના...૩૧
 તેણે મૂરતિયો માગી લીધી, રાધાકૃષ્ણ તણી છબિ દીધી;
 શ્રીજી ધામ ગયા પછી તેહ, સ્થાપી અવધપ્રસાદજી એહ...૩૨

પૂર્વછાયો :

સુરતના સતસંગીયો, જ્યારે આવ્યા ગઢપુર ગામ;
 મુરતિયો માગિ સ્થાપવા, કહ્યું તે હરિજનનાં નામ...૩૩

ચોપાઈ :

ભાઈચંદ ને લક્ષ્મીદાસ, ઈચ્છાબાઈ આવ્યાં પ્રભુ પાસ;
 તેણે મૂરતિયો માગી જ્યારે, કૃપાનાથે કરી કૃપા ત્યારે...૩૪

આપી પાષાણની છબિ સારી, દેવી રાધા ને રાધાવિહારી;
 અમે આપ્યા છે લાલજી જેહ, તેની જોડે જ સ્થાપજો તેહ...૩૫

આજ્ઞા તે સુણી શીશ ચડાવી, મૂર્તિ લૈને ગયા મનભાવી;
 ગયા ધામમાં શ્યામશરીર, પછિ આચાર્ય શ્રીરઘુવીર...૩૬

નિત્યાનંદ ને ગોપાળાનંદ, એહ આદિ મળી મુનિવૃંદ;
 છબિ સુરતમાં પધરાવી, સારું મંદિર એક કરાવી...૩૭

હરિભક્ત વડોદરા કેરા, ગયા ગઢપુર માંહિ ઘણેરા;
 તેમાં શાસ્ત્રી શોભારામ ત્યાંના, બિજા ભક્ત નારુપંત નાના...૩૮

પ્રેમાનંદ તથા બાપુભાઈ, વૈદ રામચંદર ગયા ધાઈ;
 હરિચંદ્ર ને લક્ષ્મીરામ, કાનદાસ વકીલનું નામ...૩૯

દયારામ તંબોળી સુભક્ત, પ્રભુપદમાં વિશેષ આસક્ત;
 ઈત્યાદિક જઈને પ્રભુ પાસ, કરી વિનતિ અંતર ધરી આશ...૪૦

આપો મૂર્તિ જો આપની એક, અમે હરખિયે ભક્ત અનેક;
 વટપુર માંહિ સ્થાપન કરિયે, નિત્ય આરતિ ધૂન્ય ઉચરિયે...૪૧

સુણી શ્રીહરિને સ્નેહ વ્યાપ્યો, પંચ રત્નનો ગૂટકો આપ્યો;
 હતો વૈષ્ણવાનંદે લખેલો, ભૂમાનંદે તે રુડો રંગેલો...૪૨

અતિ સ્નેહ સહિત અવિનાશે, ઘણું રાખેલો પોતાની પાસે;
 કહ્યું લ્યો આ છે ગુટકો અનૂપ, એને સમઝજો મારું સ્વરૂપ...૪૩

એક સિંહાસને જઈ ધરજો, આરતી ધૂન્ય આગળ કરજો;
 પછી તે સૌએ વટપુર જઈ, પધરાવ્યો સિંહાસને લઈ...૪૪

નિત્ય સૌ મળિ દર્શન કરે, આરતી ધૂન્ય ત્યાં જ ઉચરે;
 વિત્યાં કાંઈક વર્ષ જરૂર, નારુપંત ગયા દુર્ગપુર...૪૫
 હરિને કહ્યું હે મહારાજ !, આપો ધાતુની મૂર્તિયો આજ;
 નારાયણની સુતાર બોલાવી, કૃષ્ણે મૂર્તિયો ઉભય કરાવી...૪૬
 નારાયણની ચતુર્ભુજવાળી, બિજી લક્ષ્મીની મૂર્તિ રૂપાળી;
 નારુપંતને દે રૂડી પેર, કહ્યું પૂજજો પધરાવી ઘેર...૪૭
 વળી યોગ્ય સમો આવે જ્યારે, પધરાવજો મંદિરે ત્યારે;
 પંચરત્નના ગુટકાને ઠામ, પધરાવજો લૈ મુજ નામ...૪૮
 પુરના જનો દર્શન કરશે, સૌ આશિષ તમને ઉચરશે;
 નારુપંત ગયા નિજ ઘેર, પૂજે નિત્ય છબિ શુભ પેર...૪૯
 ગયો કાંઈ સમય ત્યારે લાવી, ગુટકો હતો ત્યાં પધરાવી;
 જનો દર્શન સર્વ કરે છે, નારુપંતને આશિષ દે છે...૫૦
 આવી છાશિયાની જ્યારે સાલ, ધાર્યું ધામ જવા વૃષલાલ;
 મંદવાડનું બાનું જણાવ્યું, સૌને ધીરજ ધરવા સુણાવ્યું...૫૧
 ત્યારે ખંભાતી ભક્તસમાજ, આવ્યો કૃષ્ણનાં દર્શન કાજ;
 સદાશીવ ને માધવરામ, ભાઈશંકર ને રૂપરામ...૫૨
 લક્ષ્મીરામ ને નરભેરામ, અમથાભાઈ એકનું નામ;
 ભલા કણબી તે હીરાભાઈ, મોટાં હરિજન મહાકોરભાઈ...૫૩
 ઉમૈયા ગિરજા ને દિવાળી, રામભાઈ ભલા ભાવવાળી;
 ધનભાઈ તે બારોટ જાતે, બિજાં રામબા કણબીનિ નાતે...૫૪
 સૌયે હેતથી નિરખિયા હરી, પૂજા ત્યાં નરભેરામે કરી;
 કર્યો અર્પણ ચાંદીનો થાળ, બીજા સર્વે બોલ્યા તેહ કાળ...૫૫
 તમે સૂરતથી સાક્ષાત, પ્રભુ આવ્યા'તા જ્યારે ખંભાત;

થઈ અશ્વ ઉપર અસવાર, એવો કીધો હતો ત્યાં ઉચ્ચાર...૫૬
 મારું મંદિર આ ઠામ કરજો, એહ આજ્ઞા અંતર માંહિ ધરજો;
 માટે મંદિર માંડ્યું કરાવા, પ્રતિમાઓ આપો પધરાવા...૫૭
 એવી વિનતિ સુણી વૃષલાલે, કરી કરુણા ઘણી તેહ કાળે;
 આપિ પોતાની પ્રતિમા તે ઠામ, શ્યામ રંગે હરિકૃષ્ણ નામ...૫૮
 નિત્યાનંદ મુની તણે હાથ, સોંપી બોલિયા વૃષકુળનાથ;
 અવકાશ પામો તમે જ્યારે, છબિ લે જજો ખંભાત ત્યારે...૫૯
 પધરાવજો મારા વચનથી, આજ્ઞા માનજો તન ને મનથી;
 આજ્ઞા એ રીતે જે ફરમાવી, મુનિયે નિજ માથે ચડાવી...૬૦

પુષ્પિતાગ્રાવૃત્ત :

હરિવર નિજહાથ મૂર્તિ સ્થાપી, નિજજનને વળિ સ્થાપવાજ આપી;
 સુણ નૃપ મુજ પાસ પૂછિ જેહ, સકળ કથા સુખથી સુણાવી તેહ...૬૧

ઈતિ શ્રીવિહારિલાલજીઆચાર્યવિરચિતે હરિલીલામૃતે પ્રથમકલશે
 અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિપ્રસાદિ
 પ્રતિમાસ્થાનનિરૂપણનામા વિંશો વિશ્રામઃ ॥૨૦॥

॥ ઈતિ શ્રીહરિલીલામૃતે ગ્રંથોત્પત્તિ નામ પ્રથમ કલશ સમાપ્ત ॥



શ્રીસ્વામિનારાયણો વિજયતેતરામ્



કળશ : ૨

॥ શ્રીહરિલીલામૃતમ્ ॥

બાલચરિત્રનામદ્વિતીયકલશ પ્રારંભ: ॥

શાદૂલવિકીકિતવૃત્ત :

વંદૂં શ્રીહરિકૃષ્ણ ધર્મસદને જૈ જન્મ જેણે ધર્યો,
કૃત્યાનો વણિ કાળિદત્ત ખળનો જેણે પરાજય કર્યો;
કીધાં બાલચરિત્ર અદ્ભુત અતી જૈને અયોધ્યા પ્રતી,
માતાને પછિ તાતને પણ દિધી દુર્લભ્ય દિવ્યા ગતી...૦૧

દોહા :

હરિલીલામૃતનો હવે, બિજો કળશ રસાળ;
કહું સુણો શ્રોતા સહુ, કહે વિહારીલાલ...૦૨
કહે અચિંત્યાનંદને, અભયસિંહ ભૂપાળ;
કથા સુણાવો શુભ મને, કરુણા કરી કૃપાળ...૦૩
ધર્મ ભક્તિ ને શ્રીહરિ, દેહ ધર્યા જે દેશ;
બાળલીલા બહુનામિની, વરણન કરો વિશેષ...૦૪
ભાવ ભાળિ ભૂપાળનો, ઉચર્યા વરણીરાજ;
સુણવા ઈચ્છો શુભ કથા, ધન્ય ભક્ત શિરતાજ...૦૫

હરિચરિત્ર સુણવા તમે, ચિત્ત ધરો છો ચાહ;
 તો તે કહેવા છે મને, અંતરમાં ઉત્સાહ...૦૬
 બીજા ગ્રંથોમાં બહુ, છે જેનો વિસ્તાર;
 વિશેષ વર્ણન તેહનું, નહીં કહું આ ઠાર...૦૭
 અધિકપણે હું આજ તો, ઉચરીશ અપૂર્વ વાત;
 વૃદ્ધ જનોના વદનથી, સુણેલી જે સાક્ષાત...૦૮
 જે જે સ્થાને જનમિયા, ધર્મ ભક્તિ મહારાજ;
 કહું કથા હું તે વિષે, વિશેષ કહેવા કાજ...૦૯
 વર્ણિરાજનાં વચન સુણી, સુરસિક^૧ સુધા સમાન;
 ભાવિક ભૂપતિ ભક્તનું, ચિત્ત થયું ગુલતાન...૧૦
 જેમ લોભિને ધન જડે, જડે અંધને નેણ;
 તેમ કથામૃત પ્રાપ્તિ તે, દિલ લાગી સુખદેણ...૧૧
 છીપ^૨ સ્વાતી જળ ઝીલવા, ઉંચી ઉછળે જેમ;
 ઉછળે લોહ ચમક ભણી, થયું ભૂપ મન તેમ...૧૨
 શંકર સમ વર્ણિય છે, ભગીરથ સમ નરનાહ^૩;
 વચ્ચે કથાગંગા તણો, પ્રગટ્યો પુનિત પ્રવાહ...૧૩
 પાવન કૃષ્ણચરિત્ર જળ, ધર્મ જ્ઞાન તટ^૪ જાણ;
 ભેદ ભક્તિ વૈરાગ્યના, તરંગ પ્રૌઢ પ્રમાણ...૧૪
 આખ્યાનો હરિભક્તનાં, તે લઘુ ગુરુ જળ જંત;
 કમળ નામ હરિજન તણાં, હંસરૂપ ત્યાં સંત...૧૫
 ખળ ધીવર^૫ આખ્યાનના, જે વેરી વિકરાળ;
 ખંડન કરવા નાંખશે, કુતર્કરૂપી જાળ...૧૬

લઘુ સંશય તટનાં તરુ, ગુરુ સંશય ગિરિ જેહ;
 પ્રવાહ સરિત કથા તણો, તોડે તતક્ષણ તેહ...૧૭
 સત્સંગીજીવન ભલો, સાગર ગ્રંથ ગણાય;
 સરિતાઓ હરિચરિતની, તેમાં સર્વ સમાય...૧૮
 પાવન કરવા પતિતને, કરવા કુળ ઉદ્ધાર;
 પામ્યા ગણોદના પતી, ચરિત્ર સરિતા સાર...૧૯

ઉપજાતિવૃત્ત :

કહે અચિંત્યાખ્ય સુબ્રહ્મચારી, સુણો ધરાધીશ્વર કર્ણ ધારી;
 શ્રીજી તણાં જન્મચરિત્ર જેહ, સ્નેહે કહું હું તમ પાસ તેહ...૨૦
 કહું રુડો કૌશળ દેશ જેહ, તેમાં વળી ઉત્તરભાગ એહ;
 અતી ભલું એક ઈટાર ગામ, પ્રખ્યાતિ પામ્યું ધરિ ધર્મધામ...૨૧
 જ્યાં વર્ણ ચારે સુખમાં વસે છે, લક્ષ્મી તણી ત્યાં લહરી લસે છે;
 વિદ્વાન વિપ્રો બહુ ત્યાં નિવાસી, જાણે વશી આવી અહિં જ કાશી...૨૨
 સર્પૂ તણે ઉત્તરને કિનારે, છે ગામ તે શોભિત ભવ્ય ભારે;
 સાવર્ણિ ગોત્રી દ્વિજ વેદ સામ, શાખા કહું કૌથુમિ જેનું નામ...૨૩
 ત્યાં વિપ્ર છે સર્વરિયા સુજાણ, ત્રણે રુડાં છે પ્રવરો પ્રમાણ;
 તે એક તો ભાર્ગવ નામ ભવ્ય, બિજાય સાવેતસ વૈતહવ્ય...૨૪
 હતા રુડા લક્ષ્મણશર્મા જેહ, તેના સુબંસીધર પુત્ર તેહ;
 તેના થયા નંદન^૧ વેદમાન, તેના થયા આત્મજ^૧ કલ્પિયાન...૨૫
 વસ્યા હતા તે મિહદાવ ગામ, રાજા તહાંનો સુરનેત્ર નામ;
 તે ભૂપની વંશ પરંપરાથી, મનાય તે પૂજ્ય સદા પુજ્યાથી...૨૬
 છે તેનિ પાંડે અવટંક^૨ ખાસી, તે વિપ્ર રાધાવરના^૩ ઉપાસી;
 ભણે સદા શાસ્ત્ર શ્રુતી પુરાણ, સુયજ્ઞ યાગાદિકમાં સુજાણ...૨૭

સુશીલ તેના સુત બાલશર્મા, શ્રીકૃષ્ણના સેવક શુદ્ધકર્મા;
 તે વેદ ને શાસ્ત્ર વિષે પ્રવીણ, સુધર્મ ભક્તી ગુણથી ન હીણ...૨૮
 બ્રહ્મા તણા તે દ્વિજ અંશ આપ, જીભે જપે શ્રીહરિ મંત્ર જાપ;
 પવિત્ર આત્મા અતિ પુણ્યશાળી, શિષ્યો તણાં પાપ મુકે પ્રજાળી...૨૯
 પાળે સદાચાર વિચાર રાખે, અસત્ય ભાષા કદિયે ન ભાખે;
 સદૈવ યજ્ઞાદિક કાર્યકારી, સર્વે વખાણે જનબુદ્ધિ સારી...૩૦
 વિદ્યા દયા શાંતિ સુશીલ લાજ, શ્રદ્ધાદિ સૌ સદ્ગુણનો સમાજ;
 જેને વિષે છે જન એમ જાણે, વળી વિશેષે વિબુધો વખાણે...૩૧
 સુરત્ન રત્નાકરમાં^૧ વસે છે, દિનેશમાં^૨ દીપ્તિ સદા દિસે છે;
 કારીગરીનો નિધિ વિશ્વકર્મા, સત્કર્મનો સાગર બાળશર્મા...૩૨
 ભાર્યા ભલી ભાગ્યવતી સુનામ, તે દંપતી વાસ ઇંટાર ગામ;
 ત્યાં દેવશર્મા પ્રસવ્યો સુપુત્ર, જે ધર્મનો છે અવતાર અત્ર...૩૩
 શ્રી વિક્રમાદિત્યનું વર્ષ જાણો, શાસ્ત્રાંકવારેંદુ^૩ ગણી પ્રમાણો;
 પ્રબોધનીને દિન જન્મ પામ્યા, ઉત્સાહ જેથી જનમધ્ય જામ્યા...૩૪

તોટકવૃત્ત :

અવતાર થયો પછિ ભક્તિ તણો, જનને મન મોદ વધ્યો જ ઘણો;
 વળી તે તણિ વાત વિશેષ સહી, તમ પાસ ઉચ્ચારિશ તેહ અહીં...૩૫
 સરવાર વિષે છપિયા પુર છે, દશ કોશ^૪ અવધ્ય^૫ થકી દુર છે;
 સરજયૂ થકિ ઉત્તર શુદ્ધ દિશે, દ્વિજ આદિ વસે જન એહ વિષે...૩૬

ઉપજાતિવૃત્ત :

ત્યાં કૃષ્ણશર્મા દ્વિજ છે સુજાણ, ભવાનિ તેની વનિતા^૬ પ્રમાણ;
 પવિત્ર છે શાંડિલ ગોત્ર તેનું, છે સામ વેદી કુળ શુદ્ધ જેનું...૩૭

અઠાણુની કાર્તિક પૂર્ણમાસી, તેની સુતા થૈ શુભ રૂપરાશી;
 સંધ્યા સમે તે શુભ જન્મ ધારી, મોટી થઈ વર્ષ જતાં કુમારી...૩૮
 જે કૃષ્ણશર્માનિ સુતા સુ એવી, ભલી કહે સૌ જન ભક્તિદેવી;
 તે સાથ ધર્મે સુવિવાહ કીધો, પ્રાચીન સંબંધ વિચારિ લીધો...૩૯
 માગી લિધા તે તક ભક્તિતાતે, વસ્યા છપૈયે વૃષ્ટદેવ જાતે;
 જ્યારે વિત્યો તે પછિ કાંઈ કાળ, તે પ્રેમદાયે પ્રસવ્યો સુબાળ...૪૦
 જન્મ્યા સુસંકર્ષણ ધર્મધામ, રુડું ધર્યું રામપ્રતાપ નામ;
 વળી વિત્યાં કાંઈક વર્ષ જ્યારે, જન્મ્યા ઘનશ્યામ જનેશ ત્યારે...૪૧
 વિસ્તાર તેનો ઉચરું વખાણી, સત્સંગનું જીવન એ જ જાણી;
 જ્યારે થયો જન્મ મહાપ્રભુનો, ત્યારે મહામોદ વધ્યો સહુનો...૪૨

વસંતતિલકાવૃત્ત :

વેદો વદે સુપુરુષોત્તમ નામ જેનું,
 ઠેકાણું નિત્ય વણિ અક્ષરધામ એનું;
 સાકાર સત્ય શુભ સચ્ચિદહર્ષરૂપ,
 બ્રહ્માદિ કોટિ ભુવનેશ્વર ભૂપભૂપ...૪૩

રથોદ્ઘાતાવૃત્ત :

જે સદા ત્રિગુણીથી જુદા રહે, નિર્વિકારિ નિગમાગમો^૧ કહે;
 બ્રહ્મા વિષ્ણુ શિવ આગન્યા ધરે, ઉદ્ભવ સ્થિતિ તથા પ્રલે કરે...૪૪
 દિવ્યમૂર્તિ પ્રભુ દેવદેવ છે, જે અનંત અભવી^૨ અભેવ^૩ છે;
 વિશ્વ કોટિ વપુમાં^૪ વળી ધરે, ઈશતા^૫ કળિ શકે ન અક્ષરે^૬...૪૫
 જે થકી ચતુર વ્યૂહ થાય છે, વાસુદેવ વિગેરે ગણાય છે;
 કેશવાદિ મુરતિ વળી કહી, ચોવિશે સરસ થાય છે સહી...૪૬

૧.વેદો તથા શાસ્ત્રો ૨.અજન્મા ૩.નિર્ભય ૪.શરીરમાં ૫.મહિમા ૬.અક્ષર પણ

શૂકરાદિ અવતાર જે વિભૂ, તે બધાય તણું કારણ પ્રભુ;
 શ્રીનરોત્તમ પ્રમુખ નામ છે, ધ્યેય અક્ષર સુ તેનું ધામ છે...૪૭
 જે ક્ષરાક્ષર થકી જુદા સદા, છે સ્વતંત્ર પરતંત્ર ના કદા;
 શ્રીસહસ્રશિરષા લખાય છે, તે વિરાટ પણ તેથિ થાય છે...૪૮
 સિદ્ધિ આઠ અણિમાદિ જેહ છે, દિવ્યરૂપ પદદાસિ તેહ છે;
 ષડ્ભગાદિ પણ સેવના કરે, કાળ જેની દ્રગ દૃષ્ટિથી ડરે...૪૯
 જેહનો હુકમ માનિને સદા, મારતંડ^૧ નભમાં તપે મુદા^૨;
 વાયુદેવ વિચરે ચરાચરે, પૃથ્વી પાણિ ઉપરે તથા તરે...૫૦
 ચોવિશે ત્રિગુણ તત્ત્વ નામ છે, સેવનાર પદ સર્વ જામ છે;
 કોટિ ઈશ્વર અસંખ્ય શક્તિઓ, તે કરે નવ પ્રકાર ભક્તિઓ...૫૧
 મૂર્તિમાન શ્રુતિ કીર્તિ ગાય છે, મુક્તકોટિ મનમાં ચહાય છે;
 શેષનાગ વદનો હજારથી, કીર્તિ ગાય પરિપૂર્ણ પ્યારથી...૫૨
 ચિત્ત વાયથિ^૩ અગોચરા^૪ રહે, જે પરાત્પર કવીશ્વરો કહે;
 અંતરસ્થ^૫ સઉ જીવમાત્રના, સર્વદા સુખદ તો સુપાત્રના...૫૩
 ભૂમિના કણ કદી ગણી લહે, આત્મના ઉડુગણો^૬ ગણી કહે;
 તોય કૃષ્ણ અવતાર તે ગણી, શું શકે જ મતિ હોય જો ઘણી...૫૪
 એમ થાય અવતાર જે ઘણા, અક્ષરેશ અવતારિ તે તણા;
 સર્વકારણ તણા જ કારણ, આદિકૃષ્ણ શુભ નામ ધારણ...૫૫
 અંડ અંડ અધીશો અનેક છે, સર્વ ઈશઅધિનાથ એક છે;
 તે કૃપાળુ કળિમાર્ગ કાપવા, આવિયા સ્વજન સૌખ્ય આપવા...૫૬
 ધર્મ ભક્તિ મુનિમુક્ત મંડળી, ઉદ્ધવાદિ લઈ આવિયા વળી;
 જ્યાં પ્રવેશ વૃષ્ણે રુદે કર્યો, તેજપુંજ^૭ તન તેહને ઠર્યો...૫૭

પ્રેમયુક્ત વૃષ દષ્ટિ જ્યાં કરી, ગર્ભ પ્રેમવતિયે લિધો ધરી;
 જે જનોની ભવભીતિ ભંજન, પ્રેમિભક્ત તણું પાપગંજન^૧...૫૮
 સચ્ચિદાદિ ગુણ જુક્ત જેહ છે, મુક્ત દેવ મુનિ સ્તુત્ય તેહ છે;
 ભૂમિભાર હરનાર જે હરી, ભક્તિયે ઉદરમાં લિધા ધરી...૫૯
 રૂપ રંગ અતિ અંગઅંગમાં, ઓપિયું સખિજનો પ્રસંગમાં;
 જેમ દીપમણિ કાચપાત્રમાં, તેજપુંજ પ્રસરાય રાત્રમાં...૬૦
 જેમ હેમગિરિ શ્રેષ્ઠ સૌ ગણે, તે સમાય પ્રતિબિંબ દર્પણે;
 કોટિ અંડ પ્રતિરોમમાં ઠસે, તે જનિત્રિ જઠરે જુઓ વસે...૬૧
 ધન્ય ધન્ય અતિ ધર્મનારિને, રાખિ લીધ ઉદરે મુરારિને;
 સાધના કરી સમાધિ જો કરે, તોય મૂર્તિ મનમાં નહીં ઠરે...૬૨
 જ્યાં સુગર્ભ નવ માસનો થયો, તેજપુંજ તનનો વધી ગયો;
 ભાળી ભક્તિતન ભાળવા રહે, છે અદીતિ સતિ તુલ્ય સૌ કહે...૬૩

ઉપજાતિ :

સ્વરૂપવાળી નહિ અન્ય એવી, આશ્ચર્ય પામે દિવવાસિ^૨ દેવી;
 શું રૂપ રૂડું કહું કૌશલાનું, શું રૂપ શ્રીદેવકીની સુતાનું^૩...૬૪
 નિહાળિને રૂપ તણું નિધાન, કોઈ કહે દેવહુતી સમાન;
 પ્રભા પ્રભાનાથ^૪ વિલોકવાને, ટકે વિશેષે દિનમાન^૫ બાને...૬૫
 થશે પ્રભુ પ્રાદુરભાવ જાણી, અર્ચું જઈ એમ ઉમંગ આણી;
 પુષ્પાદિ સામગ્રિ સમસ્ત લૈને, વસંત આવ્યો શુભ સજ્જ થૈને...૬૬

પુષ્પિતાગ્રાવૃત્ત :

વસુમતિ^૬ પર વિસ્તર્યો વસંત, અવસર એહ સુઓપિઓ અનંત;
 વિગતિ સહિત વર્ણવું વખાણી, જગપતિ જન્મ સમો પવિત્ર જાણી...૬૭

૧.પાપને નાશ કરનાર ૨.સ્વર્ગવાસી ૩.દેવકીનું ૪.સૂર્ય ૫.દિવસના માપ ૬.પૃથ્વી

ઈતિ શ્રીવિહારિલાલજી આચાર્યવિરચિતે હરિલીલામૃતે દ્વિતીયકલશે
અચિંત્યાનંદવર્ણીન્દ્ર-અભયસિંહનૃપસંવાદે ધર્મભક્તિ વિષે
શ્રીહરિઆવિર્ભાવકથનનામા પ્રથમો વિશ્રામઃ ॥૧॥

અથ શ્રીહરિજન્મસમયે વસંતાગમનવર્ણન :

દ્રુતવિલંબિત :

ઉપવને પવને ત્રિવિધી ધરી, સરસતા રસતાનિ બહૂ કરી;
ખગ રુડાં ગરુડાદિ ગણાય છે, સુમનથી મનથી હરખાય છે...૦૧
વન વિષે નવિ શેવતિયો દિસે, બહુ લસે હુલસે જન તે વિષે;
ઉચરતી ચરતી વણિ કોકિલા, ઠિક થતી કથતી જશ શું ઈલા^૧...૦૨
જનમતી નમતી લતિકા બહુ, અગણિતો ગણિતો ગણિ શું કહું;
અભવ સંભવ સંધિથિ રાયતી, વનટકી નટકી કિશું નાયતી...૦૩
ભ્રમરજી મરજી મનમાં ધરી, રવ કરે વકરે મધુતા હરી;
ભજનમાં જનમાં મલકાય છે, ખચિતથી ચિતથી ગુણ ગાય છે...૦૪
કમળતો મળતો ગુણ સંધરે, વિમળતા મળતા તજિને ધરે;
અમિતમાં મિતમાં જળમાં સહી, વશિ રહે શિર હેઠું કરે નહીં...૦૫
સકળિયો કળિયો સુપલાશની^૨, વનફુલી ન ફુલી કળિ ઘાસની;
દ્રુમલતા^૩ મળતા રિતુમાં^૪ ખિલે, પથરના થર ના કદિયે ફુલે...૦૬
અસુરની સુરની સહુ સંપદા, પ્રસરવા સરવાર વિષે તદા;
વિદિશથી દિશથી વશિ નેહથી, અચળ થૈ ચળ થૈ ખળ ગેહથી...૦૭
સુકવિ તો કવિતો^૫ રિતુના કરે, રચિ રચી ચિર ચિત્ત વિષે ધરે;
વસુમતી સુમતી જન જે સજે, અચરના ચરના પતિને ભજે...૦૮

ઉપજાતિ :

વસંતમાં સંત તથા અસંત, આનંદ પામે ઉરમાં અનંત;
 ભાનુ પ્રકાશે સુખ થાય ભારી, ક્રિયા જુદી સજ્જન ને શિકારી...૦૯
 ભક્તી તણા અંગનું તેજ જેહ, વસંતથી ઓપ્યું વિશેષ તેહ;
 તે જેમ કાંતી જળજાત^૧ કેરી, ભાનૂ પ્રકાશે પ્રગટે ઘણેરી...૧૦
 તેવે સમે સૌ સુર વજ્રપાણી^૨, પ્રભુ તણો પ્રાદુરભાવ જાણી;
 અજાદિ^૩ તે બેશિ વિમાન આવ્યા, સુરાંગનાઓ પણ સંગ લાવ્યા...૧૧
 ગણેશ ગંગેશ^૪ રમેશ^૫ શેષ, જળેશ^૬ જક્ષેશ^૭ શશી દિનેશ;
 દશે દિશાના દિગપાળ દેવ, તહાં પધાર્યા મળિ તર્તખેવ...૧૨
 ત્યાં વ્યોમમાં વૃંદ વિમાન છાયાં, સુરાંગનાયે ગુણ ગીત ગાયાં;
 સર્વેની દૃષ્ટિ વૃષધામમાં છે, પ્રીતિ ઘણી શ્રીઘનશ્યામમાં છે...૧૩
 ત્યાં તેજનો પ્રાદુરભાવ ભાળી, નેહે રહ્યા નિર્જર^૮ સૌ નિહાળી;
 બાહ્યાંતરે જે સ્થિત અંધકાર, તે સર્વને તત્ક્ષણ તોડનાર...૧૪
 કોટ્યર્ક^૯ અગ્નિ શશિ જો પ્રકાશે, તે સર્વ ખદ્યોત સમાન ભાસે;
 જે તેજ છે સચ્ચિદહર્ષરૂપ, સુશાંત ને અદ્ભુતતા અનૂપ...૧૫
 તે તેજ તો વ્યાપ્ત દશે દિશામાં, આવી શકે કેમ બધું કહ્યામાં;
 ચરાચરે અક્ષરતેજ જેમ, વ્યાપી રહ્યું અંતર બાહ્ય એમ...૧૬
 સુશ્વેત ને ઘટ્ટ અબદ્ધ શુદ્ધ, આશ્ચર્યકારી ઉચરે વિબુદ્ધ^૯;
 અપાર અષ્ટાવરણોથિ પાર, વ્યાપી થયું અક્ષર એકતાર...૧૭
 દેખે મુની સજ્જન દેવતાઓ, દિસે નહીં વિશ્વ તથા દિશાઓ;
 પ્રકાશથી અંજન દૃષ્ટિ પામી, સહી શકે કેમ વિમાનગામી...૧૮

તે તેજનો મર્મ ચિત્તે વિચાર્યો, પ્રભૂ તણો પ્રાદુરભાવ ધાર્યો;
 સાકારનું દર્શન સઘ થાવા, સ્તુતિ કરી તેજ તહાં સમાવા...૧૯
 હેતે કહે સૌ સુર જોડિ હાથ, અહો દયાળુ પ્રભુ દીનનાથ;
 સમગ્ર આ તેજ અહીં સમાવો, અનાદિ મૂર્તિ અમ દૃષ્ટિ આવો...૨૦

પ્રહર્ષિણીવૃત્ત :

હે સ્વામી ભુવન સમસ્ત ભૂપભૂપ,
 આત્માના પરમ પવિત્ર આત્મરૂપ;
 તેજસ્વી અમિત^૧ તમે જ સર્વદા છો,
 માયાના તિમિરથિ^૨ તો તમે જુદા છો...૨૧

ચિત્તેથી મુનિજન ચાય ચાય ચાય,
 સ્નેહેથી શ્રુતિ ગુણ ગાય ગાય ગાય;
 ભક્તીથી ભવભય જાય જાય જાય,
 દૃષ્ટીથી દુઃખ દુર થાય થાય થાય...૨૨

જો જ્યોતિ પ્રકટિત એક રોમ કેરી,
 તો માયા પુરુષ શકે ન તેજ હેરી;
 જે મૂર્તિ નિજ ઉર અક્ષરે સ્મરે છે,
 સાક્ષીત્વે^૩ સકળ સચેતમાં ઠરે છે...૨૩

આ જ્યોતીઉદ્દિધિ^૪ વિષે અનેક અંડ,
 બૂડેલાં જળગત જાણિયે અખંડ;
 તે વિશ્વાંતર ગત આ સહુ અમે જ,
 ભાસે છે અકળિત તેજ તેજ તેજ...૨૪

ના દીસે અવયવ ભિન્ન જે અમારા,
 ના દીસે દિનમણિ^૫ સોમ^૬ ભોમ^૭ તારા;
 ના દીસે અવનિ મહાઘ્નિ^૮ મેરુ એ જ,

ભાસે છે અકળિત તેજ તેજ તેજ...૨૫

જો નેત્રે પટ ધરિયે કદાપિ કાળે,
તો સ્વાત્મા હૃદયગત એ જ તેજ ભાળે;
ભ્રાંતીમાં પડિ અમને ન સૂજ કાંઈ,
ભાસે છે શરણ તમારું સૂખદાઈ...૨૬

આ જ્યોતી અકળિત પેખિને અપાર,
ભૂલ્યા સૌ સુર નર સૂજિયો ન સાર;
શી રીતે સ્તુતિ કરિયે અમે તમારી ?
ના પોંચે મતિ ગતિ એ વિષે અમારી...૨૭

હે દેવા નિજજન દીન દાસ જાણી,
આ ટાણે અધિક દયા દયાળુ આણી;
આ જ્યોતિ સકળ તમો વિષે સમાવો,
જે મૂર્તિ અજર^૧ અનાદિ તે બતાવો...૨૮

ઇંદ્રવંશા :

સર્વે સુરોયે સ્તુતિ એવિ જ્યાં કરી, મુક્તેશ્વરે તે સ્તુતિ ચિત્તમાં ધરી;
તે તેજ સર્વે તનમાં સમાવિયું, સૌ દૃષ્ટિ સાકાર સ્વરૂપ આવિયું...૨૯
જે દેવિયો દેવ મુની મળ્યાં તહીં, તે સર્વને ગોચર તે થયા સહી;
કેવું દિહું રૂપ મહાપ્રભૂ તણું, ભાવે સુણો તે તમ આગળે ભણું...૩૦
ગોલોક નામે સુપ્રસિદ્ધ ધામ છે, જેનું વળી અક્ષરધામ નામ છે;
જે રૂપ સાક્ષાત સદૈવ ત્યાં રહે, મૂર્તિ અનાદિ શ્રુતિ^૨ શાસ્ત્ર સૌ કહે...૩૧
બે છે ભુજા ને ધરી બંસિ હાથમાં, રાધા બિરાજે સજિ રૂપ સાથમાં;
સર્વે સુરોયે પ્રભુ એમ દેખિયા, ભાવે અનન્યે નિજ ઈષ્ટ લેખિયા...૩૨

વૃંદાવને જે વરદાન આપિયું, જ્યારે શ્રીધર્મે હરિનામ જાપિયું;
 તે દંપતીયે દિલ એમ ધારિયું, તે રૂપ છે આજ અહીં પધારિયું...૩૩
 છે આપ એ અક્ષરધામના પતિ, કીધી તથાપી કરુણા અહો અતિ;
 જે પુત્રભાવે અમને જણાય છે, સર્વોપરી ઈશ્વર તે ગણાય છે...૩૪
 સર્વે સુરોને મન એમ ભાવિયા, આ તો સ્વયં અક્ષરનાથ આવિયા;
 શ્રીધર્મ ભક્તી મુનિયો સમેતને, તે પાળશે પૂરણ રાખિ હેતને...૩૫
 એવું વિચારી સ્તુતિ દેવ ઉચ્ચરી, બે હાથ જોડી બહુ નમ્રતા ધરી;
 હે રાજરાજેશ્વર ભક્તરંજન, શ્રીરાધિકાનાથ નમો નિરંજન...૩૬

પ્રમાણિકાવૃત્ત :

નમો નમો નિરંજનં, સુરારિગર્વગંજનમ્;
 નમોઽસ્તુ ભક્તવલ્લભં, દિનેશ શેષ દુર્લભમ્...૩૭
 નમોઽસ્તુ આદિકારણં, અનંતઅંધારણમ્;
 નમો નમો પરાત્પરં, મુનીશ મંગલંકરમ્...૩૮
 અધર્મવંશનાશનં, સુધર્મતા પ્રકાશનમ્;
 વિદારવા^૧ સુરારિને, નિમિત્ત એ જ ધારિને...૩૯
 ધર્યો મનુષ્ય દેહ છે, સુધન્ય ધર્મ ગેહ છે;
 નમોઽસ્તુ પુત્ર ભક્તિના, સુસેવ્ય સર્વ શક્તિના...૪૦
 અનાદિ આપ એક છો, વિશેષણે અનેક છો;
 તમારી દૃષ્ટિ થાય છે, સુસૃષ્ટિ આ સૃજાય છે...૪૧
 સ્વયંભુ^૨ વિષ્ણુ શંકરે, તમો થકી તનૂ ધરે;
 નિદેશને^૩ અનુસરે, સૃજે સ્થિતી પ્રલે કરે...૪૨
 તમે જ સર્વ શીશ છો, તમે જ ઈશઈશ^૪ છો;

સુભક્ત કષ્ટ કાપવા, અનેક સૌખ્ય^૧ આપવા...૪૩

દિલે ઘણી ધરી દયા, અમારી દૃષ્ટિયે થયા;

નમામિ સંતપાલકં, ભજામિ ભક્તિબાલકમ્...૪૪

ઉપજાતિ :

જે નીર પૂર્વે નરમાંથિ થાય, તેથી જ તે નાર કવીંદ્ર ગાય;

આધાર બ્રહ્માંડ ધરે અનેક, તે નારનો છે સમુદાય એક...૪૫

તેમાં સુવો છો કરિને વિરામ, વેદોક્ત નારાયણ આપ નામ;

તે તો તમારું શુચિ^૨ એક અંગ, પ્રત્યક્ષ દીઠા પ્રભુ આ પ્રસંગ...૪૬

શાર્દૂલવિકીડિત :

જો સ્વામી જગમધ્ય જન્મ ધરિને લીલા નવી ના કરો,

આપીને સહવાસ વાસ જનને અજ્ઞાનતા ના હરો;

શું જાણે જન વિશ્વનો અધિપતિ છે કોણ ને ક્યાં હશે ?

કીધાથી અનુમાન થાય ભ્રમણા સૂજે ન એકે દિશે...૪૭

ઉપજાતિવૃત્ત :

છે કોઈ કર્તા જગનો સદાય, વિચિત્ર સૃષ્ટી થકિ સિદ્ધ થાય;

ઘટાદિ પાત્રો નજરે જ જોઈ, જણાય કરનાર કુંભાર કોઈ...૪૮

તથાપિ જેઓ ભ્રમમાં પડે છે, તે તો જનો પંથ જુદે ચડે છે;

કર્તાર^૩ કેરો નિરધાર તેને, થતો નથી નાસ્તિક બુદ્ધિ જેને...૪૯

ચરિત્ર જે જન્મ ધરી કરો છો, તેથી તમે સત્ય દિલે ઠરો છો;

સુણે સુણાવે જન તે ચરિત્ર, પામે મહા મોક્ષ થઈ પવિત્ર...૫૦

ચરિત્રમાં નોય પ્રતીતિ જેને, કશો નહીં નિશ્ચય થાય તેને;

છે કોણ કર્તા બનિ કેમ સૃષ્ટિ, જાણી શકે શું જન ચર્મદૃષ્ટી...૫૧

જયોતિસ્વરૂપે પ્રભુ કોઈ જાણે, સ્વાભાવિકી સૃષ્ટિ બિજા વખાણે;
 કે કાળથી કર્મથિ કોઈ ગાય, નિશ્ચે વિના નાસ્તિક કોઈ થાય...૫૨
 તે પાપ તેનાં કદિયે ન જાય, ભવાબ્ધિમાં તે ભટકે સદાય;
 માટે પ્રભુજી અવતાર લ્યો છો, સાચું તમે જ્ઞાન તમારું ઘો છો...૫૩
 એવા તમે દેવ દિસો દયાળ, વિશ્વેશ વિશ્વાત્મક વિશ્વપાળ;
 નમો નમો મંગળ મોદકારી^૧, નમો નમો ધાર્મિક દેહધારી...૫૪
 સ્તુતી કરી એમ કરી પ્રણામ, ઠરી રહ્યા સૌ સુર એ જ ઠામ;
 શ્રીધર્મ ભક્તિ હરિરૂપ ભાળી, સ્તુતી કરે છે તનતાપ ટાળી...૫૫

પુષ્પિતાગ્રા :

જનનિ જનક જુગ્મ જોડિ પાણી, વદિ વદિ મિષ્ટ વિવેકજુક્ત વાણી;
 સ્તુતિ કરિ હરિ કેરિ પૂર્ણ પ્રીતે, સુણ નૃપ તેહ કહીશ રૂડિ રીતે...૫૬
 ઈતિ શ્રીવિહારીલાલજીઆચાર્યવિરચિતે હરિલીલામૃતે દ્વિતીયકલશે
 અચિંત્યાનંદ.-અભયસિંહનૃપસંવાદે શ્રીહરિઆવિર્ભાવસમયે
 બ્રહ્માદિદેવકૃતસ્તુતિવર્ણનનામા દ્વિતીયો વિશ્રામઃ ॥૨॥

દોહરો :

ધર્મ ભક્તિ સ્તુતિ ઉચ્ચરે, પ્રેમે જોડી પાણ^૨;
 જય જય સમસ્ત જીવના, પ્રભુજી જીવનપ્રાણ...૦૧

કોકિલવૃત્ત-વેદસ્તુતિનું :

જય જય જીવના પરમ જીવન પ્રાણ પ્રભો,
 નિજજન પાળ છો વરદ^૩ વિશ્વનિવાસ વિભો;
 નિજકર મોરલી ધરણ હે કરુણાયતન,
 રમણિય રાધિકારમણ શ્યામ સુખાયતન...૦૨

મુનિપતિ માવજી અકળ ઈશ અજેશ હરી,
નિજજનના મનોરથ પ્રપૂર્ણ દિધા જ કરી;
સદગુણના નિધી જગદધીશ જ્યાધિપતિ,
તવ પદપદ્મને પ્રણમિયે પ્રિયજાણિ અતિ...૦૩

ભવભય ભાગવા ભજન ભક્ત તમારું કરે,
તવ પદ માનિને સુખદ દીલ સદૈવ ધરે;
મુનિ જન ઈંદ્રિયો વશ કરી તમને જ ભજે,
તવ પદ પામવા જગનિ આશ સમસ્ત તજે...૦૪

જય નવ મેઘના સમ શરીર નવીન નિધી,
અમ પર નેહની નજર આપ અમાપ કિધી;
નખમણિ કોટિધા રવિ શશાંક સમાન લસે^૧,
હરિજનના સદા હૃદયમાં જ નિવાસ વસે...૦૫

અજ ભવ આદિને અતિ અસહ્ય તમારિ અજા^૨,
તવ પદનાવથી તરિ શકાય તરે ન ભુજા^૩;
પરમ પવિત્ર તે ચરણ આજ દિઠાં જ અમે,
અમ પર રીઝિયા અધિક હેત ધરી જ તમે...૦૬

શ્રુતિગણ સાંગ^૪ જે ચરણના ગુણ ગાય સદા,
શરણ લિધું અમે ચરણનું મન માંહિ મુદા;
તજિ ન જશો કદી પ્રણતપાળ દયાળ તમે,
પદ નમિ માગિયે વદનથી વર એ જ અમે...૦૭

પ્રભુ તવ રૂપનો સુરથિ નિર્ણય થાય નહીં,
જુગજુગ જન્મનું ધરણ એ જ નિમિત્ત અહીં;
ચરિત રૂઝાં કરો સ્વજનને સુખદેણ વળી,
ગુણગણ ગાય તો ભવનિ ભીતિ ગણાય ટળી...૦૮

દઈ નિજ જ્ઞાનને જન તણી જડતાઈ હરો,
સદગુરુ સર્વના સુખદ તેથી તમે જ ઠરો;
ભ્રમણનિ ભીતિ સૌ જન તણી તમથી જ ટળે,
અચળ નિવાસ તો તવ સુભક્તિ થકી જ મળે...૦૯

ઉપજાતિવૃત્ત :

માટે તમે સર્વ શરણ્ય^૧ એક, એવું કહે છે શ્રુતિયો અનેક;
તમે કરો છો ઉપકાર જેહ, બિજો કરી કોઈ શકે ન તેહ...૧૦
અમે તમોથી ફળ જે પમાય, બ્રહ્માદિકે તે ફળ ના અપાય;
એવું તમારું પ્રભુ પાદપદ્મ, તેને નમું છું ગણિ સૌખ્યસન્ન^૨...૧૧
ઈંદ્રાદિકો જો ન શરણ્ય માગે, તો કાળનો ત્રાસ કદી ન ભાગે;
માટે તજી ભંગુર^૩ આશ અન્ય, શરણ્ય માગે તવ તે જ ધન્ય...૧૨
હે સર્વના સ્વામિ પ્રભુ અમારા, તમો અમોને વર આપનારા;
સત્ય પ્રતિજ્ઞા પ્રભુ છે તમારી, સંપૂર્ણ ઈચ્છા કરશો અમારી...૧૩
વ્યાપી રહ્યો છે કળિકાળ ધોર, જણાય પાખંડિ ગુરૂનું જોર;
ભૂપાળ આ કાળ થયા અધર્મિ, અન્યાયકારી કુટિલો કુકર્મિ...૧૪
સુધર્મરક્ષા દ્વિજથી ગણાય, તે તો થયા શક્ત^૪ કુમાર્ગ જાય;
ભૂપાળ જે રક્ષક ધર્મના છે, કોઠાર તે આજ કુકર્મના છે...૧૫
આચાર્ય ઉંધો ઉપદેશ દે છે, ભાર્યા સુતા શિષ્યનિ ભોગવે છે;
સંન્યાસિ થૈ સંગ્રહ દ્રવ્ય રાખે, સંસારના સ્વાદ સમગ્ર ચાખે...૧૬
સંન્યાસિને કાંચન કોઈ આપે, તે કુંભિપાકે પડનાર પાપે;
એવું લખ્યું શંકરસ્વામિ જેહ, રહ્યો નહીં લેશ સુધર્મ તેહ...૧૭

વેદાંતવાદી ગુરુવેષ ધારી, વેદોક્ત સત્કર્મ વિનાશકારી;
 કહે અહંબ્રહ્મ અધર્મિ આપ, નથી જગત્ કે નથિ પુણ્ય પાપ...૧૮
 વળિ વધ્યો છે બહુ કુંડપંથ, ગણે નહીં તે શ્રુતિશાસ્ત્ર ગ્રંથ;
 કરે કરાવે જન જીરકર્મ, જમે જમાડે તજિ જાતિધર્મ...૧૯
 જોયા વળી જૈન પ્રબોધ ધર્તા, તે તો કહે છે નથિ વિશ્વકર્તા;
 કર્મે કરીને જનમે મરે છે, જે થાય કૈવલ્ય પ્રભૂ ઠરે છે...૨૦
 અધર્મ રૂપે કળિકાળ વ્યાપ્યો, સુધર્મને મૂળ થકી ઉથાપ્યો;
 માટે ધરો નાથ મનુષ્યરૂપ, ભૂભાર ભાંગો મુનિ ભૂપભૂપ...૨૧

વસંતતિલકા :

એવી વૃષે સ્તુતિ કરી સુણિ તે કૃપાળે,
 ઈચ્છા ચરિત્ર કરવા કરિ એહ કાળે;
 બોલ્યા મહાપ્રભુ મુખે પછિ ધર્મ પાસ,
 પૂર્વે દિધેલ વરદાન કર્યું પ્રકાશ...૨૨

હે ધર્મદેવ સુણિ લ્યો શુભ વાત મારી,
 આ ભક્તિ પત્નિ પણ પૂરવની તમારી;
 વૃંદાવને મખ^૧ કરી મુખ માગિ લીધું.
 ત્યાં મેં પ્રસિદ્ધ તમને વરદાન દીધું...૨૩

જે આદિરૂપ^૨ મુજ અક્ષરધામમાંય,
 તે રૂપથી જ તમને વર દત્ત^૩ ત્યાંય;
 થૈ પુત્ર અત્ર તવ રક્ષણ હું કરીશ,
 ભૂભારરૂપ ખળનો ક્ષય આદરીશ...૨૪

તે વાતની સ્મૃતિ થવા તમને પિતાજી,
 દેખાડિયું સ્વરૂપ આ કરિને કૃપાજી;

એવું કહી ધરિ સુબાળક રૂપ ત્યાંય,
પોઢ્યા પ્રભુ જનનિ પાસ પલંગમાંય...૨૫

બાળસ્વરૂપ અતિ અદ્ભુત પદ્મપાણી,
પૂર્ણેદ્રવક્ત્ર^૧ વણિ શું કહિયે વખાણી;
દિસે દયામય નવીન સરોજનેત્ર^૨,
ભાસે કપોળ શુભ ગોળ પ્રભાનું ક્ષેત્ર...૨૬

સોળે સુચિન્દ દરશે શુચિ પાદપદ્મ,
જે છે મુનીંદ્ર મન ભૂંગ તણું^૩ સુસન્ન^૪;
કાયાનિ નિર્ભિ નજરે કમનીય^૫ કાંતી,
માતા પિતા મન વિષે થઈ સઘ શાંતિ...૨૭

પુત્રસ્વરૂપ નિરખે જનની પલંગે,
રોમાંય થાય તનમાં અતિશે ઉમંગે;
ઈચ્છા થઈ પ્રભુ તણી બનવા બનાવ,
ભૂલી ગયાં તરત દંપતિ દિવ્યભાવ...૨૮

જન્મ્યો સુપુત્ર જણ બે મણિ એમ જાણ્યું,
પોતાનું ભાગ્ય વૃષભક્તિ ભલું વખાણ્યું;
નિર્ભે મનોહર સુખાબ્ધિ^૬ મુખારવિંદ,
જોઈ રહે જનનિ જેમ ચકોર ચંદ...૨૯

તે જેમ લોભિ જનને જ જડે નિધાન^૭,
દે કોઈ અંધજનને ફરિ નેત્રદાન;
કે કોટિ કલ્પ તપનું ફળ પ્રાપ્ત થાય,
એવો થયો હરખ અંતરમાં ન માય...૩૦

સંવત્પુરાણ શત ઊપર સાડત્રીશે^૮,

૧.પૂર્ણચંદ્ર સમાન મુખ ૨.કમળ સમાન નેત્રો ૩.સંતોના મનરૂપી ભમરાઓને રહેવાનું ૪.સુંદર
ઘર ૫.સુંદર ૬.સુખનો સાગર ૭.ખજાનો ૮.સંવત્ ૧૮૩૭

રૂડો વસંત ઋતુ ને મધુમાસ^૧ દીસે;
 છે શુક્લપક્ષ નવમી શશિવાર^૨ સાર,
 ત્યારે થયા પ્રગટ પ્રેમવતી કુમાર...૩૧

નક્ષત્ર પુષ્ય પણ યોગ કહે સુકર્મા,
 તેવે સમે સુત દિઠો દ્વિજ દેવશર્મા;
 આનંદ એથી ઉપજ્યો ઉરમાં અપાર,
 તે શારદા વરણવી ન શકે લગાર...૩૨

જો ચૈત્રમાં વિવિધ ફૂલ ઘણાં ફુલાય,
 ફૂલ્યાનું કારણ જરૂર હવે જણાય;
 શ્રીરામ તેમ જન્મ્યા હરિ ચૈત્રમાંય,
 તે ગર્વ ચિત્ત ધરિ ચૈત્ર ફુલે સદાય...૩૩

ધારે ધિમંત^૩ જન કૌશલ દેશ ધન્ય,
 એના સમાન નહિ ઉત્તમ દેશ અન્ય;
 પૂર્વે જહાં પ્રગટિયા રઘુવંશિ રામ,
 તે દેશમાં જનમિયા પ્રભુ ધર્મધામ...૩૪

આવી મળી નગરની નવ સાત^૪ નારી,
 શૃંગાર સ્વચ્છ શરિરે નવ સાત ધારી;
 પ્રત્યેક તેહ વયમાં નવ સાત વર્ષે,
 ચાંદ્રી^૫ કળા વદનમાં નવ સાત દર્શે...૩૫

શ્રીધર્મ ગેહ જુવતી જનજૂથ આવે,
 આનંદ મંગળ કરી ગુણ ગીત ગાવે;
 જેવો સુકંઠ કલપે કવિ કોકિલાનો^૬,
 તેથી વિશેષ મધુરો સ્વર પ્રેમદાનો...૩૬

રાગ ધોળ : પદ : ૧

સખિ આજ આનંદ અતી ઘણો,
 કોટિ બ્રહ્માંડના કરનાર અખિલના આધાર;
 પ્રગટ થયા મહાપ્રભુ.
 થાય ઉત્સવ ધર્મને આંગણે,
 હેતે આવ્યાં હજારોહજાર મળી નરનાર...પ્રગટ૦ ૩૭
 ધન્ય ધન્ય શ્રીધર્મના ધામને,
 ધન્ય ધન્ય છપૈયા ગામ જ્યાં પૂરણકામ...પ્રગટ૦
 જુઓ બાળક રૂપે બન્યા પ્રભુ,
 જેનું જોગી જપે નિત્ય નામ તે શ્રીધનશ્યામ...પ્રગટ૦ ૩૮
 આજ સોનાનો સૂરજ ઉગીયો,
 આજ મોતીનો વરસે છે મેહ ઓપે અતિ એહ...પ્રગટ૦
 મોટા મુનિજન મળિ મળિ આવિયા,
 નમે પ્રભુપદમાં ધરી નેહ દિસે નરદેહ...પ્રગટ૦ ૩૯
 દિવ્ય દેહે આવ્યાં દેવ દેવીયો,
 આવ્યા ગુણનિધિ દેવ ગણેશ મહેશ સુરેશ...પ્રગટ૦
 બ્રહ્મા સાવિત્રી સહિત પધારીયા,
 આવ્યા દેહ ધરીને દિનેશ સજી સારો વેશ...પ્રગટ૦ ૪૦
 આજ મનના મનોરથ સૌ ફળ્યા,
 આજ આનંદ ઉભરાયો જાય ન મનમાં સમાય...પ્રગટ૦
 સખી સુખનો સાગર આજ રેલીયો,
 આજ કોડ દિવાળી દેખાય શી ઉપમા અપાય...પ્રગટ૦ ૪૧
 આજ તોરણ બાંધ્યાં છે ટોડલે,
 ધર્યા કળશ પતાકા દ્વાર ઓપે છે અપાર...પ્રગટ૦

રુડા કેળના થંભ રોપાવીયા,
 સૌયે સજિયા સરસ શણગાર હૈયે હેમહાર...પ્રગટ૦ ૪૨
 આજ નાચે આકાશમાં અપ્સરા,
 ગુણી ગાંધર્વ હરિગુણ ગાય હૈયે હરખાય...પ્રગટ૦
 આજ દુંદુભિ^૧ વાજે છે દેવનાં,
 આજ શરણાઈના શોર થાય વધામણી જાય...પ્રગટ૦ ૪૩
 જે છે ક્ષર ને અક્ષર કેરા આતમા^૨,
 એને કવિ કહે કાળના કાળ પ્રણત^૩ પ્રતિપાળ...પ્રગટ૦
 બ્રહ્મા ભવ ને ભવાની જેને ભજે,
 જે છે વિશ્વવિહારીલાલ તે દીનદયાળ...પ્રગટ૦ ૪૪

પદ : ૨

સખી આજની શોભા શી વર્ણવું,
 મળી માનિની^૪ મંગળ ગાય વરણવ્યો ન જાય;
 આનંદ અતી ઘણો.
 આજ અવસર આવ્યો નવાઈનો,
 આવો અવસર રહેજો સદાય માગે મુનિરાય...આનંદ૦ ૪૫
 ભલાં ભાગ્ય ઉદય થયાં ભૂમિનાં,
 મહારાજે કરી મોટિ મેહેર થઈ લીલા લેહેર...આનંદ૦
 હરિ જન્મ્યા તેથી આખા જગતમાં,
 આજ શોભે છે ગામ ને શેહેર વધ્યો ઘેરઘેર...આનંદ૦ ૪૬
 સારા હાથી ઘોડા શણગારીયા,
 શણગારિયું સુંદર ગામ છપૈયા છે નામ...આનંદ૦

વાટ છાંટીને ફુલડાં વેરીયાં,
 ઠીક ઠાઠ રચ્યો ઠામોઠામ નાચે નટવામ^૧...આનંદ૦ ૪૭
 આજ જો સખી ધર્મને આંગણે,
 આવ્યા આવ્યા અમર નર નાગ મળે નહીં માગ...આનંદ૦
 ધર્મદેવે દિધાં દાન વિપ્રોને,
 દીધાં જાયકને^૨ શેલાં પાગ અમુલ્ય અથાગ...આનંદ૦ ૪૮
 આવિ આશીષ આપે મુનીજનો,
 ઘણું જીવજો જગદાધાર ભક્તિના કુમાર...આનંદ૦
 પીતા માતાની પ્રતિમા^૩ પાળજો,
 વળી પાળજો સ્વજન અપાર સદા સુખકાર...આનંદ૦ ૪૯
 મૂર્તિમાન ચારે વેદ આવીયા,
 ગાય હરિવરનાં ગુણગાન સુણે સહુ કાન...આનંદ૦
 આવ્યા અજ ભવ આદિ જાયક થઈ,
 ચિત્તે ચાહિને દર્શનદાન ધરી હરિધ્યાન...આનંદ૦ ૫૦
 ભેટ ધરવા માટે ભલા ભાવથી,
 કંઈક લાવે મોતી મણી માળ તે વિમળ વિશાળ...આનંદ૦
 કંઈક લાવે સારાં શેલાં પાઘડી,
 કંઈક લાવે છે શાલ દુશાલ મોંઘા મોંઘા માલ...આનંદ૦ ૫૧
 કુળદેવને દીધાં વધામણાં,
 પૂજી અરચીને માગે છે એમ રહેજો પુત્ર ક્ષેમ...આનંદ૦
 તાતે જાતક કર્મ^૪ ભલું કર્યું,
 નિર્ધિ લાલ વિહારિને જેમ જથાવિધિ તેમ...આનંદ૦ ૫૨

૫૬ : ૩

સખી અદ્ભુત ભાગ્ય છે આપણાં,
પુરુષોત્તમ પ્રાણ આધાર જે છે પરાપાર^૧;
તે પ્રભુજી પધારીયા.

જેને નેતિ નેતિ નિગમો કહે,
જેની કિરતિ કરે છે ઉચ્ચાર જે વદનહજાર^૨...તે પ્રભુજીં ૫૩

જેનાં દર્શન દુર્લભ દેવને,
ધરે શંકર જેહનું ધ્યાન કરે ગુણગાન...તે પ્રભુજીં

જેને શારદા વર્ણવે સર્વદા,
મુની નારદ સનક સમાન શોભે છે નિદાન...તે પ્રભુજીં ૫૪

જેને અરથે જોગી જપ તપ કરે,
કરે અષ્ટાંગ જોગ અભ્યાસ વશી વનવાસ...તે પ્રભુજીં

જોગ જણ કરે જેને પામવા,
કોઈ સુખ તજી લે છે સંન્યાસ દિલે થૈ ઉદાસ...તે પ્રભુજીં ૫૫

ભજે પ્રકૃતિ પુરુષ ભલા ભાવથી,
પણ સમજે નહીં જેનો સાર પામે નહિ પાર...તે પ્રભુજીં

બ્રહ્મા વિષ્ણુ ને ભવ તે ભુલા પડે,
જેનો ન કરી શકે નિરધાર કે કેવો આકાર...તે પ્રભુજીં ૫૬

જેના તન એક રોમના તેજમાં,
કોટિ સૂર્ય શશી લીન થાય ન જરિયે જણાય...તે પ્રભુજીં

છોક રોમ તણા એક છિદ્રમાં,
આવાં વિશ્વ^૩ અસંખ્ય સમાય ગણ્યાં ન ગણાય...તે પ્રભુજીં ૫૭

મોટા મુક્ત ભજે જેને ભાવથી,
ભજે અક્ષરપુરુષ અનેક ધરી દઢ ટેક...તે પ્રભુજીં
જેની તુલ્ય બિજો નવ જાણીયે,
એના જેવા તો એ જ છે એક છતે જોતાં છેક...તે પ્રભુજીં ૫૮
જેની આજ્ઞા થકી જુઓ જગતમાં,
શશી સૂરજ ફરે છે આકાશ કરે છે પ્રકાશ...તે પ્રભુજીં
મહાસાગર મરજાદમાં રહે,
જેને પાળ્ય નથિ એકે પાસ વસે સ્થિર વાસ...તે પ્રભુજીં ૫૯
મેઘ વૃષ્ટિ કરે આખી સૃષ્ટિમાં,
તે તો જેહના હુકમ પ્રમાણ કરી નિરમાણ...તે પ્રભુજીં
સુખકારિ વિહારી લાલજી,
જે છે સુંદર શ્યામ સુજાણ સદા સુખખાણ...તે પ્રભુજીં ૬૦

પદ : ૪

સખી આજ વધામણી સાંભળી,
ભક્તિદેવીનાં ભાગ્ય વિશાળ પ્રગટ થયા લાલ;
ઉત્સવ આજ થાય છે.
દહીં હળદીનો રંગ છંટાય છે,
ભાવે ભરિ ભરી મોતીના થાળ વધાવે છે લાલ...ઉત્સવં ૬૧
આજ સાકર વહેંચે છે સર્વને,
વળી વહેંચે છે ફોફળ^૧ પાન કરી સનમાન...ઉત્સવં
કરે પુષ્પની વૃષ્ટિ આકાશથી,
મોટા સુરવર ચડીને વિમાન વડા ગુણવાન...ઉત્સવં ૬૨

ધામધૂમ મચી ધર્મધામમાં,

ત્યાં તો વાજે છે તાલ મૃદંગ ઉપંગ ને ચંગ...ઉત્સવ૦

વાજે ભેરી^૧ નફેરી^૨ ને ભુંગળો;

વાજે શરણાઈ નોબત સંગ વધે છે ઉમંગ...ઉત્સવ૦ ૬૩

બોલે બંદીજનો^૩ બિરદાવળી,

કોઈ કવિજન બોલે કવીત નવીન રચીત...ઉત્સવ૦

સૂત^૪ માગધ વાંચે વંશાવળી,

ધર્મદેવ સુણે ધરી ચિત્ત આપે વળિ વિત્ત...ઉત્સવ૦ ૬૪

જેજેકાર થયો આખા જગતમાં,

થયાં સજજનનાં મન શાંત ભાગી ગઈ ભ્રાંત...ઉત્સવ૦

ભાળી ભાગ્ય ઉદય ભક્તિમાતનો,

હતા મુનિજન જેહ મહાંત તે સમઝ્યા સિદ્ધાંત...ઉત્સવ૦ ૬૫

થયાં નિર્મળ નીર નદી તણાં,

થયો આ સમે સ્વચ્છ આકાશ જુઓ ચારે પાસ...ઉત્સવ૦

અગ્નિહોત્રિના^૫ અગ્નિ ઉજ્જવળ થયા,

મટ્યો ધૂમ ને પ્રગટ્યો પ્રકાશ ને હરખ્યો હુતાશ^૬...ઉત્સવ૦ ૬૬

લાગ્યા પાખંડી ગુરુઓ પસ્તાવવા,

પડી પાપીના પેટમાં ફાળ જાણે આવ્યો કાળ...ઉત્સવ૦

કઈક જાણે હવે નાશી ક્યાં જશું,

ઝંપલાઉં જાણે દવઝાળ^૭ કે પેસું પાતાળ...ઉત્સવ૦ ૬૭

૧.દુંદુભિ; નગારું ૨.ઢોલ ૩.ભાટ-ચારણ ૪.વંશની કીર્તિ ગાનાર-ચારણો ૫.હંમેશા અગ્નિમાં વિધિપૂર્વક સાંજ- સવાર હોમ કરનાર દીક્ષા લીધેલ બ્રાહ્મણ ૬.અગ્નિ ૭.દાવાનળ

નટવર તણી મૂર્તિ નિહાળીને,
 દૈવીને દિલે ઉપજ્યું વહાલ થયા છે નિહાલ...ઉત્સવ૦
 શોભે ભગવત ભક્તિના ભુવનમાં,
 પરમાત્મા પ્રણતપ્રતિપાળ વિહારી જો લાલ...ઉત્સવ૦ ૬૮

પુષ્પિતાગ્રાવૃત :

પ્રભુભવ^૧ થકિ હે નરેશ આમ, મુદમય ઉત્સવ થાય ઠામઠામ;
 હરખ હરખ વિશ્વમાં જણાય, જયજયકાર મુનીંદ્ર દેવ ગાય...૬૯
 ઇતિ શ્રીવિહારિલાલજી આચાર્યવિરચિતે હરિલીલામૃતે દ્વિતિયકલશે
 અચિંત્યાનંદવર્ણીન્દ્ર - અભયસિંહનૃપસંવાદે શ્રીહરિ-
 જન્મોત્સવવર્ણનનામા તૃતીયો વિશ્રામઃ ॥૩॥

વસંતતિકાવૃત : અથ અસુરોપદ્રવકથનમ્ :

દૈવી જનોને દિલમાં થઈ શુદ્ધ બુદ્ધી,
 છે ઈંદુમાં અમૃતતા થઈ તેની વૃદ્ધી;
 હર્ષ્યા મુનીંદ્ર વણિ સૌ નર નાગ દેવો,
 જન્મ્યા જગત્પતિ વધ્યો અતિ હર્ષ એવો...૦૧
 જેઓ અધર્મિ ગુરુઓ ધન ધૂતનારા,
 જન્મ્યા હતા અસુરઅંશ મહા નઠારા;
 શ્રીધર્મના તનુજનો અવતાર જાણી,
 પામ્યા વિશેષ પરિતાપ ઉદાસી આણી...૦૨
 પાખંડિ નાશિ ગત^૨ પર્વતની ગુફામાં,
 ને કૂડપંથિ પડિયા જઈને કુવામાં;
 નાસ્તીક ઝાળ દવની^૩ વય ઝંપલાય,
 વામી^૪ વિશેષ દુઃખથી વિખ^૫ ખૂબ ખાય...૦૩

જે મંત્ર જંત્ર અભિચાર વિચારવાળા,
તે તો થયા વદન ને તન વર્ણ કાળા;
વેદાંત શુષ્ક મતવાદિ મુઆ બળીને,
શોધે ઉપાય વળી કોઈ ખળો મળીને...૦૪

પાપી કળી નિજ તણો પરિવાર લેને,
ભાતૂ કર્યું નિકળવા તન સજજ થૈને;
જે કામ ક્રોધ મદ મોહ અધર્મવંશ,
બીના બધાય હરિજન્મથિ જેમ કંસ...૦૫

ઉપજાતિવૃત્ત :

સંસ્કાર જીહ્વાપરિમાર્જનાખ્ય^૧, બીજો સુમેધાજનનાખ્ય^૨ દાખ્ય;
તે જાતસંસ્કાર કરી કરાય, તાતે કર્યા જેમ યથાર્થ થાય...૦૬
દેવો કરી દર્શન સૌ સિધાવ્યા, માંચી^૩ વિષે શ્રીહરિને ધરાવ્યા;
આનંદમાં વાસર વીતિ જાય, માતા પિતાને પળમાત્ર થાય...૦૭
છટ્ટે દિને પૂજન ષષ્ટિકાનું, કર્યાથી હૈયું હરખ્યું પિતાનું;
તેવે સમે દાનવ કાળીદત્ત, પ્રસિદ્ધ જે માંત્રિકમાં પ્રમત્ત...૦૮
શ્રીકૃષ્ણનો શત્રુ ગણાય એહ, લેવા થયો તત્પર વૈર તેહ;
કહે અભેસિંહ અહો સુધર્મી, એ તે હતો કોણ મહા અધર્મી?...૯

શિખરિણીવૃત્ત :

કહે વર્ણી વાણી અભયનૃપતી તે કહું તને,
તમે પૂછો છો તે પ્રથમ પણ પૂછ્યું હરિજને;
નૃસિંહાનંદે તે પ્રગટ મુખવાર્તા કહિ હતી,
હવે તે વાર્તા હું કરિશ તમ પાસે પણ છતી...૧૦

ઉપજાતિવૃત્ત :

જે કાળ નામે યવન પ્રતાપી, શ્રીકૃષ્ણનો શત્રુ પ્રસિદ્ધ પાપી;
 દૃષ્ટી પડ્યાથી મુચુકુંદ કેરી, બળી મુઓ આસુર વિશ્વવેરી...૧૧
 હતો જરાસંધ તણો સુમિત્ર, તેથી થયો શ્રીહરિનો અમિત્ર;
 શ્રીકૃષ્ણ સાથે મથુરાં પુરીયે, જુદ્ધે ગયો તે મતિ આસુરીયે...૧૨
 આપ્યાનિ ઈચ્છા નહિ મુક્તિ તેને, કૃષ્ણે બતાવ્યું નહિ આસ્ય^૧ એને;
 માર્યા તણો અન્ય ઉપાય જાણી, નાશી ગયા રૈવત^૨ ચક્રપાણી^૩...૧૩
 મરાવિયો ત્યાં મુચુકુંદ પાસે, પામ્યો ન મુક્તિ અતિ તીવ્ર આશે^૪;
 તે કૃષ્ણનો ઉદ્ભવ આજ જાણી, પાપી થયો તત્પર ગર્વ આણી ...૧૪
 કૃત્યા^૫ તણું સાધન મંત્ર સાધી, કર્યું વિશેષે કરવા ઉપાધી;
 લૈ મઘ માંસો બલિદાન દીધાં, તે કોટરાદીક પ્રસન્ન કીધાં...૧૫
 કાર્યાર્થ^૬ માગી મુખબોલ^૭ લીધો, પછીથિ તે અર્થ પ્રકાશ કીધો;
 કહ્યું મુખે આદિક કોટરાને, હણો સુભક્તિસુત શામળાને...૧૬
 મૂર્ખે વિચાર્યું મનમાં ન એમ, કિડી થકી મેરુ પડાય કેમ?
 નહીં ઉલેચાય સમુદ્ર ચાંચે, કૃત્યાથિ નાવે હરિ અંગ આંચે...૧૭
 છટ્ટીનિ જ્યારે ગઈ મધ્ય રાત, કૃત્યા કર્યા વેષ વિચિત્રભાત;
 કોઈ તણા છે વિકરાળ દંત, જોતાં ડરે સૌ જન જીવજંત...૧૮
 તે દાંત દીસે મુશળ પ્રમાણે, કે કોઈ જોઈ હળદંત જાણે;
 માથે છુટા કેશ જણાય કેવા, ઘુંચો વળેલા વડવાઈ જેવા...૧૯
 આંખ્યો દિસે નિર્જળ કૂપ જેવી, ભાસે છજું હોય ભ્રકુટિ તેવી;
 શું કાન છે કે જુગ^૮ સૂપડાં છે, બે ગાલ નિસ્તોય^૯ તળાવડાં છે...૨૦

૧.મુખ ૨.ગિરનાર ૩.કૃષ્ણ ૪.વાસનાથી ૫.રાક્ષસીઓ ૬.કાર્ય કરાવવા માટે ૭.પ્રોમીસ, વચન ૮.બે ૯.પાણી વગરનાં

નાસા દિસે છે નળિયાં સમાને, રાતા થયા હોઠ રુધિર પાને;
 ગળે ધરી આંતરડાંનિ માળા, બીજી વળી ખોપરિની વિશાળા...૨૧
 કોઈ કરે ખપ્પર છે લિધેલું, ત્રિશૂળ કોઈ કરમાં ધરેલું;
 ગોળા પ્રમાણે બહુ પેટ મોટું, મલીન દીસે તન ખૂબ ખોટું...૨૨
 કોઈ કહે આગળ ધાઉં ધાઉં, કોઈ કહે છે વળિ ખાઉં ખાઉં;
 કીક્યારિ કર્તા વૃષધેર પેઠી, જ્યાં પુત્ર લૈ માત પલંગ બેઠી...૨૩
 જે મુખ્ય કૃત્યા વળિ કોટરા છે, જેને નહીં લેશ દિલે દયા છે;
 તે શ્રીહરીને ઝડપેથિ ઝાલી, આકાશમાર્ગે અતિ ઊડિ ચાલી...૨૪
 તે જેમ ચિંતામણિ જે કહાવે, લૈ હાથમાંથી સમળી સિધાવે;
 કે લૂંટનારો મળિ વાટમાંય, લૂંટી લઈને ધન નાશિ જાય...૨૫
 સમુદ્ર કોટી ગિરિ મેરુ કોટી, ઘણી નદી સિંધુસમાન મોટી;
 એવી ઘણી વસ્તુ ઘટે ભરેલી, તે પંખિણી એક લઈ ઉડેલી...૨૬
 તે ગામથી ઉત્તરભાગ માંય, છે અર્ધ ગાઉ સર^૧ એક ત્યાંય;
 અત્યંત ભીતિમય ત્યાં અગાડી, છે ઝાડના ઝુંડનિ^૨ ઝાઝિ ઝાડી...૨૭
 મુક્યો પ્રભુયે અતિ ભાર એવો, તે કોટરા સાંખિ શકે ન તેવો;
 જ્યારે મહાભાર થકી મુઝાણી, પડ્યા મુક્યા ભૂતળ પદ્મપાણી^૩...૨૮
 ત્યાં પીપળાનું તરુ એક મોટું, છે તેહ મોટા વડથી ન છોટું;
 પડ્યા પ્રભૂ પીપળ ઝાડ પાસ, તે જોઈ પામ્યા સુર સર્વ ત્રાસ...૨૯
 એવે સમે શ્રીહરિયે જ પ્રેર્યા, આવ્યા તહાં પાર્ષદ ધામ કેરા;
 ઝીલી લઈ પિપ્પળની પ્રભામાં^૪, પોઢાડિયા પુષ્પ તણી સજ્યામાં...૩૦
 સ્તુતી કરી પાર્ષદ એમ બોલે, કૃત્યાદિ તો છે તૃણમાત્ર તોલે;
 ચરિત્ર ભક્તોહિત આચરો છો, સેવાંગિકાર પ્રભુજી કરો છો...૩૧

એવે સમે શેષ સ્વયં પધાર્યા, જોઈ પ્રભૂને મનમાં ઉતાર્યા;
કેવા દિઠા શ્રીહરિ એહ ટાણે, તે શેષ પોતે વદને વખાણે...૩૩

શાદ્દલવિક્રીડિતવૃત્ત :

સારું સાગરતુલ્ય એહ સર છે તેમાંથિ શું નીસર્યું,
તાજું કલ્પતરૂ સ્વરૂપ પણ શું આ પીપળાનું ધર્યું;
પોઢ્યા તેહ તળે પ્રભુ જળનિધી મથ્યા થકી થાકિને,
જોતાં ભાવ જણાય એહ સરખો જો જોઈયે તાકિને...૩૪

કાં તો અક્ષરધામ એહ તરુને રૂપે થઈને રહ્યું,
રે તું પિપ્પળ ધન્ય ધન્ય અતિશે સૌ દેવતાયે કહ્યું;
છે બ્રહ્માંડ અનેક જેહ હરિની છાયા અમાયા વિષે,
પોઢ્યા તે પરમેશ આજ તુજની છાયા વિષે આ દિસે...૩૫

રે તારો મહિમા વિશેષ વધશે યાત્રા ઘણી જામશે,
જે જાત્રા કરશે જરૂર જન તે પ્રાપ્તી ભલી પામશે;
પૂજી પર્વદિને ફરે પ્રદખણા તેના મનોર્થો ફળે,
એવું ઉચ્ચરિને અહીં^૧ વિચર્યા પાતાળ પૃથ્વી તળે...૩૬

ઉપજાતિવૃત્ત :

તે કોટરા ત્યાં ફરિ પાછિ આવી, ઈચ્છા હરીને હણવાનિ લાવી;
ત્યારે પ્રભૂયે કરિ કૂર દૃષ્ટી, ત્યાં કંપવા લાગિ સમગ્ર સૃષ્ટી...૩૭
તે દૃષ્ટિ તો વજ સમાન લાગી, તે કોટરા ત્યાં ભય પામિ ભાગી;
આદિત્યને^૨ દેખિ ઉલૂક^૩ જેમ, સંતાઈ પેસે ગઈ દુષ્ટ તેમ...૩૮
હે ભૂપતી સાંભળ એક વાત, કેવી સ્થિતિ તે તક ભક્તિમાત;
ઉદાસિ એને ઉપજી અમાપ, પ્રભૂ વિજોગે કરતી વિલાપ...૩૯

ભક્તિમાતાનો વિલાપ :

કાવે સંદેશો પ્રજનાર રે, મથુરાના વાસિ - એ રાગ છે

પદ : ૧

માતા ભક્તિ કરે છે વિલાપ રે અરે આ તે થયું શું,
 મારાં પૂર્વનાં પ્રગટિયાં પાપ રે અરે આ તે થયું શું;
 મારા ઊર માંહી ઊપજ્યો ઊતાપ રે અરે આ તે થયું શું...ટેક.
 અરે દૈવ આ ક્યાં ગયો રે, પવિત્ર મારો પુત્ર;
 કુળદીપક કુંવર વિના, મારું શોભે નહિં ઘરસૂત્ર^૧ રે...અરે૦ ૩૯
 ક્યાં જાઉં કેને કહું રે, કોણ હરે આ કષ્ટ;
 ક્યાં થકિ આ આવિ ચડ્યું, મારું ક્યાં હતું આવું અદૃષ્ટ^૨ રે...અરે૦ ૪૦
 વારી^૩ વિજોગે માછલી રે, વત્સ^૪ વિજોગે ગાય;
 તનુજ^૫ વિજોગે ટળવળે, મહા દુઃખ થકિ તેમ જ માય રે...અરે૦ ૪૧
 નેણાં જેમ કીકી વિના રે, જીવ વિના જેમ કાય;
 પુત્ર વિયોગે માવડી, તે તો મૃતક સમાન જણાય રે...અરે૦ ૪૨
 પુત્ર વિજોગે જીવવું રે, એ તો છે ધિક અવતાર;
 પ્રાણજીવન પુત્ર તે જતાં, મારો વ્યર્થ થયો સંસાર રે...અરે૦ ૪૩
 નેણાં ભરી હું નિરખતી રે, જેમ સુયંદ્ર ચકોર;
 જીવનદોરી જાણતી, મારો ક્યાં ગયો ચિત્તનો ચોર રે...અરે૦ ૪૪
 સ્વપનામાં સુખ સાંપડ્યું રે, વીત્યું સ્વપ્ના માંય;
 દુઃખનો દરિયો રેલિયો, હવે એકે ન સુઝે ઉપાય રે...અરે૦ ૪૫
 સુત મારું દુઃખ સાંભળો રે, દિલમાં થઈને દયાળ;
 માત તમારી ટળવળે, આવો વિશ્વવિહારીલાલ રે...અરે૦ ૪૬

૫૬ : ૨

અરે આ શું કર્યું તેં આજ રે અરે નિર્દય દૈવ,
તેં તો કોપ કર્યો શા કાજ રે અરે નિર્દય દૈવ;
મારો ક્યાં ગયો સુખનો સમાજ રે અરે નિર્દય દૈવ....ટેક.

અસુર ઉપદ્રવનાં અમે રે, સાંખ્યાં કષ્ટ અપાર;
મેં જાણ્યું જે આવિયો, હવે સુખનો સમય આ વાર રે...અરે૦ ૪૭
આજ મને મેડી માળીયાં રે, ગમતું નથી આ ગામ;
દશ દિશ ખાવા ધાય^૧ છે, મારો ક્યાં ગયો સુત ઘનશ્યામ રે...અરે૦ ૪૮
ચંદ્ર તું ચાલે આકાશમાં રે, ચળકે છે ચારેકોર;
તું દેખતાં મારા તનુજને, કહે કોણ ચોરી ગયો ચોર રે...અરે૦ ૪૯
પવન તું પ્રત્યક્ષ દેવ છે રે, પ્રસરે છે ચારે પાસ;
દુઃખિયારી મને દેખીને, મારા પુત્રની કર તું તપાસ રે...અરે૦ ૫૦
તારામંડળ તમે સૌ મળી રે, ઓપી રહ્યા છો આકાશ;
ખબર કહો મારા પુત્રની, મને તે વિના ઉપજે છે ત્રાસ રે...અરે૦ ૫૧
ભડકો ભાસે છે ચંદ્રમા રે, તારા અંગારા તુલ્ય;
વિંછી જેવા ચટકા ભરે, મને ચંપા ચમેલીનાં ફૂલ રે...અરે૦ ૫૨
રોજ તો રાત વહી જતી રે, ભાસતું તરત પ્રભાત;
દિવસ હવે ક્યારે ઉગશે, ક્યારે વીતશે વેરણ^૨ રાત રે...અરે૦ ૫૩
રે રુડા પોપટ પંખીયા રે, વિચર તું વાટ ને ઘાટ;
વિશ્વવિહારીલાલનો, લાલ્ય સંદેશો સુખને માટ રે...અરે૦ ૫૪

૫૬ : ૩

તમે ક્યાં ગયા કરુણાનિધાન રે મારા કુંવર કોડીલા,
હવે ઘો મને દર્શન દાન રે મારા કુંવર કોડીલા;

આવો તનુજ કરો સ્તનપાન રે મારા કુંવર કોડીલા....ટેક.
 મનહું મારું તમ વીના રે, આકુળ વ્યાકુળ થાય;
 જાવા લાગ્યો છે જીવડો, હવે ધીરજ કેમ ધરાય રે...મારાં ૫૫
 સુકૃત જન્મ સહસ્રનાં રે, ઉદય થયાં અદ્ભુત;
 સુખનિધિ ત્યારે સાંપડ્યા, તમ સરખા સુજાણ સપૂત રે...મારાં ૫૬
 સુકૃત સૌ આવી રહ્યાં રે, કાઢિયે કેનો વાંક;
 લખિયાં કર્મના લેખમાં, આવા વાંકા વિધાતાયે આંક રે...મારાં ૫૭
 વિચારહીન વિધાતરા રે, કરે નકારાં કાજ;
 આવા કપાળમાં આંકડા, એને લખતાં ન આવી લાજ રે...મારાં ૫૮
 કાળ કર્મ માયા તણો રે, ભાસે નહિ કાંઈ ભાર;
 આ તો છે કૃત્ય તમે કર્યું, જોવા ધીરજ ધર્મકુમાર રે...મારાં ૫૯
 અતી વિરહની વેદના રે, નહીં ખમાય આ ઠામ;
 આડવો અનુકંપા કરી, ઘણી થઈ છે હવે ઘનશ્યામ રે...મારાં ૬૦
 કાયું છે મારું કાળજું રે, જાણો છો જનપ્રતિપાળ;
 ઘણી પરીક્ષા નવ કરો, આવો વિશ્વવિહારીલાલ રે...મારાં ૬૧

૫૬ : ૪

હવે દૃષ્ટીએ ક્યારે દેખીશ રે મારા બાળૂડા બાળક,
 ક્યારે નેણાં ભરી નિરખીશ રે મારા બાળૂડા બાળક;
 ક્યારે હૈડામાં હું હરખીશ રે મારા બાળૂડા બાળક...ટેક.
 ક્યારે હું મારા કુંવરને રે, ભૂજા ભરી ભેટીશ;
 ક્યારે હું મન શીતળ કરી, મારા તનના ઉતાપ ભેટીશ રે...મારાં ૬૨
 લોચન મારાં લઈ ગયું રે, કોણ આવીને બેય;
 દુઃખમાં ડૂબતી દેખિને, મને કોણ લાવી હવે દેય રે...મારાં ૬૩

ભરદરિયામાં ભાંગિયું રે, વમળ^૧ વચ્ચે પડી વહાણ;
 ખૂટીયા^૨ ખેડૂ ખારવા, હવે કેમ બચે મારા પ્રાણ રે...મારાં ૬૪
 પાંખો વિનાની પંખણી રે, ઝૂરિ ઝૂરિ મરે જેમ;
 પુત્ર વિજોગે હું પડી, મારું તફડે છે તન તેમ રે...મારાં ૬૫
 ઓ ભુંડી કૃત્યા અભાગણી રે, નિર્દય અધમ અજાણ;
 કેમ તે કુંવરને લઈ જતાં, મારા પ્રથમ ન લીધા પ્રાણ રે...મારાં ૬૬
 મેં નથી લાડ લડાવિયા રે, લાવો ન લીધો લગાર;
 મનના મનોરથ માહરા, તે તો રહી ગયા મન મોઝાર રે...મારાં ૬૭
 શાંતિ શેશે કરી ઊપજે રે, લાગી છે તનમાં લહાય;
 ભાસે ચિતાસમ સેજડી, મને મંદિર ખાવાને ધાય રે...મારાં ૬૮
 દિવસ હરખના ક્યાં ગયા રે, ક્યાંથી આવ્યો આવો કાળ;
 વિશ્વવિહારીલાલજી ઘોને દર્શન દીનદયાળ રે...મારાં ૬૯

ઉપજાતિવૃત્ત :

ભક્તી તણી સૂણિ વિલાપ વાણી, ધર્મે તહાં ધીરજ ઊર આણી;
 સ્વપત્નિને ધીરજ ત્યાં ધરાવા, સુણાવ્યું ધૈર્યાષ્ટક શાંતિ થાવા. ૭૦

માલિનીવૃત્ત : ધૈર્યાષ્ટક :

સમજ સમજુ નારી ચિત્તમાં જો વિચારી,
 વિલપિ વિલપિ રોયે નોય પીડા જનારી;
 ચતુર જન વિવેકી ચિત્ત માંહી વિચારે,
 વિષમ સમય જાણી સુજ તો ધૈર્ય ધારે...૭૧

સુખદુઃખ દુનિયામાં સર્વને શીશ આવે,
 સ્થિતિ સરખિ સદા તો કોઈની ના રહાવે;
 વધઘટ દિનમાં ને સૂર્ય જો માસ બારે,
 વિષમ સમય જાણી સુજ તો ધૈર્ય ધારે...૭૨

શશિ પણ નભ માંહી જો વધે ને ઘટે છે,
કરમ લિખિત લેખો ક્યાં મટાડ્યા મટે છે;
રુદન થકિ ન લાગે કષ્ટ ઓછું લગારે,
વિષમ સમય જાણી સુજ તો ધૈર્ય ધારે...૭૭

હિમત તજિ દિધાથી દુઃખ ઝાઝું જણાય,
દુઃખિત અધિક દેખી શત્રુઓ રાજિ થાય;
સુર નર દુઃખ વેઠ્યાં જો પુરાણો અઢારે,
વિષમ સમય જાણી સુજ તો ધૈર્ય ધારે...૭૪

રઘુપતિ વનવાસે જૈ વસ્યા રાજ્ય છોડી,
હરણ હવું સિતાનું તે પિડા નોય થોડી;
અધિક ધિરજ ધારી જાનકીનાથ ત્યારે,
વિષમ સમય જાણી સુજ તો ધૈર્ય ધારે...૭૫

વણિ નળ-દમયંતિ પામિયાં પૂર્ણ કષ્ટ,
ઉજડ વન વસ્યાં જૈ થૈ ભલાં રાજ્યભ્રષ્ટ;
નૃપતિ નૃપતિનારી ભોગવ્યાં દુઃખ ભારે,
વિષમ સમય જાણી સુજ તો ધૈર્ય ધારે...૭૬

વણિ દુઃખ બહુ વેઠ્યાં દ્રૌપદી પાંડવોએ,
પણ રુદન ન કીધું તેમણે ક્યાંઈ તોયે;
રુદન બહુ કર્યાથી કોણ કષ્ટો નિવારે,
વિષમ સમય જાણી સુજ તો ધૈર્ય ધારે...૭૭

સુર નર મુનિ સર્વે સૂખ દુઃખો સહે છે,
વિધિકૃત વિધિ^૧ જાણી રાજિ રાજિ રહે છે;
વદન રુદન ટાળી તેમ રેજાવું તમારે,
વિષમ સમય જાણી સુજ તો ધૈર્ય ધારે...૭૮

ઉપજાતિવૃત્ત :

આનંદમાં ગર્વ ઉરે ન થાય, વિપત્તિમાં ધીરજતા ધરાય;
 એવું કહું તે પદ ચિત્ત ધારો, આવો સમો છે પણ તે જનારો...૭૯
 સંધ્યા સમે સૂરજ અસ્ત થાય, થતે પ્રભાતે વણિ તે જણાય;
 એવી જ રીતે સુખ દુઃખ કેરા, આવે અને જાય દિનો ઘણેરા...૮૦
 રામે સિતા એક સમે ગુમાવી, લંકા લિધી તે પળ પાછિ આવી;
 જે પાંડવોએ વનવાસ કીધો, તેણે વળી દુર્ગમ^૧ દુર્ગ^૨ લીધો...૮૧

પુષ્પિતાગ્રાવૃત્ત :

પ્રિય નિજ કુળદેવ વાયુપુત્ર, સ્મરણ કરો ઉર આવશે જ અત્ર;
 સુણિ પતિવચનો વિચારિ નારી, સ્તુતિ હનુમંત તણી તહાં ઉચારી...૮૨
 ઈતિ શ્રીવિહારિલાલજી આચાર્યવિરચિતે હરિલીલામૃતે દ્વિતીયકલશે
 અચિંત્યાનંદવર્ણીન્દ્ર - અભયસિંહનૃપસંવાદે કૃત્યાધર્મપુત્રહરણ
 ભક્તિમાતાકૃતવિલાપકથનનામા ચતુર્થો વિશ્રામઃ ॥૪॥

ઉપજાતિવૃત્ત :

ધર્મપ્રિયા પુત્ર વિજોગ પામી, તેથી થયો ખેદ રહી ન ખામી;
 કરી તહાં તો સ્તુતિ તર્તખેવ, જે જે દયાળૂ હનુમંત દેવ...૦૧

વસંતતિલકાવૃત્ત : અથ હનુમંતાષ્ટક :

જે જે દયાળુ હનુમંત પવિત્ર દેવ,
 સ્નેહે સજે સકળ દેવ તમારિ સેવ;
 છો કષ્ટ નષ્ટ કરનાર સહાયકારી,
 હે રામદૂત હનુમંત વિપત્તિહારી...૦૨

સીતા તણી તરત સૂધ તમે જ લીધી,
લંકાપુરી પણ તમે જ પ્રજાળિ દીધી;
લીધો વિભીષણ સુભક્ત તમે ઉગારી,
હે રામદૂત હનુમંત વિપત્તિહારી...૦૩

દ્રોણાયળે પવનપુત્ર તમે સિધાવ્યા,
બુટ્ટી વિશલ્યકરણી બળવંત લાવ્યા;
પીડા તમે તરત લક્ષ્મણની નિવારી,
હે રામદૂત હનુમંત વિપત્તિહારી...૦૪

ઐરાવણે વળતિ સાનુજ^૧ રામ લીધા,
પાતાળમાં વિચરિ ત્રાસ વિશેષ દીધા;
ત્યાં જૈ તમે ભલું પરાક્રમ કીધ ભારી,
હે રામદૂત હનુમંત વિપત્તિહારી...૦૫

જે જે કરે સ્મરણ સંકટ સૌ હરો છો.
ભીતી મટાડિ બધિ નિર્ભયતા કરો છો;
છોજી તમે પરમ નૈષ્ઠિક બ્રહ્મચારી,
હે રામદૂત હનુમંત વિપત્તિહારી...૦૬

કીધી તમે સ્થિતિ કપિધ્વજની^૨ ધજામાં,
કીધો જઈ સુજય કૌરવની પ્રજામાં;
સેના સમસ્ત રિપુની રણમાં વિદારી^૩,
હે રામદૂત હનુમંત વિપત્તિહારી...૦૭

છોજી કૃપાળુ કુળદેવ તમે અમારા,
પૂજ્યાં અમે ચરણ ચિત્ત ધરી તમારાં;

માટે હરો સકળ આ વિપદા અમારી,
 હે રામદૂત હનુમંત વિપત્તિહારી...૦૮

આવે સમે સમરતાં તતકાળ આવો,
 જ્યાં હોય ત્યાંથિ મુજ બાળક તર્ત લાવો;
 કૃત્યા કુપાત્ર હરિ લૈ ગઈ છે નઠારી,
 હે રામદૂત હનુમંત વિપત્તિહારી...૦૯

ઉપજાતિવૃત્ત :

સ્તુતી સુણી ત્યાં હનુમાન આવ્યા, ભક્તી તણા તે મન માંહિ ભાવ્યા;
 કપીશને સર્વ કહી સુણાવ્યું, તે સાંભળીને ઉર શૌર્ય આવ્યું...૧૦

માતા કહે હે હનુમંત દેવ !, કૃત્યા લઈ ગૈ સુત તર્તખેવ;
 તમોથિ જો લાવિ શકાય તેહ, લાવો જઈને મુજ બાળ એહ...૧૧

પૂર્વછાયો :

અંજનિસુત એવું સુણી, ધરિ ઉરમાં હરિનું ધ્યાન;
 ઉચર્યા માતા આગળે, મનમાં ધરી અભિમાન...૧૨

ચોપાઈ :

માતા એવું શું વચન ઉચ્ચારો, તમે શું મને નિર્બળ ધારો?
 કૃત્યા પેઠી ગમે ત્યાં હોય, પણ પકડીશ તેને હું તોય...૧૩

કદી ગઈ હોય તે કેલાસ, તોય ત્યાં જઈ ઉપજાવું ત્રાસ;
 પેસે સાતમે જઈ પાતાળ, તોય તેને હણું તતકાળ...૧૪

હું તો પામ્યો છું પ્રભુનો પ્રતાપ, કહું કામ મોટાં તેથી આપ;
 કહો તો વિંધ્યાચળને ઉખાડું, કહો તો મેરુ પર્વત પાડું...૧૫

આપ આજ્ઞા આપો જો માત, તો હું સાગર શોષું સાત;
 કહો તો ધરા આખી ધ્રુજાવું, કહો તો રવિરથ અટકાવું...૧૬

કરું જો હું પરાક્રમ સારું, તારા આકાશ કેરા ઉતારું;
 એવાં કામ કરું ભારી ભારી, ત્યારે કૃત્યા તે કોણ બિચારી?...૧૭
 માતા હરખ્યાં સુણી એવી ગાથ, મુક્યો હનુમાનને શિર હાથ;
 વળી આશિષ મુખથી ઉચ્ચારી, તારું રક્ષણ કરશે મુરારી...૧૮
 પુત્ર જાઓ કરો રુડું કામ, મને લાવી આપો ઘનશ્યામ;
 વેલા આવજો હનુમંત વીર, ધારી શક્તી નથી હું તો ધીર...૧૯
 જાય પળ એક કલ્પ પ્રમાણ, વાર લાગશે તો જાશે પ્રાણ;
 કહે હનુમંત ચિંતા મેલો, માતા આવીશ હું વેલો વેલો...૨૦
 એમ કહિ શિર નામી સિધાવ્યા, કૃત્યા શોધતા સીમમાં આવ્યા;
 હતી સીમમાં કૃત્યા રખડતી, પ્રભૂ દૃષ્ટિથી દૂર આથડતી...૨૧
 દીઠા દૃષ્ટિયે હનુમાન વીર, ત્રાસ પામી તજી તન ધીર;
 ત્યારે કૃત્યા જઈ તેણિ વાર, લાવી સહયરી સાથે અપાર...૨૨
 યુદ્ધ કરવાને હનુમાન સાથે, અસ્ત્ર શસ્ત્ર ધર્યા બહુ હાથે;
 લીધાં તોમર^૧ ને તરવાર, લીધાં કામઠાં તીર કટાર...૨૩
 હળ મુશળ ને મુદ્ગર લીધાં, ભાલાં બરછી કોઈયે સજજ કીધાં;
 લીધી ભોગળ ને ભિંદિપાળ^૨, કોયે લીધા કુહાડા કરાળ...૨૪
 કોઈએ ચક્ર ત્રિશૂળ ધર્યા છે, નેણ કોધથી રક્ત કર્યા છે;
 કોઈયે ઢાલ ધરી છે હાથે, પેહેર્યા બખતર ટોપ છે માથે...૨૫
 પીને મદિરા થઈ ઉનમત્ત, ખુશી થઈને કરે કોઈ નૃત્ય;
 કંઈક મુખથી કરે કિકિયારી, ભાસે ફોજ ભયંકર ભારી...૨૬
 હનુમાને તે દૂરથી દીઠી, લાગી કોધની ઉરમાં અંગીઠી^૩;
 કરી હુંકાર ને હાક મારી, પગે જોરથી પૃથવી પ્રહારી...૨૭

ધરા ધ્રુજ ને સળકિયો^૧ શેષ, ડોલ્યો મેરુ ને જાગ્યા મહેશ;
 ત્યાં તો બળભળ્યા સાગર સાત, આખા જગમાં થયો ઉતપાત...૨૮
 ડોલ્યા દિગ્ગજ ને દિગપાળ, જાણે આવ્યો પ્રલયનો કાળ;
 બીક સુર નર સર્વને લાગી, જાણે બ્રહ્માંડ પડશે ભાંગી...૨૯
 ત્યાં તો કૃત્યાઓ ક્રોધે ભરાઈ, ધીર વીરની સનમુખ ધાઈ;
 કંઈકે નાખ્યાં ત્રિશૂળ ને તીર, કંઈકે ફેંક્યાં પથ્થર કપિ શિર...૩૦
 કંઈકે ઘોચી શરીરમાં સાંગ્ય, કેમ વાગે જેનું વજરાંગ;
 પછી હાક મારી હનુમાન, ગદા લઈને ઘુમ્યા ગુણવાન...૩૧
 કંઈનાં માથાં ફોડ્યાં ગદા મારી, કંઈને પુંછડાથી જ પ્રહારી;
 કંઈકને પાડી ગ્રહીને કેશે, કંઈને ઉડાડી પગની ઠેશે...૩૨
 કંઈ દુષ્ટોના દાંત જ તોડ્યા, કંઈકના તો વળી ડોળા ફોડ્યા;
 કાખ્યાં કંઈક નઠારીનાં નાક, એમ સૌને ચડાવી ચાક^૨...૩૩
 કંઈને લમણામાં માર તે લાગ્યા, કંઈક પાપિણીના પગ ભાંગ્યા;
 જીવવાની રહી નહિ આશ, ત્યારે કંઈક નાઠી ધરી ત્રાસ...૩૪
 સહચરિયોને નાસતી જાણી, ત્યારે કોટરા ક્રોધે ભરાણી;
 આવી હઠ કરિ હનુમાન સામી, જુદ્ધ કરવામાં રાખી ન ખામી...૩૫
 જ્યારે તે પણ લડિ લડિ હારી, ત્યારે કર જોડિ બોલી બિચારી;
 મહાવીર અહો હનુમાન !, તમે છોજી બહુ બળવાન...૩૬
 જગમાં તમને કોણ જીતે, તમે સમરથ છો સહુ રીતે;
 અમે તો છૈયે અબળા નારી, તમે નૈષ્ઠિક છો બ્રહ્મચારી...૩૭
 કર જોડીને કહિયે તમને, હવે જીવતી જવા ઘો અમને;
 નહિ આવિયે કદિ આ સ્થાન, તેના સાક્ષી શશી ભગવાન...૩૮

એવી વિનતિ તેણે કરી જ્યારે, કૃપા ઉપજી કપીશને ત્યારે;
 દીન જાણી તેને જવા દીધી, પછી સૂઘ શ્રીહરિની લીધી...૩૯
 જોતાં જોતાં જ્યાં વનમાં જાય, પુષ્પસેજે પોઢ્યા દીઠા ત્યાંય;
 મુક્ત અક્ષરધામના જેહ, કરે ચમર ઉભાં ઉભાં તેહ...૪૦
 હનુમાને હરિ પાસ આવી, કરી વિનતિ ત્યાં શીશ નમાવી;
 બાળરૂપ હે પરમ પવિત્ર !, તમે ચરિત કરો છો વિચિત્ર...૪૧
 હોય આપની ઈચ્છા જેમ, કૃત્ય કૃત્યા કરી શકે તેમ;
 હરિ આપની ઈચ્છા ન હોય, એવું કરવા સમર્થ ન કોય...૪૨
 અમે સજિયે તમારી સેવા, એવી લીલા કરો સુખ દેવા;
 જય જય જય જગપતિરાય, એમ કહિને પ્રીત્યે લાગ્યા પાય...૪૩
 પછી મુક્તોએ બાળમુકુંદ, સોંપ્યા હનુમાનને સુખકંદ;
 ગયા મુક્ત તે અક્ષરધામ, ચાલ્યા હનુમાન વૃષને ગામ...૪૪
 ભક્તિમાતા તો જૂવે છે વાટ, નાવ્યા હનુમાન થાય ઉચાટ;
 બન્ને આંખેથી આંસુ પડે છે, ઘાટ મનમાં અનેક ઘડે છે...૪૫
 હવે સુત મળવાની શી આશા ? એવું ધારીને નાંખે નિસાસા;
 મારાં ભાગ્ય જો હોય ભલાંય, રત્ન સાંપડ્યું તે શીદ જાય...૪૬
 કાં તો હનુમાન કૃત્યાથી હાર્યો, કાં તો કુંવરને કૃત્યાએ માર્યો;
 કાં તો અસુરે રચી કાંઈ માયા, તેથી હનુમાન ત્યાં જ રોકાયા...૪૭
 હમણાં આવીશ કહિ ગયો હર્ષે, હું તો જાણું છું વહિ ગયું વર્ષે;
 એણે આપી મને જૂઠી આશ, વાંદરાનો તે શો વિશ્વાસ ? ૪૮
 કાં તો ચાલી શક્યો નહિ લૂલો, કાં તો વાટ વિષે પડ્યો ભૂલો;
 કાં તો કોઈનું કરવાને કામ, ગયો તેથી ન આવ્યો આ ઠામ...૪૯

કોઈ તેલ સિંદૂર ચડાવે, તેનું પણ કામ કરવા સિધાવે;
 એવી ચિંતા કરે માત જ્યાંય, દીઠા દૂરથી હનુમાન ત્યાંય...૫૦
 ઐરાવત તણા ઘર થકી જેમ, આવતો હોય તે દિઠો તેમ;
 ધર્મતનુજને લીધા છે તેડી, જાણે આવીયો અસુરને ફેડી...૫૧
 આવી હનુમાને કુંવર તે આપ્યો, કલેશ ધર્મ ને ભક્તિનો કાપ્યો;
 છીપ સ્વાતિનું જળ લે જેમ, માયે તરત લીધો સુત તેમ...૫૨
 કર્યું ચુંબન તે રૂડી રીતે, સ્તનપાન કરાવિયું પ્રીતે;
 હનુમાનનાં મીઠડાં^૧ લીધાં, તેને વિવિધ વધામણાં દીધાં...૫૩
 બહુ હરખ્યા ધરમદેવ તાત, હખ્યાં રામપ્રતાપજી બ્રાત;
 સર્વે હરખિયા સુર નર નાગ, સૌને આનંદ ઉપજ્યો અથાગ...૫૪
 હનુમાન ગયા સ્વસ્થાન, ભાવે વંદીને શ્રીભગવાન;
 હવે કોટરાની કહું વાત, તેને માથે મોટી ગઈ ઘાત...૫૫

ઉપજાતિવૃત્ત :

તે કોટરા પાછિ થઈ પ્રમત્ત^૨, ગઈ જહાં છે ખળ કાળિદત્ત;
 ઉચ્ચાર કોધે અતિ કૂર કીધો, દાઢો દબાવી બહુ ત્રાસ દીધો...૫૬
 જે સૂર્ય સામી રજને ઉડાવે, પોતા તણે મસ્તક પાછિ આવે;
 કૃત્યા તહાં તેમજ આવિ લાગી, પામ્યો વિશેષે ભય તે અભાગી...૫૭
 કૃત્યા કહે હે ખળ દુષ્ટ પાપી ! તે ધર્મનો બાળક છે પ્રતાપી;
 ન કોઈ એને હણવા સમર્થ, તે સાથ તૂં વેર વધાર્ય વ્યર્થ...૫૮
 આદિત્યને કેમ ઉલૂક જીતે ? કરી શકે શું ભય કોઈ રીતે?
 ગરુડને મારિ શકે ન માંખી, હારી રહે હીમત વ્યર્થ નાંખી...૫૯

૧.ઓવારણાં; દુઃખણાં ૨.ગાંડી; મદવાળી

આવ્યા મળી ત્યાં હનુમાન ભ્રાત, ત્યાં તો અમારા ઝટ જીવ જાત;
 તેં મોકલી જીવ જવા અમારા, લેશું અમે સાંપ્રત^૧ પ્રાણ તારા...૬૦
 એવું સુણીને અસુરે વિચાર્યું, થયું નહિ કામ કશુંય ધાર્યું;
 કરી સ્તુતી ત્યાં કરિને પ્રણામ, એવું નહિ સોંપું કદાપિ કામ...૬૧
 કૃત્યા ગઈ ત્યાંથિ કરી વિરોધ, તથાપિ દુષ્ટે ન લિધો સુબોધ;
 જો ખેદ પામે બહુ ખાય ખત્તા^૨, તથાપિ માને ખળ આપ સત્તા...૬૨
 વર્ણીદ્રને પ્રશ્ન મહીંદ્ર^૩ પૂછે, કૃત્યા તણું છેવટ શું થયું છે ?
 પ્રભુ તણો તે પણ જોગ પામી, મોક્ષે જશે કે નહિ જાય સ્વામી!...૬૩
 વર્ણી કહે સાંભળ ભૂમિપાળ, તેનો થશે જ્યાં તન અંતકાળ;
 ત્યારે હશે તેહનિ બુદ્ધિ જેવી, ગતી થશે તેનિ તહાંથિ તેવી...૬૪

પુષ્પિતાગ્રાવૃત્ત :

પુનિત^૪ ચરિત કૃષ્ણનાં કહ્યાં મેં, શ્રવણ મુમુક્ષુ કરે સુબુદ્ધિ પામે;
 વળિ મન ધરિ સાંભળો મહીશ^૩, હરિકૃત બાળચરિત્ર હું કહીશ...૬૫
 ઇતિ શ્રીવિહારીલાલજી આચાર્યવિરચિતે હરિલીલામૃતે દ્વિતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે કૃત્યાપરાભવ-
 કથનનામા પંચમો વિશ્રામઃ ॥૫॥

પૂર્વછાયો :

હે અભેસિંહ સુણો હવે, કહે વર્ણિ અચિંત્યાનંદ;
 જે સંસ્કાર વૃષે કર્યા, તે કહું ધરી આનંદ...૭૧

ચોપાઈ :

જાતસંસ્કાર પેહેલો જાણું, જિહ્વામાર્જન બીજો પ્રમાણું;
 મેધાજનન ત્રીજો કહેવાય, તે મેં તમને કહ્યા છે રાય...૭૨

ચોથો સંસ્કાર પયપાન જે છે, માસ બીજો બેસે ત્યાં કરે છે;
 શુદ્ધિ દશમી ગુરુવાર જ્યારે, પયપાન કરાવિયું ત્યારે...૦૩
 શુદ્ધિ વૈશાખની એકાદશી, ભૃગુવારી^૧ પિતા મન વશી;
 ત્યારે પારણે પોઢાડ્યો બાળ, પાંચમો સંસ્કાર નૃપાળ...૦૪
 વિશ્વકર્મા તે પારણું લાવ્યા, દીસે હીરા હજારો જડાવ્યા;
 તેનું વર્ણન અધિક ઉમંગે, સંભળાવીશ બીજે પ્રસંગે...૦૫
 ચોથા માસમાં શાસ્ત્ર પ્રમાણે, કર્યું નામકરણ શુભ ટાણે;
 માસ અષાઢ છે નિરધાર, વઢી સાતમ ને ગુરુવાર...૦૬
 માસ પાંચમો તે બેઠો જ્યારે, શુદ્ધિ એકાદશી આવી ત્યારે;
 ભૂમિ ઉપર પ્રથમ બેસાર્યા, એમ સંસ્કાર સાત સુધાર્યા...૦૭
 છઠે માસે આસો શુદ્ધિ બીજે, આઠમો સંસ્કાર કહીજે;
 અન્નપ્રાશન પ્રથમ કરાવ્યું, જેવું વેદે વિધાન બતાવ્યું...૦૮
 શરદ પૂનમ ને ગુરુવાર, કર્ણવેધ કર્યો સંસ્કાર;
 આવ્યો જન્મ દિવસ વળિ જ્યારે, કર્યો અદ્ભુત ઉત્સવ ત્યારે...૦૯
 ક્રિયા સર્વે તે શાસ્ત્ર પ્રકાર, કરી ને દાન દીધાં અપાર;
 લેવા દાન જાયક બહુ આવ્યા, ધર્મ ભક્તિએ સૌને રિઝાવ્યાં...૧૦

ઉપજાતિવૃત્ત :

શ્રીદેવશર્મા તણિ ભક્તિ દારા, દે છે ઘણાં દાન થઈ ઉદારા;
 કરે જનો જાયક વારતા છે, સુદારતા^૨ સાથ ઉદારતા છે...૧૧
 દિધા થકી દાન વળી વિશેષ, કીર્તિ વધી ત્યાં સરવાર દેશ;
 ઘણા દ્વિજોની મનવૃત્તિ એવી, પોતાની કન્યા વૃષધેર દેવી...૧૨
 દવે દ્વિજાતી બળદેવ નામ, રહે ઠરીને તરગામ ઠામ;

તેણે સુતા નામ સુવાસનીને, દિધી પછી રામપ્રતાપજીને...૧૩
 સુપુષ્પમાં જેમ મળે સુવાસ, મળી રહે દામિનિ^૧ મેઘ પાસ;
 મળી રહે સાકર દૂધ જેમ, મળી રહ્યાં દંપતિ ચિત્ત તેમ...૧૪
 સુતા દવેજી બળદેવની છે, પર્ણી સુમૂર્તી બળદેવની છે;
 જેમાં મતી નિર્બળ દેવની છે, દાતા મતી શંબળ દેવની છે...૧૫
 સુવાસિની શ્રીહરિને રમાડે, જુક્તી કરી અન્ન ભલું જમાડે;
 શું રેવતી ખાંત્ય રહી અધૂરી, સ્વેચ્છા કરે છે સહુ આજ પૂરી...૧૬
 જે અક્ષરાતીત અગમ્ય જે છે, તે ધર્મના આંગણમાં રમે છે;
 દોડે પડે ઢીંચણભેર ચાલે, નાસે હસે દીપક દેખિ ઝાલે...૧૭
 જે જોગિના ધ્યાન વિષે ન આવે, માતા લઈ લાડ બહૂ લડાવે;
 સુભાગ્ય જોજો પુરવાસિ કેરાં, આપે સદા સૂખ પ્રભૂ ઘણેરાં...૧૮
 સ્ત્રિયો લઈ જાય રમાડવાને, રમાડવા વાર^૨ મળે ન માને;
 કરી તિરસ્કાર બહૂ નિવારે, તથાપિ આવે જન વારવારે...૧૯
 સર્વે રહે છે મુખ સામું જોઈ, કરે નહીં ત્યાં ઘરકામ કોઈ;
 કહે મળીને જન ઠામ ઠામ, ઘેલું કર્યું આ સુત આખું ગામ...૨૦
 મુખે થકી કિલકિલ્ શબ્દ બોલે, આનંદ એથી ઉપજે અતોલે;
 કોઈ સમે જૈ નિજમાત આગે, મંમં કહી ભોજન મિષ્ટ માગે...૨૧

પૂર્વછાયો :

હે નરપતિ હરિ મૂર્તિમાં, આશ્ચર્ય અનેક જણાય;
 વણિ હરિની માયા થકી, દિવ્યભાવ ભૂલી જવાય...૨૨

સોપાઈ :

જે જે આશ્ચર્ય બાળકરૂપે, ભલાં દેખાડ્યાં વૃષકુળભૂપે;
 તેનો કહેતાં ન આવે પાર, માટે તેમાંથિ કહિશ લગાર...૨૩

એક દિવસે સુવાસિની બાઈ, પારણેથી તેડ્યા સુખદાઈ;
 તે તો લઈ ગયાં દૂર ખેલાવા, ભક્તિમાતા આવ્યાં ધવરાવા...૨૪
 માયે પારણું જોયું નિહાળી, તેમાં સૂતા દીઠા વનમાળી;
 ધવરાવા બેઠાં પાસે જૈને, ત્યાં તો આવ્યાં સુવાસિની લૈને...૨૫
 દીઠાં બે રૂપ હરિનાં જ્યારે, પામ્યાં અદ્ભુત અચરજ ત્યારે;
 હતું માતાના ખોળામાં રૂપ, બીજું તેમાં ભળી ગયું ભૂપ...૨૬
 એવાં ચરિત્ર કરે અદ્ભુત, એ છે અકળ અજર અચ્યૂત^૧;
 ભલો આવ્યો ભાદરવો માસ, કર્યો એકાદશી ઉપવાસ...૨૭
 ભક્તિમાતે સુવાસિની બાઈ, બીજી બહુ મળી સ્ત્રી હરખાઈ;
 માતે તેડી લિધા મહારાજ, ચાલ્યાં સૌ મળી મજજન^૨ કાજ...૨૮
 આજ મંદિરથી પૂર્વમાંય, ભૂપ એક તળાવ છે ત્યાંય;
 તેથી દક્ષિણ દિશને ઠામ, રુડું છે નારાયણસર નામ...૨૯
 જ્યારે પર્વણિનો^૩ દિન આવે, પુરવાસિ ત્યાં નાવા સિધાવે;
 જળઝીલણીનો દિન જાણી, ઈચ્છા નાવાનિ ઉરમાં આણી...૩૦
 વાટે કરતાં હરિગુણ ગાન, સર્વે નારીયે જઈ કર્યું સ્નાન;
 પ્રભુને પણ ત્યાં નવરાવ્યા, સર્વે સુંદરીને મન ભાવ્યા...૩૧
 એક કમળ તણું ફૂલ લાવી, નમી હાથમાં હરિને ધરાવી;
 એક તેહ તળાવને તીર, અસોપાલવ ગેર ગંભીર...૩૨
 તેની શોભા દિસે ઘણી સારી, આખા વિશ્વ થકિ એ તો ન્યારી;
 વિશ્વકર્માયે નવરાશ લાવી, જાણે કારીગરી છે બનાવી...૩૩
 તેની શાખાની શોભા છે ભારી, જાણે સંઘાડે^૪ હોય ઉતારી;
 રંગ લીલો લલિત પાંદડાંનો, કોણ જાણે એ તે રંગ ક્યાંનો...૩૪

છાયા શીતળ તેની રહે છે, વાયુ મંદ સુગંધી વહે છે;
 જઈ ત્યાં પાથર્યું પટ^૧ એક, પડ કોમળ કીધાં અનેક...૩૫
 પ્રભુને તે ઉપર પધરાવી, જલકીડા તે કરવા સિધાવી;
 એવે અવસરે ત્યાં અણધાર્યા, બ્રહ્મા વિષ્ણુ ને રુદ્ર^૨ પધાર્યા...૩૬
 આવી ઉભા પ્રભૂજનિ પાસે, તેનાં રૂપ તેજોમય ભાસે;
 મહાતેજનું પેખીને પૂર^૩, પડે ઝાંખા શશાંક^૪ ને સૂર^૫...૩૭
 એવું તેજ જોઈ સહુ બાઈ, પામી અચરજ અંતરમાંઈ;
 ભૂલી સર્વે શરીરનું ભાન, સ્થિતિ પામી સમાધિ સમાન...૩૮
 બ્રહ્મા આદિક ભુવનના રાય, તેણે પૂજ્યા પ્રભુજના પાય;
 દિવ્ય ભૂષણ વસ્ત્ર ધરાવ્યાં, સ્નેહે ફરિ ફરિ શીશ નમાવ્યાં...૩૯
 કર જોડીને સ્તુતી ઉચ્ચારી, અહો શ્રીહરિ કરુણાકારી;
 તમે ભૂમિનો હરવાને ભાર, લીધો અવની ઉપર અવતાર...૪૦

નારાયણ :

ધર્યું શરીર શ્રીહરી અધર્મને ઉખાડવા,
 સ્વદાસની સમસ્ત ભીતિ મૂળથી મટાડવા;
 અનેક દુષ્ટ આ સમે કરે અધર્મ કર્મને,
 વિદારિ ધર્મ વેદનો ચહાય કૌલધર્મને...૪૧

કરે કુપાત્રમાત્ર ભૂત પ્રેતની ઉપાસના,
 સદૈવ મદ્ય માંસ ખાય શત્રુ કૃષ્ણદાસના;
 મલીન દેવના વિશેષ મંત્ર જંત્ર સાધિને,
 મનુષ્યને કરે જ આધિ વ્યાધિની ઉપાધિને...૪૨

અનેક દુષ્ટમધ્ય મુખ્ય એક કાલિદત્ત છે,
કુકર્મનો જ કૂપ પાપરૂપ તે પ્રમત્ત છે;
ડરે દિલે બધાય દેવ દેવિ દૈત્ય દાનવી,
ડરે મહેશ શેષ તેથિ કોણમાત્ર માનવી...૪૩

ઘણી થઈ હવે કૃપા કરો તમે કૃપાનિધિ,
ઘણાક કાળ તેહને તમે પ્રભૂ ક્ષમા કિધી;
વિના સુશસ્ત્ર અસ્ત્ર એહ દુષ્ટને વિદારવો,
હવે જરૂર ઉર માંહિ એ વિચાર ધારવો...૪૪

અનંત સંત એહની પિડા થકી પિડાય છે,
વિનાશકાર ત્રાસથી ઉદાસ ઉર થાય છે;
અભંગ અંગ એહનું ન ભંગ થાય કોઈયે,
મુરારિ દુઃખહારિ છો તમારિ વાટ જોઈયે...૪૫

તમો વિના સહાયતા અમારિ આજ કો કરે,
વિદારિ શ્રેષ્ઠ દુષ્ટને અમારું કષ્ટ કો હરે;
જુગે જુગે તમે જ દેવદેવ^૧ દેહ ધારિને,
સુખી કરો સ્વદાસ ત્રાસકારિ દુષ્ટ મારિને...૪૬

તમે જ ધર્મસર્ગને અભીતિ આપનાર છો,
તમે જ કષ્ટ નષ્ટકારિ તુષ્ટિ^૨ પુષ્ટિકાર છો;
સહાયતા સ્વભક્તની કૃપાળ આ સમે કરો,
કહે સુરેશસાથ^૩ નાથ હાથ મસ્તકે ધરો...૪૭

ઉપજાતિવૃત્ત :

સુણી કહે શ્રીહરિ શુદ્ધ વાણી, અહો પિનાકી^૪ અજ ચક્રપાણી^૫;
જે દુષ્ટ પીડા તમને કરે છે, તે સાધુને તો અતિ દુઃખ દે છે...૪૮

૧.દેવોના દેવ ૨.તૃપ્તિ ૩.દેવોનો સમૂહ ૪.શંકર ૫.હાથમાં ચક્ર ધરનારા વિષ્ણુ

કૃત્યા થકી તે બહુ કષ્ટ પામ્યો, તથાપિ તે પાપિ નહીં વિરામ્યો;
 તેને ન આવી હજિ કાંઈ શુદ્ધિ, વિનાશકાળે વિપરીત બુદ્ધિ...૪૯
 જે જે હતું જોર કરી ચુક્યો છે, મમત્વ તોયે હજિ ક્યાં મુક્યો છે;
 બેઠી જવા તેનિ બધી સમૃદ્ધિ, વિનાશકાળે વિપરીત બુદ્ધિ...૫૦
 દિવા વિષે અંગ^૧ પતંગ^૨ પાડે, દેખી પડે મૂરખ જેમ ખાડે;
 એવી થઈ છે મતિ એની ઉંધી, વિનાશકાળે વિપરીત બુદ્ધિ...૫૧
 થશે હવે સાંપ્રત નાશ એનો, તમે ન રાખો ભય કાંઈ તેનો;
 સ્વધામ માંહી સુખથી સિધાવો, સૌને દિલે ધીરજતા ધરાવો...૫૨
 બાળા^૩ હતી જેહ તળાવમાંય, આવી મળીને પ્રભુ પાસ ત્યાંય;
 પુછ્યું સુરોને ત્રણ કોણ છોજી ? કથા તમારી અમને કહોજી...૫૩
 કહે સુરો હે કરુણાસમુદ્ર !, અમે વિધાતા વણિ વિષ્ણુ રુદ્ર;
 સર્વે તણું સંકટ સંભળાવા, માજી અમે શ્રીહરિ પાસ આવ્યા...૫૪
 આ છે પ્રભૂ અક્ષરધામવાસી, મનુષ્યનું રૂપ રહ્યા પ્રકાશી;
 તે છે તમારા સુત શ્રીમુરારી, ભૂમી તણો ભાર વિનાશકારી...૫૫
 આશ્ચર્ય એવું સુણિ સર્વ પામી, જાણ્યા પ્રભૂને સકળેશ સ્વામી;
 ગઈ હરીને લઈ ગામમાં તે, ગયા વિધાતાદિ સ્વધામમાં તે...૫૬

પુષ્પિતાગ્રાવૃત્ત :

પછિ પરિજન^૪ ધર્મ પાસ જૈને, સકળ કથા સુકહી પ્રસન્ન થૈને;
 સુણિસુણિ મનમાંહિ સર્વ કૃત્યાં, પ્રભુનિ અજાથિ^૫ પછીથી વાત ભૂલ્યાં...૫૭
 ઈતિ શ્રીવિહારીલાલજી આચાર્ય વિરચિતે હરિલીલામૃતે દ્વિતીયકલશે
 અચિંત્યાનંદ.-અભયસિંહનૃપસંવાદે બાળચરિત્રે નારાયણસરે
 બ્રહ્માદિ આગમનવર્ણનનામા ષષ્ઠો વિશ્રામઃ ॥૬॥

પૂર્વછાયો :

ભૂપ કહે વર્ણાન્દ્રને, અનુકંપા કરો વળિ આજ;
અદ્ભુત લીલા હરિ તણી, સંભળાવો મને મુનિરાજ...૦૧

ચોપાઈ :

વરણીંદ્ર કહે સુણ રાય, કહું પારણાની રચનાય;
જેમાં પોઢે છે સુંદર શામ, તે તો છે ઘણી શોભાનું ધામ...૦૨
સાવ સોનાનું શોભે અથાગ, માંહિ કોતર્યા સુર નર નાગ;
માંહિ કોતર્યા ચિત્ર વિચિત્ર, વૃક્ષ વેલી ને પુષ્પ પવિત્ર...૦૩
માંહિ પર્વત મેરુ રહે છે, માંહિ સાગર સરિતા વહે છે;
હંસ પોપટ ઉપર જે છે, જાણે પક્ષી સજીવન તે છે...૦૪
જોઈ ચિત્તમાં કરતા વિચાર, ભાસે બ્રહ્માંડનો જ આકાર;
મોરવાયા^૧ દીસે છે બે કેવા, ધ્રુવ ઉત્તર દક્ષિણ જેવા...૦૫
દાંડી છે શિશુમાર સમાન, તેમાં હીરા છે તેજનિધાન;
શોભે ઝુંમર સૂરજ ચંદ્ર, હીરા તે તો તારા તણાં વૃંદ...૦૬
તેમાં પારણું પૃથ્વી અનૂપ, દોરી હીરની શેષ સ્વરૂપ;
આખા વિશ્વના અંતરજામી, તે તો પોઢ્યા છે પારણે સ્વામી...૦૭
ઉંચે નીચે તેને ચારે પાસે, મણિ માણેક જડિત પ્રકાશે;
એક સમય સુવાસિની બાઈ, લેવા હરિને ગયાં હરખાઈ...૦૮
જઈ પારણામાં જોયું જ્યાંય, અતિ અચરજ દીઠું છે ત્યાંય;
ઘણા હીરામાં હરિવર કેરાં, પ્રતિબિંબ પડ્યાં છે ઘણેરાં...૦૯
ઉપજ્યો ઉર સંભ્રમ એવો, કયા બાળકને તેડિ લેવો;
તે તો બાઈ છે બુદ્ધિનિધાન, તેણે કેમ જાણ્યા ભગવાન?...૧૦

૧. ઘોડિયાની ઉપર જ્યાં મોર-પોપટ બેસાડાય છે તે ટોચના ભાગ

જમણે ગાલે ટિબકડી છે જેહ, પ્રતિબિંબે ડાબે દીઠી તેહ;
 તેથી સત્ય સ્વરૂપને જાણી, તેડી લીધા અતિ પ્રેમ આણી...૧૧
 સુણી બોલ્યા અભેસિંહ ભૂપ, અહો આશ્ચર્ય એ તો અનૂપ;
 ધન્ય ધન્ય સુવાસિની બાઈ, ધન્ય ધન્ય તેની ચતુરાઈ...૧૨
 એવો ઉંડો મરમ કોણ જાણે, બીજા તો પડે ભ્રમણાની ખાણે;
 વળી વર્ણિ કહે શુભ વાત, તમે સાંભળો નૃપ સાક્ષાત...૧૩
 પોઢે હરિવર પારણે જ્યારે, પ્રેમે માતા ઝુલાવે છે ત્યારે;
 ગીત ગાય છે પુરની બાળ, પોઢ્યા પારણે ભક્તિનો લાલ...૧૪

સોનાનાં બોર મુલે નંદકિશોર - એ રાગ છે

પદ : ૧

ભક્તિનો લાલ હરિકૃષ્ણ કૃપાળ,
 પોઢ્યા પારણિયે ભક્તિનો લાલ.....ટેક.
 ઝાઝાં જતન કરી માતા ઝુલાવે,
 નેણાંભરીને થાય નિરખી નિહાલ...પોઢ્યા૦ ૧૫
 વારે વારે મૂખ માતાજી નીરખે,
 ગોરા રુડા છે ગિરધારીના ગાલ...પોઢ્યા૦ ૧૬
 શોભાનું ધામ શામ સારા શોભે છે,
 જેને જોતાં જાય જગની જંજાળ...પોઢ્યા૦ ૧૭
 પુરની નિવાસિ નારી આવી વધાવે,
 મોતીભરીને લાવી સોનાના થાળ...પોઢ્યા૦ ૧૮
 મહા મનોહર માવાની મૂરતી,
 જોઈ રહે છે વૃદ્ધ જુવાન બાળ...પોઢ્યા૦ ૧૯
 ઝભલું પહેર્યું છે માથે મોતીની ટોપી,
 રાજે છે રેશમી રુડો રુમાલ...પોઢ્યા૦ ૨૦

સોના રૂપાનાં શોભે રુડાં રમકડાં,
 મેના પોપટ મોર ઢેલો મરાલ^૧...પોઢ્યા૦ ૨૧
 માતાપિતાને અતિ પોતાના પ્રાણથી,
 વહાલાલાગેછે વિશ્વવિહારીલાલ...પોઢ્યા૦ ૨૨

પદ : ૨

ધર્મકુમાર અક્ષરનો આધાર,
 પોઢ્યા પારણિયે ધર્મકુમાર.....ટેક.
 જે છે વ્યાપક આપ સૌના અંતરમાં,
 જેને કદાપિ નહિ વળગે વિકાર...પોઢ્યા૦ ૨૩
 સાધી અષ્ટાંગ જોગ જોગી ન દેખે,
 એતોવસ્યાછેઆવીધર્મઅગાર^૨...પોઢ્યા૦ ૨૪
 આવો આવિભાવિ^૩ આજ સુધીમાં,
 થયો નથિ ને વળી નથી થનાર...પોઢ્યા૦ ૨૫
 ભક્તિમાતા પુત્રભાવે નિહાળે,
 લૂણ ઉતારે^૪ વળી વારમવાર...પોઢ્યા૦ ૨૬
 ચુંબન કરીને માતા ચિત્તે હુલાસે,
 હેતે લડાવે કરી હઈયાનો હાર...પોઢ્યા૦ ૨૭
 આકાશમાં ચંદ્ર દેખી ચળકતો,
 હઠ લઈ માત પાસ માગે મુરાર...પોઢ્યા૦ ૨૮
 માતા કુંવરનું મનહું મનાવે,
 અનેક જુક્તિના^૫ કરી ઉચ્ચાર...પોઢ્યા૦ ૨૯
 બાળરૂપે બની લાલવિહારી,

બાળચરિત્ર એમ કરે અપાર...પોઢ્યાં ૩૦

પદ : ૩

શ્રીધનશામ આજ ધર્મને ધામ,
 શોભે પારણિયે શ્રીધનશામ.....ટેક.
 પારણું લાવ્યા છે વિશ્વકર્મા કરીને,
 કારીગરીનું ઘણું કીધું છે કામ...શોભેં ૩૧
 હીરા માણેક મોતી જડિયાં પારણિયે,
 રૂડું રચ્યું છે સાવ સોને તમામ...શોભેં ૩૨
 આ લોકમાં એવું ન મળે પારણિયું,
 દેતાં હજાર લાખ કરોડ દામ...શોભેં ૩૩
 રીઝ્યા ધરમદેવ દેખી પારણિયું,
 આખું અલૌકિક મોટું ઈનામ...શોભેં ૩૪
 તે પારણામાં મહાપ્રભુ રુલે છે,
 જે છે હરિજનોનું ઠરવાનું ઠામ...શોભેં ૩૫
 ભાવ ભલાથી ભક્તિમાતા રુલાવે,
 પામે નહીં પલમાત્રે વિરામ...શોભેં ૩૬
 માતાપિતાના ફળ્યા મનના મનોરથ,
 પૂરી થઈ છે તેના હઈયાની હામ...શોભેં ૩૭
 વિહારીલાલજીની મૂર્તિ વિલોકી,
 પ્રેમે કરે છે વારે વારે પ્રણામ...શોભેં ૩૮

પદ : ૪

માતાની પાસ પ્રભુ પામી હુલાસ,
 પોઢ્યા પારણિયે માતાની પાસ.....ટેક.

દેવાંગનાઓ દીનબધું પ્રભુને,
 આપે આશીષ ચઢી આવી આકાશ...પોઢ્યાં ૩૯
 ઉદ્ધવ આદિક નિજજનના અંતરની,
 આવ્યા છે પોતે હરિ પુરવાને આશ...પોઢ્યાં ૪૦
 જાણે અજાણે જે હરિને જુએ છે,
 તેનાં તો પાપ સર્વ પામે છે નાશ...પોઢ્યાં ૪૧
 ચંપા ચંબેલી જાઈ જુઈ ને ગુલાબનાં,
 સારાં ફુલોની ત્યાં પ્રસરે સુવાસ...પોઢ્યાં ૪૨
 દશે દિશાના દિગપાળ દેવતાઓ,
 એવા દિસે છે જેના દાસાનુદાસ...પોઢ્યાં ૪૩
 કાલાં કાલાં વેણ વહાલો બોલે છે,
 જેમાં સુધાથિ ઘણી સારી મિઠાશ...પોઢ્યાં ૪૪
 દાડમ કળી સમ દંતુડી દેખીયે,
 હેતે કરે છે જ્યારે હરીવર હાસ...પોઢ્યાં ૪૫
 જો જો સખી આજ ધર્મના ધામમાં,
 નવલ વિહારીલાલ કરે વિલાસ...પોઢ્યાં ૪૬

પૂર્વછાયો :

ભૂપ અભેસિંહ સાંભળો, કહે વર્ણિ અચિંત્યાનંદ;
 કહું ચરિત્ર શ્રીકૃષ્ણનાં, ઉરમાં ધરી આનંદ...૪૭

ચોપાઈ :

વર્ષ બીજા તણી કહું વાત, આવી શરદ પુનમની રાત;
 ફળિયામાં પલંગડી ઢાળી, માયે પોઢાડ્યા ત્યાં વનમાળી.
 માતા લાલને લાડ લડાવે, સામું જોઈ હસીને હસાવે;

પાસે બેઠાં સુવાસિની બાઈ, બેઠાં પરિજન પણ હરખાઈ...૪૯
 કેવા શોભે છે શ્રીવૃષનંદ, દિસે તારા વિષે જેમ ચંદ;
 ચઢી આવ્યો ત્યાં ચંદ્ર આકાશે, જાણે આવ્યો છે દર્શન આશે...૫૦
 કાલુ કાલુ બોલી ધર્મલાલે, માંગ્યો રમવાને ચંદ્ર તે કાળે;
 માંગ્યો માતા પાસે હઠ લઈને, ત્યારે માતા બોલ્યાં ખુશી થઈને...૫૧
 નવ આવે અમારે બોલાવ્યે, તમે બોલાવો તો શશી આવે;
 ભાળી ચંદ્ર સામું ભગવાન, નિજ આંગળીની કરી સાન...૫૨
 જેની ઈચ્છાના અલ્પ પ્રકાશે, કોટિ બ્રહ્માંડ ઉપજે ને નાશે;
 જેની આજ્ઞાથી શેષ સુરેશ, રહે હાજર દેવ હમેશ...૫૩
 એની ઈચ્છા છે જાણીને એમ, પાસે ચંદ્ર આવે નહિ કેમ;
 નરરૂપ તેજોમય ધારી, સાથે લૈને સત્યાવીશ નારી...૫૪
 વળી પોતાના પાર્ષદ લૈને, ચંદ્ર આવ્યો ચિત્તે રાજિ થૈને;
 ભાતભાતનાં ભૂષણ લાવી, ધર્મકુંવરને ભેટ ધરાવી...૫૫
 રામા રોહિણી આદિક જેહ, લાવિ ઝભલાં ને ટોપિયો એહ;
 પૂજી અર્ચિને લાગિયાં પાય, ત્યારે રીઝિયા ત્રિભુવનરાય...૫૬
 મુખે બોલિયાં શ્રી ભક્તિમાત, તમે કોણ છો તે કહો વાત?
 હું છું ચંદ્ર વસું છું આકાશે, આવ્યો છું અહિં મોક્ષનિ આશે...૫૭
 ઘણા દેવોનાં દર્શન કીધાં, ઘણાં તીર્થો તણાં જળ પીધાં;
 રોજ રખડું છું ઠામોઠામ, પણ પામ્યો ન અક્ષરધામ...૫૮

શાદ્દલવિક્રીડિતવૃત્ત :

માતા હું ધરિ મોક્ષ આશ મનમાં વારીધિગર્ભે^૧ વસ્યો,
 ત્યાં તીર્થોથિ મળ્યો ન મોક્ષ મુજને ત્યારે હું ત્યાંથી ખસ્યો;

સેવી શંકરની જટા વણિ વસ્યો વિઘ્નેશના ભાલમાં,
પામ્યો મોક્ષ નહીં રહ્યો રખડતો કલ્પો ઘણા કાળમાં...૫૮

ઉપજાતિવૃત્ત :

આ છે પ્રભૂ અક્ષરના નિવાસી, મને નહીં તે કરશે નિરાશી;
હું એવિ ઈચ્છા ઉરમાં ધરાવું, આ દેહ છૂટ્યે પ્રભુધામ આવું...૬૦
એવું કહીને વણિ શ્રીહરીની, સ્તુતી કરી મુક્તિ તણા પતીની;
વાંછીત તેને વરદાન આપ્યું, ને કલ્પ કોટી તણું કષ્ટ કાપ્યું...૬૧

પુષ્પિતાગ્રાવૃત્ત :

સહિત સકળ પન્નિ ચંદ્રચાલ્યો, નિજગતિનો નભમાંહિ માર્ગાલ્યો;
અગણિત હરિનાં ચરિત્ર એવાં, ભવજળ પાર કરે પવિત્ર તેવાં...૬૨
ઈતિ શ્રીવિહારિલાલજી આચાર્યવિરચિતે હરિલીલામૃતે દ્વિતીયકલશે
અચિંત્યાનંદવર્ણિન્દ્ર-અભયસિંહનૃપસંવાદે શ્રીહરિબાળચરિત્રે
ચંદ્રઆગમનનામા સપ્તમો વિશ્રામઃ ॥૭॥

પૂર્વછાયો :

વર્ણિ કહે છે વારતા, તમે સાંભળો સુજ્ઞ નરેશ;
વર્ષ ત્રિજે ઉતારિયા, હરિના પ્રથમ શિરકેશ...૦૧

ચોપાઈ :

વદી પાંચમ જેઠની આવી, સગાં વહાલાં ને નાત તેડાવી;
તેડ્યા કુળગુરુને પણ પ્રીતે, ચૌળ કરમ^૧ કરાવા સુરીતે...૦૨
દિશા દક્ષિણમાં ગાઉ ચાર, નદી મનવર છે જેહ ઠાર;
મખોડા તીર્થમાં તહાં જૈને, ચૌળ કર્મ કર્યું રાજિ થૈને...૦૩
ઘેર આવિને સૌને જમાડ્યા, ઘણા દ્વિજને સંતોષ પમાડ્યા;

સૌની સરભરામાં રહ્યાં માય, ભુલ્યાં પુત્રનિ સંભાળ ત્યાંય...૦૪
 રહ્યો બે ઘડી દિવસ તે જ્યારે, આવી બાળક મંડળી ત્યારે;
 વયે કોઈ કિશોર કુમાર, તેડ્યા શ્રીપ્રભુને કરી પ્યાર...૦૫
 રમતાં રમતાં ગયાં પુર બાર, દિશા પૂર્વના બાગ મોઝાર;
 એક આંબાના વૃક્ષને તળે, બાળકૃષ્ણ બેસાર્યા તે પળે...૦૬
 ગયાં તરુવરનાં ફળ લેવા, જમ્યાં આંબુ જાંબુ આદિ મેવા;
 લાગ્યાં રમવાને બાળ સમસ્ત, થયો એ સમે આદિત્ય અસ્ત...૦૭

ઉપજતિવૃત્ત :

એવા સમામાં ખળ કાળિદત્ત, સ્ત્રીને કહે વાત થઈ પ્રમત્ત;
 હું આજ જાઉં હરિકૃષ્ણ પાસ, નિશ્ચિત તેનો કરિ આવું નાશ...૦૮
 નારી કહે હે પતિ પ્રાણનાથ ! જીતે ન કોઈ હરિકૃષ્ણ સાથ;
 છે આપણે ઘેર ઘણી સમૃદ્ધિ, તે ભોગવો એવિ તજી કુબુદ્ધિ...૦૯
 બેઠાં જવા આ ગજ બાજ રાજ, બેઠાં જવા સૌ સુખસાજ લાજ;
 હે સ્વામિ ચેતો ચિત્તમાં ન ચૂકો, માનો કહ્યું મારું મમત્વ મૂકો...૧૦
 જજો ભલે આ ગજ બાજ રાજ, જજો ભલે સૌ સુખસાજ લાજ;
 ભલે કદી આયુષ થાય ટૂંકું, તથાપિ હું કેમ મમત્વ મૂકું?...૧૧
 જાણ્યું સ્ત્રિયે છે વિપરીત કાળ, પડી ગળા માંહિ મમત્વ જાળ;
 જો કોટિ બ્રહ્મા મળીને મનાવે, આવે સમે બુદ્ધિ ભલી ન આવે...૧૨
 સાચું કહે તે પર દ્વેષ આણે, ઉંધું કહે તે જન મિત્ર જાણે;
 પૂર્વે જવું પશ્ચિમ માંહિ જાય, માથું ફરે વાત નહીં મનાય...૧૩
 એવું ગણી ચિત્ત કર્યું નિવૃત્ત, ચાલ્યો ત્વરાથી ખળ કાળિદત્ત;
 ગઈ હતી બાળક ટોળિ જ્યાંય, ગયો અધર્મિ તતકાળ ત્યાંય...૧૪

ચોપાઈ :

રમતાં તે ગયાં દૂર બાળ, ભૂલ્યાં શ્રીહરિની તે સંભાળ;
 ત્યાં તો દુષ્ટ કાળિદત્ત આવ્યો, પોતે બાળક વેશ બનાવ્યો...૧૫
 બાળ ભેળો તે રમવાને ભળિયો, કોઈ બાળકે એને ન કળિયો;
 પછી આવ્યો પ્રભૂ બેઠા ત્યાંય, મારવાની ઈચ્છા મનમાંય...૧૬
 પૂર્વ કૃત્યા ગઈ છે જે હારી, તેનું વેર રાખ્યું છે સંભારી;
 રચી આસુરી માયા એ ઠાર, કર્યો કારમો^૧ ત્યાં અંધકાર...૧૭
 મેઘ આકાશમાં ચઢી આવ્યો, મોટો ગગડાટ ત્યાં તો મચાવ્યો;
 થયા કારમા^૨ ત્યાં તો કડાકા, ભારે તોપના જેવા ભડાકા...૧૮
 જાણે તુટીને પડશે આભ, છૂટ્યા સિંહણિયો તણા ગાભ^૩;
 ઘણી વીજળિયો સળકે છે, જાણે અગ્નિ પ્રલયનો એ છે...૧૯
 કલપાંતનો^૪ પવન ગણાય, એવો વાયુ ભયંકર વાય;
 જળ ઉપલ^૫ ત્યાં વરસવા લાગ્યા, ભારે વૃક્ષ ઘણાં પડિભાગ્યાં...૨૦
 શૈલનાં^૬ શીખરો તુટી પડે, ધમકે ધરણી તેહ વડે;
 પશુ પક્ષીઓનો થયો નાશ, આખા દેશમાં ઉપજયો ત્રાસ...૨૧
 કાળિદત્ત આકાશમાં ચડિયો, હતા કૃષ્ણ તે તરુ પર પડિયો;
 પડી ભાંગી આંબા તણી ડાળ, બાળકૃષ્ણને આવી ન આળ...૨૨
 ત્યારે વિકરાળ વેશ કરીને, આવ્યો દુષ્ટ તે હણવા હરીને;
 કરી હરીયે તેના સામી દષ્ટિ, જેમ રુદ્ર દહન કરે સૃષ્ટિ...૨૩
 ત્યારે દુષ્ટ તે દાઝવા લાગ્યો, ભય પામીને ત્યાં થકી ભાગ્યો;
 એને ઉંચે ચડાવે ને પાડે, જેમ બાળ દડાને પછાડે...૨૪
 વળી વૃક્ષ સાથે અથડાય, પીડા પામે કહે હાય હાય;

કાયામાં બહુ કંટક વાગે, ભય્યોભય્ય ભાલા જેવા લાગે...૨૫
 એક હાથ ગયો એનો તુટી, બેય આંખો ગઈ વળી ફૂટી;
 મુખમાં બહુ ધૂળ ભરાણી, મુકે પોક માંગે પાણી પાણી...૨૬
 કૃષ્ણ સાથે કરે જે જે વેર, તે તો પીડા પામે આવી પેર;
 મહા કષ્ટથી કાયા પીડાય, માંગે પણ ઝટ મોત ન થાય...૨૭
 બહુ ભટક્યો ઠેકાણે ઠેકાણે, પામ્યો મોત પછી તે જ ટાણે;
 ઉડી ગઈ એની આસુરી માયા, ત્યારે તારા આકાશે દેખાયા...૨૮
 સર્વે બાળકને આવ્યું ભાન, લાગ્યા શોધવા શ્રીભગવાન;
 નામ લઈને બોલાવે છે બહુ, કલપાંત કરે બાળ સહુ...૨૯
 ત્યાં તો ધર્મની દ્વાદશ નારી, શ્રદ્ધા આદિક સર્વ પધારી;
 લીલા શ્રીહરિને ધવરાવા, પ્રભુ બાર રૂપે થઈ ધાવ્યા...૩૦
 એવી લીલા નિહાળવા કાજ, સુર સહિત આવ્યા સુરરાજ;
 આવ્યા અજ ભવ શેષ મહેશ, આવ્યા ગિરિજા^૧ ને દેવ ગણેશ...૩૧
 છાયાં વૈમાન આકાશ દીશ, પુષ્પવૃષ્ટિ કરી પ્રભુ શીશ;
 સ્તુતિ કરવા લાગ્યા જોડી હાથ, નમો જે જે નિરંજન નાથ...૩૨

ત્રિભંગીછન્દ :

જય નાથ નિરંજન બળબળ ગંજન^૨ જનભય ભંજન ભગવંતા,
 જયજય સુખધામા નિર્મળનામા શ્રીઘનશામા શોભંતા;
 જયજય વૃષલાલા મૌક્તિકમાળા^૩ કૃષ્ણકૃપાળા સુખકારી,
 જય નરતનુધારી વિશ્વવિહારી અજ^૪ અવિકારી અસુરારી...૩૩
 જય જય મહારાજા ગરિબનિવાજા સંત સમાજા પદ સેવે,
 તવ ગુણ ઉર ધારી શ્રુતિઆકારી કીર્તિ ઉચારી અજ જેવે;

આ અસુર પ્રમત્તા^૧ કાળીયદત્તા હતિ નિજ સત્તા વિસ્તારી,
 જય નરતનુધારી વિશ્વવિહારી અજ અવિકારી અસુરારી...૩૪
 રાવણ રણ રોળ્યો ચાણુર ચોળ્યો ગિરિવર તોળ્યો નાથ તમે,
 તેથી પણ ભારી પીડ અમારી શ્યામ વિદારી આજ સમે;
 મધુમાંસાહારી કૃત્યાકારી હતો સુરારી દુઃખકારી,
 જય નરતનુધારી વિશ્વવિહારી અજ અવિકારી અસુરારી...૩૫
 ઈંદ્રાદિક દેવા કહિયે કેવા અજ ભવ જેવા ભય રાખે,
 એવો મહાપાપી પ્રૌઢ પ્રતાપી મંત્રો જાપી બળ ભાખે;
 કર શસ્ત્ર ન ધારી આપ અઘારી^૨ દિધો વિદારી ભય ભારી,
 જય નરતનુધારી વિશ્વવિહારી અજ અવિકારી અસુરારી...૩૬
 વણિ શ્યામ અમારો ભય સંહારો વિનંતી ધારો નિજ ઉરમાં,
 કળિજુગ બહુ વ્યાપ્યો ધર્મ ઉથાપ્યો અધર્મ વ્યાપ્યો પુરપુરમાં;
 એ પીડા અમારી હરો મુરારી હરી તમારી બલિહારી,
 જય નરતનુધારી વિશ્વવિહારી અજ અવિકારી અસુરારી...૩૭
 સૌ તીર્થ ફરીને ચરણ ધરીને શુદ્ધ કરીને સુખ આપો,
 અસુરોની ટોળી ક્ષિતિમાં^૩ ખોળી રણમાં રોળી દુઃખ કાપો;
 શ્રુતિમાર્ગ બતાવો જન સમજાવો ધામ રચાવો મનધારી,
 જય નરતનુધારી વિશ્વવિહારી અજ અવિકારી અસુરારી...૩૮
 આચારજ થાપો પ્રજાને પાપો અતિ સુખ આપો નિજજનને,
 તે કરવા સારુ તમે તમારું છે પ્રભુ ધાર્યું નરતનને;
 હરિ હવે પધારો કાજ સુધારો ચિત્ત વિચારો બ્રહ્મચારી,
 જય નરતનુધારી વિશ્વવિહારી અજ અવિકારી અસુરારી...૩૯

જય અક્ષરધામી અંતરજામી અકળ અકામી મુક્તપતી,
 જય ભવજળસેતુ વૃષકુળકેતુ^૧ હરિજનહેતુ^૨ હંસગતી;
 જગથી સ્થિતિ ન્યારી નાથ તમારી ખગઉરગારીઅનુચારી^૩,
 જય નરતનુધારી વિશ્વવિહારી અજ અવિકારી અસુરારી...૪૦

પૂર્વછાયો :

સ્તુતિ કરીને દેવતા, વળિ પ્રભુપદ કરીને પ્રણામ;
 મૂર્તિ મનોહર મન ધરી, ગયા પોતપોતાને ધામ...૪૧

ચોપાઈ :

નરપાળ સુણો ધરી પ્રેમ, કહું ગામ વિષે થયું જેમ;
 જોતાં શ્યામ જડ્યા નહિ જ્યારે, ગયાં બાળક ગામમાં ત્યારે...૪૨
 જ્યારે જાણું જે કૃષ્ણ ખોવાયા, લોકો ધર્મના ઘરભણી ધાયા;
 જ્યારે જાણી ખોવાયાની વાત, રુવે પરિજન માત ને તાત...૪૩
 ભક્તિમાતા વદે મુખ વેણ, વળિ આવ્યું સંકટ દુઃખદેણ;
 કહું બાળકે સૌ વૃત્તાંત, સુણી માતા કરે કલપાંત...૪૪
 સુખ દેખી ફૂલે જન જાતે, નવ જાણે શું થાશે પ્રભાતે;
 એવી દૈવની છે ગતિ ન્યારી, કળી કોણ શકે નરનારી...૪૫
 એમ કહીને કરે પસતાવો, કહે શ્રીહરીને શોધી લાવો;
 પછી સઉ નરનારી સમાજ, ચાલ્યાં કૃષ્ણને ખોળવા કાજ...૪૬
 કરી દિવીયો ફાનસે દીવા, પળ રોકાય નહિ જળ પીવા;
 લીધી લાકડી કોઈએ હાથે, લીધી તરવાર કોઈયે સાથે...૪૭
 લીધાં કામઠાં ને તીર ભાલા, થઈ ચંચળ ચોપથી^૪ ચાલ્યા;
 ચાલ્યા શિથિલ તને ધર્મતાત, સાથે રામપ્રતાપજી બ્રાત...૪૮

૧.ધર્મવંશમાં અતિ શ્રેષ્ઠ ૨.હરિભક્તનું હિત કરનારા ૩.ગરુડ જેના ચાકર થઈને રહે છે એવા પ્રભુ ૪.ઉતાવળથી

બીજા પરિજનનો નહીં પાર, સૌને નેણે વહે જળધાર;
 ચાલ્યાં ભક્તિ સ્ત્રિયો લઈ સાથ, ઝાલ્યા બે સ્ત્રિયે માતાના હાથ...૪૯
 ઘનશ્યામ અહો ઘનશ્યામ, કહી ખોળી વળ્યાં ઠામોઠામ;
 ખોળે નાનાં મોટાં છુટાં પડી, થયાં આતુર સૌ તેહ ઘડી...૫૦
 કાળી રાત મળી ઘનઘોર, ત્યાં તો થઈ રહ્યો શોર બકોર;
 કોઈ કોઈની નજરે ન આવે, સગાં એકબિજાંને બોલાવે...૫૧

દોહરો એકાદશી :

કીકા કીકા કેક કે', કીકી કીકી કોક;
 કાકા કાકા કેક કે', કાકી કાકી કોક...૫૨

ચોપાઈ :

એમ બૂમો બહુ જન પાડે, કોઈ રસ્તે સીધે કોઈ આડે;
 ક્યાંય દીઠા ન ધર્મકુમાર, થયાં દિલગીર સહુ નરનાર...૫૩
 આંબો ભાંગી પડેલો છે જેહ, બધાં બાળકોયે દીઠો તેહ;
 બોલ્યાં બાળક સૌ તેહ ઠામ, અહીં બેઠા હતા ઘનશ્યામ...૫૪
 સુણી સૌ જનને લાગ્યો ત્રાસ, મૂકી કૃષ્ણ મળ્યા તણી આશ;
 આવા આંબા તળે ચગદાય, તે તો બાળકે કેમ જીવાય?...૫૫
 તેવે ટાણે શ્રીહરિની મામી, જઈ ઉભી રહી આંબા સામી;
 શ્રદ્ધા આદિક માતાઓ જેહ, મૂકી કૃષ્ણને ગઈ દૂર તેહ...૫૬
 મામીયે લીધા બાળમુકુંદ, અતિશે ઉર ઉપજયો આનંદ;
 જૈને માતાને સોંપ્યો કુમાર, માયે આપિયો મોતીનો હાર...૫૭
 હપ્પ્યાં માતાપિતા અને ભ્રાત, હરખ્યાં સૌ નરનારી જાત;
 જેમ નેણ ગયાં ફરી પામે, ઘન જેમ ગયું ફરી જામે...૫૮

જેમ દે કોઈ જીવન દાન, વધ્યો આનંદ એ જ સમાન;
 વળિ વૃક્ષ તપાસિયાં ફરી, દીઠો દૈત્ય ગયેલો ત્યાં મરી...૫૯
 પુછ્યું બાળકોને તે વૃત્તાંત, ત્યારે તેણે ભાગી કાંઈ બ્રાંત;
 જાણ્યું સૌયે જે હરિને પ્રતાપે, મુઓ દૈત્ય તે પોતાને પાપે...૬૦

પૂર્વછાયો :

દીઠું શબ જ્યારે દૈત્યનું, કાન નાક ગયેલ કપાઈ;
 એક સખી સખિને કહે, એને હતાં કે ન હતાં બાઈ...૬૧
 ઉત્તર આપ્યો વિચારિને, તે તો સખી છે ચતુર સુજાણ;
 નાક ને કાન જો હોત તો, શીદ આવત ખોવા પ્રાણ...૬૨
 એક સમે જ્યાંથી ઉગરે, માંડ માંડ મુકીને માન;
 ફરી તે રસ્તે જાય તો, તેને જાણો નથી નાક કાન...૬૩
 ઈંદુ ઉગ્યો આકાશમાં, ત્યારે સૌ જન આવ્યાં ઘેર;
 દ્વિજને ભોજન દાન તો, દીધાં પ્રભાતમાં બહુ પેર...૬૪
 વિઘ્ન વિત્યું પ્રિય પુત્રનું, મુઓ કાળીદત્ત વિકરાળ;
 નિજસુતનું સામર્થ્ય તે, જાણ્યું માતપિતાયે તે કાળ...૬૫

પુષ્પિતાગ્રાવૃત્ત :

જનનિ જનક દિવ્યભાવ દેખે, સ્મૃતિ મટિ જાય સુપુત્ર સત્ય લેખે;
 સુર નર મુનિ શું જુવે ચિકિત્સા, અકળ ગણાય મહાપ્રભુનિ ઈચ્છા...૬૬
 ઇતિ શ્રીવિહારિલાલજીઆચાર્યવિરચિતે હરિલીલામૃતે દ્વિતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે કાળીદત્ત-

વધોનામા અષ્ટમો વિશ્રામઃ ॥૮॥

ઉપજાતિવૃત્ત :

અનેક વિઘ્નો અસુરે કરાવ્યાં, તે દંપતીને દિલમાં ડરાવ્યાં;
 ધર્મે વિચાર્યું મન માંહિ આવું, હવે રહેવા પુર અન્ય જાવું...૦૧
 નીતી વિષે ધર્મ ઘણા સુજાણ, તેથી તપાસ્યાં વચનો પ્રમાણ;
 તેમાં કહ્યાં છે કવિયે ઘણેરાં, કેવાં દિસે લક્ષણ મૂર્ખ કેરાં...૦૨

મૂર્ખ વિષે :

આ કામનો શો પરિણામ થાશે, પૂર્વથી તે કાંઈ નહીં તપાસે;
 દે છે ગમે ત્યાં દગ મીચિ દોટો, તે જાણવો જે જન મૂર્ખ મોટો...૦૩
 પોતા તણી શક્તિ નહીં વિચારે, ખર્ચે ઘણું ફોગટ ફૂલ્ય ધારે;
 તોટો^૧ ઘણો લે જઈ લાભ છોટો, તે જાણવો જે જન મૂર્ખ મોટો...૦૪
 વૈરી તણો જે વિશવાસ રાખે, બેઠા તણી ડાળ વિદારિ નાંખે;
 વાળે બધી વાત વિષે જ ગોટો, તે જાણવો જે જન મૂર્ખ મોટો...૦૫
 જ્યાં જીવિકા તો ન મળે જ લેશ, જ્યાં આપના શત્રુ વસે વિશેષ;
 તે વાસ છોડે નહિ જાણિ ખોટો, તે જાણવો જે જન મૂર્ખ મોટો...૦૬
 એવાં નિતીનાં વચનો વિચારી, ધર્મે સતીને મળિ વાત ધારી;
 હવે અહીંની તજી છેક આશ, જૈને અયોધ્યા કરવો નિવાસ...૦૭
 જે મંત્ર પાણિગ્રહણે^૨ ભણે છે, સતી પતીનાં મન બે મળે છે;
 જે એકને વાત ગમી જણાય, તેમાં બિજાનું મન રાજિથાય...૦૮
 ઠરાવ બન્ને મળિને ઠરાવ્યો, ગાડા વિષે ભાર બધો ભરાવ્યો;
 જમી પ્રભાતે કરિ નિત્યકર્મ, બેઠા રથે રામપ્રતાપ ધર્મ...૦૯
 સુવાસિની ને સતિ ભક્તિમાય, બેઠાં જુદાં બે સુખપાલમાંય;
 માતાનિ પાસે ઘનશામ શોભે, શું વ્યોમ પાસે ઘનશામ^૩ શોભે...૧૦

ચાલ્યાં સહુ વાત થઈ પ્રકાશ, સૌ ગામનાં લોક થયાં ઉદાસ;
 જાણે છપૈયાપુર દેહરૂપ, આત્મા ગયો શ્રીવૃષવંશભૂપ...૧૧
 લોકો મળી સૌ પુરબાર આવ્યાં, પ્રવાસિ સૌને સ્થિર ત્યાં રખાવ્યાં;
 સર્વે મળ્યા પૂરુષ ધર્મ સાથે, હેતે કર્યું વંદન જોડિ હાથે...૧૨
 નારી નરો બાળક ગામવાસી, દીસે તહાં સૌ દિલમાં ઉદાસી;
 ફરી ફરી શ્રીહરિમૂખ ભાળે, સૌ આંખમાંથી બહુ આંસુ ઢાળે...૧૩
 માતા સમીપે પુરનારિ આવી, વાણી વટે છે દેગ નીર^૧ લાવી;
 અમે અભાગી અબળા સમાજ, જશો અમોને તજિ આપ આજ...૧૪

સખી કારતક કેમ કરી જાય મોહન મેલી ગયા - એ રાગ છે

માતા અમને મેલીને આજ તમે દૂર થાઓ છો,
 સૌના જીવન છે મહારાજ તેને તેડી જાઓ છો;
 માજી જીવ વિનાની કાય કહો કેમ રહી શકે,
 એ તો ગણતાં નકામી ગણાય આઝાદિન નવ ટકે...૧૫
 અમને આપી અલૌકિક સૂખ અધિક સુખિયાં કર્યા,
 હવે દેવા ઈચ્છો છો દુઃખ અભાગી અમે ઠર્યા;
 નેણે નિરખી તમારો લાલ હરખ ઉર આણિયે,
 હવે જીવવામાં કાંઈ માલ અમે નવ જાણિયે...૧૬
 અમે જાણ્યું જે સુખમાં સદાય અમોને નિભાવશે,
 નોતું જાણ્યું પ્રથમ અમે માય આવા દિન આવશે;
 લાગે વિરહવિજોગની લાય^૨ તે કેમ ટાળિ નાંખિયે,
 એનો શીખવો અમને ઉપાય અમે શીખી રાખિયે...૧૭
 માજી ચાલશું ચાલશું એમ વારેવારે શું કહો ?
 આવાં કૂર થયાં તમે કેમ ઘડિક ઉભાં રહો;

સુખસાગર શામનું મૂખ ફરી ક્યારે દેખશું,
 ક્યારે ભાંગશે મનની ભૂખ જીવન ધન્ય લેખશું...૧૮
 અમે જાણ્યું જે જગમાં એક અમે જ સભાગિયાં,
 હવે થઈ પડ્યાં છતાં છોક^૧ અમે જ અભાગિયાં;
 અમે પણ પણ પડતાં દૂર ત્યારે દુઃખિયાં થતાં,
 દેતાં દૈવને ઠપકો જરૂર એવાં અધિરાં હતાં...૧૯
 અમને ઝભલાં કે ટોપીરૂપ નહીં સરજાડિયાં,
 તને ધિક સત્યલોકના ભૂપ પલક જુદાં પાડિયાં;
 ધન્ય મોજડીનો અવતાર રહે હરિચરણમાં,
 અમને સજર્યા નહીં સજનાર એકે ઉપકરણમાં...૨૦
 કરી અદભૂત જેવાં કાજ મોહનિ જાળે પાડિયાં,
 હવે મેલી ચાલ્યા મહારાજ ઉંચેથી પછાડિયાં;
 આજ સૂધી અમો પર ઉર ભલો રાખ્યો ભાવજી,
 હવે ભરદરિયાને પૂર મેલી ચાલ્યા માવજી...૨૧
 હરિવિરહની ઝાળે આ કાય બળીને રખ્યા થજો,
 તેનું કાજળ કરીને માય હરિનિ આંખે આંજજો;
 ક્યારે આવા ગોરા રુડા ગાલ ફરી નિરખાવશે,
 ક્યારે વિશ્વવિહારીલાલ અહીં ફરી આવશે...૨૨

પૂર્વછાયો :

વેણ સુણી પુરવાસિનાં, માને ઉપજી દિલમાં દયાય;
 બોલ મિઠા મિઠા બોલિને, દીધી ધીરજ સૌને ત્યાંય...૨૩

ચોપાઈ :

ધર્મે પણ સૌને ધીરજ દીધી, વાત સૌ જને સાંભળી લીધી;

કહે ધીરજ ધરો તમે ઉર, નથી જાતાં અમે દેશ દૂર...૨૪
 અમે રહેશું અયોધ્યા માંહિ, તમે આવજો કોઈ સમે ત્યાંહી;
 કૃષ્ણ તમને તજી નહીં જાશે, જો જો અંતર માંહી જણાશે...૨૫
 ધર્મ પાળજો થઈ સાવધાન, વળી ધરજો આ મૂરતિનું ધ્યાન;
 અમે રહીયે અયોધ્યામાં જઈ, એવી ઈચ્છા શ્રીહરિની થઈ...૨૬
 હરિભક્ત ભલા જે ગણાય, હરિ ઈચ્છા વિષે રાજી થાય;
 એમ સમજીને સુખિયા થાવું, નહિ અંતરમાં અકળાવું...૨૭
 જુદા પડતાં જો મનમાં મુંઝાય, સુખ પ્રથમ લીધેલું તે જાય;
 જેમ રાખે પ્રભુ તેમ રહેવું, કદી કુત્સિત^૧ કથન ન કહેવું...૨૮
 એમ સમજાવીને શોક ટાળ્યા, સર્વ પુરજનને પાછા વાળ્યા;
 પ્રેમે સૌને કરીને પ્રણામ, ઠરીને રહ્યા લોક તે ઠામ...૨૯
 ધર્મ ભક્તિયે આશીષ દીધી, પછી વાટ અયોધ્યાની લીધી;
 લોકે દીઠો નહીં રથ જ્યારે, ગયા પુરમાં નિરાશયિ ત્યારે...૩૦
 સૌએ હરિનાં ચરિત્ર સંભારે, નિત્ય નિયમથી નામ ઉચ્ચારે;
 સકુટુંબ શ્રીધર્મ સિધાવ્યા, તે તો તીર્થ મખોડે આવ્યા...૩૧
 જળપાન કરી ચાલ્યા વાટે, જઈ પહોંચિયા મીરન ઘાટે;
 વળી ત્યાં કરીને વિશ્રામ, એક નાવ મગાવ્યું તે ઠામ...૩૨
 કર્ણધાર હતો દૈવી કોઈ, લીધાં પ્રભુ પદમાં ચિહ્ન જોઈ;
 એણે ઓળખ્યા અંતરજામી, સ્તુતિ મનમાં કરી શિર નામી...૩૪
 ધર્મે દેખાડ્યું ભારનું ગાડું, પુછ્યું શું લેશો નાવનું ભાડું?
 ધર્મ પ્રત્યે બોલ્યો કર્ણધાર, ભાડું નહિ લઉં લઈ જાઉં પાર...૩૪

દોઉ ઠાડે કદમ વાકિ છેયાં - એ રાગ છે

ભાડું ભાડું ભાડું રે, નહીં લઉં હું નાવનું ભાડું,
પાર સામે મફત પહોંચાડું રે, નહીં લઉં હું નાવનું ભાડું..ટેક.

હું કર્ણધાર છું સરજૂ નદીનો,
સાયું કહી દેખાડું રે...નહીં લઉં ૩૫

આ કર્ણધાર છે ભવસાગરનો,
તે બાળને હું રમાડું રે...નહીં લઉં ૩૬

ભાડાને બદલે રમાડવા ઘો,
માનીશમોટુંસપાડું^૧ રે...નહીં લઉં ૩૭

તે કર્ણધાર ને હું કર્ણધાર છું,
નામને કેમ લજાડું રે...નહીં લઉં ૩૮

નાતિલે નાતનું ભાડું ન લેવું,
તે કેમ રીત મટાડું રે...નહીં લઉં ૩૯

ભાડું લીધું નહીં ગુહરાજાયે,
ચાલ નવો કેમ પાડું રે...નહીં લઉં ૪૦

કુટુંબ સહિત હું તમને ઉતારું,
કહો તો ઉતારું ગાડું રે...નહીં લઉં ૪૧

લાલ વિહારીના ધામમાં જાતાં,
આવેનમનેકાંઈઆડું રે...નહીં લઉં ૪૨

ઉપજાતિવૃત્ત :

તે કર્ણધારે કહિયો સુમર્મ, તે સાર સર્વે સમજયા જ ધર્મ;
નાવે બધો ભાર પછી ભરાવ્યો, કુમાર તે નાવિકને અપાવ્યો...૪૩

સંભાળજે સ્નેહ સહીત એને, તાતે કહ્યું તે તક એમ તેને;
 શ્રીધર્મને સૌ પરિવાર સાથે, નાવે ચડાવ્યા તહિં નાવનાથે^૧...૪૪
 સર્યૂ વિષે નાવ પછી ચલાવ્યું, ત્યાં તે નદીમાં જળપૂર આવ્યું;
 જાણ્યું વૃષે^૨ જે પ્રભુપાવ ધોવા, સર્યૂ અધીરી થઈ દોષ ખોવા...૪૫
 નીરે અડાડ્યો પ્રભુપાવ જ્યારે, મટી ગયું તે જળપૂર ત્યારે;
 આશ્ચર્ય પામ્યા જન સર્વ જોઈ, કરે ન એવું પ્રભુ પખિ^૩ કોઈ...૪૬
 સર્યૂ તણો ઘાટ પવિત્ર ભારી, જેને કહે છે જન સ્વર્ગદ્વારી;
 ત્યાં નાવ આવ્યું તરિ તીર જ્યારે, સામાન લે સૌ ઉતર્યા જે ત્યારે...૪૭
 સોંપ્યા સતીને હરિ નાવનાથે, નાવીકને ત્યાં હરિ આપ હાથે;
 કરી સમશ્યા^૪ બહુ ન્યાલ કીધો, સ્વધામ દેવા કર કોલ દીધો...૪૮
 તે તીર્થમાં સ્નાન કર્યું સહૂયે, પ્રસન્ન કીધી સરિતા પ્રભૂયે;
 સંધ્યાદિ કરમો કરી તાત પુત્ર, દિધાં દ્વિજોને બહુ દાન તત્ર...૪૯

પૂર્વછાયો :

નારી છપૈયાની તહાં, એક નાતિતિ નિરમળ નીર;
 તેણે છપૈયે જૈ કહ્યું, હરિ જોયા મેં સરજૂ તીર...૫૦

રાગ પ્રથમનો :

તીરે તીરે તીરે રે સખી જોયા મેં સરજૂ તીરે,
 શ્રીહરિ શામ શરીરે રે; સખી જોયા મેં સરજૂ તીરે..ટેક.
 સરજૂ કિનારે સુંદર શોભે,
 ગિરિધર ગુણગંભીરે રે...સખી જોયાં ૫૧
 આનંદ વળી અદકો^૫ ઉપજાવ્યો,
 શીતળ મંદ સમીરે રે...સખી જોયાં ૫૨

માતાયે ત્યાં હરિને નવરાવ્યા,
 નદીના નિરમળ નીરે રે...સખી જોયાં ૫૩

શ્રી હરિનું માયે શરીર લુચું,
 ચંપક વરણા^૧ ચીરે^૨ રે...સખી જોયાં ૫૪

તેમની પાસેથી લઈ વળિ તેડ્યા,
 રામપ્રતાપજી વીરે રે...સખી જોયાં ૫૫

માળણ એક છાબ ભરી લાવી,
 ફળ અનાર^૩ અંજીરે રે...સખી જોયાં ૫૬

ભક્તિમાતાયે તે ભેટ લીધી,
 પછી ચાલ્યાં ધીરે ધીરે રે...સખી જોયાં ૫૭

લાલ વિહારિની ટોપી ભરેલી,
 માણેક મોતી ને હીરે રે...સખી જોયાં ૫૮

ઉપજાતિવૃત્ત :

હે ભૂપ ત્યાં અસ્ત દિનેશ લાગ્યા, દેવાલયોમાં બહુ ઘંટ વાગ્યા;
 કોઈ કરે પૂજન સર્યુ કેરું, માહાત્મ્ય જાણી મનમાં ઘણેરું...૫૯

શ્રીધર્મ ત્યાંથી પુરમાં સિધાવ્યા, તે રામઘાટે સકુટુંબ આવ્યા;
 પરં તહાં સુંદર બહટા છે, જ્યાં આપની જૂની ભલી અટા^૪ છે...૬૦

પુષ્પિતાગ્રાવૃત્ત :

સ્વભુવન વિચરી નિવાસ કીધો, નિજ સુતને વૃષદેવ તેડિ લીધો;
 સુણિ બહુ વૃષશિષ્ય ચાલિ આવ્યા, ભલિભલિ વસ્તુ વિશેષ ભેટ લાવ્યા...૬૧

ઈતિ શ્રીવિહારિલાલજીઆચાર્યવિરચિતે હરિલીલામૃતે દ્વિતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે સકુટુંબ શ્રીધર્મ-
 અયોધ્યાગમનનામા નવમો વિશ્રામઃ ॥૮॥

પૂર્વછાયો :

સ્નેહે કહે અભેસિંહજી, રુડાં વચન વિચારી વિવેક;
દંતકથા લોકો તણી, તેમાં વાત સુણી છે એક...૦૧

ચોપાઈ :

જ્યારે શામ છપૈયે રહ્યાજાતા, ત્યારે ગાયોને ચારવા જાતા;
તેથી ત્યાં કહે છે ગૌઘાટ, તમે તે ન કહ્યું શા માટે?...૦૨
વળી ચીભડિના હતા વેલા, તેને હરિયે નિકંદ^૧ કરેલા;
લીલા તે તમે નહિ ઉચ્ચારી, તેનું કારણ કહો બ્રહ્મચારી...૦૩
બ્રહ્મચારી કહે સુણ બ્રાત, એ તો ભાસે અસંભવ વાત;
અઢી વર્ષ છપૈયે રહ્યાય, કેમ ગાયો તે ચારવા જાય?...૦૪
મુનિ સુવ્રતે પણ નથી ભાખ્યું, બીજા કોઈ મુનિયે નથી દાખ્યું;
તેમાં સત્ય છે કેટલી વાત, તે હું તમને કહું સાક્ષાત...૦૫
એવાં નાનાં ચરિત્ર અપાર, આવે કેતાં આયુષ્યનો પાર;
માટે મેં નથી કહી તે વાત, હવે પૂછો છો તો કહું બ્રાત...૦૬
છપૈયા થકી ઉત્તરમાંય, નામે ગૌઘાટ ગામ છે ત્યાંય;
કાકા ભક્તિના દુંદ તિવારી, તે તો તે ગામના અધિકારી...૦૭
તેની પુત્રી હતી એક જેહ, તેને ભક્તી સાથે ઘણો સ્નેહ;
માટે મળવાને તેણે તેડાવ્યાં, હરિને લઈ ભક્તિ સિધાવ્યાં...૦૮
રહ્યાં દિવસ તહાં ત્રણ ચાર, વધ્યો પુરો પરસ્પર પ્યાર;
ત્યાંથી ઉત્તરમાં અધકોશ^૨, નદી બીસુહી છે નિરદોશ...૦૯
તે ગૌઘાટ સમીપે વહે છે, માટે ગૌઘાટ તેને કહે છે;
એક દિવસ મળી સહુ બાઈ, ગઈ નાવાને તે નદીમાંઈ...૧૦

કરી સ્નાન દિધાં બહુ દાન, નવરાવ્યા તહીં ભગવાન;
 વર્ષ બેની ઉંમર ત્યારે હતી, પણ મૂર્તિ મનોહર અતી...૧૧
 એટલી જ છે વાત તહાંની, તે તો છેક નથી કાંઈ છાની;
 તમે ચીભડીની પુછી વાત, તે તો તરગામની લીલા બ્રાત...૧૨
 માટે ઉચરીશ એહ પ્રસંગે, કહું બીજાં ચરિત્ર ઉમંગે;
 અયોધ્યામાં રહી અઘહારી^૧, કરે બાળલીલા બહુ સારી...૧૩
 વર્ષ પાંચમું બેહું જે વારે, બહુ બુદ્ધિ વધી વળિ ત્યારે;
 પુરના જન અચરજ પામે, એ જ વાત કરે ઠામે ઠામે...૧૪
 કહે છોટો છે ધર્મકુમાર, પણ અદભૂત બુદ્ધિ અપાર;
 દેવદર્શને તાતની^૨ સાથે, જાય હેતથી વળગીને હાથે...૧૫
 કથા સાંભળવા ધરે કાન, સમજુ જન વૃદ્ધ સમાન;
 નાવા સર્જુમાં સાથે સિધાવે, ભાળી સૌ જનને મન ભાવે...૧૬
 દેવપૂજા પિતા કરે જેમ, પ્રભુ પોતે કરે પૂજા તેમ;
 બીજ ચૈત્રશુદ્ધી શુકવારે, તાતે અક્ષર શીખવ્યા ત્યારે...૧૭
 શિક્ષા કલ્પ ને જ્યોતિષ છંદ, વ્યાકરણ નિરુક્ત છે વંદ;
 ખટ^૩ વેદનાં અંગ ગણાય, ભક્તિપુત્ર તે ભાવે ભણ્યાય...૧૮
 પિતા પુત્રને પ્રેમે ભણાવે, સર્વ અર્થ સહિત સમજાવે;
 મહાભાષ્ય અઢાર પુરાણ, શીખ્યા કાવ્ય ને શાસ્ત્ર સુજાણ...૧૯

ઉપજાતિવૃત્ત :

સર્વે તજા છે ગુરુ સર્વજ્ઞાતા^૪, બ્રહ્માદિકોને પણ જ્ઞાનદાતા;
 તથાપિ માનુષ્ય ચરિત્ર કારી, વિદ્યા પિતા પાસ ભણ્યા મુરારી...૨૦
 વર્ણાશ્રમોના શુભ ધર્મ જેહ, શિષ્યા પિતા પાસ સમગ્ર તેહ;

સ્ત્રિયો તણા ધર્મ તણો પ્રકાર, સુણી લિધો માત મુખેથી સાર...૨૧
 એવો ચમત્કાર અપૂર્વ જાણી, લોકો વદે છે મુખ એમ વાણી;
 આ બાળ છે અદ્ભુત ભાગ્યશાળી, વિદ્યાનિ એણે હદ ખૂબ વાળી...૨૨
 ભલે ભણે સૌ પણ રીત ન્યારી, વિદ્યા ભણે છે બહુ દેહધારી;
 જેને પ્રભૂની કરુણા જણાય, તેને જ વિદ્યા ફળીભૂત થાય...૨૩
 સંસ્કાર જેને ભવ પૂર્વનો છે, ક્યાં શ્લોક તેને બહુ ગોખવો છે;
 જો બીજને નીર મળ્યું જણાય, જાતિ સ્વભાવે તરુ તેવું થાય...૨૪
 જો એક વિદ્યા ભણિ ભીખ માગે, લે એક સન્માન નૃપાળ આગે;
 કોઈ ભણે અલ્પ ઘણું જણાય, ઘણું ભણે કિંચિત તે ગણાય...૨૫
 વર્ણી કહે છે નૃપ હે પવિત્ર, સુણો વળી અદ્ભુત સચ્ચરિત્ર;
 સ્વર્ગાદિ છે સુંદર ધામ જેહ, માને બતાવ્યાં કહું વાત તેહ...૨૬
 શ્રીશ્યામને ત્યાં વળી એક કાળે, ખોળે લઈ મા મુખડું નિહાળે;
 દેખી શશી સિંધુ ભરાય જેમ, વધ્યો જનેતા ઉર પ્રેમ તેમ...૨૭
 એવે સમે શ્રીહરિની ઈચ્છાયે, માહાત્મ્ય ધાર્યું મન માંહિ માયે;
 બ્રહ્માદિકે જન્મ સમે સુવાણી, કહી હતી તે સ્મૃતિ સઘ આણી...૨૮
 કહ્યાં હરીને પછિ વાક્ય એવાં, હશે સુસ્વર્ગાદિક ધામ કેવાં?
 કૃપા કૃપાસાગર કાંઈ લાવો, તે ધામ સર્વે મુજને બતાવો...૨૯
 તે સાંભળી પૂરણ પ્રીત વાધી, માને કરાવી પ્રભુએ સમાધી;
 કિશોરમૂર્તિ કરુણાનિધાન, તેજસ્વિ કોટી સુરજો સમાન...૩૦
 તે ચાલતી મૂર્તિ જણાઈ જેમ, ચાલ્યાં પછી પાછળ ભક્તિ તેમ;
 સુરેશના ધામ વિષે સિધાવ્યાં, ઈંદ્રાદિકો સન્મુખ ચાલી આવ્યા...૩૧
 તે ધામમાં જ્યાં રચના અતીશે, સુવર્ણ સિંહાસન દિવ્ય દીસે;
 પૂજ્યા પ્રભૂને પધરાવિ ત્યાંય, ધર્યાં સુદિવ્યાંબર અંગમાંય...૩૨

અમૂલ્ય આભૂષણ તે ધરાવ્યાં, સ્નેહે ઘણે શીશ પદે નમાવ્યાં;
 તે દેખિ માતા મનમોદ પામ્યાં, શોભા તહાંની નિરખી વિરામ્યાં...૩૩
 ત્યાંથી જનિત્રી^૧ નિજપુત્ર સંગે, ગયાં મહર્લોક મહા ઉમંગે;
 ત્યાંથી સિધાવ્યાં જનલોકમાંય, ત્યાંથી નિહાળ્યો તપલોક ત્યાંય...૩૪
 જ્યાંજ્યાં ગયાં ત્યાં પણ એ જ રીતે, પૂજ્યા સહૂયે પ્રભુ પૂરિ પ્રીતે;
 ગયાં સતી ને સુત સત્યલોકે, છે આપ સર્વેશ્વર કોણ રોકે...૩૫
 તે મૂર્તિની પાછળ માય જાય, આવે ન એને લવ અંતરાય;
 બ્રહ્મા પ્રભૂને નજરે નિહાળી, આવી નમ્યા ત્યાં અભિમાન ટાળી...૩૬
 સભા સુવૈરાજ પુરૂષ કેરી, તે ધામમધ્યે વિલસે ઘણેરી;
 મહા મુની જ્યાં સનકાદિકો છે, પ્રકાશ પૂરો પ્રસરી રહ્યો છે....૩૭
 તે પૂરુષે શ્રીહરિને પ્રણામ, કર્યા નિહાળી તન મેઘશામ;
 બેસારિ સિંહાસન દિવ્યમાંય, પૂજા કરી પ્રેમ સમેત ત્યાંય...૩૮
 અમૂલ્ય વસ્તુ બહુ ભેટ દીધી, સ્તુતિ પછી બે કર જોડિ કીધી;
 નમામિ નારાયણ અક્ષરેશ, નમામિ પદ્મેશ^૨ પરાત્પરેશ...૩૯

શાર્દૂલવિક્રીડિતવૃત્ત :

હે પદ્મેશ પરાત્પરા સુખકરા ભૂતેશ્વરા^૩ ભૂધરા,
 વંસીવાદધરા ખરા હિતકરા હે નિર્ડરા નિર્જરા^૪;
 સ્થાપ્યા જીવ ચરા સ્થિરા તનુધરા દેવાસુરા કિન્નરા,
 વંદૂં નૌતમ નાગરા^૫ ગિરિધરા સર્વેશ્વરા શ્રીધરા...૪૦
 સ્વામી દર્શન આપના પદ તણાં ક્યાંથી અમે પામિયે,
 દીધાં આજ ભલે જ દર્શન તમે સદ્ધામના ધામિયે;
 અર્ધી આવરદા ગઈ મુજ તણી દીઠા પ્રભૂ આજ છે,

હે રાજેશ્વર રાજ આજ સઘળાં સિધ્યાં હવે કાજ છે...૪૧
 તેણે એમ નતી^૧ કરી ફરી ફરી આશા ધરી આદરી,
 વાણિ પ્રેમ ભરી મનોજ મધુરી ઉંચા સ્વરી ઉચ્ચરી;
 પાણી જોડ કરી પટે શિર ધરી કે એક પાવે ઠરી,
 સર્વે પૂરુષ સુંદરી મુદ્^૨ ભરી ત્યાં દર્શને સંચરી...૪૨

ઉપજાતિવૃત્ત :

આશ્ચર્ય પામ્યાં અવલોકિ માય, ત્યાંથી પછી કૃષ્ણ થયા વિદાય;
 ચોવીશ તત્ત્વો તણિ જ્યાં સ્થિતી છે, તે ધામ પ્રત્યેક કરી ગતી છે...૪૩
 તત્ત્વો તણાં દૈવત મૂર્તિમાને, પૂજ્યા પ્રભૂને કરિ કીર્તિગાને;
 પછી ગયાં જ્યાં પુરુષ પ્રધાન, થતું હતું ત્યાં હરિકીર્તિગાન...૪૪
 માતા સુણીને મન મોદ^૨ પામે, સ્વપુત્રમાં પ્રીતિ વિશેષ જામે;
 તે જેમ માનુષ્ય કરે પ્રવાસ, પામે વિશેષે સુમતિ પ્રકાશ...૪૫
 પ્રધાનનાથે ઉર પ્રીતિ આણી, પૂજ્યા પ્રભુને નિજ ઇષ્ટ જાણી;
 તે નારિને ભક્તિ કહે વિચારી, કહો તમે કોણ પવિત્ર નારી...૪૬
 હું છું અહો માત પ્રધાન નામ, આ સ્વામિ મારા સ્થિતિ આજ ઠામ;
 આ જે તમારા સુત નિર્વિનાશી^૩, તેનાં અમે નિર્મિત^૪ દાસ દાસી...૪૭
 અમો સરીખાં બહુ જોડલાં છે, કોટાન કોટિ કવિયે કહ્યાં છે;
 તે સર્વેનું કારણ મૂળ માયા, તેના પતી મૂળપુરુષ રાયા...૪૮
 આજ્ઞા તમારા સુતની પ્રમાણે, તેઓ કરે કામ સદૈવ ટાણે;
 સામર્થ્ય જે છે સુતમાં તમારા, જથાર્થ તે તો નહિ જાણનારા...૪૯
 સર્વોપરી આ સુતને પ્રમાણો, જેનો નિયંતા નહિ કોઈ જાણો;
 પામ્યાં સુણીને અતિ મોદ માય, ગયાં પછી મૂળપુરુષ જ્યાંય...૫૦

તેની પ્રિયા જે પ્રકૃતી પ્રમાણ, તે દંપતિ સર્વકળા સુજાણ;
 પૂજ્યા પ્રભૂને અતિ પ્રીત આણી, વદ્યાં પછી સુંદર મૂખ વાણી...૫૧
 ભલે પ્રભૂ દર્શન આજ દીધાં, તમે કૃપાનાથ કૃતાર્થ કીધાં;
 તમારું તો દર્શન ક્યાંથિ થાય, જે ઈચ્છતાં કોટિક કલ્પ જાય...૫૨
 વર્ણી કહે સાંભળ ભૂમિપાળ, માયે દિહું કૌતૂક તેહ કાળ;
 અસંખ્ય જોડાં નરનારિ કેરાં, તેજસ્વિ ત્યાં તો નિરખ્યાં ઘણેરાં...૫૩
 સુવર્ણના થાળ કરે ધરેલા, પૂજાનિ સામગ્રિ થકી ભરેલા;
 ચારે દિશે મૂળપુરુષ પાસે, ઉભાં રહ્યાં પૂજન કાર્ય આશે...૫૪
 બિજા વળી પાર્ષદ છે અનેક, લેખું^૧ ગણ્યાંથી ન ગણાય છેક;
 સૌ ઈંદ્રથી શ્રેષ્ઠપણે જણાયા, ભક્તી ગયાં જયાં હતિ મૂળ માયા...૫૫
 માયા કહે હે સતિ ભક્તિમાત ! પૂછો મને જે પૂછવાનિ વાત;
 માતા કહે આ નરયુક્ત નારી, અસંખ્ય તે કોણ કહો વિચારી?...૫૬
 માયા કહે તે પુરુષપ્રધાન, પ્રત્યેક બ્રહ્માંડ તણા નિદાન^૨;
 અસંખ્ય તે પુત્ર બધા અમારા, સૌ દાસ દાસી સુતના તમારા...૫૭
 હું મૂળમાયા પ્રકૃતી ગણાઉં, આ મૂળપુરુષનિ પત્નિ થાઉં;
 અનેક બ્રહ્માંડ તણા નિદાન, કહે અમોને શ્રુતિ શાસ્ત્રવાન...૫૮
 જોયું તમે આજ અમારું ધામ, દેખે ન તેને અજ^૩ ઈંદ્ર વામ^૪;
 અવાય આંહીં નહિ દેવતાથી, આવ્યાં તમે આ હરિની કૃપાથી...૫૯
 આ શ્રીહરી જે સુત છે તમારા, સદા નિયંતા પ્રભુ તે અમારા;
 એની જ આજ્ઞા ધરિયે અમે તો, છે કૃષ્ણ સર્વેશ્વર આપ એ તો...૬૦
 જે કૃષ્ણ આદી અવતાર થાય, તે સર્વનું કારણ આ ગણાય;
 એ છે પ્રતાપી પરમાત્મ પોતે, જાણી શકે શું કુમતી જનો તે...૬૧

એ છે પુરુષોત્તમ પાપહારી, ક્ષરાક્ષરોથી છબિ એનિ ન્યારી;
જેનો નિયંતા નથિ કોઈ જાણો, સ્વતંત્ર તે આ સુતને પ્રમાણો...૬૨
ઈત્યાદિ માહાત્મ્ય કહ્યું અતીશે, હૈયું સુણીને જનનીનું હીસે;
પછી પૂજ્યાં તે સતિ દંપતીયે, પ્રસન્ન કીધા પરમ સ્તુતીયે...૬૩

પુષ્પિતાગ્રાવૃત્ત :

સરસ સરસ વસ્ત્ર ભૂષણો ત્યાં, મણિમય માલ દિધો વળી ઘણો ત્યાં;
લઈ સતિ સુત સાથ ત્યાંથિ ચાલ્યાં, જઈ પછિ અક્ષરધામમાં મહાલ્યાં...૬૪
ઈતિ શ્રીવિહારિલાલજીઆચાર્યવિરચિતે હરિલીલામૃતે દ્વિતીયકલશે
અયિંત્યાનંદવર્ણીન્દ્ર-અભયસિંહનૃપસંવાદે ભક્તિમાતુઃ
સ્વર્ગાદિધામદર્શનનામા દશમો વિશ્રામઃ ॥૧૦॥

વસંતતિલકાવૃત્ત :

વર્ણી કહે મન ધરી સુણ ભૂપ વાત,
ચાલ્યાં ગયાં સુતનિ મૂર્તિનિ સાથ માત;
જોયું જઈ અકળ અક્ષર ધામ જ્યાંય,
શોભા સમસ્ત થળથી અતિ દીઠિ ત્યાંય...૦૧

કોટાન કોટિ રવિ ચંદ્ર તણો પ્રકાશ,
ખઘોત તુલ્ય ન જણાય જ જેનિ
પાસ; જેને સદૈવ શ્રુતિ બ્રહ્મપુરી કહે છે,
મુક્તો અનંત પણ અક્ષર જ્યાં રહે છે...૦૨

જ્યાં જૈ શકે ન કદિયે પણ કાળ માયા,
જ્યાં ક્રોધ કામ કદી લોભ નથી જણાયા;
આનંદયુક્ત દરસે ગુણ સચ્ચિદાદિ,
જે છે અનંત અવિકારિ અને અનાદિ...૦૩

જ્યાં જ્યોતિરૂપ વણિ ચિન્મય^૧ સર્વ ચીજો,
દિસે ન પૃથ્વી પવનાદિ પદાર્થ બીજો;
અગ્ની નહીં જળ નહીં નહિ અભ્ર^૨ વ્યોમ,
તારા નહીં ધન^૩ નહીં નહિ સૂર્ય સોમ...૦૪

જ્યાં દંપતી નહિ તથા નહિ પુત્ર માતા,
જ્યાં કર્મના કદિ ન લેખ લખે વિધાતા;
જેનૂં જથાર્થ કદિ વર્ણન ના કરાય,
વાણી તથા મુનિ તણાં મન થાકિ જાય...૦૫

જેનો કદાપિ શ્રુતિ પાર નથી જ લેતી,
જેને કહે નિગમ આગમ નેતિ નેતી;
જ્યાં જાય તે પુનર જન્મ કદી ન પામે,
તે વ્યાધિ આધિ તણિ બાધિ^૪ ઉપાધિ વામે...૦૬

આ અષ્ટ આવરણ પૃથ્વી પ્રમુખ્ય જેહ,
છે એકથી દશ ગણાં વધતાં જ તેહ;
એ આઠ સર્વ મણિ અંડ^૫ ગણાય એક,
તે તો જહાં રજ સમાન ઉડે અનેક...૦૭

શોભે તહાં અમિત^૬ ચિન્મય સૌધ^૭ સારા,
જોતાં જ મુક્તજનને મુદ આપનારા;
તે સૌધ સર્વ વણિ વૈભવથી ભર્યા છે,
સ્વેચ્છાથી મુક્તહિત શ્રીહરિયે કર્યા છે...૦૮

જે મુક્ત જેમ મન માંહિ મનોર્થ ધારે,
તેવું સ્વરૂપ નિજનૂં બનિ જાય ત્યારે;
દેખી કૃપાળુ પ્રભુ થાય પ્રસન્ન માટે,
કોઈ સજે નિજસ્વરૂપ સુપાત્ર ઘાટે...૦૯

કોઈક મુક્ત મણિ માણક રૂપ થાય,
 કોઈક દેવતરુ^૧ તુલ્ય તહાં જણાય;
 કોઈ પલંગ નવરંગ નિજાંગ ભાસે,
 કોઈ ધ્વજા કળશ રૂપ ધરી પ્રકાશે...૧૦

કોઈ ધરે સુરથ કે હય હાથીરૂપ,
 કોઈ બને કનક^૨ કેરિ છડી અનૂપ;
 વાજિંત્ર રૂપ વણિ કોઈ ધરે વિચિત્ર,
 જેમાં ગવાય હરિનાં ગુણ કે ચરિત્ર...૧૧

થૈ પાદુકા પ્રભુ તણા પદ કોઈ ચાય,
 કોઈક છત્ર થઈ શામ શિરે છવાય;
 સર્વે સ્વતંત્ર પરતંત્ર તહાં ન કોઈ,
 આનન્દમગ્ન અતિશે હરિમૂર્તિ જોઈ...૧૨

વર્ણી સુણો મહિપતી મુખથી કહે છે,
 તે સર્વ મુક્ત હરિના વશમાં રહે છે;
 તારે સ્વતંત્ર સુખ કેમ ગણાય એહ,
 ટાળો તમે સકળ સંશય આજ તેહ...૧૩

વર્ણી કહે નિજ તણા મનને ગમે છે,
 તેને જ પ્રાણિ સરવે સુખ માનિ લે છે;
 કોઈક કેફ કરિને અતિ ઉંઘી જાય,
 તેમાં જ શ્રેષ્ઠ સુખ તે ગણશે સદાય...૧૪

તેવી રિતે હરિ વિષે જઈ લીન થાવું,
 વેદાંતિયો મન ગણે સુખ શ્રેષ્ઠ આવું;
 જે કૃષ્ણના પદ ઉપાસક લક્ષ્મિ જેવા,
 સર્વોપરી સુખ ગણે કરી શામ સેવા...૧૫

દૃષ્ટાંત એક વણિ સાંભળ ચિત્ત રાખી,
 છે રાજનીતિ કવિયે જનકાજ ભાખી;
 પંડિત મૂર્ખ સુખકારણ શું કરે છે,
 કેવી રિતે સમય બે જણ વાવરે છે...૧૬

વાજિંત્ર સાથ હરિકીર્તન ઉચ્ચરીને,
 કાઢે સુકાળ બુધ^૧ હર્ષ દિલે ધરીને;
 ઉંઘે લડે વણિ કરે વ્યસનો વિશેષે,
 તેમાં જ મૂર્ખ જન તો સુખ માનિ લેશે...૧૭

સુતા રહી સુખ ગણે જ દરિદ્રિ જેમ,
 ઈચ્છે ન ભક્ત સુખ ભક્તિરહીત તેમ;
 જે ચિત્તમાં વિષયના સુખને ચહાય,
 તે તો કદાપિ જન અક્ષરમાં ન જાય...૧૮

જીવાત્મવશ્ય વરતે સુખિ જેમ કાયા,
 સર્વેશવશ્ય વરતે વણિ જેમ માયા;
 તે આપને ન પરવશ્ય કદી પ્રમાણે,
 મુક્તો સદૈવ હરિવશ્ય સ્વતંત્ર જાણે...૧૯

જે ધામમાં ન જડ વસ્તુ કશી જણાય,
 ચૈતન્યનાં જ તરુ^૨ વેલિ તમામ ત્યાંય;
 પ્રાકાર^૩ દ્વાર પણ ચિન્મય તેહ ઠાર,
 આકાર રંગ પલટે પલમાં અપાર...૨૦

તે મુક્ત જ્યાં ગતિ કરે તહિં જૈ શકાય,
આવર્ણ^૧ આહું કશુંયે કદિયે ન થાય;
બ્રહ્માંડ કોટિ પણ તે નજરે નિહાળે,
જાણે થવાનું થયું તે પણ સર્વ કાળે...૨૧

તે મુક્ત સર્વ વળિ જાણ સમર્થ કેવા,
બ્રહ્માંડ કોટિ ઉપજાવિ શકે જ એવા;
આજ્ઞા થકી અવતરે જઈ લોકમાંય,
પૂજાય આપ પુરુષોત્તમ તુલ્ય ત્યાંય...૨૨

બ્રહ્માંડ કોટિ રજ તુલ્ય જહાં ઉડે છે,
એવું કહ્યું પ્રથમ અક્ષરધામ એ છે;
એવું સમર્થ નહિ અક્ષરધામ એક,
એવા સમર્થ વળિ મુક્ત તહાં અનેક...૨૩

તે સર્વ મુક્ત પુરુષોત્તમના ઉપાસી,
રાધાજિ લક્ષ્મિ સમ શક્તિ અનંત દાસી;
સેવે સદૈવ પ્રભુના પદ ચિત્ત ધારી,
પામે ન પાર હરિનો મહિમા વિચારી...૨૪

તે ધામમાં સકળ મુક્ત કિશોર ભાસે,
કોટ્યર્ક ઈંદુ^૨ સમ તેનિ પ્રભા^૩ પ્રકાસે;
સર્ખા ગણાય સહુ અક્ષરમુક્ત એહ,
દેખાય કોઈ નહિ ન્યૂન વિશેષ તેહ...૨૫

તે ધામ માંહિ બહુ જે સુખ છે સદાય,
શેષાદિકે સકળ તે ન કહી શકાય;
ઐશ્વર્ય સર્વ તણું ત્યાં કહિયે અપાર,
શું શારદા કહિ શકે સકળ પ્રકાર...૨૬

તે ધામ દેખિ નજરે સતિ ભક્તિમાત,
આશ્ચર્ય પામિ હરખ્યાં ઉરમાં અઘાત^૧;
દેખી સમુદ્ર મનમાં સર તુચ્છ લાગે,
ધામો બિજાં અલપ અક્ષરધામ આગે...૨૭

તે ધામમધ્ય વણિ મંદિર એક દીઠું,
સર્વોપરી સરસ તે મન લાગ્યું મીઠું;
ચૈતન્યયુક્ત મણિના બહુ થંભ ત્યાં છે,
સંખ્યા ન થાય ગણતાં શુભ દ્વાર જ્યાં છે...૨૮

મોતી તણાં સરસ તોરણ ત્યાં દિસે છે,
બાંધ્યા ઉલેચ મણિયો પણ તે વિષે છે;
જેનું જથ્થા કદિ વર્ણન ના કરાય,
જોતાં જ જુક્તિ^૨ જુગના જુગ વીતિ જાય...૨૯

સિંહાસન પ્રભુ તણું વળી દીઠું એક,
જેમાં જડેલ મણિયો નિરખ્યા અનેક;
છે દ્વાર સોળ વણિ થંભ છનેઉ^૩ છાજે,
તે સર્વ ચિન્મય રુડી રિતના વિરાજે...૩૦

તે ઊપરે જ ઘનડંબર^૪ છત્ર એક,
આશ્ચર્ય દેખિ ઉપજે ઉરમાં અનેક;
તે છત્રમાંથિ વણિ ચંદન વૃષ્ટિ થાય,
તે મંદ મંદ પણ ગંધ દિશાંત જાય...૩૧

સિંહાસને મયુર પોપટ હંસ જેહ,
બેઠા જણાય પણ અક્ષરમુક્ત એહ;
શ્રીસ્વામિને અતિ પ્રસન્ન કર્યા જ કાજ,
એવાં સ્વરૂપ ધરિયાં મણિ મુક્તરાજ...૩૨

સોપાન^૧ દિવ્ય વણિ ત્યાં મણિનાં જ સારાં,
જોતાં જ મુક્ત મનને મુદ્દ આપનારાં;
સિંહાસને સરસ ગાદિ અમૂલ્ય જોઈ,
જેનું કહી નવ શકે કદિ મૂલ કોઈ...૩૩

ત્યાં ભક્તિયે નિરખિયા નિજપુત્ર બેઠા,
બેઠા અનેક મણિ મુક્ત તહાંથિ હેઠા;
કોઈ ઉભા પ્રભુસમીપ છડી ધરીને,
કોઈ કરે ચમર હાથ ધરી હરીને...૩૪

રાધાદિ શક્તિ ઘણી ત્યાં કર ધારી ઝારી,
સેવા નિમિત્ત થઈ સજ્જ ઉભી વિચારી;
તેણે શરીર શણગાર રુડા ધર્યા છે,
કોઈ કરે કનક થાળ ફૂલે ભર્યા છે...૩૫

વાજિંત્ર માંહિ સખિ કોઈ કરે સુગાન,
કોઈ કરે સરસ નૃત્ય નટી સમાન;
કોઈ કરે પ્રભુનું પૂજન પ્રેમ આણી,
કોઈ કરે સ્તુતિ મુખે વદિ મિષ્ટ^૨ વાણી...૩૬

જે ધર્મઘેર ધરિ જન્મચરિત્ર થાય,
તે કેક તો કવિત કીર્તન જોડી ગાય;
માર્યો કુપાત્ર મહિમાં^૩ ખળ કાળિદત્ત,
તે ગાય છે ગુણિજનો કરિ કોઈ નૃત્ય...૩૭

કોઈક મુક્ત પ્રભુની છબિને નિહાળે,
કોઈક પદ્મ^૪ સરખા પગને પખાળે;
જે પાવમાં સરસ ષોડશ^૫ ચિહ્ન શોભે,
તે નિર્ભવા સ્થિતિ કરી મનભંગ^૬ લોભે...૩૮

નૂપૂર છે ચરણમાં ચળકીત નંગે,
 પીળું ધર્યું રુચિર^૧ રેશમ વસ્ત્ર અંગે;
 કેડે જડિત મણિ માણક મેખળા છે,
 કાંતિ સુશાંત અતિ શું શશિની કળા છે...૩૯

નાભી ઉંડી લલિત વર્તુલ જેમ કૂપ,
 તે ઉપરે વણિ દિસે ત્રિવલી અનૂપ;
 આવી રહી ઉદર ઉપર મોતીમાળ,
 શ્રીવત્સ ચિહ્ન શુભ છે ઉર છે વિશાળ...૪૦

કંઠે અમૂલ્ય મણિ કૌસ્તુભ છે ધરેલો,
 જાણે સમુદ્ર મથવા થકિ નીકળેલો;
 તેવું સ્વરૂપ ધરિ ત્યાં સ્થિત મુક્ત કોઈ,
 વંદે સમસ્ત મણિ અક્ષરમુક્ત જોઈ...૪૧

ભક્તો તણા ભયહરા ભુજદંડ ભાળ્યા,
 ત્યાં બાજુબંધ બહુ નંગ જડ્યા નિહાળ્યા;
 કાંડે કડાં કનકનાં અતિ કાંતિવાળાં,
 છે વેઢ વીંટિ દશ આંગળિયે રુપાળાં...૪૨

હાથેણિ રક્ત જળજાત^૨ સમાન ભાસે,
 રેખા રુડી નિરખતાં ભવત્રાસ નાસે;
 અત્યંત તેજ નિરખ્યું નખપંક્તિ કેરું,
 કોટાન કોટિ શશિ સૂર્ય થકી ઘણેરું...૪૩

ગ્રીવા^૩ મનોહર દિસે શુભ શંખ જેવી,
 છે હોઠ રક્ત કહું વિદ્રુમ^૪ કાંતિ કેવી;

દેખી સુદંત વણિ કુંદકણિ^૧ લજાય,
નાસા નિહાણિ શુકની^૨ ઉપમા અપાય...૪૪

જે જેનિ અંગ હરિને ઉપમા અપાય,
તે કોઈ કૃષ્ણતન તુલ્ય કદી ન થાય;
તે જેમ ચિત્ર રવિનું કરિને બતાવે,
આવો જણાય રવિ તે કદિ તુલ્ય નાવે...૪૫

નેત્રો નવીન કમળો કવિયો કહે છે,
ત્યાં ભંગરૂપ ભમર્યો મળતી રહે છે;
જે વાંકડી ભ્રુકુટિથી વળી કાળ ત્રાસે,
તે દેખિને હરિજનો મનમાં હુલાસે...૪૬

બે કાનમાં કનક કુંડળ છે રુપાળાં,
તે તો દિસે મકર^૩ બેય સમુદ્રવાળાં;
તેમાં મણી સરસ મુક્ત બની રહ્યા છે,
શું પૂછવા રુચિ હરીનિ તહાં ગયા છે...૪૭

બે પુષ્પગુચ્છ હરિને શ્રવણે વિરાજે,
તેની છબી રવિ શશાંક સમાન છાજે;
પાખંડિયે કુમત^૪ ભૂતળમાં ચલાવ્યા,
શું કષ્ટ તે ઉચરવા શશિ સૂર્ય આવ્યા...૪૮

શોભે ભલું તિલક કેસર ભાલ કીધું,
તે મધ્ય ચંદ્ર સમ કુંકુમ ધારિ લીધું;
જાણે સદૈવ જનમંગળ છે વિચાર્યું,
તે માટ ચિહ્ન શુભ મંગળ કેરું ધાર્યું...૪૯

માથે ધર્યો મુકુટ મોર સમાન સારો,
મોતી મણી તણી ઘણી જ જણાય હાર્યો;

પ્રત્યક્ષ મેઘ શુભ શું પ્રભુને પ્રમાણી,
આવ્યો મયૂર મનમાં અતિ મોદ આણી...૫૦

તોરા ઝૂક્યા કુસુમના દરસાય કેવા,
ગંગાપ્રવાહ શિવજીનિ જટાથિ જેવા;
એવું સ્વરૂપ સુતનું સતિયે^૧ નિહાળ્યું,
કોટાન કોટિ રતિનાથ^૨ થકી રૂપાળું...૫૧

ત્યાં તો દિઠા હરિ તણા અવતાર સર્વે,
મત્સ્યાદિ જે થઈ ગયા જગમધ્ય પૂર્વે;
તેઓ મળી સ્તુતિ કરે ઘનશ્યામ કેરી,
થૈ દીન પાવ પ્રણમે હરિરૂપ હેરી^૩...૫૨

સૌ લીન તે થઈ ગયા હરિતેજમાંય,
નક્ષત્ર જેમ રવિ આગળ લીન થાય;
ત્યાં વેદ ચાર નિરખ્યા વળિ મૂર્તિમાન,
તે તો કરે હરિ તણા ગુણ કેરું ગાન...૫૩

વાણી વદે સુજશની વળિ શારદા ત્યાં,
ગાયે ગુણો અમિત તુંબરુ નારદા ત્યાં;
શ્રીશેષનાગ પણ આપ સહસ્ર વક્ત્ર^૪,
કીર્તિ કહે પ્રભુ તણી તજિ માન તત્ર...૫૪

જેને કહે પરમ શંકર મૂર્તિમાન,
તે નૃત્ય ત્યાં કરિ કરે હરિકીર્તિ ગાન;
બ્રહ્મા ચતુર્ભુજ વડે શ્રુતિયો ભણે છે,
તે સર્વ મુક્ત પણ સ્નેહ ધરી સુણે છે...૫૫

એવા અનેક અજ ઈશ તહાં જણાય,
તે કોઈથી જ ગણતાં ગણતી ન થાય;

સૌને દયાળુ હરિ દર્શન આપ દે છે,
સ્વેચ્છાથી લીન નિજ તેજ વિષે કરે છે...૫૬

એવો અપૂર્વ મહિમા હરિનો નિહાળી,
ભારે સમૃદ્ધિ વળિ અક્ષર કેરિ ભાળી;
પામ્યાં અપાર મુદ્દ ત્યાં મન માંહિ માય,
તે તો ન કોટિ કવિયોથિ કહી શકાય...૫૭

આશ્ચર્ય પામિ અતિશે પુલકાય^૧ કાયા,
પ્રેમાશ્રુબિંદુ પડતાં દગથી જણાયાં;
પોતા તણા તનુજનો મહિમા વિચારે,
સદ્ભાગ્ય તેથિ નિજનાં અતિ ધન્ય ધારે...૫૮

જાગ્યાં પછી સતિ તહાં ઉતરી સમાધી,
દેખી સ્વપુત્ર વળિ ત્યાં અતિ પ્રીત વાધી;
વૃત્તાંત સર્વ કહિયું પછી ધર્મ પાસે,
તે સાંભળી તરત ધર્મ બહૂ હુલાસે...૫૯

તે દિવ્યભાવ વળિ દંપતિ ભૂલિ જાય,
ઈચ્છા પ્રભૂની સુતભાવ વળી જણાય;
એવાં ચરિત્ર બહુ બાળપણે કર્યાં છે,
હે ભૂપતે ! મુજ તણા મનમાં ભર્યાં છે...૬૦

પુષ્પિતાગ્રાવૃત્ત :

પ્રભુગુણ ગણતાં ન પાર આવે, કલિકલિ જો જુગના જુગો ગુમાવે;
નભ ગતિ કરી કોઈ પાર જાય, પણ પ્રભુના ગુણનો ન પાર થાય...૬૧

ઈતિ શ્રીવિહારિલાલજીઆચાર્યવિરચિતે હરિલીલામૃતે દ્વિતીયકલશે
અચિંત્યાનંદવર્ણીન્દ્ર-અભયસિંહનૃપસંવાદે ભક્તિમાતુઃ

અક્ષરધામદર્શનનામા એકાદશો વિશ્રામઃ ॥૧૧॥

પૂર્વછાયો :

વર્ણિ કહે નૃપ સાંભળો, કહું શ્રીહરિકૃષ્ણચરિત્ર;
સાંભળતાં સુખ ઊપજે, અને તન મન થાય પવિત્ર....૦૧

ચોપાઈ :

કહી પાંચ વરસની વ્યવસ્થા, અને ઉતરી કુમાર અવસ્થા;
છઠ્ઠા વર્ષનો આરંભ થાય, વય પૌગંડ તે કહેવાય...૦૨
શુદ્ધિ વૈશાખિ બીજ ગણાઈ, ત્યારે જન્મ્યા ઈચ્છારામ ભાઈ;
ગુણે જાણિયે પ્રદ્યુમ્ન જેવા, અતિ સમરથ પણ તે એવા...૦૩
એની વાત પછી ઉચરીશ, હવે કૃષ્ણચરિત્ર કહીશ;
બાલરૂપ દિસે બળવંત, ગુણ ઉત્તમ ગણતાં અનંત...૦૪
દેવમંદિર જ્યાં કહેવાય, હરિ ત્યાં નિત્ય દર્શને જાય;
દેખિ શ્રીહરિને તે સદાય, દેવપ્રતિમા પ્રસન્ન જણાય...૦૫
જ્યાં જ્યાં જાય હરિ તતખેવ, ધન્ય ભાગ્ય ગણે સહુ દેવ;
તેના પૂજક પણ રાજી થાય, હરિરૂપમાં ચિત્ત ચોરાય...૦૬
ફળ ફૂલ આપે લલચાવા, જાણે નિરખીયે આવા ને આવા;
પણ એક વિયોગ ન ઈચ્છે, પ્યારા પ્રાણ બરાબર પ્રીચ્છે^૧...૦૭
દેવદર્શને આવેલા લોક, જોવા ઉભા રહે થોકેથોક^૨;
જેમ જોઈ રહે ચંદ્ર ચકોર, એવી મૂર્તિ દિસે ચિત્તચોર...૦૮
ચાલે ઉતાવળા ઘનશ્યામ, જાણે કરવાં ઘણાં હોય કામ;
વળી કોઈ કવિ કહે એમ, ચિત્તચોર ઉભો રહે કેમ...૦૯
ઉંડો મર્મ તો કોઈ પ્રમાણે, બીજા ચાલ સ્વભાવિક જાણે;
જ્યાં જ્યાં બેસે જઈ હરિરાય, જોવા લોકોની ભીડ ભરાય...૧૦

હોય ચિત્રમાં ચિતર્યા જેમ, જોવા હરિને ઉભાં રહે તેમ;
 જ્યારે ચૌટામાં^૧ ચાલે મુરારી, સર્વ જોઈ રહે છે વેપારી...૧૧

રહે ત્રાજવાં હાથમાં ઝાલી, ચાલતા જન નવ શકે ચાલી;
 ભૂલે ધારણ તે તોળનારા, ઘાટ ઘડવો ભૂલે ઘડનારા...૧૨

નામું લખનારા ભૂલે છે નામું, સર્વ જોઈ રહે હરિ સામું;
 જાય પનઘટ^૨ પર અઘહારી, દેખિ ભાન ભૂલે પાણિયારી...૧૩

કોઈ એક ઘડો શિર ધારી, બીજો ભૂલીને ચાલે બિચારી;
 કહે એક બીજીને આ ભાળો, કેવો દિસે છે કુંવર રૂપાળો...૧૪

જાય સર્જું તટે ઘનશામ, મળે પંડિત જોવા તે ઠામ;
 કરે કલ્પના કોટિ પ્રકાર, કહે વિષ્ણુ તણો અવતાર...૧૫

કહે કોઈ આ તો ધર્મરૂપ, કહે કોઈ આ કૈલાસ ભૂપ;
 કહે કોઈ આ સાક્ષાત જ્ઞાન, કાં તો વૈરાગ્ય છે મૂર્તિમાન...૧૬

કહે કોઈ તપે દેહ ધાર્યો, કાં તો સાક્ષાત વેદ પધાર્યો;
 એમ આપે જુદા અભિપ્રાય, પ્રભૂ કોઈ થકી ન કળાય...૧૭

કહે કોઈક મનમાં તપાસી, આણે ઘેલાં કર્યા પુરવાસી;
 જેમ ચમક ભણી ચળે^૩ લોહ, તેમ જનમન પામે છે મોહ...૧૮

જાણે ઘરનો ધંધો દૈયે છોડી, દૃષ્ટિ એમાં જ રાખિયે જોડી;
 વિદ્યા ભણવી ભૂલ્યા ભણનારા, વસ્ત્ર વણવા ભૂલ્યા વણનારા...૧૯

સોની ઘડવા ભૂલ્યા ભલા ઘાટ, એ જ વાત ચાલી હાટોહાટ^૪;
 ધર્મદેવના આંગણામાંય, ભીડ માણસની ન સમાય...૨૦

જોવા શ્રીહરિનું મુખ આવે, પણ બાનાં તો બીજાં બતાવે;
 દીવો કરવા મિશે^૧ કોઈ બાઈ, ત્રીજે પોર^૨ આવે તહાં ધાઈ...૨૧
 ભક્તિમાતા કહે અરે ઘેલી, કેમ આવી સંધ્યાકાળ પહેલી ?
 કહે કોઈ આવું ગાય દોવા, જાય એવે મિશે પ્રભૂ જોવા...૨૨
 કોઈ આવે છે પુછવા વાત, એવે બાને જુએ નરબ્રાત;
 હરિરૂપમાં રહે ગુલતાન, નવ ભાવે ભોજન ને પાન...૨૩
 દેવતાઓ કહે તે તપાસી, ધન્ય ધન્ય અવધપુરવાસી;
 એના પુણ્ય તણો નહિ પાર, જુવે દિન દિન જગદાધાર...૨૪

પૂર્વછાયો :

વર્ણિ કહે વસુધાપતી^૩, સુણો અદ્ભુત લીલા એક;
 રામપ્રતાપજી ભાઈને, દેખાડ્યાં રૂપ અનેક...૨૫
 તે લીલા તમને કહું, એ તો દિવ્યચરિત્ર ગણાય;
 જે સુણતાં જન જાતિને, અતિ અચરજ એહ જણાય...૨૬
 એક દિવસે સંધ્યા સમે, હરિદર્શન કરવા કાજ;
 ગયા પછી ઘણિવાર થઈ, ઘેર આવ્યા નહીં મહારાજ...૨૭
 માતાયે રામપ્રતાપને, કહ્યું રાત વિતી એક જામ^૪;
 ઘોર અંધારું થયું ઘણું, કેમ આવ્યા નહીં ઘનશ્યામ?...૨૮
 જે છે ઉપદ્રવ અસુરનો, તે તો તમે જાણો છો વીર;
 શોધિ લાવો ઘનશામને, હું તો ધરી શકું નહિ ધીર...૨૯
 મણિધરે^૫ કદિ મણિ થકી, પળ એક જુદાં ન પડાય;
 જળથી જૂદી માછલિ, પડી તરફડી જીવ જાય...૩૦

૧.બહાને ૨.બપોરના ૧૨ થી ૩ના સમયે(એક પહોર=ત્રણ કલાક) ૩.પૃથ્વીપતિ - અભેસિંહ
 ૪.પ્રહર(૩ કલાક) ૫.મણિધર નાગથી

શ્રીઘનશામને નિરખતાં, આડી પાંપણો આવી જાય;
 ત્યારે કહું કરતારને, નથિ ચતુર તું બ્રહ્મા...૩૧
 નેણનો તારો માહરો, વળી મુજ હૈયાનો હાર;
 તે ઘનશામને શોધિને, તમે તેડિ લાવો આ વાર...૩૨
 તે સુણિ રામપ્રતાપજી, તેનો કરવા ચાલ્યા તપાસ;
 જોઈ જઈ હનુમાનગઢિ, ત્યાં દિઠા શ્રીઅવિનાશ...૩૩
 કથા રામાયણ તણી, ત્યાં વંચાતિ હતી તે વાર;
 સાંભળવા શ્રોતા થઈ, બહુ બેઠાં હતાં નરનાર...૩૪
 ભાઈ કહે ભગવાનને, ઘેર માતા જુએ છે વાટ;
 અત્યાર સૂધિ ન આવિયા, તેથિ અતિ કરે છે ઉચાટ...૩૫
 ક્યારે આવ્યા છો અહિં તમે ? એમ પૂછ્યું જેણીવાર;
 સંધ્યા સમયના છે અહીં, એમ બોલ્યાં સૌ નરનાર...૩૬
 સ્નેહે કહે ઘનશામજી, જે જે દેવનાં દરશન કાજ;
 નિત્ય નિયમ રાખ્યો તમે, જઈ આવો વળિ અહિંયાંજ...૩૭
 એટલામાં તો થઈ જશે, આ પુરો કથાનો પ્રસંગ;
 ઘેર જશું માતા કને, આપણે મળી બે સંગ...૩૮
 પછિ તે રામપ્રતાપજી, ગયા ધરી હરિનું ધ્યાન;
 રત્નસિંહાસન નામનું, શુભ જ્યાં છે દેવ સ્થાન...૩૯
 ત્યાં પણ શ્રીમદ્ભાગવત, વંચાતું હતું તે વાર;
 બેઠા દીઠા ઘનશામજી, વળી બીજાં ઘણાં નરનાર...૪૦
 પૂછે રામપ્રતાપજી, અહીં ક્યારે આવ્યા મહારાજ?
 સંધ્યા સમયના છે અહીં, એમ બોલ્યો સકળ સમાજ...૪૧
 વિસ્મિત થઈને વિચારમાં, પડ્યા રામપ્રતાપજી ભ્રાત;
 આ તે સ્વપન ભાસે મને, કે જાગ્રતની હશે વાત...૪૨

ઘેર ચાલો ઘનશામજી, કહે રામપ્રતાપજી વેણ;
 જઈ આવો બિજે દર્શને, એમ શામ બોલ્યા સુખદેણ...૪૩
 રામપ્રતાપજી પછિ ગયા, નામે કોપભુવન સુરસ્થાન;
 એક પગે ઉભા હરી, ત્યાં તો મંત્ર જપે ધરિ ધ્યાન...૪૪
 ક્યારે અહિં આવ્યા હરી ? એમ પૂછી લોકને વાત;
 સંધ્યા સમયના છે અહીં, એમ કહે સૌ જનજાત...૪૫
 વિચર્યા એમ વીશ મંદિરે, દિઠા સર્વ સ્થળે હરિરાય;
 અચરજ ઉરમાં ઉપજ્યું, તે તો વરણ્યું નવ જાય...૪૬
 રામપ્રતાપે વિચારિયું, જાઉં હનુમાનગઢિ મોઝાર;
 ત્યાં શ્રીહરિ છે કે નહીં, તેનો નિશ્ચય કરું નિરધાર...૪૭
 જ્યારે જોયું વણિ ત્યાં જઈ, ત્યાં તો દિઠા જગદાધાર;
 રામપ્રતાપજિ ભાઈયે, ત્યારે કિધો ચિત્ત વિચાર...૪૮
 અકૂરને જમનાજીમાં, દિધાં દર્શન જુગમ સ્વરૂપ^૧;
 અનેક રૂપે નારદે, દિઠા દ્વારામતીના ભૂપ^૨...૪૯
 એ જ રીતે કરુણા કરી, મુજ ઉપર કૃષ્ણ કૃપાળ;
 અનેક રૂપે આપ થઈ, દિધાં દર્શન મુજને દયાળ...૫૦
 ભાળી મોટાભાઈને, ઘનશામ કહે શુભ પેર;
 કથાપ્રસંગ પૂરો થયો, હવે ચાલો જૈયે નિજઘેર...૫૧
 ભાઈ બંને નિજ ભવનમાં, ત્યાંથી આવ્યા રૂડી રીત;
 ભક્તિમાયે ભગવાનને, ચાંપ્યા છાતિમાં પ્રીત સહીત...૫૨
 દીધો વળી ઠપકો ઘણો, સુણો લાડકવાયા લાલ;
 રાત વેળાના એકલા, ક્યાંઈ જાવું નહીં કોઈ કાળ...૫૩

ઘણો ઉપદ્રવ અસુરનો, આજ દિસે અયોધ્યામાંય;
 વેળાસર ઘેર આવવું, રાતે રોકાવું નહિ ક્યાંય...૫૪
 ચાર ઘડી^૧ રજની^૨ જતાં, કદિ જો નહિ આવો કુમાર;
 ઘરમાં નહિ દઉં પેસવા, નહિ ઉઘાડું ઘરનાં દ્વાર...૫૫
 એમ કહિને કુંવરને, વાળુ^૩ કરાવિયું તે વાર;
 પછિ પલંગે પોઢાડિયા, જગજીવન જગદાધાર...૫૬
 પછિ પરીજન^૪ આગળે, બેશિ રામપ્રતાપજી બ્રાત;
 બહુરુપે દર્શન થયાં, તે વાત કરી વિખ્યાત...૫૭
 તે સુણતાં જન સર્વને, અતિ અચરજ ઉપજયું ઉર;
 સૌએ શ્રીધનશામને, પુરુષોત્તમ જાણ્યા જરૂર...૫૮
 વળતી^૫ હરીયે વિચારિયું, મને જાણશે જો સર્વેશ;
 તો સુખ પુત્રપણા તણું, નહિ લઈ શકે લવલેશ...૫૯
 પછિ કર્યો પરમેશ્વરે, નિજ માયાનો વિસ્તાર;
 ભુલી ગયાં દિવ્ય ભાવને, સૌ માત પિતા પરિવાર...૬૦
 બિજે દિને પણ રાત્રિયે, આવ્યા મોડા શ્રીમહારાજ;
 માતાને વિનતી કરી, દ્વાર ઉઘાડવાને કાજ...૬૧
 પ્રેમવતી પણ પ્રેમથી, કહે કોણ બોલે છે બાર ?
 જામની^૬ જામ વિતી ગઈ, કોઈ હશે ચોર ચખાર...૬૨
 શ્રીહરિયે સંભળાવિયાં, નિજનામ ત્યાં રૂડી રીત;
 વકત્રોક્તિમાં^૭ વાળિયા, માયે ઉત્તર પ્રીત સહીત...૬૩

૧.૭:૩૦ વાગ્યા પછી ૨.રાત ૩.રાત્રી-ભોજન ૪.પરિવારજનો ૫.પછી ૬.રાત ૭.જેમાં શબ્દનો બીજો અર્થ કાઢવામાં આવે છે એવા આ નામના એક અંલકારમાં

શાદ્દલવિક્રીડિતવૃત્ત :

માતા હું ઘનશ્યામ^૧ તો વન વિષે જૈ સારી વૃષ્ટિ કરો,
 માતા હું નિલકંઠ^૨ તો ગિરિ ચઢી ઉંચે સ્વરે ઉચ્ચરો;
 માતા હું હરિકૃષ્ણ^૩ સિંહ કદિયે કાળો ન ભાળ્યો અમે,
 માતા હું વૃષપુત્ર ધુર્વૃષનિ^૪ તો ધારો જઈને તમે...૬૪
 હું છું ધર્મતનૂજ^૫ પુત્ર ન હતો તે ભીમના ભાઈને,
 માતા હું હરિ^૬ છું વસો સ્વરગમાં તો ચિત્તમાં ચાઈને;
 હું છું ભક્તિતનૂજ ભક્તિ સુત તો વૈરાગ્ય ને જ્ઞાન છે,
 વક્રોક્તી સુણિ સ્નેહયુક્ત હૃદયે રીઝ્યા કૃપાવાન છે...૬૫

પુષ્પિતાગ્રાવૃત્ત :

પછિ ઉઠિ જનની ઉઘાડિ દ્વાર, નિજ ઉર સાથ લગાવિને કુમાર;
 લઈ નિજ ઘરમાં કરાવ્યું વાળુ, ચિતવન યોગ્ય ચરિત્ર આ રુપાળું...૬૬
 ઇતિ શ્રીવિહારિલાલજીઆચાર્યવિરચિતે હરિલીલામૃતે દ્વિતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિ અનેક-
 રૂપદર્શનનામા દ્વાદશો વિશ્રામઃ ॥૧૨॥

પૂર્વછાયો :

એક સમે અલબેલડે, ચોરિ ભાભીની અંગુઠી જેહ;
 તે લીલા તમને કહું, નરનાથ સુણો ધરી નેહ...૭૧

ચોપાઈ :

એક સમય મળી સહુ મિત્ર, ગયા નાવાને સર્યુ પવિત્ર;
 નાઈ વસ્ત્ર પવિત્ર પહેરી, દેવદર્શને ચાલ્યા લહેરી...૭૨
 વળી કરતા રમત રુડી પેર, પ્રભુજી આવ્યા પોતાને ઘેર;

૧.બીજો અર્થ - કાળું વાદળ ૨.બીજો અર્થ - મોર ૩.બીજો અર્થ - કાળો સિંહ ૪.બળદની ધૂંસરી
 ૫.બીજો અર્થ - યુધિષ્ઠિરનો પુત્ર ૬.બીજો અર્થ - ઇન્દ્ર

ઘેર બીજું દિહું નહીં કોઈ, કરતાં હતાં ભાભી રસોઈ...૦૩
 તેની પાસે જઈને તે સ્થાન, માગ્યું ભોજન શ્રીભગવાન;
 એનાં વચન અમૃત સમાન, સુણ્યાં ભાભીયે સ્નેહથી કાન...૦૪
 પછી બોલ્યાં સુવાસિનીબાઈ, બેસો ભોજન આપિશ ભાઈ;
 થાવા આવી રસોઈ તૈયાર, પણ કાંઈક છે હજિ વાર...૦૫
 એવાં સાંભળી વચન વિચિત્ર, ઈચ્છ્યા કરવા મનુષ્યચરિત્ર;
 કહ્યું લાગી છે મુજને ભૂખ, આપો ખાવા તો ઉપજે સુખ...૦૬
 ત્યારે બોલ્યાં સુવાસિની બાઈ, ચણા પૌવા ખાવા આપું ભાઈ;
 કહો તો આપું સુખડી સારી, આપું મગદળ જાઉં બલહારી...૦૭
 સુણી બોલિયા શામ શ્રી મુખ, આપો પેંડા તો ભાંગે જ ભૂખ;
 બોલ્યાં સૂવાસિની તેહ ઠામ, પેંડા ઘરમાં નથી ઘનશામ...૦૮
 પછી ભાભી સુવાસિની કેરી, એક મુદ્રિકા હરિયે હેરી^૧;
 હતી ભાભીની પાસે પડેલી, સાવ સોનાની નંગે જડેલી...૦૯
 લઈ મોહને વાળી છે મુઠી, ત્યારે ભાભી પકડવાને ઉઠી;
 દોડ્યા શ્રીહરિ ચંચળ થૈને, ભાભી પકડે છે પાછળ જૈને...૧૦
 જે છે સર્વજગતના ત્રાતા^૨, પરમેશ્વર નથી પકડાતા;
 ભાભી અંગુઠી લેવાને તાક્યાં, પણ પાછળ દોડીને થાક્યાં...૧૧
 કહે અંગુઠી લઈને શું કરશો ? ઠાલા ચોર તમે શીદ ઠરશો;
 કહે શ્રીહરિ ચૌટે જઈશ, આપી અંગુઠી પેંડા લઈશ...૧૨
 અમો મિત્રો મળીને તે જમશું, પછી રાજિ થઈ ભેળા રમશું;
 કહે ભાભી જશો પત^૩ ખોઈ, એવું કામ કરે નહિ કોઈ...૧૩
 તમે ચોરી કરી કહેવાશે, વાત વિશ્વ વિષે તે વંચાશે;
 લોક કેશે અંગુઠીનો ચોર, નામ પાડશે નગુણો નઠોર...૧૪

ગામોગામ આ ચોરી ગવાશે, તેથી લજજા તમારી તો જાશે;
 આવો કરશો તમે અન્યાય, કોણ દેશે પછીથી કન્યાય...૧૫
 ભવ આખો રહેશે બ્રહ્મચારી, નિંદા કરશે ઘણાં સંસારી;
 કેજાશે બાળપણે ચોરી કીધી, તેથી કન્યા કોઈયે નવ દીધી...૧૬
 હશિ બોલ્યા ત્યારે હરિરાય, નથિ જોતી અમારે કન્યાય;
 ચોરી છો^૧ ગામોગામ ગવાય, તેથી લજજા અમારી ન જાય...૧૭
 આવાં કરું ચરિત્ર હું જ્યારે, મને સંભારે સૌ જન ત્યારે;
 માટે વિચરિને ઠામોઠામ, એવાં કરવા ઈચ્છું છું હું કામ...૧૮
 એવાં વચનમાં મર્મ છે જેહ, જાણે તત્ત્વજ્ઞ મુનીવર તેહ;
 વળી ભાખે^૨ ભલાં તે ભોજઈ, માનો મારું કહ્યું સુખદાઈ...૧૯
 ભાઈ ખીજશે તમને તમારા, માટે માનો દિયરજી મારા;
 બહુ ખીજશે તમને બાપો, માટે સમજીને અંગુઠી આપો...૨૦
 માતાજી માર મારશે તમને, માટે આપોજિ અંગુઠી અમને;
 એમ કહીને પુર્યા ઘરમાંય, કર્યા બારણાં બંધ તે ત્યાંય...૨૧
 હરિને આવરણ નવ આવે, એમ વેદ પુરાણ બતાવે;
 રહ્યાં બારણાં બંધ તે ઠામ, દિઠા ચોક વિષે ઘનશામ...૨૨
 લઈ મુદ્રિકા કરમાં^૩ દેખાડે, એમ ભાભીને મોહ પમાડે;
 હતું જાણિયું ઘરનું એક, જોયું ભાભીયે ત્યાં જઈ છેક...૨૩
 ત્યાં તો ઘનશામને દીઠા ઘરમાં, ઉભા અંગુઠી દેખાડે કરમાં;
 અતિ અચરજ ઉરમાં પમાડ્યું, ત્યારે ભાભીયે બાર ઉઘાડ્યું...૨૪
 હરિ નાઠા અંગુઠી લઈને, ભાભી પકડી શક્યાં નહિ જઈને;
 દિવ્યભાવથી અચરજ આવે, વળી તે હરિ માયા ભુલાવે...૨૫
 ગયા ચૌટામાં શ્રીહરિ સીધા, આપિ અંગુઠીને પેંડા લીધા;

પછી મિત્રોની મંડળી મળી, ગયા વાડિયે એકાંતે વળી...૨૬
 જમ્યા ત્યાં સખા સૌ મળી સાથે, પેંડા પિરસ્યા હરિવરે હાથે;
 બ્રહ્માદિકને છે દુર્લભ જેહ, જમ્યા સર્વે પ્રસાદીને તેહ...૨૭
 મન વાણી અગોચર જે છે, તે તો બાળચરિત્ર કરે છે;
 જેને આગમ નિગમ વખાણે, તેને મૂર્ખ જનો નહિ જાણે...૨૮
 હઠજોગે ન દેખે હઠીલા, કરે તે પ્રભુ મનુષ્ય લીલા;
 જોગી જે માટે વનમાં ભમે છે, તે તો બાળકો સાથ રમે છે...૨૯
 બેસે બાળક મંડળી મળી, આપે સર્વને ઉપદેશ વળી;
 ધર્મ જ્ઞાન વૈરાગ્યની વાત, સંભળાવે હરિ સાક્ષાત...૩૦
 જન જાણે જે રમત કરે છે, પ્રભુ પૂજાવિધીશિખવે છે;
 ક્યારે કોઈને ધ્યાન ધરાવે, કોઈને તો સમાધિ કરાવે...૩૧
 તેને ગોલોક આદિક ધામ, સર્વ દેખાડે શ્રીધનશામ;
 કરે જાગીને બાળક વાત, પ્રભુ ધામની તે સાક્ષાત...૩૨
 જનો સુણવા રહે તેહ ઠામે, મોટા પંડિત અચરજ પામે;
 કોઈ ટાણે રમત એવી કરે, પોતે શ્રી પુરુષોત્તમ ઠરે...૩૩
 થાય બાળક એક બ્રહ્માય, બીજો વિષ્ણુરૂપે વળી થાય;
 ત્રિજો તો કહે શંકર હું છું, પ્રલેકાળમાં પ્રલય કરું છું...૩૪
 કોઈ નારદ ઉદ્ધવ નામ, કોઈ વરુણ ઠરે તેહ ઠામ;
 કોઈ તો કહે હું છું ગણેશ, કોઈ તો કહે હું છું સુરેશ...૩૫
 કોઈ તો કહે હું શેષનાગ, કહું હરિનાં ચરિત્ર અથાગ;
 થાય કોઈ કુબેર ભંડારી, કોઈ સૂર્ય શશી નામ ધારી...૩૬
 થાય બાળ બીજા દેવો જેવા, સર્વ શ્રીહરિની કરે સેવા;
 ધનશામની આજ્ઞા પ્રમાણે, સહુ કામ કરે તેહ ટાણે...૩૭

રહે આજ્ઞા વિષે તે આધીન, કરે કોઈ સ્તુતિ થઈ દીન;
 કોઈ તો કહે હે મહારાજ !, અમારા બ્રહ્માંડમાં આજ...૩૮
 કળિકાળ અતિ ઘણો વ્યાપ્યો, તેણે વેદનો ધર્મ ઉથાપ્યો;
 ઘણા પાખંડિ ચાલ્યા છે પંથ, ગુંથ્યા મઘના મહિમાના ગ્રંથ...૩૯
 ગુરુઓ કરે છે વ્યભિચાર, વળી આચરે છે અનાચાર;
 માટે આપ કૃપા ઉર ધારો, આજ બ્રહ્માંડ માંહિ પધારો...૪૦
 સત્ય વેદનો ધર્મ તે થાપો, અતિ ધોર અધર્મ ઉથાપો;
 સ્તુતિ એવિ સુણિ જગદીશ, આપે વરદાન આપે આશીશ...૪૧
 એવી રમત નિહાળવા આશે, આવે અમર ચઢીને આકાશે;
 ખેલ દેખીને અચરજ પામે, પુષ્પ વૃષ્ટિ કરે તેહ ઠામે...૪૨
 એમ ઉચરે દેવો આકાશી, ધન્ય ધન્ય અવધપુરવાસી;
 તેનાં પુણ્ય તણો નહિ પાર, ખેલે જ્યાં હરિ જગદાધાર...૪૩
 કરે ખેલ નવા નવા નિત્ય, રહે નિરખવા ઈંદુ આદિત્ય;
 હું તે કેટલા કહી સંભળાવું, ન ગણાય ગણ્યા શું ગણાવું...૪૪
 છોટા ભાઈ છે જે ઈચ્છારામ, તેને તેડી રમાડે છે શામ;
 વળિ રામપ્રતાપના પુત્ર, નંદરામ છે પરમ પવિત્ર...૪૫
 પાંચ વર્ષની ઉંમર એની, પણ બુદ્ધિ સારી બહુ તેની;
 ટાણે જમવાને આવે તે જ્યારે, કહે બાઈ સુવાસિની ત્યારે...૪૬
 કૃષ્ણ કાકાને બોલાવી લાવો, સાથે બે જણ જમવાને આવો;
 પછિ જાય તહાં નંદરામ, તેની સાથે આવે ઘનશામ...૪૭
 જેવી જોડી અશ્વિનીકુમાર, તેવી જોડ શોભે તેહ ઠાર;
 ચંદ્ર સૂર્યની જોડ ગણાય, એવી જોડ તે બેની જણાય...૪૮
 બન્ને જણની છે ઉંમર મળતી, ભલી પ્રકૃતિ પણ આવે ભળતી;
 તેથી ઉપજી પરસ્પર પ્રીત, સાથે રમે જમે રુડી રીત...૪૯

વસંતતિલકાવૃત્ત :

જેનો સ્વભાવ મળતો વળિ એક જાત,
ધર્માદિ એક મળતી વળિ રીત ભાત;
તુલ્યે જણાય વયમાં મળતાં જ ચિત્ત,
તો તેહ માંહિ ઉપજે પરિપૂર્ણ પ્રીત...૫૦

હે ભૂપ એક વળિ વાત ભલી સુણાવું,
છે જાણવા સરખિ તે તુજને જણાવું;
એવાં ચરિત્ર હરિનાં શ્રુતિ શાસ્ત્ર ગાય,
જે સાંભળી પરમ ભક્ત પ્રસન્ન થાય...૫૧

સુવાસિની સતિ સુભાગ્યવતી ગણાય,
જે શામનાં ચરણ ચિત્ત વિષે ચહાય;
શ્રીકૃષ્ણને કદિક મજજન^૧ તે કરાવે,
પ્રત્યંગ^૨ પેખિ રમણીય રુદે ઠરાવે...૫૨

ત્યાં એકદા^૩ ચરણમાં શુભ ચિહ્ન જોઈ,
જાણ્યું મહાપુરુષ આ સદ્ભાગિ કોઈ;
બે હાથ જોડી હરિની વિનતી ઉચારી,
લેજો પ્રતાપિ થઈ સુધ^૪ તમે અમારી...૫૩

છે આપના ચરણમાં શુભ ચિહ્ન કેવાં,
રાજ્યાદિ શ્રેષ્ઠ અધિકાર મળે જ એવાં;
ત્યારે કહે હરિ કદી મળશે સુરાજ,
સોંપીશ તેહ તવ પુત્ર કરે^૫ સમાજ...૫૪

વિદ્વાન મૂર્ખ નર છે શુભ કે નહારો,
સંતોષિ કે અધિક લાલચ રાખનારો;

દૈવી તથા અસુર અંશ જ જીવ એ છે,
તે ચિહ્નથી જન પરીક્ષક જાણે લે છે...૫૫

જો દિવ્યભાવ નિરખે મન જાદુ જાણે,
વૈરાગ્યવાન નિરખી કપટી પ્રમાણે;
વાચાળ છે બહુ કહે ઉપદેશ દેતો,
આસૂરિ સત્પુરુષનો નથિ ગૂણ લેતો...૫૬

પુષ્પિતાગ્રાવૃત્ત :

અતિ જુગ જુગ જન્મ નાથ લે છે, કવિવર એમ પુરાણમાં કહે છે;
તદપિ નહિ જ મૂર્ખ લોક માને, મુનિમુખ વાત સુણે કદી ન કાને...૫૭
ઈતિ શ્રીવિહારિલાલજીઆચાર્યવિરચિતે હરિલીલામૃતે દ્વિતીયકલશે
અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિ મુદ્રિકા
હરણનામા ત્રયોદશો વિશ્રામઃ ॥૧૩॥

ઉપજાતિવૃત્ત :

સુણો વળી પ્રીત ધરી ઘણેરી, લીલા કહું છું તરગામ કેરી;
બહુ ફર્યા છે હરિ બાળવેશે, દયા કરીને સરવાર દેશે...૦૧
જ્યાં જ્યાં જઈને હરિ પાવ ધાર્યો, તે તે સ્થળોનો મહિમા વધાર્યો;
પવિત્ર તે તો પૃથિવી ગણાય, તે મર્મ દૈવી જનને જણાય...૦૨
સારું વસે છે તરગામ જ્યાંય, વસે દવેજી બળદેવ ત્યાંય;
ત્યાં સાસરું રામપ્રતાપજનું, છે જન્મનું સ્થાન સુવાસિનીનું...૦૩
વિચારિયું તે બળદેવ બાપે, તેડાવું હું પુત્રિ જમાઈ આપે;
મળ્યા પછી છે ષટ વર્ષ વીત્યાં, સુખી હશે કે દુઃખમાં રહી ત્યાં...૦૪
મા તેનિ તેને મળવા ચહે છે, તેડાવવાનું મુજને કહે છે;
નાંખે નિસાસા થઈને નિરાશ, કરું જ તેની પરિપૂર્ણ આશ...૦૫

સુપુત્ર લાગે પ્રિય તો પિતાને, પુત્રી વિશેષે પ્રિય હોય માને;
 જે પુત્રી કેરી મરિ જાય માય, પિતા છતાં પીયર વ્યર્થ થાય...૦૬
 એવી ઘણી અંતર વાત આણી, લક્ષ્મીપ્રસાદાખ્ય સુપુત્ર જાણી;
 કહ્યું અયોધ્યાપુરમાં સિધાવો, કુટુંબ સુદ્ધાં વૃષ તેડી લાવો...૦૭
 શ્રીધર્મને ભાષિ^૧ પ્રણામ મારો, પ્રેમે કહેજો મળવા પધારો;
 મળ્યા પછી વાસર કેક વિત્યા, માટે કરે છે મળવાની ચિંતા...૦૮
 પૂરી વધે છે મળવાથિ પ્રીત, સદૈવ સંસારિક એવિ રીત;
 મળ્યા વિના હેત નહીં જણાય, સગાઈ જાતે દિન જૂનિ થાય...૦૯
 લક્ષ્મીપ્રસાદે ઉર વાત ધારી, પછી અયોધ્યાપુરમાં પધારી;
 વૃત્તાંત સર્વે કહિ ધર્મ પાસ, વળી કર્યો ત્યાં દિન ચાર વાસ...૧૦
 એણે ઘણો આગ્રહ એમ કીધો, ત્યારે વૃષે ઉત્તર એમ દીધો;
 જાઓ લઈ રામપ્રતાપજીને, સપુત્ર તે સાથ સુવાસિનીને...૧૧
 આજ્ઞા દિધી રામપ્રતાપજીને, શીક્ષા તણાં વાક્ય રુડાં કહીને;
 કુટુંબ લૈ સાસરિયે સિધાવો, થોડા વસી વાસર^૨ ઘેર આવો...૧૨
 જો સાસરે માસ વિશેષ જાય, તો આળસૂ તેનું શરીર થાય;
 જો વિષ્ણુ જૈ ક્ષીરસમુદ્ર પાસ, પોઢી રહે છે તહિં ચાર માસ...૧૩
 સન્માન લે આઘ દિને જમાઈ, બિજે દિને તેનિ નહીં નવાઈ;
 જાણે ત્રિજે વાસર કેદિજા જાય, ચોથે દિને તો તૃણતુલ્ય થાય...૧૪
 સગાં ભલાં છે તરગામ કેવાં, દૃષ્ટાંત એને ન ઘટે જ એવાં;
 તથાપિ ઝાઝું નહિ ત્યાં રહેવું, સુજાણને શું વધતું કહેવું...૧૫
 જો સાસરે સાસુ સુવિદ્યમાન^૩, પામે ભલું તો જ જમાઈ માન;
 સાસુ વિના સાસરિયું જ કેવું, મિઠા વિના ભોજન મોળું જેવું...૧૬

એવી સુણી શીખ લિધી પિતાની, આજ્ઞા લિધી જૈ વળિ ભક્તિ માની;
 સુવાસિની ત્યાં વદિ સ્નેહભાવે, હું તો જઉં જો ઘનશામ આવે...૧૭
 ત્યાં ભક્તિમાયે કરુણા કરીને, જવાનિ આજ્ઞા કરિ શ્રીહરીને;
 માયે કહ્યું સર્વસ દ્રવ્ય મારું, પ્રત્યક્ષ તે તો ઘનશામ ધારું...૧૮
 આ મૂર્તિને દેખિશ હુંય જ્યારે, નિરાંત થાશે મુજ ચિત્ત ત્યારે;
 માટે જઈને ઝટ ઘેર આવો, સંભાળિ સારે શુકને સિધાવો...૧૯
 તે દંપતિયે મળિ માત પાસ, એવી વળી વાણિ કરિ પ્રકાશ;
 ત્યાં કોઈને મોકલશો અહીંથી, તે સાથ સર્વે વળશું તહીંથી...૨૦
 સુવાસિની લૈ જુગ બાળ ત્યાંય, સાથે બિરાજ્યાં સુખપાલ માંય;
 સાળો બનેવી ચડિ જોડ ઘોડે, સ્નેહે સિધાવ્યા સુખપાલ જોડે...૨૧
 સર્જું નદીને તટ સ્વર્ગદ્વાર, ત્યાં નાવમાં બેશિ ગયાં સુપાર;
 આવ્યું જતાં શેજાર નવાબગંજ, રુડું દિસે છે અતિ ચિત્તરંજ^૧...૨૨
 તે મારગે થૈ કરિને પ્રવાસ, કંડૈલ ગંજે કરિ રાત વાસ;
 બિજે દિને તો તરગામ આવ્યાં, સર્વે સગાંને સુખ ઉપજાવ્યાં...૨૩
 જમે રમે ને હરિકીર્તિ ગાય, આનંદમાં વાસર વીતિ જાય;
 મહાપ્રભુનું મુખડું નિહાળી, ભાવે રહે છે પુરલોક^૨ ભાળી...૨૪
 ધનાઢ્ય છે તે બળદેવ આપે, સુકીર્તિ પામ્યા ધનને પ્રતાપે;
 તે પ્રાંતમાં છે બહુ ગામ ગામ, સગાં સનેહી જન ઠામઠામ...૨૫
 મેજામાનને ઉત્તમ માન દેવા, આવે જનો ભોજનનું કહેવા;
 બે પક્ષ^૩ સુધી બળદેવજીયે, માન્યું ન આમંત્રણ તે કદીયે...૨૬
 ત્યાં બાળકોમાં હરિ જૈ રમે છે, તે ગામનાં સૌ જનને ગમે છે;
 દીસે પ્રભુની છબિ ચિત્તચોર, જોવા જનોનો બહુ થાય નોર^૪...૨૭

સર્વે જનો જોઈ પ્રસન્ન થાય, પોતા તણે આંગણ તેડી જાય;
 ત્યાં બાળની મંડળિને રમાડે, પાડોશિને હર્ષ ઘણો પમાડે...૨૮
 તેવી રિતે તે તરગામ માંહી, ફર્યા હર્યા શામ સમર્થ ત્યાંહી;
 કોઈ તણે ઘેર જમ્યા જઈને, કોઈ તણે ઘેર રમ્યા રહીને...૨૯
 ઘરોઘરે ને વણિ વાટ ઘાટે, શેરી બજારે વણિ ચોક હાટે^૧;
 પ્રસાદિની ત્યાં રજ સર્વ કીધી, પવિત્રતા અક્ષર તુલ્ય દીધી...૩૦
 હે ભૂપ ત્યાં અદ્ભુત એક કામ, કર્યું પ્રભુ તે કહું આજ ઠામ;
 દેખાડિયો શ્રીહરિ દિવ્યભાવ, લિધો તહાંના જન શ્રેષ્ઠ લાવ...૩૧

રથોદ્ધતાવૃત્ત :

વાડિ રૂડિ બળદેવજી તણી, ગામ પાસ દિશિ નૈરુતી ભણી;
 એક કાળ મળી સર્વ ત્યાં ગયા, દેખિ રૂડિ રચના ખુશી થયા...૩૨
 આંબુ જાંબુ કદળી અપાર છે, અંજિરો પનસ ને અનાર છે;
 પુષ્પછોડ પણ ભાતભાતનાં, સાગ આદિ તરુ જાતજાતનાં...૩૩
 ત્યાં ઉજાણિ કરીને સહુ જમ્યા, નંદરામ હરિ બાળમાં રમ્યાં;
 જ્યાં હતી અધિક વાવિ ચીભડી, ત્યાં ગયા જ ઘનશ્યામ તે ઘડી...૩૪
 તે સ્થળે મજૂર નીંદતા હતા, ત્યાં કરી હરિવરે મનુષ્યતા;
 ખેંચીખેંચી જડ^૨ ચીભડી તણી, નાશ કીધિ તહિં વેલડી ઘણી...૩૫
 તે મજૂર જન જ્યાં જુએ જઈ, દીઠિ નાશ બહુ ચીભડી થઈ;
 ત્રાસ પામિ મનમાં મુંઝાઈને, જૈ કહ્યું તરત જયેષ્ઠ ભાઈને...૩૬
 જયેષ્ઠ ભાઈ અતિ રીસ આણિને, પાસ તેડિ પછિ પદ્મપાણિને^૩;
 ત્રાસ આપિ કથનો ઘણાં કહ્યાં, શ્યામ આંખ થકિ આંસુડાં વહ્યાં...૩૭

૧.દુકાન ૨.મૂળિયાં ૩.જેના હાથમાં કમળનું ચિહ્ન છે એવા ઘનશ્યામને

લાગિ લાલ તણિ કાય કંપવા, જીવ થીર નવ થાય જંપવા;
 સત્ય વાત ઠરી જે ગુનો કર્યો, એક શબ્દ નવ જાય ઉચ્ચર્યો...૩૮
 જેનિ દષ્ટિ થકિ કાળ તો ડરે, તે પ્રભૂજિ ભય ભાઈનો ધરે;
 કેવિ છે અકળ ઈશ્વરી કળા, ભૂલિ જાય મુનિયો ભલાભલા...૩૯
 ભાઈ સોટી ધરિ હાથ મારવા, લાગિયા હરિમુખે ઉચારવા;
 મેં કશુંય નથિ કામ તે કર્યું, એ મજૂર મળિ જૂઠ ઉચ્ચર્યું...૪૦
 બોલિયો મજૂર સાક્ષિ છે સહુ, સત્ય વાત સમ ખાઈને કહું;
 હોય જૂઠ કદિ શબ્દ માહરો, દંડયોગ્ય નક્કિ તો ઠરું ખરો...૪૧
 ભાઈ સાથ ધનશામને લઈ, તે સ્થળે તરત જોઈયું જઈ;
 અલ્પમાત્ર નુકશાન ના દિહું, વેણ તે મજૂરનું પડ્યું જુદું...૪૨
 સૌ મજૂર મનબ્રાંતિ થૈ ગઈ, સાજિ કેમ સહુ વેલિયો થઈ ?
 વાત એક મજૂરે તહાં કહી, બાળ દેવ નક્કિ માનવી નહીં...૪૩
 સાજિ થાય નહિ વેલ આપથી, તે થઈ કુંવરના પ્રતાપથી;
 બોલી બોલ બહુ નમ્ર બાપડા, સૌ મજૂર પ્રભુને પગે પડ્યા...૪૪
 બ્રાતચિત્ત ઝટ મર્મ આવિયો, દિવ્યભાવ હરિયે જણાવિયો;
 ઘેર આવિ બધિ વારતા કહી, હર્ષમાં ન કશિયે મણા રહી...૪૫
 વાત સર્વ પસરાઈ ગામમાં, તેથિ લોક બળદેવ ધામમાં^૧;
 આવિ આવિ હરિને બહુ નમે, ભીડ થાય ઘર પાસ તે સમે...૪૬

પુષ્પિતાગ્રાવૃત્ત :

હરિવર તરગામમાં રહીને, પુનિત કરી તરગામની મહીને^૨;
 અધિક ચરિત તે તને કહીશ, નરપતિ જો અતિ નેહથી સુણીશ...૪૭

ઈતિ શ્રીવિહારિલાલજીઆચાર્યવિરચિતે હરિલીલામૃતે દ્વિતીયકલશે
અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિસ્વપ્રતાપ-
દર્શનનામા ચતુર્દશો વિશ્રામઃ ॥૧૪॥

પૂર્વછાયો :

હે રાજા સુણ સ્નેહથી, વણિ વર્ણવું બાળચરિત્ર;
તરગામમાં રહિ ત્રીકમે, કરી લીલા લલિત વિચિત્ર...૦૧

ચોપાઈ :

તરગામથી નૈરુત ભાગે, એક સારી તલાવડી લાગે;
ગંગાજળ જેવું નિરમળ નીર, તરુવર ઘણાં તેહને તીર...૦૨
પ્રભુ બાળક મંડળિ લઈને, જળકેળી^૧ કરે તહાં જઈને;
એક દિવસ ગયા ત્યાં નાવા, બહુ બાળ આવ્યાજાતા બોલાવા...૦૩
પેસી જળમાં સખા સંગ પ્રીતે, જળકેળી કરી રુડી રીતે;
કોઈ તો મત્સ્યની પેરે અંગ, ઉંડા નીરમાં મારે સળંગ...૦૪
કોઈ જળકુકડી સમ થાય, મારી ડુબકી દૂર દેખાય;
મગરી જેમ પુંછ પછાડે, તેમ બીજાને પાટુડી મારે...૦૫
કોઈ કાયબા તુલ્યે વિચરે, કોઈ હાથ ઉંચા પગે તરે;
જેમ વિપ્ર કરે ઉપસ્થાન^૨, શોભે તે બાળ તેહ સમાન...૦૬
કોઈ દાદુરની^૩ પેરે^૪ કૂદે, કોઈ જાય તરી પથ જૂદે;
કોઈ સર્પ પેરે વાંકો ચાલે, કોઈ બગ સમ બીજાને ઝાલે...૦૭
કોઈ હંસ બરાબર થઈ, બેસે કમળની ઉપર જઈ;
કોઈ ભમર થઈ કરે ગાન, ભાળી રીઝે છે શ્રીભગવાન...૦૮

કરે હોડ^૧ અનેક પ્રકાર, કોણ જળમાં રહે ઝાઝી વાર;
 કોણ તરતાં આગળ વધિ જાય, કોણ પકડતાં નવ પકડાય...૦૯
 ઉંધી ખાટલીને જ આકાર, કોઈ તો તરે છે ઝાઝી વાર;
 તરે કોઈ તો પલાંઠિ વાળી, થાય વિસ્મિત સૌ જન ભાળી...૧૦
 ઝાડ ઉપર ઉંચે ચડે છે, ત્યાંથી ખાઈ ગોલાંટ પડે છે;
 જળકેળી તે જોવાની આશે, આવે અમર ચઢિને આકાશે...૧૧
 આવે દર્શને મુનિવર વૃંદ, લીલા નિરખીને પામે આનંદ;
 કોઈ મુક્ત બની બાળ અંગ, જળકેળી કરે હરિ સંગ...૧૨
 કાળીદત્ત તણો કોઈ સગો, આવ્યો હરિ સંગ કરવાને દગો;
 માયા આસુરી તે જાણનારો, જંત્ર મંત્ર જાણે જાદુગારો...૧૩
 કાળીદત્તનું વાળવા વેર, પાપી આવ્યો ઝાઝું ધરી ઝેર;
 જળકેળી કરે હરિ જ્યાંય, બેઠો તાકીને તે ખળ ત્યાંય...૧૪
 તરુ ઉપર બાળકો ચડે, પછી તે પાણી ઉંડામાં પડે;
 ચડ્યા જે ઝાડ પર પરમેશ, તેમાં પાપીયે કીધો પ્રવેશ...૧૫
 કરી ખડગના સરખો ખાંપો, કૃષ્ણ કેરા સાથળમાં ચાંપ્યો;
 તસુ^૨ પેઠો તે ઉરુ^૩ મોઝાર, કાઢતાં ચાલી લોહીની ધાર...૧૬
 હરિ હળવેશું ઉતર્યા હેઠા, મળી મિત્ર તરુ તળે બેઠા;
 પાટો બાંધી લીધો રુડી પેર, પછી સૌ મળીને ગયા ઘેર...૧૭
 જાણ્યું હરિયે અસુરનું એ કામ, તોય કોધ ન કીધો તે ઠામ;
 એમ ધાર્યું શ્રીધર્મને લાલે, તેને ફળ મળશે કોઈ કાળે...૧૮
 ક્ષમાસાગરે બહુ ક્ષમા કીધી, એવો કોણ બીજો ક્ષમાનિધિ;

દશ દિવસે તે રુઝાયો ઘાય, પણ ચિહ્ન પડી રહ્યું ત્યાંય...૧૯
 જ્યારે ચિહ્ન તે દેખતા સ્વામી, ત્યારે બોલતા અંતરજામી;
 જ્યારે ચિહ્ન આ નજરે ચડે છે, ત્યારે તે તરુ સર સાંભરે છે...૨૦

પૂર્વછાયો :

તરરૂપી તરગામ છે, હરિ જોવા ઉલટ્યું ત્યાંય;
 ભૂપ કહે શું રત થયું, કહે વર્ણિ પ્રભુ પદમાંય...૨૧
 લીલા કહી તરગામની, મેં ભાવ ધરીને બ્રાત;
 આસપાસના ગામમાં, વળિ વિચર્યા તે કહું વાત...૨૨
 સ્નેહી સગાં બળદેવનાં, જેઓ રહે જુદે જુદે ગામ;
 તેઓ શ્રીરામપ્રતાપને, આવે નોતરું દેવા કામ...૨૩
 ભોજન કારણ ભાવથી, સહ કુટુંબ તેડી જાય;
 શ્રીહરિની છબિ જોઈને, ગામોગામ વધ્યો મહિમાય...૨૪
 નામ કહું તે ગામનાં, તમે સુણો અભેસિંહ બ્રાત;
 મુંડાડીહા એક છે, બીજું બેશહુ પુર પ્રખ્યાત...૨૫
 રુડું રણિયાપુર વળી, ફર્શરામ પુર છે નામ;
 સુહેલવા ને વેણિપુર, વળી ચૌરી અકમા ગામ...૨૬
 ભમૈયા ને ભેટવરા, ગામ કીનકી આદિક જેહ;
 ભોજન કાજ પધારીને, કર્યા પાવન પ્રભુયે તેહ...૨૭
 દક્ષિણમાં તરગામથી, એક આંબલીયા છે ગામ;
 મિત્ર વસે બળદેવના, તેનું મંછામિશર છે નામ...૨૮
 સુત તેનો શિવદીન છે, બીજો સુફળ પણ શુરવીર;
 તાતે કહ્યું તે બેયને, તેડી લાવો ધરમકુળ ધીર...૨૯

તે તો ગયા તરગામમાં, સૌને નોતરું દેવા કામ;
 આગ્રહ ત્યાં અતિશે કર્યો, તેડી જવા આંબલિયા ગામ...૩૦
 કુટુંબ સહીત પધારિયા, રામપ્રતાપજી તે ઠામ;
 ભમૈયા કિનકી થઈ ગીયા, ચૌરી આંબલીયા ગામ...૩૧
 જ્યાં જ્યાં થઈ હરિ જાય છે, વધે આનંદ ત્યાં આસપાસ;
 સૂરજનો રથ સંચરે, ત્યાં પડે છે જેમ પ્રકાશ...૩૨
 મૂર્તિ મનોહર માવની, જોવા લોચન મન લોભાય;
 માણસ કે પશુ પક્ષી પણ, છબિ નિરખવા સ્થિર થાય...૩૩
 આંબલિયામાં એક દિન, સૌને રાખ્યાં રુડી રીત;
 ભાવતાં ભોજન પાન દીધાં, પૂરિ ધરી મન પ્રીત...૩૪
 બીજે દિન સનમાન દે, પછી કીધાં સૌને વિદાય;
 ઉત્તરમાં ખજુહા સરોવર, નાયા જઈને ત્યાંય...૩૫
 ત્યાંથી કમળ કમનીય^૧ લઈ, હેતે આપ્યું હરિને હાથ;
 વળી વિચરિને આવિયા, તરગામમાં સૌ સાથ...૩૬

ચોપાઈ :

ભક્તિમાતાની બેન વસંતા, ભાગ્યશાળી ભલી ગુણવંતા;
 ગામ અશોકપુરમાં રહેલી, બલધી દેવેને પરણેલી...૩૭
 કાંઈ સંકટ આવિયું ત્યાંય, વસ્યાં બલમપડરી માંય;
 તેઓ આવિયાં તેડવા કાજ, તરગામમાં જ્યાં મહારાજ...૩૮
 બીજી બેહેન જે ચંદન નામ, તેના સાસરાનું કહું ગામ;
 પ્રગણું તરહર પરમાણો, ગુદહાબરવી ગામ જાણો...૩૯

સરદાર પાંડે તેના સ્વામી^૧, આવ્યા તેડવા તે મુદ્દ પામી;
ભક્તિમાત તણા જેહ ભાઈ, જેની ગેલહી સંજા^૨ ગણાઈ...૪૦
તેના પુત્ર જે બે કહેવાય, ગવરી અને બદરી ગણાય;
આવ્યા લોહસિસાગામ થકી, ધર્મવંશીને તેડવા નકી...૪૧
કહે સૌને શ્રીરામપ્રતાપ, અમે આવશું જાઓ જી આપ;
એમ કહિને વિદાય તે કર્યા, પછી રામપ્રતાપ સંચર્યા...૪૨
સાથે પત્નિ ને શ્રીઘનશામ, કર્યો પડરીયે પ્રથમ વિરામ;
ત્યાંથી લોહસીસે પછી ગયા, ત્યાં તો બે ત્રણ દિવસ તે રહ્યા...૪૩
અસુરાંશ હતો તહાં એક, આળ^૩ કરતો હરિને અનેક;
તેને એક સમે મુનિનાથે, પકડિને પછાડિયો હાથે...૪૪
તેથી કાંડું તેનું ખડી ગયું, તેણે જૈને જનો પાસે કહ્યું;
વાત કોઈ થકી ન મનાય, કહે બાળકથી તે શું થાય?...૪૫
મહીમા પ્રભુનો જેહ જાણે, તે તો વાત તે સાચી પ્રમાણે;
પછી ત્યાંથી કરીને પ્રયાણ, પડરી ગયા પાંડે સુજાણ...૪૬
ત્યાંથી ગોંડે ગયા ગુણાગાર^૪, ગયા ટેડી નદી તણે પાર;
ગુદલાબરવી ગામ ગયા, તરગામ આવી પાછા રહ્યા...૪૭

પૂર્વછાયો :

ભક્તિમાતા ભગવાનને, મળવાને મન અકળાય;
વારે વારે કહે ધર્મને, હવે તેડવાને કોણ જાય?...૪૮
તનુજ કાળુ ત્રિવાડિના, જેનું નામ રુડું વિશ્રામ;
તે મળવા વૃષદેવને, પોતે આવ્યા અવધ્યપુર ધામ...૪૯

ભક્તિમાતા તેને કહે, તમે વિચરો મારા વીર;
તેડી લાવો તરગામથી, હરિ વિના ધરાય ન ધીર...૫૦
રુડા રામપ્રતાપને, તેડી લાવો કુટુંબ સહીત;
આવ્યાની અવધ થકી થયા છે, વાસર અધિક વ્યતીત...૫૧

ઓપાઈ :

એવું સાંભળી ભક્તિના ભાઈ, બોલ્યા જઈશ હું તેડવા બાઈ;
એક સાથે લિધો સુખપાલ, ચાલ્યા વિશ્રામજી તતકાળ...૫૨
વાટે જાતાં કરે છે વિચાર, આજ ભેટશે ભક્તિકુમાર;
સુખસાગર સુંદરશ્યામ, કેવા દેખીશ હું ઘનશામ?...૫૩
જેની મૂર્તિ વિષે મન પ્રોઈ, જન જાતી રહે સહુ જોઈ;
મેં તો દીઠા હતા છેક છોટા, હવે તો તે થયા હશે મોટા...૫૪
છપૈયામાં ચમત્કાર કરી, લીધાં સર્વે તણાં મન હરી;
છપૈયાના રુડા સમાચાર, મને પૂછશે ધર્મકુમાર...૫૫
હેતે હરિને ખોળામાં ધરીશ, વળી ચુંબન ગાલે કરીશ;
આવી ઉભા રહી મુજ સામા, મને કહેશે મહાપ્રભુ મામા...૫૬
એ છે જગદિશ જગદાધાર, એનો પામે નહીં કોઈ પાર;
જ્યારે તે પ્રભુ મુજને મળશે, મારા તાપ ત્રિવિધિના ટળશે...૫૭
વળિ જાણીશ હું તેણી વાર, મારો સુફળ થયો અવતાર;
વળી મળશે શ્રીરામપ્રતાપ, જે છે દેવ સંકર્ષણ આપ...૫૮
હું તો હરખાઉં છું મનમાંથી, આવા શ્રેષ્ઠ સગા મળે ક્યાંથી;
એવું વીચારતા વિશરામ, પછી તે પહોંચ્યા તરગામ...૫૯
મળ્યા ભાવથી બેઉ ભાણેજ, એમાં ઓળખ્યા ઘનશામ એ જ;
લઈ છાતિયે તરત લગાવ્યા, આંખે પ્રેમનાં આંસૂડાં આવ્યાં...૬૦

જેમ ચિંતામણી પામે કોય, તેના હર્ષની હદ નવ હોય;
 એવો ઉપજ્યો આનંદ અપાર, કહી નવ શકે વદનહજાર^૧...૬૧
 કહે કૃષ્ણ મામા ક્યાંથી આવ્યા? મારી સારુ કહો શું શું લાવ્યા?
 હરિ અક્ષર જે ઉચરે છે, જાણે મુખ થકી મોતી ઝરે છે...૬૨
 કહે મામો અયોધ્યાથી આવ્યા, ધર્મ બાપાયે તમને તેડાવ્યા;
 એમ કહી વણિ છાતીમાં ચાંપી, હેતે હાથમાં સુખડી આપી...૬૩
 મળ્યા રામપ્રતાપ તે ઠામ, તેના પુત્ર મળ્યા નંદરામ;
 મળ્યા બળદેવ પુત્ર સહીત, ઘણી વાધી પરસ્પર પ્રીત...૬૪
 છપૈયાના પુછ્યા સમાચાર, પુછ્યું ક્ષેમ અયોધ્યા મોઝાર;
 સગા સૌની કુશળતા જાણી, સૌયે અંતરમાં શાંતિ આણી...૬૫
 છપૈયાથી આવ્યા વિશરામ, એવી વાત ચાલી ગામોગામ;
 સગાં સ્નેહી જે બળદેવ કેરાં, તે તો મળવાને આવે ઘણેરાં...૬૬
 સરિતાઓ સાગર ભણી ધાય, તેમ જન બહુ તરગામ જાય;
 કોઈ હળીમળી થાય વિદાય, કોઈ એકાદ દિવસ રોકાય...૬૭
 કોઈ મળવાનું બાનું બતાવે, પણ હરિમુખ નિરખવા આવે;
 દર્શનીય પુરુષ કોઈ જાણે, કોઈ પૂરણ બ્રહ્મ પ્રમાણે...૬૮

પુષ્પિતાગ્રાવૃત્ત :

હરિવર તરગામમાં બિરાજી, જનમન સર્વ કર્યા જ રાજિ રાજી;
 સુરવર મુનિ સર્વ એમ બોલે, નહિ તરગામ નિવાસિ ભાગ્ય તોલે...૬૯

ઇતિ શ્રીવિહારિલાલજીઆચાર્યવિરચિતે હરિલીલામૃતે દ્વિતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિતરગ્રામતડાગે
 જલકેલીકરણાદિવર્ણનનામા પંચદશો વિશ્રામઃ ॥૧૫॥

પૂર્વછાયો :

થયું આંબલીયા ગામમાં, ઈચ્છારામનું સગપણ જેહ;
 તેહ કથા તમને કહું, નરપતિ સુણો ધરી નેહ...૦૧
 સગા જાણી બળદેવના, વિશ્રામને મળવા કામ;
 આંબલીયાથી આવિયા, જેનું મંછામિશર છે નામ...૦૨
 પુત્રિ તેને એક વર્ષની, તેનું નામ છે વરિયાળી બાઈ;
 તેના પિતાયે ઈચ્છા કરી, વૃષવંશમાં કરવા સગાઈ...૦૩
 ઉત્તમ કુળ વૃષદેવનું, દીઠા સગા તેના કુળવંત;
 તેથી સગા કરવા તણી, ઉર ઉપજિ ચાહ^૧ અત્યંત...૦૪
 વાત પુછી બળદેવને, મન જાણીને નિજ મિત્ર;
 તે પણ બોલ્યા તે સુણી, વૃષવંશ છે પરમ પવિત્ર...૦૫
 કન્યા દેવા યોગ્ય છે, માટે કરો સગાઈ શુભ પેર;
 ભાગ્ય ભલાં હોય આપણાં, ત્યારે આવે એવાં સગાં ઘેર...૦૬
 ઉત્તમ કુળના કુંવરને, દેવા ઈચ્છે ઘણા કન્યાય;
 મોટો કુંવારો નવ મળે, શિશુપણ^૨ વિષે વરિ જાય...૦૭
 તે માટે શિશુપણ વિષે, સહુ કન્યાનિ કરે છે સગાઈ;
 લગ્ન કરે છે તે પછી, જ્યારે લગ્નલાયક થાય બાઈ...૦૮
 તે માટે તમે આજથી, શુભ કરવા ધાર્યું કામ;
 મુજને પણ મનમાં ગમ્યું, એવું ન મળે બીજું ઠામ...૦૯

ઉપજાતિવૃત્ત :

શ્રીમંતની જે દુહિતા^૩ ગણાય, ગરીબને ઘેર નહીં સમાય;
 જે સિંધુ^૪ હીમાચળ કેરી જાઈ^૩, તળાવમાં કેમ રહે સમાઈ?...૧૦

કન્યા દિસે જેવિ ગરીબ ગાય, જ્યાં દાન દે ત્યાંજ બિચારિ જાય;
 જો તે જઈ ત્યાં બહુ દુઃખ લે છે, દેનારને શાપ હમેશ દે છે...૧૧
 જો કોઈ સારું કુળ તો ગણાય, તથાપિ ત્યાં પુત્રિ સુખી ન થાય;
 સંસાર મધ્યે પડી સાક્ષી^૧ એવી, તે ઘેર કન્યા કદિયે ન દેવી...૧૨
 કન્યા જુવે છે વર રૂપરેલો, માતા જુવે દ્રવ્ય પિતા ભણેલો;
 સગા જુવે ઉત્તમ વંશવાન, બિજા જનો ઉત્તમ ખાન પાન...૧૩
 પોતા તણી કીર્તિ વધારવાને, જો બાપ નાંખે દુઃખમાં સુતાને;
 તે તો પિતા પુત્રિ તણો જ ઘાતી, પાપી પુરો તેનિ કઠોર છાતી...૧૪
 એવું સુણી સર્વ નકી કરીને, પછી પુછ્યું રામપ્રતાપજીને;
 ત્યારે કહે રામપ્રતાપ એમ, પિતાજિ જાણે કહું કાંઈ કેમ...૧૫
 જો પુત્ર પામે વય વૃદ્ધ કોય, તથાપિ જો તાત હયાત હોય;
 પુછ્યા વિના કામ કરે ન કાંઈ, પડે કરે તો કદી કષ્ટમાંઈ...૧૬

ચોપાઈ :

ઈચ્છા હોય જો આપના ઉરમાં, આવજોજી અયોધ્યા પુરમાં;
 એવો એહને ઉત્તર દીધો, તેણે સાંભળી મન ધરિ લીધો...૧૭
 જવા તે પછી પોતાને ઘેર, કરી રામપ્રતાપે સુપેર;
 બળદેવને વિનતી કીધી, રજા ઘેર જવા માગી લીધી...૧૮
 વસ્ત્ર ભૂષણ દઈ લાગિ પાય, સૌને બળદેવે કીધા વિદાય;
 બોલ્યા મંછામિશર તેહ ઠામ, ચાલો સર્વે આંબલિયા ગામ...૧૯
 જજયો ત્યાં થઈને તમે ઘેર, તેમાં ઝાઝો નહીં પડે ફેર;
 સમઝાવીયા સહૂને આમ, ગયા તેડી આંબલિયા ગામ...૨૦

રુડી રીતે રાખ્યા એક રાત, સૌની સેવા કરી ભલી ભાત;
 થયો પ્રેમ પરસ્પર ઘણો, મંછામિશ્રને વૃષવંશ તણો...૨૧
 ધર્મવંશ છે રૂપનિધાન, જેવું રૂપ તેવા ગુણવાન;
 ઘનશામનું રૂપ ઘણું છે, જેમાં જન ચિત્ત ચોરપણું છે...૨૨
 મંછામિશ્રની સ્ત્રી દેવજાની, તે તો સમજુ દિસે સોળે આની;
 તેણે ચિત્તમાં વાત વિચારી, મારી છે રુડી કન્યા કુંવારી...૨૩
 આવા કુળમાં તે કન્યા દેવાય, એવાં ભાગ્ય ઉદે ક્યાંથિ થાય;
 કર જોડીને સ્તુતિ ઉચ્ચરી, કુળદેવની માનતા કરી...૨૪
 આવા મળશે સગા જો અમને, તો હું પ્રેમથી પૂજીશ તમને;
 ચાલ્યા બિજે દિવસ મેમાન, જઈ પહોંચ્યા અવધપુર સ્થાન...૨૫
 માત તાતને સૌ જઈ મળિયા, તેથી તન મનના તાપ ટળિયા;
 માયે કૃષ્ણનાં મીઠડાં લીધાં, હૈયે ચાંપીને ચુંબન કીધાં...૨૬
 ગામ આંબલીયા કેરી વાત, કહી સૌયે સુણી માત તાત;
 રૂપ કન્યાનું સૌએ વખાણ્યું, રુડું રત્ન તે ઘરજોગ જાણ્યું...૨૭
 વસી થોડા વાસર વિશ્રામ, ગયા મામો તે છપૈયે ગામ;
 કહ્યા શ્રીહરિના સમાચાર, સુણી હરખ્યાં સકળ નરનાર...૨૮
 હવે આંબલિયે જે રહે છે, દેવજાનિ પતીને કહે છે;
 સ્વામી અવધપુરીમાં સિધાવો, કન્યાનું સગપણ કરિ આવો...૨૯
 મંછામિશ્ર બોલ્યા તેહ ઠામ, ઘણું છે હમણાં ઘરકામ;
 છોને માસ પછી જ જવાતું, હાલ લગ્ન^૧ નથિ વહી જાતું...૩૦
 ત્યારે ક્રોધ કરી કહે નારી, જાઓ આજ ને આજ વિચારી;
 બિજાં કામ જો બગડે વિશેષ, તેની ચિંતા ન રાખવી લેશ...૩૧

વસંતતિલકાવૃત્ત : સ્ત્રીની હઠિલાઈ વિષે :

જાણે ન ટાઢ તડકો ન ગણે જ વૃષ્ટી,
જીવત્વ કોણ ગણતી ન ગણે જ સૃષ્ટી;
શું સુખ દુઃખ કદિ હાનિ હજાર થાય,
સ્ત્રી ધાર્યું કામ કરવા સહસા^૧ ચહાય...૩૨

તેડાવિયા તરત ત્યાં બળદેવ મિત્ર,
બન્ને ગયા વૃષ તણા પુરમાં પવિત્ર;
શ્રીધર્મ પાસ નમિને બળદેવ બોલ્યા,
જે જે મનોર્થ મનના તહિં સર્વ બોલ્યા...૩૩

દેવા વિચારિ દ્વિજ આ તવ ઘેર કન્યા,
છે યોગ્ય વાત સઘળી નથિ કાંઈ અન્યા^૨;
જો દૂધ સાકર ભળે વધશે મિઠાશ,
આ બાઈથી કુળ વિષે વધશે પ્રકાશ...૩૪

એવાં અનેક વચનો કહિ હા પડાવી,
શ્રી ભક્તિને વળતી વાત બધી મનાવી;
ધર્મે કહ્યું તનુજનો^૩ સુત નંદરામ,
તેની સગાઈ કરિ બેશહુપૂર ગામ...૩૫

આ પુત્ર એક ઘરમાં ઘનશામ જે છે,
સંસારથી અતિ સદૈવ વિરક્ત તે છે;
ઈચ્છાસુ રામ સુત છે વય છોટિ છેક,
જેને થયું વરસ તો શુભ સાર્ધ એક^૪...૩૬

મંછા કહે મુજ સુતા પણ તે સમાન,
છે તેજ કાજ કરિયે શુભ વાગદાન^૫;

દેવજી^૧ પાસ પછિ શુદ્ધ મુહૂર્ત લીધું,
વાગ્દાન વેદ વિધિયે તતકાળ કીધું...૩૭

તેડી સગાં સ્વજનનાં સનમાન કીધાં,
સૌને ગુલાબજળ તાંબુળ આદિ દીધાં;
વાજિંત્રનાદ વૃષના ઘર પાસ થાય,
ગૌરી મળી પુરનિ મંગળ ગીત ગાય...૩૮

ભમરા પહેલો વધાવો મારે આવિયો - એ રાગનું ઘોળ

૫૬-૧

સજની આજ શ્રીધર્મ કેરે આંગણે,
અતી આનંદ ઉત્સવ થાય રે;
વિવાનાં જોને વાજાં વાગે રૂડાં વધાઈનાં...ટેક.
કર્યું સગપણ ઈચ્છારામભાઈનું,
રૂડી વરિયાળી નામે છે કન્યાય રે..વિવાનાં ૩૯
વેવાઈ શ્રીમંત સારા મંછામિશ્ર છે,
જેનું ગુણિયલ છે આંબલિયા ગામ રે..વિવાનાં
જેવા વેવાઈ છે તેવાં વેવાણ છે,
જેનું દેવજાની છે નિર્મળ નામ રે..વિવાનાં ૪૦
ધર્મદેવનાં ભાગ્ય ધન્ય ધન્ય છે,
એ તો વિશ્વ આખામાં વખણાય રે..વિવાનાં
ભાઈ રામપ્રતાપ રુદે રીઝીયા,
માતા ભક્તિનો હરખ ન માય રે..વિવાનાં ૪૧
વેવાઈ બન્ને બિરાજ્યા ઉત્તમ આસને,
પૂજ્યા પ્રેમથી ગુણાનિધી ગણનાથ^૨ રે..વિવાનાં

કીધી પૂજા પરસ્પર વળી કંકુયે,
 આપ્યાં હળદર ને સોપારી હાથ રે..વિવાનાં૦ ૪૨
 સસરે વરને તિલક કીધું ભાલમાં,
 મુક્યું હાથમાં શ્રીફળ સોનામોર રે..વિવાનાં૦
 વેદમંત્ર ભણે છે વિપ્ર વેદીયા,
 સર્વે વિધિ કરાવે કુળના ગોર રે..વિવાનાં૦ ૪૩
 સ્વસ્તિવાચન^૧ કીધું વિપ્ર સૌ મળી,
 વેદ ચારેના આપ્યા આશીર્વાદ રે..વિવાનાં૦
 મળી માનિની^૨ ગાય મધુરે સ્વરે,
 સુણતાં સર્વેને લાગે સારો સ્વાદ રે..વિવાનાં૦ ૪૪
 સસરે આપી જમાઈને સોના સાંકળી,
 સગાં સર્વેનું કર્યું સનમાન રે..વિવાનાં૦
 ધાણા ગોળ ને વેહેંચી ત્યાં સાકર વળી,
 દીધાં દ્વિજને બહુ દક્ષિણા દાન રે..વિવાનાં૦ ૪૫
 ધૂમે સારી સભામાં ધનશામજી,
 જેની ચપળ છે હંસ જેવી ચાલ રે..વિવાનાં૦
 સર્વે સાજન^૩ તેના સામું જોઈ રહે,
 વાલા લાગે વિશ્વવિહારિલાલ રે..વિવાનાં૦ ૪૬

૫૬-૨

સજની આજની શોભા શી હું વર્ણવું,
 ધૂમ મચી છે ધર્મને દરબાર રે;
 નગારાં વાગે ધીન્ના ધીન્ના રે કડકડકડ ધીન્ના..ટેક.

૧.કાર્યના પ્રારંભમાં કરાતું માંગલિક મંત્રગાન ૨.સ્ત્રીઓ ઉ.લગ્નમાં ઉપસ્થિત સજજનો

ઘણા હાથિ ને ઘોડા શણગારિયા,
 સજયા સર્વે જનોયે શણગાર રે...નગારાં ૪૭
 લીલાં તોરણ બાંધ્યાં રુડાં ટોડલે,
 ધરી ધજા પતાકા ભલી ભાત રે...નગારાં ૦
 પૂર્યા ચોકમાં મોતી તણા સાથીયા,
 જોતાં જનમન થાય રળીયાત રે...નગારાં ૪૮
 છજાં માળિયાં અગાશી ઉપર ચડી,
 નાચે મનમાં મગન થઈ મોર રે...નગારાં ૦
 વાજે ઢોલ ત્રાંસાં ને ભેરી ભુંગળો,
 થાય શરણાઈના અતિશે શોર રે...નગારાં ૪૯
 ભાટ ચારણ બોલે બિરદાવળી^૧,
 કરે ગુણીજન મળી ગુણગાન રે...નગારાં ૦
 નાચે આકાશમાં આવીને અપ્સરા,
 તે તો તાથેઈ તાથૈ તોડે તાન રે...નગારાં ૫૦
 આજ તો ઉપજયો આનંદ આખા શહેરમાં,
 આજ તો દુધડે વરસે છે મેહ રે...નગારાં ૦
 ભેટ લઈને ભલા જન આવે ભેટવા,
 ધર્મતાત આગળ ધરે તે હરે...નગારાં ૫૧
 હાર તોરા ને ગજરા રુડા ગુંથીને,
 લાવી માળણ ભરી મોટી છાબ રે...નગારાં ૦

તેમાં ફૂલ ફોરે^૧ છે જાઈ જુઈનાં,
 વળી ગુલદાવદી ને ગુલાબ રે...નગારાં ૫૨
 લાવ્યો તંબોળી પણ પડા પાનના,
 લાવ્યો દોશિડો^૨ સારાં શેલાં પાગરે...નગારાં
 હીરા મોતી લઈ ઝવેરી આવિયા,
 આપી મૂલ ને તે લીધાં અથાગ રે...નગારાં ૫૩
 આપે જ્યારે ઘરેણું ઘનશ્યામને,
 તે તો જોઈને તજે છે તતકાળ રે...નગારાં
 માયાતીત તેથી જનોયે જાણિયા,
 વિશ્વેશ્વર છે વિશ્વવિહારીલાલ રે...નગારાં ૫૪

૫૬ : ૩

સજની જે હું જાણું છું તે તને કહું,
 જેવા રૂડા છે ઈચ્છારામભાઈ રે;
 વરકન્યા કેરી જોવા જેવી રુપાળી જોડ છે...ટેક.
 એક એકથી ઓછું કે અધિક નથી,
 સરખી સદગુણની છે સરસાઈ રે...વરકન્યા ૫૫
 જેવી જોડ સૂરજ રન્નાદે^૩ તણી,
 જેવી જોડ રતી ને રતીનાથ^૪ રે...વરકન્યા
 શોભે ઈંદ્ર ઈંદ્રાણી જેમ સ્વર્ગમાં,
 શોભે રોહિણી જેમ શશી સાથ રે...વરકન્યા ૫૬
 જેવી ઈશ્વર^૫ ને પારવતીની જોડ છે,
 જોડ બ્રહ્મા સાવિત્રીની ગણાય રે...વરકન્યા

જોડ બુદ્ધિ ને ગુણનિધિ ગણેશની,
 જોડ વરુણ ને પદ્મણી જણાય રે...વરકન્યા૦ ૫૭
 જેવી વિષ્ણુ ને લક્ષ્મીજીની જોડ છે,
 ઈચ્છારામ ને વરિયાળીની જોડ રે...વરકન્યા૦
 નવરે દિવસે બ્રહ્માયે નીપજાવિયાં,
 નથી એકેમાં કાંઈ ખામી ખોડ રે...વરકન્યા૦ ૫૮
 જેમ કુંદનમાં^૧ હીરો જડાય છે,
 શોભે બન્ને મળીને તે સદાય રે...વરકન્યા૦
 જેમ જીવ ને કાયા બે શોભે મળી,
 તેમ દંપતી મળીને દેખાય રે...વરકન્યા૦ ૫૯
 આપે આશિષ સર્વે મળી સુંદરી,
 જોડ રહેજો અખંડ સદા એહ રે...વરકન્યા૦
 ધર્મ ભક્તિની સેવા કરજો સર્વદા,
 નિત્ય રાખજો નવો નવો નેહ^૨ રે...વરકન્યા૦ ૬૦
 ભલાં ભાગ્યશાળી થજો તે ભૂમીમાં,
 કીર્તિ વિસ્તારજોજ દેશોદેશ રે...વરકન્યા૦
 કરજો પર ઉપકાર ઘણા પ્રેમથી,
 વળી વૈભવ પામજો વિશેષ રે...વરકન્યા૦ ૬૧
 ત્રણે ભાઈયો તે તો ત્રિમૂર્તિ જોડ છે,
 તેમાં કૃષ્ણ છે કાળ કેરા કાળ રે...વરકન્યા૦
 હરી ક્ષર ને અક્ષરના છે આતમા^૩,
 વાલો એ છે વિશ્વવિહારીલાલ રે...વરકન્યા૦ ૬૨

૫૬-૪

સજની છોડ ચંપાનો છોટો મેં દીઠો,
 જેનું નામ છે રુડું ઈચ્છારામ રે;
 સુહાગણ સજની વૃષની વાડીમાં ચંપો મોરીયો...ટેક.
 છોટાપણમાં ચંપાની પ્રસરી વાસના^૧,
 જેના ગુણ ગવાય આંબલીયા ગામ રે...સુહાગણ ૬૩
 ચંપો આવી ઉગ્યો છે અક્ષરધામથી,
 રુડો કહીને વખાણે રાણારાય રે...સુહાગણ
 ચંપો રૂપે ને રંગે દિસે રાજવી,
 ચંપો નિરખીને હૈડું હરખાય રે...સુહાગણ ૬૪
 ચંપો મનમાં ગમ્યો મંચ્છા વેવાઈને,
 તેણે સત્કાર કીધો સારી રીત રે...સુહાગણ
 ચંપા જેવી વળગાડી સારી વેલડી,
 તેથી દેખાશે વિશેષ શોભીત રે...સુહાગણ ૬૫
 ચંપો પૂરી મોટાઈ જ્યારે પામશે,
 થાશે પ્રથવી આખીમાં તે પ્રખ્યાત રે...સુહાગણ
 ચંપો ફેલાશે રૂડી ગુજરાતમાં,
 વળી સોરઠ માંહિ ભલીભાત રે...સુહાગણ ૬૬
 સજની ચંપાના અંગથી ચંપા થશે,
 જેમ દીવાથી દીવા પ્રગટાય રે...સુહાગણ
 તેવા તેજસ્વી તેવા ગુણવાન તે,
 સર્વે સદ્ગુણે સરખા જણાય રે...સુહાગણ ૬૭

ચંપો માલીક થાશે અર્ધા મુલકનો,
 કરશે કોટિક લોકનાં કલ્યાણ રે...સુહાગણ૦
 એના ગુણ તો ગુંથાશે મોટા ગ્રંથોમાં,
 આખા વિશ્વમાં પામશે વખાણ રે...સુહાગણ૦ ૬૮
 ચંપો પૂજાશે હીરા માણક મોતીયે,
 મોટા મહિપતિ દેશે મોટું માન રે...સુહાગણ૦
 જે કોઈ લેશે આ ચંપાની સુવાસના,
 થાશે અમર તે અક્ષર સમાન રે...સુહાગણ૦ ૬૯
 સજની ભગવાન આ ચંપાના ભાઈ છે,
 જે છે દીનબંધુ દીનદયાળ રે...સુહાગણ૦
 પ્રેમે તે પ્રભુ આ ચંપાને પાળશે,
 વાલો જે છે વિશ્વવિહારીલાલ રે...સુહાગણ૦ ૭૦

પુષ્પિતાગ્રાવૃત્ત :

શુભ સગપણ એવિ રીત કીધું, જમણ સુમિષ્ટ જમાડી માન દીધું;
 પછિ હળિમળિને સગાં બધાંય, નિજનિજ ગામ જવા થયાં વિદાય... ૭૧
 ઇતિ શ્રીવિહારિલાલજીઆચાર્યવિરચિતે હરિલીલામૃતે દ્વિતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે શ્રીઈચ્છારામજી-
 નિમિત્તવાગ્દાનકરણનામા ષોડશો વિશ્રામઃ ॥૧૬॥

પૂર્વછાયો :

સુણો અભેસિંહ ભૂપતિ, હરિકૃષ્ણનાં ચરિત્ર વિચિત્ર;
 બ્રહ્મા ભવ સનકાદિ મુનિ, સુણી કરે છે કર્ણ પવિત્ર...૦૧

ચોપાઈ :

પ્રભુ પેખે^૧ કળા કોઈ પાસ, એનો અલ્પ કર્યાથી અભ્યાસ;
 તે તો સર્વ શિખી લે છે આપ, જન આશ્ચર્ય પામે અમાપ...૦૨
 કળા ચોસઠ જે કહેવાય, તે તો સર્વે શિખ્યા હરિરાય;
 એ છે સર્વજ્ઞ સર્વના સ્વામી, અક્ષરાતીત અંતરજામી...૦૩
 એ છે અનંત કળાઓનું પાત્ર, કળા ચોસઠ તે કોણમાત્ર;
 જનજાતિને જાણવા કામ, કળા ચોસઠનાં કહું નામ...૦૪
 જ્યારે એવી કળાઓને જાણે, તેને વિશ્વના લોક વખાણે;
 મોટા માણસ દે સનમાન, સુખે પામે સદા ધન ધાન...૦૫
 પેહેલી ગાનકળા તે ગણાય, જેથી જનમન રંજન થાય;
 જન ગાઈ જાણે રુડો રાગ, ઉપજે સહુને અનુરાગ...૦૬
 રાગે બાળક પણ રહે છાનું, રાગે રીઝે છે મન દેવતાનું;
 કળા ગાનની કલેશ હરે છે, અતિ આનંદ અંગ^૨ કરે છે...૦૭
 બીજી વાદ્યકળા કહેવાય, શીખે તે જન ચતુર ગણાય;
 નરધાં^૩ ને સારંગી સતાર, શીખે એવાં વાજિંત્ર અપાર...૦૮
 ત્રીજીનું નૃત્યકળા છે નામ, એ છે ચતુરપણાનું કામ;
 પ્રભુ આગળ નાયવું ગાવું, ગમે ઈશ્વરને પણ આવું...૦૯
 ચોથી નાટ્યકળા ભલી ભાઈ, રહે એમાં ઘણી ચતુરાઈ;
 જેમ દોર ઉપર નટ ચાલે, વળી વિવિધ રિતે અંગ વાળે...૧૦
 કળા પાંચમી આલેખ્ય કહિયે, તે તો સ્નેહસહિત શીખી લહિયે;
 સારા અક્ષર લખવાનું કામ, ઉપયોગિ છે તે તો તમામ...૧૧

ભાલે તિલક રુડું કરી જાણે, વળી તેમાં વિચિત્રતા આણે;
 તે તો છઠ્ઠી કળા કહેવાય, વિશેષક છેઘ નામ લખાય...૧૨
 કળા તાંદુળકુસુમ જે છે, બળિદાન તણું સ્થળ તે છે;
 સારો સાથિયો આંગણે કરે, પાડિ બુટા^૧ ભલા રંગ ભરે...૧૩
 કળા આઠમી પુષ્પાસ્તરણ^૨, તે તો છે રુડી જનમન હરણ;
 ભલી પાડીને શોભિતી ભાત, જાણે પાથરી પુષ્પની જાત...૧૪
 કરી જાણે ઉત્તમ અંગરાગ^૩, કળા નવમી કહે સદ્ભાગ્ય;
 દાંતે વસ્ત્રે ચડાવે જે રંગ, કરી લેપન શોભાવે અંગ...૧૫
 મણિભૂમિકા નામ ભણાય, કળા તે શુભ દશમી ગણાય;
 તે તો કામ હીરા જડવાનું, ચતુરાઈ ઘણી એમાં માનું...૧૬
 કળા શયનરચન છે ઉત્તંગ^૪, ચતુરાઈથી ભરવો પલંગ;
 તેમાં મોર પુતળીયો પાડે, મનોરંજન કરી દેખાડે...૧૭
 જળવાદ્યકળા જન જાણે, કળા બારમી તે તો વખાણે;
 કાચ ખાલા જળે ભર્યા જેહ, જળ તરંગ વાજું છે તેહ...૧૮
 કળા તેરમી તો જળઘાત, જળમાં તરવું સાક્ષાત;
 ઉંડા પાણી તણો લાવે તાગ, ચતુરાઈ છે એ તો અથાગ...૧૯
 કળા ચૌદમી છે ચિત્રયોગ, ચિત્ર ચીતરવાનો ઉદ્યોગ;
 એમાં છે અતિશે ચતુરાઈ, શીખે ચતુર મનુષ્ય ચહાઈ...૨૦
 પુષ્પગ્રંથનવિકલ્પા જાણો, કળા પંદરમી તે પ્રમાણે;
 પુષ્પટોપી પછેડી કરે છે, ફૂલમંડળી સારી ભરે છે...૨૧

૧.ડિઝાઈન; ભાત ૨.ફૂલ પાથરવાની કળા ૩.શરીરે સુગંધી દ્રવ્ય વગેરેનું લેપન કરવાની કળા;
 મેકઅપ ૪.શ્રેષ્ઠ

શેખરાપીડ યોજન જેહ, કળા સોળમી કહિયે તેહ;
 ગુંથે તોરા ને કાનના ગુચ્છ, પાઘ બાંધી જાણે વણિ સ્વચ્છ...૨૨
 કળા સતરમિ નેપથ્ય નામ, જાણે શણગાર સજવાનું કામ;
 ચક્ર^૧ આદિક પડદા રચાય, તેમાં પણ ચતુરાઈ જણાય...૨૩
 કર્ણપત્ર તણી ચતુરાઈ, કળા એ તો અઢારમી ભાઈ;
 ફૂલ પાંખડી પત્ર પ્રમાણે, કોઈ કાગળ કોતરી જાણે...૨૪
 કળા યુક્તિ સુગંધની કરવી, ઓગણીશમી એ તો ઉચરવી;
 ભાતભાતનાં અત્તર બનાવે, પડોપાંદડી પણ રચિ લાવે...૨૫
 કળા વીશમી ભૂષણ^૨ ઘડવાં, સૌને મનગમતાં થઈ પડવાં;
 એમાં ઓછી નથી ચતુરાઈ, ભલું ડહાપણ છે એ તો ભાઈ...૨૬
 એકવીશમી તો ઈંદ્રજાળ^૩, કળા ન કળે તે વૃદ્ધ કે બાળ;
 હોય કાંઈ ને કાંઈ દેખાડે, જનને મન મોહ પમાડે...૨૭
 કળા બાવીશમી કૌતુમાર, ક્રિયા તે તો રસાયન સાર;
 મારી જાણે ભીલામાં ને પારો, મારે ધાતુ ને હિંગળો સારો...૨૮
 હસ્તલાઘવ^૪ જે કહેવાય, કળા ત્રેવિશમી તે ગણાય;
 હાથ ચાલવણી એવી હોય, દેખીને ન કળી શકે કોય...૨૯
 રુડી રીતે રસોઈ બનાવે, કળા ચોવીશમી તે કહાવે;
 કરે વિવિધ પ્રકારના પાક, રચે સારાં મશાલા ને શાક...૩૦
 ભેદ પચ્ચીશમી સુકળાના, કરી જાણે પદાર્થ પિવાના;
 સારો સરબત તે કરિ ધરશે, કાવો બુંદ કે ચાહનો કરશે...૩૧
 કળા છવીશમી સીવવાની, સારી રીતે શિખી રાખવાની;
 સારા ચાકળા સુજની રજાઈ, સીવે પોશાગ જન સુખદાઈ...૩૨

સૂત્રકીડા કળા કહેવાય, સત્યાવીશમી તે તો ગણાય;
 સૂત્ર^૧ કરમાં ધરે સૂત્રધાર, નાચે પૂતળાં તેને આધાર...૩૩
 અઠાવિશમી પ્રહેલિકા^૨ કહિયે, અર્થ સમજી ગૂઢાર્થના લહિયે;
 જેમ ખટ પદ સત્તર નેણ^૩, કહો કોણ તે શિવ સુખદેણ...૩૪
 કળા ઓગણત્રીશમી જાણો, પ્રતિમાળા તે નામ પ્રમાણો;
 મોતિ આદિક પ્રત્યેક માળા, તેમાં ગાંઠણ ગાંઠે રુપાળાં...૩૫
 દુર્વચક તણો જોગ જે છે, કળા જાણવી ત્રીશમી તે છે;
 વદે જો કોઈ મર્મની વાણી, તે તો તેનાથી ન રહે અજાણી...૩૬
 એકત્રીશમી વાંચનકળા, ગ્રંથો વાંચી જાણે ભલાભલા;
 અક્ષર વાંચતાં નવ અટકાય, સઘ અર્થ તેનો સમજાય...૩૭
 નાટકાખ્યાયિકાદર્શન, કળા બત્રીશમી તે પાવન;
 હોય નાટકનાં આખ્યાન, દેખાડે તે પ્રત્યક્ષ સમાન...૩૮
 કળા કાવ્યની સમસ્યાપૂર્ણ, આવે અંતર માંહિ સ્ફૂર્ણ;
 અણમળતાં ચરણ રચી આપે, તેને જે મળતાં કરી સ્થાપે...૩૯
 પટ્ટિકાવેત્રબાણવિકલ્પ, કળા તે પણ કાંઈ નથી અલ્પ;
 ગુંથે નેતરના ઘણા ઘાટ, તથા તીર રચે યુદ્ધ માટ...૪૦
 કળા પાંત્રીશમી તર્કકર્મ, તેનો જાણે ચતુર જન મર્મ;
 કરે તાર્કિક કામ અનેક, જેનો છેડો આવે નહિ છેક...૪૧
 કળા છત્રિશ તક્ષણકામ^૪, કાઠ^૫ કોતરી જાણે તમામ;
 બૂટ્ટા પૂતળાં બેશ^૬ બનાવે, જોતાં જોનારને મન ભાવે...૪૨
 વાસ્તુવિદ્યા કળા સાડત્રીશ, તે તો જાણવી સર્વને શીશ;

૧.દોરી ૨.ગુપ્ત આશયવાળું પદ બનાવવાની કળા ૩.સર્વે સહિત પોઠિયે સ્વાર થયેલા શંકર
 ૪.કોતરણી કામ ૫.લાકડું ૬.સુંદર

રચે મંદિર મેડી હવેલી, છજાં જાળિયાં સુંદર મેલી...૪૩
 રૂપરત્નની પરીક્ષા જેહ, કળા છે આડત્રીશમી એહ;
 તે તો પરખી જાણે રુપાનાણું, અશ્વ આદિક રત્ન પ્રમાણું...૪૪
 ધાતુવાદકળા જે કહી છે, એ તો ઓગણચાળીશમી છે;
 સર્વે ધાતુની કરવા પરીક્ષા, શીખી રાખે તેની બધી શીક્ષા...૪૫
 કળા ચાળીશમી અભિધાન, રુડું જે મણિરાગનું જ્ઞાન;
 પરીક્ષા મણિ માણેક કેરી, કરી જાણે તે કહિયે ઝવેરી...૪૬
 એકતાળીશે આકરજ્ઞાન^૧, એ તો જાણે મહાબુદ્ધિમાન;
 ખાણ ધાતુની કે પથરાની, પરીક્ષા જાણે એવી ધરાની...૪૭
 વૃક્ષાયુર્વેદ જોગ છે જેહ, કળા કહિયે બેંતાળીશ તેહ;
 ખેતી વાડીનું કામ ખચીત, જાણે ઝાડ ઉછેર્યાની રીત...૪૮
 મેષકુક્કુટલાવક યુદ્ધ, તેની રીત જાણે જન બુદ્ધ;
 લડે અજ^૨ કુકડાં ને શ્વાન, દાવ પેચે લડે તે સમાન...૪૯
 શુક સારિકાનું^૩ પ્રલાપન^૪, જાણે તે કળા ચાતુર જન;
 મેના પોપટને તે પઢાવે, સારી રીતે સુશબ્દ શિખાવે...૫૦
 ઉત્સાદનની કળા કહેવાય, પીસતાળીશમી તે ગણાય;
 કરી સાંગડાં કેરો પ્રકાર, તેથી ઉચકે ભાર અપાર...૫૧
 કેશમાર્જનકૌશલ તેય, છેતાળીશમી તે કળા છેય;
 ચોળી ઓળી માથા તણા કેશ, ગુંથી જાણે વધારી વિશેષ...૫૨
 કળા અક્ષરમુષ્ટીકથન, જન જાણે કરીને જતન;
 વર્ણ ક્રમ વિના કોઈ બતાવે, આખો શ્લોક તે કહી સંભળાવે...૫૩
 મ્લેછિતક જે છે તર્ક વિતર્ક, તે તો જાણે જે જોશીનો અર્ક^૫;

કળા રમળની^૧ તે કહેવાય, વળી તાજક^૨ તેમાં ગણાય...૫૪
 દેશભાષા તણો જે અભ્યાસ, કળા તે તો ઓગણપચાસ;
 ઘણા દેશની ભાષાઓ જાણે, વસુધાપતિ તેને વખાણે...૫૫
 પુષ્પશકટી^૩ નિમિત્તનું જ્ઞાન, જાણે તે તો કળા ગુણવાન;
 પુષ્પલોબાન^૪ આદિક કેરાં, માંડી શગડી ને પાડે ઘણેરાં...૫૬
 યંત્રમાત્રિકાધારણ નામ, એકાવનમી કળા બુદ્ધિધામ;
 વર્ણયંત્ર વિષે ગોઠવાય, ચિત્રકાવ્ય તેને કહેવાય...૫૭
 કળા સંવાચ્ય છે બાવનમી, જાણે તેણે જ જાણ્યું છે જનમી;
 ભલું ભાષણ લાંબું ઉચારે, સુણનાર સદા તે સંભારે...૫૮
 કાવ્ય જાણે કરી માનસિક, કળા ત્રેપનમી તે તો ઠીક;
 નવ દીઠું સુણ્યું કોઈ દીન, કરે વર્ણન એવું નવીન...૫૯
 કળા ચોપન અભિધાન કોશ, જાણે વાણી થાવા નિરદોષ;
 જેમાં સ્થિરચર નામ અનેક, એવા ગ્રંથ ભણે સવિવેક...૬૦
 કળા પિંગળ પંચાવનમી, જાણે તેને નમે નૃપ અનમી^૫;
 જાણે છંદ અનેકની જાત, ભણે પિંગળ જો ભલિ ભાત...૬૧
 કળા છપને ક્રિયાવિકલ્પા, સુખદાયી જો જાણિયે સ્વલ્પા;
 ક્રિયા માંહિ કુશળતા હોય, કારીગર કહે જન સહુ કોય...૬૨
 કળા છળિતયોગા કહેવાય, જાણે તે છેતરાયો ન જાય;
 કેવી રીતે ઠગે છે ઠગારા, તે તો જાણે કપટ કળનારા...૬૩
 કળા વસ્ત્રગોપન છે નામ, વસ્ત્ર સંકેલવાનું તે કામ;
 ઘેડેઘેડ તે એવી બેસારે, બીજો થાકી તે કામથી હારે...૬૪

૧.જ્યોતિષ વિદ્યામાં વપરાતો પાંચ ધાતુનો પાસો ૨.વર્ષફળ કાઢવાની એક પદ્ધતિ ૩.આકાશવાણી
 ૪.સુગંધી ગુંદર; ધૂપ ૫.કોઈને નમતા ન હોય એવા

વળી ઘૂતકળા કહેવાય, એ તો ઓગણસાઠમી થાય;
 શતરંજી બાજી રમી જાણે, તેમાં હારે નહીં કોઈ ટાણે...૬૫
 કળા સાઠમી આકર્ષકીડા, જેથી હર્ષ વધે મટે પીડા;
 ખેંચે પકડે પરસ્પર મિત્ર, રમી જાણે તે રમત વિચિત્ર...૬૬
 બાળકીડનની કળા જેહ, એકસઠમી ગણાય છે તેહ;
 મોઈડંડો દડી ને ભમરડી, રમી જાણે ભમાવે ચકરડી...૬૭
 વિદ્યા વૈનાયિકી જેહ જાણે, કળા બાસઠમી તે પ્રમાણે;
 વસ્તૂ દૂરની ગુપ્ત મગાવે, જાણે વીર કોઈ લઈ આવે...૬૮
 વિદ્યા વૈજયિકી કહેવાય, કળા ત્રેસઠમી તે ગણાય;
 સર્વ કામમાં વિજય તે પામે, વળી વિજય કરે સંગ્રામે...૬૯
 કળા વૈતાળિકા છેલી કહું, તેમાં તો ચમત્કાર છે બહુ;
 અકસ્માત દે કામ બનાવી, જાણે ભૂતે કર્યું એ તો આવી...૭૦
 એક રાતમાં દેવળ ચણે, બની ન શકે મળી બહુ જણે;
 કળા ચોસઠ એ તો ઉચારી, સર્વે સંસારી જન કહે સારી...૭૧

પુષ્પિતાગ્રાવૃત્ત :

અગણિત સુકળા પ્રવીણ શામ, જગત વિચિત્ર રચ્યાં અનેક ઠામ;
 અજ હરિ હરથી કળી ન જાય, અકળિત અક્ષરનાથની કળાય...૭૨
 ઇતિ શ્રીવિહારીલાલજીઆચાર્યવિરચિતે હરિલીલામૃતે દ્વિતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે ચતુષ્ષષ્ઠિ-
 કલાકથનનામા સપ્તદશો વિશ્રામઃ ॥૧૭॥

ઉપજાતિવૃત્ત :

હે ભૂપતી સાંભળ સ્નેહ આણી, કહું ચરિત્રો હરિનાં વખાણી;
 જે સાંભળીને સુખ સર્વ પામે, અપાર સંસાર વિકાર વામે...૦૧

શ્રીશામને અષ્ટમ વર્ષ જ્યારે, આવ્યો ભલો ફાગણ માસ ત્યારે;
 શુદ્ધી તિથિ તો દશમી ગણાય, દીધું હરીને ઉપવીત ત્યાંય...૦૨
 વિસ્તારી તે વર્ણન જો કરાય, તો ગ્રંથ આ શ્રેષ્ઠ વિશેષ થાય;
 માટે નહીં હું બહુ વર્ણવીશ, અપૂર્વ લીલા તુજને કહીશ...૦૩
 સર્વજ્ઞ છે શ્રીહરિ બ્રહ્મચારી, તથાપિ છે માનવ દેહધારી;
 સર્વે જનોનું હિત ચિત્ત જાણી, વિદ્યા વિશેષે જનકે વખાણી...૦૪

વિદ્યા ભણવા વિષે :

હે પુત્ર વિદ્યા ભણવી વિચારી, વિદ્યા ભણ્યાથી સુખ થાય ભારી;
 પશુ મનુષ્યો વય ભેદ એ છે, વિદ્યા ભલી માણસ તે ભણે છે...૦૫
 ભણે ગણે પંડિત તે ગણાય, ભણે નહીં તે જન મૂર્ખ થાય;
 બાળાપણે જે ન ભણે જ જૈને, જરૂર પસ્તાય જુવાન થૈને...૦૬
 જે પત્ર નિર્જીવ દિઠે જણાય, વિદ્વાનની પાસ સજીવ થાય;
 આકાશ પાતાળ ભવિષ્યવાત, કહી બતાવે જડપત્ર જાત...૦૭
 જે પુત્રને તાત નહીં ભણાવે, બાળાપણે લાડ ઘણાં લડાવે;
 તે પુત્રનો શત્રુ પિતા ગણાય, જુવાન થાતાં સુતને જણાય...૦૮
 આંખો વિનાનો જન હોય જેવો, પાંખો વિનાનો વણિ પંખિ કેવો;
 પાણી વિના કેવું સર પ્રમાણો, વિદ્યા વિનાનો જન એમ જાણો...૦૯
 વિદ્યા ભણે જો જન દ્રવ્યવાન, તો ભાગ્યશાળી નહિ તે સમાન;
 પાંખો તથા બે પગ દોડવાના, ક્યાંથી મળે ભૂતળ બેય વાનાં...૧૦
 પક્ષી છતાં પોપટ જો ભણે છે, તો ભૂપનું તે સનમાન લે છે;
 ત્યારે ભણેલો જન જેહ થાશે, તો તે કહો કેમ નહીં મનાશે...૧૧
 વિદ્યા ભણીને વિનયી ન થાય, તો તેની વિદ્યા પણ વ્યર્થ જાય;

જો ઝેર પંચામૃતમાં જણાય, તો કોઈ તેને ચિત ના ચહાય...૧૨
 અપૂર્વ વિદ્યા તણિ ખાણ એ છે, વિશેષ તે વાવરતાં વધે છે;
 ખર્ચે નહીં સંઘરવા ચહાય, ખચીત^૧ તો તે ઝટ ખૂટિ જાય...૧૩
 છે શસ્ત્રવિદ્યા વળી શાસ્ત્રવિદ્યા, એ બેયની કીર્તિ દિસે અછિદ્યા;
 તથાપિ આદ્યા^૨ વય થાય ત્રીજી, ત્યારે નકામી સુખદાયિ બીજી...૧૪
 ન ચોર ચોરે નૃપતી ન લૂંટે, ન ભાગ ભાઈ ખરચ્યું ન ખૂટે;
 ન ભાર લાગે ન પડે જ ખોટું, છે સત્ય વિદ્યાધન સૌથિ મોટું...૧૫

શાર્દૂલવિક્રીડિતવૃત્ત :

માતા તુલ્ય સદા સુપોષણ કરે પાળે પિતાની પઠે^૩,
 કાંતાતુલ્ય^૪ વિનોદકારી વળિ તે ના આપદામાં હઠે;
 વિસ્તારે જશ દ્રવ્યદાન બહુ દે સન્માન આપે ઘણું,
 વિદ્યા છે શુભ કલ્પવૃક્ષ સરખી શા ગૂણ તેના ગણું...૧૬

ઉપજાતિવૃત્ત :

છે ચાર વેદો ષડ અંગ ગાય, વિદ્યા મિમાંસા વળી જાણ ન્યાય;
 સદ્ધર્મ શાસ્ત્રો પછિ છે પુરાણ, તે ચૌદ વિદ્યા સમઝે સુજાણ...૧૭
 શિક્ષા તથા કલ્પ નિરુક્ત છંદ, જ્યોતીષ ને વ્યાકરણ પ્રવંદ;
 ષડંગ તે વેદ તણાં ગણાય, એવી રિતે સર્વ મુનીશ ગાય...૧૮
 અનેક વિદ્યા પ્રભુ આપ જાણે, તથાપિ ઈચ્છા ભણવાનિ આણે;
 પિતાનિ પાસે રહિને ભણે છે, વિદ્યા તણા સદ્ગુણ તે ગણે છે...૧૯
 શાસ્ત્રો તણો સંગ્રહિ સાર સાર, રાખ્યો રચીને ગુટકો મુરાર;
 કહી પિતાયે કુળધર્મ શીક્ષા, દીધી વળી વૈષ્ણવમાર્ગ દીક્ષા...૨૦

લિધો પ્રભૂ નીયમ એમ ધારી, સદા થવું નૈષ્ઠિક બ્રહ્મચારી;
 તીર્થો વિષે જૈ ફરવું વિશેષ, દેવો જનોને શુભ ઊપદેશ...૨૧
 વળી વિચારી ઉર માંહિ વાત, મારે વિજોગે મુજ માત તાત;
 દુઃખી થશે ને દિલમાં દઝાશે, એકે ઘડી તે જુગ જેવિ જાશે...૨૨
 માતા પિતા જો ગતિ દિવ્ય પામે, તો તે પછી જાઉં પ્રવાસ કામે;
 એવું ગણી ત્યાં જ થયા નિવાસી, રહે તથાપી હૃદયે ઉદાસી...૨૩
 જ્યાં સાલ આવી અડતાણિશાની, કાયા પડી ભૌતિક ભક્તિમાની;
 પ્રબોધિનીનો દિન પૂર્વ જેહ, હતો તિથીમાં શનિવાર તેહ...૨૪
 શ્રીભક્તિમાતા ધરિ દિવ્ય દેહ, રહ્યાં સદા શ્રીહરિ પાસ તેહ;
 બે ભાઈ બીજા અતિશે રુએ છે, તે દેખિ લોકો પુરના કહે છે...૨૫
 કોઈ તણીયે કદિ વિશ્વમાંય, બાળાપણામાં મરશો ન માય;
 ધેનૂ^૧ મુઆથી દુઃખિ વત્સ^૨ જેમ, માતા વિના બાળક દુઃખિ તેમ...૨૬
 ભલે પિતા ભૂપ સમર્થ હોય, માતાનિ તુલ્યે ન ગણાય તોય;
 માતા તણી વિશ્વ વિષે સગાઈ, સર્વોપરી શ્રેષ્ઠ સદા ગણાઈ...૨૭
 માતા વિના સર્વ હતા ઉદાસી, આવી ચતુર્થી વદિ જયેષ્ઠમાસી;
 તાતે તજ્યો ત્યાં નિજદેહ તેહ, સેવે પ્રભુને ધરિ દિવ્યદેહ...૨૮
 રુએ ઘણા રામપ્રતાપ આદિ, શિષ્યો રુવે દીક્ષિત પૂરુષાદિ;
 લોકો કહે છે મુખ વાણિ એમ, પિતા મુએ શોક ન થાય કેમ...૨૯
 જો પુત્ર પોતે વયવૃદ્ધ હોય, ઈચ્છે પિતાનું સુખ તેહ તોય;
 પિતાસ્વરૂપી શિરછત્ર જેને, સંતાપ ઓછો તન માંહિ તેને...૩૦
 જુદો કદી પુત્ર પિતાથિ થાય, તથાપિ દેખી હરખે પિતાય;
 જુએ શશીને નભ માંહિ જ્યારે, નિધી^૩ ખુશી થૈ ઉભરાય ત્યારે...૩૧

પછી ઘનશ્યામ રુદે વિચારી, ઘણા જનોનું હિત ચિત્ત ધારી;
 પ્રભાતમાં મજજનને મિશે તે, સદ્યઃ સિધાવ્યા સરજૂ દિશે તે...૩૨
 ભક્તીલ તથા વેદજ વસૂલ શશાંક^૧, બેઠો નવો વિક્રમ વર્ષ અંક;
 અષાઢમાસી દશમી શુદ્ધીમાં, નાયા હરી જૈ સરજૂ નદીમાં...૩૩
 અગ્યાર વર્ષો ત્રણ પૂર્ણ માસ, કર્યો ગૃહે વાસર એક વાસ;
 શ્રીશ્યામને ત્યાં હણવાનું ધારી, આવ્યો વળી એક મહા સુરારી...૩૪
 નાખ્યા હરીને જળપૂર માંય, શરીર તે માંહિ તણાયું ત્યાંય;
 સૂએ મહાસાગર મધ્ય જેહ, પ્રભુ બુડે શું જળ માંહિ તેહ?...૩૫
 ઈચ્છા હરીની હરિપ્રેરણાથી, ગરૂડ આવ્યા હરિધામમાંથી;
 ઉપાડિ લીધા પ્રભુ તેહ વારે, મુક્યા ઉતારી નદિ કોશ બારે^૨...૩૬
 પુષ્પાદિ પૂજા ગરૂડે સુકીધી, કરી પ્રસાદિ પ્રભુ પાછી દીધી;
 નમી પ્રભુને પદ તેહ ઠામ, સિધાવિયા તે ગરૂડ સ્વધામ...૩૭
 નાખ્યા અસુરે જળમાં હરીને, તે તો ગણે શ્યામ ગયા મરીને;
 જે કાળના કાળ સદા કહાવે, તેને કદાપી નહીં આંચ આવે...૩૮
 શ્રીકૃષ્ણની દષ્ટિ થકી દઝાતો, પાપી મુઓ ખૂબ પછાડ ખાતો;
 પ્રભૂ થકી વૈર કરી કુપાત્ર, પામ્યા ન કોઈ સુખ લેશમાત્ર...૩૯
 ચાલ્યા નદીને તટ કોશ બેય, ત્યાં એક મોટો વડ વૃક્ષ છેય;
 ત્યાં બેશિને કાંઈ કર્યો વિરામ, સમગ્ર આવ્યા સુર તેહ ઠામ...૪૦
 તીર્થો નદી પર્વત મુખ્ય જેહ, આવ્યા ધરી માનવ રૂપ તેહ;
 સૌએ પ્રભુને પદ શીશ ધારી, સુનમ્રતાથી વિનતી ઉચારી...૪૧

અષ્ટપદી :

સ્વજન તણા સુખસાગર, નટનાગર એ;
 અમળ ઉજાગરરૂપ^૩, જય ઘનશામ હરે;

સંકટ સકળ નિવારણ, જગકારણ એ;

ભવજળતારણ ભૂપ, જય ઘનશામ હરે...૪૨

મૂર્તિ રુચિર મનરોચન^૧, દુઃખમોચન એ;

સરસિજલોચન^૨ શામ, જય ઘનશામ હરે;

જય નિજજન મનસ્ફૂરણ, ભયચૂરણ એ;

પ્રિયજનપૂરણકામ, જય ઘનશામ હરે...૪૩

ઈશ્વરના પણ ઈશ્વર, જગદીશ્વર એ;

સકળ કવિશ્વર ગાય, જય ઘનશામ હરે;

જય વૃષવંશદિનંકર^૩, અભયંકર એ;

શંકરસેવ્ય સદાય, જય ઘનશામ હરે...૪૪

નિર્ગુણ મુનિજનનાયક, ખળધાયક^૪ એ;

દાયક અતિ સુખદાન, જય ઘનશામ હરે;

દુર્મતિ દુર્જનદંડન, શ્રુતિમંડન^૫ એ;

ખંડન ખળગુરુમાન, જય ઘનશામ હરે...૪૫

દહનકરણ અઘકાનન^૬, કમળાનન^૭ એ;

ગુણ ચતુરાનન^૮ ગાય, જય ઘનશામ હરે;

ગુણાનિધિ આપ ગિરીધર, અવનીધર એ;

શ્રીધર^૯ સુખદ સદાય, જય ઘનશામ હરે...૪૬

અરુણવરણ^{૧૦} જુગચરણછે, સત્યશરણદ^{૧૧} એ;

નિજજનકરણ નિહાલ, જય ઘનશામ હરે;

પરમ ધરમ ધુરધારી છો, સુખવારિદ^{૧૨} એ;

વિશ્વવિહારિલાલ, જય ઘનશામ હરે...૪૭

૧.મનને ગમે એવા ૨.કમળ સમાન નેત્રોવાળા ૩.ધર્મકુળમાં સૂર્ય સમાન ૪.દુષ્ટોને નાશ કરનારા
૫.વેદમાર્ગનું સ્થાપન કરનારા ૬.પાપરૂપી જંગલ ૭.કમળ સમાન મુખવાળા ૮.ચતુર્મુખ બ્રહ્મા
૯.લક્ષ્મીજીના પતિ ૧૦.લાલ રંગના ૧૧.શરણું દેનારા ૧૨.સુખના વાદળ સમાન

ઉપજાતિવૃત્ત :

તીર્થો કહે હે હરિકૃષ્ણદેવ, હવે પધારો પ્રભુ તર્તખેવ;
 ધરી નિજાંઘ્રી રજ શ્રીમુરારી, પવિત્રતા નાથ કરો અમારી...૪૮
 દેવો કહે દેશ બધે પધારો, સદ્ધર્મ સર્વે સ્થળમાં વધારો;
 અધર્મના પંથ પ્રભુ ઉથાપો, દુષ્ટો હણીને જનકષ્ટ કાપો...૪૯
 કહે પ્રભુ સત્વર તે કરીશ, ભૂમિ તણો ભાર હવે હરીશ;
 તમે તમારે સ્થળ સૌ સિધાવો, સ્વચિત્તમાં ધૈર્ય હવે ધરાવો...૫૦
 એવું સુણી પૂજન સર્વ કીધું, નૈવેદ્ય મીઠાં ફળ આદિ દીધું;
 કરી પ્રભુના પદને પ્રણામ, ગયા સુરો તીર્થ સહુ સ્વધામ...૫૧
 નિજક્રિયા ત્યાં કરીને મુરારી, આહાર કીધો ફળનો વિચારી;
 સર્જુતટે તે વટવૃક્ષ પાસ, કર્યો પ્રભૂએ રજની નિવાસ...૫૨
 નિત્યપ્રતી નીરખવા હરીને, એવી પ્રતિજ્ઞા હનુમાનજીને;
 તેથી પધાર્યા કપિ ધર્મધામ, દીઠા નહીં શ્રીહરિ તેહ ઠામ...૫૩
 જોયું પછી જ્યાં મનધ્યાન ધારી, સર્જૂ તટે દૂર દિઠા મુરારી;
 પુરી અયોધ્યા થકી ચૌદ કોશ, ગયા હનુમાન તહાં અદોષ...૫૪
 કરી નમસ્કાર મહાપ્રભૂને, સર્વેશ્વરોના ગુરુના ગુરૂને;
 પછી કહ્યું હે પ્રભુ મેઘશામ ! મને બતાવો નિજ કાંઈ કામ...૫૫
 કહે હરી મૂજ સગાં સમાજ, કરતાં હશે ક્લેશ વિશેષ આજ;
 મારે વિજોગે મનમાં મુંઝાશે, તમે પધારો કપિ તેહ પાસે...૫૬
 જ્યારે જઈ પશ્ચિમ દેશમાંય, બાંધીશ મોટાં શુભ ધામ ત્યાંય;
 કુટુંબિયોને તહિં તેડિ લૈશ, નહીં કદિ છોક વિસારી દૈશ...૫૭
 એવું કહી ધીરજ આપ આપો, સગાં સહુ કેરિ ઉદાસિ કાપો;
 એવું કહીને વૃષવંશરાય, કર્યા તહાંથી કપિને વિદાય...૫૮

પુષ્પિતાગ્રાવૃત્ત :

રજનિ વિગત થૈ થયું સવાર, પછિ હરિ ત્યાંથિ કર્યો વળી વિહાર;
 સુણ નરપતિ હું કહીશ જેહ, સ્થિતિ થઈ શામ જતાં સગાંનિ તેહ...૫૯
 ઈતિ શ્રીવિહારિલાલજીઆચાર્યવિરચિતે હરિલીલામૃતે દ્વિતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિગૃહત્યાગ-
 કરણનામા અષ્ટદશો વિશ્રામઃ ॥૧૮॥

॥ ઈતિ શ્રીહરિલીલામૃતે બાલચરિત્રનામા દ્વિતીયકલશ સંપૂર્ણ ॥



બાળપ્રભુ ઘનશ્યામ મહારાજે મીનસરોવરે માછલાં જીવતા કર્યા.

શ્રીસ્વામિનારાયણો વિજયતેતરામ્



કલશ : ૩

॥ શ્રીહરિલીલામૃતમ્ ॥

વનવિહારનામતૃતીયકલશપ્રારંભઃ ॥

શાદ્દલવિકીકિતવૃત્ત :

વંદૂં શ્રીવરણીદ્રવેષ ધરિને જે તીર્થમાં જૈ કર્યા,
દૈવીને નિજ જ્ઞાનદાન દઈને દુષ્ટો વિનષ્ટો કર્યા;
હીમાદ્રી પુરુષોત્તમાખ્ય પુરિ^૧ જૈ શ્રીસેતુબંધે ગયા,
કાંચીથી^૨ ગુજરાત પ્રાંત થઈને જે લોજમાં જૈ રહ્યા...૦૧

ઉપજાતિવૃત્ત :

વર્ણી કહે સાંભળ ભૂપ ભ્રાત, કહું અયોધ્યાપુર કેરી વાત;
શ્રીશામ જ્યારે ઘરથી સિધાવ્યા, પ્રભૂ તણા મિત્ર પછીથિ આવ્યા...૦૨
જ્યારે ન જોયા ઘરમાં હરીને, જોયાં બિજાં સ્થાનક તે ફરીને;
સરિત્તટે^૩ ને સુરમંદિરોમાં, કીડા કર્યાની સઘળી જગોમાં...૦૩
આશા મળ્યાની મનથી તજીને, કહ્યું જઈ રામપ્રતાપજીને;
જોયું અમે સ્થાન બધે ફરીને, દીઠા નહીં કોઈ સ્થળે હરીને...૦૪

૧.જગન્નાથપુરી ૨.શીવકાંચી-વિષ્ણુકાંચીથી ૩.નદી કાંઠે

તે સાંભળીને પડી પેટ ફાળ^૧, લાગી રુદ્ધેમાં^૨ વિરહાગ્નિ ઝાળ;
ભોજાઈ ભાઈ ભયભીત થૈને, રુએ ઘણાં સાસ ઉસાસ લૈને...૦૫
પછી જઈ રામપ્રતાપજીયે, જોયું પુરીમાં વળતી નદીયે;
જોઈ જઈને સહુ ફૂલવાડી, જોવા તણી સર્વ મણા મટાડી...૦૬
પછી ઉદાસી થઈ ઘેર આવ્યા, પ્રભૂ તણી ભાળ કશી ન લાવ્યા;
કુટુંબ સૌને ઉપજયો કલેશ, રહી નહીં ધીરજ ચિત્ત લેશ...૦૭
થયા ઉદાસી પુરવાસિ લોક, સૌને થયો ચિત્ત અથાગ^૧ શોક;
રહ્યાં ઘરોઘેર સુઅન્ન રાંધ્યાં, શોકે સહુ ઊપર બાણ સાંધ્યાં...૦૮
દિસે અયોધ્યાપુર આજ કેવું, આત્મા વિના હોય શરીર જેવું;
રુએ જનો બાળક ને જુવાન, વૃદ્ધો તણી તો ગઈ શુદ્ધ સાન...૦૯
રુએ અતિશે વળિ ભાઈ છોટા, ભાઈ ગયા ક્યાં મુજથી જ મોટા ?
માતાપિતા તો ગત^૩ બાળ મેલી, મેં જાણ્યું મારો ઘનશામ બેલી^૪...૧૦
તે પાળશે સૌ મુજ લાડ કોડ, મનોર્થ મારા ફળશે કરોડ;
લગાડિ તેણે તજતાં ન વાર, દયા ન આવી દિલમાં લગાર...૧૧

ઈચ્છારામભાઈનો વિલાપ :

લખમણા જાગને હોજી રે બંધવા બોલ દે એકવાર - એ રાગ

પદ : ૧

હવે હું ક્યાં જઉં હો જી રે સુખનિધિ ક્યાં મળે ઘનશામ...ટેક.
સગાં તજીને શ્રીહરિ ગયા તીરથ કરવા કામ,
છાતિ ફાટે તેમ છેક રુએ છે અનુજ^૫ ઈચ્છારામ...હવે હું ૧૨
અધર ફરકે અને વહે છે આંખે આંસુડાંની ધાર,
મુખે વિરહની વેદનાનો કરે ઘણો પોકાર..હવે હું ૧૩

માતપિતા મરતાં મને હતી અંતર એવી આશ,
 શ્રીહરિ લાડ લડાવશે મને રાખી પોતાની પાસ...હવે હું ૧૪
 આને સદા સંભાળજો એમ કહી ગયાં માત તાત,
 માતા પિતાનાં વચન તે કેમ ભુલી ગયા તમે બ્રાત...હવે હું ૧૫
 બાળપણમાં મુક્યો રખડતો દયા ન આવી દયાળ,
 હે કૃષ્ણ તમને કોણ કહેશે પ્રણતજનપ્રતિપાળ...હવે હું ૧૬
 મુખે માગું તે આપતા ઘણો નેહ જણાવતા નાથ,
 રુદન કરતો દેખતા ત્યારે ચાંપતા છાતિ સાથ...હવે હું ૧૭
 મારી આંખે આંસુ આવતાં ત્યારે નેણે ભરતા નીર,
 આજ આંસુ લુવા આવતા નથી વાલપ ક્યાં ગઈ વીર...હવે હું ૧૮
 છેક છોટો મુને જાણિને હરિ રાખો રુદેમાં વહાલ,
 મુજને લાડ લડાવવા આવો વિશ્વવિહારીલાલ...હવે હું ૧૯

૫૬ : ૨

હરિ તમે ક્યાં ગયા હો જી રે તમ વિના ટળવળું છું હું...ટેક.
 મુજ વિના નવ બેસતા કદિ ભોજન કરવા કાજ,
 હવે ભોજન કેમ ભાવશે અરે મુજ વિના મહારાજ...હરિ તમે ૨૦
 દર્શન કરવા દેવનાં મને તેડી જતા નિજ સાથ,
 કઠણ કરીને કાળજું કેમ નાશી ગયા તમે નાથ...હરિ તમે ૨૧
 દિવસે દિલ નથી ગોઠતું ને રાતે રહું નવ જાય,
 શામ વિના અતિ સુનું લાગે મને મંદિર ખાવા ધાય...હરિ તમે ૨૨
 સંકટ બીજાં સાંખીયે પણ આ દુઃખ અપરમપાર,
 જગતમાં કેમ જીવિયે ગયો જીવનનો આધાર...હરિ તમે ૨૩

મેડિ મંદિર ને માળિયાં વળી ચૌટા ચોક બજાર,
 તમ વિના ત્રિભુવનપતિ મને ભાસે બધું ભયંકાર..હરિ તમે૦ ૨૪
 રોઈ આંખો રાતિ થઈને નેણનું ખુટ્યું નીર,
 દુઃખસાગરમાં ડુબતાં કરો સહાય શામશરીર..હરિ તમે૦ ૨૫
 પાણિ પોષી મોટો કર્યો પછી માર્યાં વિરહનાં બાણ,
 હે જગજીવન તમ જતાં કેમ જીવાય જીવનપ્રાણ..હરિ તમે૦ ૨૬
 આગ્ય થકી અતિ આકરી લાગે વીર વિરહની ઝાળ,
 ઉતાવળા આવી ઓલાવી નાખો વિશ્વવિહારીલાલ..હરિ તમે૦ ૨૭

૫૬ : ૩

હવે હું શું કરું હો જી રે હરિ વિના કેમ મેં રહેવાય.....ટેક.
 ભણકારા મને ભાઈના વાગે જાણું કરે છે સાદ,
 પળે પળે પુરુષોત્તમ કેરા આવે ગુણ મને યાદ..હવે હું શું૦ ૨૮
 મને મુકી તમે બાંધવ મારા નહિ પીતા કદિ નીર,
 એવો અપુરવ સ્નેહ સદાનો કેમ વિસાર્યો વીર..હવે હું શું૦ ૨૯
 મેં જાણ્યું મને પરણાવશે હરિ અંગ ધરીને ઉમંગ,
 નોતું જાણ્યું નીલકંઠજી આમ રંગમાં કરશો ભંગ..હવે હું શું૦ ૩૦
 ભાઈ મને ભલી વિદ્યા ભણાવશે એવી હતિ ઘણી આશ,
 હામ હૈયાની રહી હૈયામાં કીધો અતિશે ઉદાસ..હવે હું શું૦ ૩૧
 વાંક કરમના આંકનો એમાં કરી શકે શું કોય,
 બાળપણે શીદ માતા મરે જો કરમમાં સુખ હોય..હવે હું શું૦ ૩૨
 માત પિતા વીસર્યા હતાં મને દેખી હરિનું હેત,
 તેતો હરિ મને તજિ ગયા તેથી આજ થયો છું અચેત..હવે હું શું૦ ૩૩
 વિવેકહીન તું દિસે વિધાતા^૧ મનમાં ન રાખે મેહેર,

વાલા વિરાનો વિજોગ લખીયો કર્યો તેં કાળોકેર..હવે હું શુંં ૩૪
કોણ જાણે હવે કેટલો જાશે વીર વિજોગે કાળ,
મને ફરીથી ક્યારે મળશે વિશ્વવિહારીલાલ..હવે હું શુંં ૩૫

પદ : ૪

ધીરજ કેમ ધરું હો જી રે વિરહની વેદના ન ખમાય...ટેક.
પાંખોવાળાં પંખિયો તમે વિચરો દેશ વિદેશ,
ભાઈ તમારો ટળવળે એમ શામને કહો સંદેશ..ધીરજ કેમં ૩૬
ઉચ્ચરજો વળી એટલું જે ઘેર આવો ધનશામ,
તમવિનાત્રિભુવનપતિઅતિરુએછે ઇચ્છારામ..ધીરજ કેમં ૩૭
દયા કરીને દયાનિધિ ક્યારે દેશો દર્શનદાન,
ભુજાભીડીનેભાવથીક્યારેભેટશોશ્રીભગવાન..ધીરજ કેમં ૩૮
વિસારતાં નવ વિસરે વાલા વાલપ કેરાં વેણ,
નાથ ક્યારે નિરખાવશો રુડાં નેહ ભરેલાં નેણ..ધીરજ કેમં ૩૯
સાંભળ પોપટ પંખિયા તને આપિશ દાડમ દ્રાખ,
જૈ જગજીવન આગળે મારું દુઃખ દેખિને દાખ્ય..ધીરજ કેમં ૪૦
કોઈ તણું દુઃખ દેખી ન શકતા તેવી તમારી ટેવ,
આવું દુઃખ મને આપતાં કેમ કઠણ દીલ કર્યું દેવ..ધીરજ કેમં ૪૧
રુદન ઇચ્છારામનું સુણી લોક કરે ત્રાયત્રાય,
નિરખીને નરનારીયો સૌ દિલથી દિલગીર થાય..ધીરજ કેમં ૪૨
ભોજન જળ ભાવે નહિ રુએ વૃદ્ધ તરુણ ને બાળ,
કહે જનો નિરદય થયા કેમ વિશ્વવિહારીલાલ..ધીરજ કેમં ૪૩

ઉપજતિવૃત્ત :

વળી રુએ રામપ્રતાપ આપ, ઘણે પ્રકારે કરિને વિલાપ;
કહે ગયા ક્યાં ઘનશામ ભાઈ, શું તોડિ ચાલ્યા પળમાં સગાઈ?...૪૪
કરતા હતા વાત વને જવાની, તથા તહાં જૈ તપસી થવાની;
હું જાણું છું જે હરિ એ જ કાજ, લીધી હશે શું વનવાટ આજ..૪૫

લલિતવૃત્ત : રામપ્રતાપભાઈકૃત વિલાપ :

અરર ભાઈ રે ક્યાં તમે ગયા, દિલ થકી તજી કેમ રે દયા;
તમ વિના અમે કેમ જીવશું, નવ વિચારિયું તે તમે કશું...૪૬
અધવચ્ચે તજ્યાં સિંધુમાં તમે, ઉગરશું હવે કેમ રે અમે;
સુખદ શામને ક્યાં હવે મળું, વિરહ આગની ઝાળમાં બળું...૪૭
વરત વાઢિયો કૂપમાં ધરી^૧, નવ ઘટે તને ભ્રાત હે હરી;
અધિક સૂખની આશ આપિને, સુખ તણાં ગયો મૂળ કાપીને...૪૮
સુખ તણા હતા દીન તે ગયા, દુઃખ તણા હવે સિંધુ રેલિયા;
અમ પરે અરે દૈવ કોપિયો, દુઃખ તણો શિરે દર્ભ રોપિયો...૪૯
જલધિમાં^૨ જતાં નાવ ભાંગિયું, જરુર કષ્ટ આ એવું જાગિયું;
ખુટલ થૈ પડ્યા ખેડું ખારવા, નવ રહ્યા ઉભા નાવ તારવા...૫૦
હરિ તમે ક્રિયા એવિ આચરી, કઠણ થૈ દિલે કૂરતા ધરી;
અરર આવડું નોતું જાણિયું, ઉર વિષે અમે હેત આણિયું...૫૧
પ્રિય ગણી અમે પ્રાણ સોંપિયા, તદપિ હે હરી કેમ કોપિયા;
જળ વિના રહી મત્સ તો મરે, ધિરજ તે ધરી કેમ ઊગરે...૫૨
નવ લઈ ગયો સાથ મૂજને, તજિ જતાં ગમ્યું કેમ તૂજને;
કરત સેવના વાટ ઘાટમાં, પડત હું નહીં આ ઉચાટમાં...૫૩

અમ તણાં તમે ચિત્ત ચોરિયાં, તપિત તેલમાં આજ ઓરિયાં;
 ધિરજ અંતરે કેમ આણિયે, મરણ આ થકી મિષ્ટ જાણિયે...૫૪
 વિરહવેદના કેમ રે ખમું, સુખદ^૧ શોધવા ક્યાં હવે ભમું;
 પરમ શાંતિ તે કેમ પામિયે, હરિ વિના હવે ક્યાં વિરામિયે...૫૫
 દુઃખદ દૈવ રે શું તને ગમ્યું, કઈ રિતે જશે દુઃખ આ ખમ્યું;
 સુખ તણાં અરે સ્વપ્ન થૈ ગયાં, સ્મરણ રૂપિ તો દાહ દૈ ગયા...૫૬
 નવ મળી કદી વસ્તુ જેહને, બળતરા નહીં તેનિ તેહને;
 પ્રથમ પ્રાપ્ત થૈ જો પછી ટળે, સતત સાંભરે કાળજું બળે...૫૭
 સુત સુતા તથા નારિ સાંપડે, જગતમાં હિરા મોતિ તો જડે;
 સરવ વસ્તુની ખામિ તો ટળે, પણ અરે સગો ભાઈ ક્યાં મળે...૫૮
 વન વિષે હરી જો ગયા હશો, વનનિવાસિ ત્યાં શી રિતે થશો
 જઈ ઉજાડમાં^૨ કેમ ગોઠશે, સમ વયે સખા કોણ ત્યાં હશે...૫૯
 વય તમારિ છે છોટિ છેક રે, નથિ ગયા કદી કોશ એક રે;
 વન વિલોકિને બીક લાગશે, મૃદુલ^૩ પાવમાં ભ્રંટ^૪ વાગશે...૬૦
 વન વિષે વસે સિંહ સિંહણો, રવિ તણો તપે તાપ ત્યાં ઘણો;
 મૃદુલ પાવમાં મોજડી નથી, ફિકર તો મને થાય તેહથી...૬૧
 કઠણ કાંકરા ખૂબ ખુંચશે, ચરણ કંટકો^૫ કોણ કાઢશે;
 સમિપ હોત જો સેવકો અમે, ધરત ચાલતાં હાથ તે સમે...૬૨
 ધરત શીશ તો છત્ર શામને, કરત ચિત્તની પૂર્ણ હામને^૬;
 સરજ^૬ દૈવ જો વાદળું મને, જઈ કરું શિરે છાય કૃષ્ણને...૬૩
 અતિ સુભાગિ તો ગૂટકો થયો, વળગિને ખભે સાથ તે ગયો;
 વિધિ મને નહીં કેમ તેં કર્યો, અતિ અભાગિયો એથિ હું ઠર્યો...૬૪

વિચરતાં વને થાક લાગશે, ચરણ તે સમે કોણ ચાંપશે;
 સમીપ હોત હું દાસ તત્ર તો, કરત સાથરો^૧ કેળપત્ર તો...૬૫
 તરશ લાગશે મુજ વીરને, તરત આપશે કોણ નીરને;
 વળતિ લાગશે ભુંડિ ભૂખડી, સરસ આપશે કોણ સૂખડી...૬૬
 રુદન હું કરું દીન રાતડી, નથિ જ ફાટતી કેમ છાતડી;
 મુજ જતો નથી કેમ પ્રાણિયો, અધિક જીવિ શો લાભ જાણિયો...૬૭
 વિલપિ એ રીતે વીર ત્યાં રહે, ઉભય આંખથી આંસુડાં પડે;
 પુરજનો રહે દુઃખ જોઈને, નવ રહ્યું દિલે ધૈર્ય કોઈને...૬૮
 સકળ શોકના સિંધુમાં પડ્યા, અતિ ઉચાટ તો ચિત્તમાં ચડ્યા;
 પણ ઉપાય તો કાંઈ ના સુજે, અધર ફફડે અંગ તો ધ્રુજે...૬૯
 વીરવધૂ^૨ રુએ ત્યાં સુવાસિની, મુરતિ સાંભરે સૂખરાશિની;
 અધિક આંખથી આંસુઓ ઝરે, વિરહની મુખે વાણિ ઉચ્ચરે...૭૦

અથ સુવાસિનીકૃત વિલાપ : રાગ - વણઝારાનો

અમને તજી તમે ક્યાં ગયા, પ્રાણ પ્યારા રે,
 આવા કઠણ થયા છો કેમ, દિયરજી^૩ મારા રે;
 આવી રીતે દુઃખ આપિયું, પ્રાણ૦
 દયાવંતને ન ઘટે એમ, દિયરજી૦ ૭૧
 મૂર્તિ તમારી માધુરી, પ્રાણ૦
 વાલાં લાગે મીઠાં મુખવેણ, દિયરજી૦
 પળ એક પણ કેમ વિસરે, પ્રાણ૦
 રૂડાં નેહ ભરેલાં નેણ, દિયરજી૦ ૭૨
 અરુણ^૪ વરણ બે ચરણ છે, પ્રાણ૦

ચિત્ત ચોરે ચટકતી ચાલ, દિયરજીં
 ચરણ વિષે સોળ ચિહ્ન છે, પ્રાણં
 હું તો નિરખીને થાતી નિહાલ, દિયરજીં ૭૩

ઉભય ઉરુ^૧ કદળી^૨ સમા, પ્રાણં
 ધરે શંકર જેહનું ધ્યાન, દિયરજીં
 સિંહના સરખી કેડ છે, પ્રાણં
 નાભી બ્રહ્માનું જન્મસ્થાન, દિયરજીં ૭૪

પોયણિપત્ર^૩ શું^૪ પેટ છે, પ્રાણં
 જેમાં બ્રહ્માંડ રહે છે અનેક, દિયરજીં
 સુંદર છાતી વિશાળ છે, પ્રાણં
 એમાં શ્રીવત્સ ચિહ્ન છે એક, દિયરજીં ૭૫

લાંબા ભલા ભુજ દંડ છે, પ્રાણં
 નખપંક્તિ મનોહર લાલ, દિયરજીં
 હોઠ રાતા રણિયામણા, પ્રાણં
 શોભે ગોરા રુપાળા ગાલ, દિયરજીં ૭૬

દાંત દાડમનાં બીજ છે, પ્રાણં
 શુકના^૫ જેવું નમણું નાક, દિયરજીં
 લોચન પદ્મની પાંખડી, પ્રાણં
 એની શોભા તો કહીયે અથાગ, દિયરજીં ૭૭

બ્રહ્મટી ભમરની પાંખ છે, પ્રાણં
 સારું શોભે છે ભાલ વિશાલ, દિયરજીં
 તિલક કેસર કેરું કર્યું, પ્રાણં
 વચ્ચે કુંકુનો ચાંદલો લાલ, દિયરજીં ૭૮

વામ કરણમાં ચિહ્ન છે, પ્રાણ૦
 હું તો જીવતી તેને જોઈ, દિયરજી૦
 જીવનદોરી માહરી, પ્રાણ૦
 તે તો નાંખી ખરેખરી ખોઈ, દિયરજી૦ ૭૯

આંહી ફરી ક્યારે આવશો, પ્રાણ૦
 ક્યારે દર્શન દેશો દયાળ, દિયરજી૦
 આગ ઓલાશે ઉર તણી, પ્રાણ૦
 જ્યારે પેખીશ જનપ્રતિપાળ, દિયરજી૦ ૮૦

આ જગમાં ધિક જીવવું, પ્રાણ૦
 દીનબંધુ થકી થઈ દૂર, દિયરજી૦
 જીવન જો નહિ આવશો, પ્રાણ૦
 જશે જીવ જરુરા જરૂર, દિયરજી૦ ૮૧

ધામ^૧ મને ખાવા ધાય છે, પ્રાણ૦
 ભાસે શેહેર ભયંકર રાન^૨, દિયરજી૦
 ભોજન તો ભાવે નહીં, પ્રાણ૦
 મને ગમતાં નથી ગીતગાન, દિયરજી૦ ૮૨

રસકસ વિષ સરખા થયા, પ્રાણ૦
 ભાસે શૂળી સમો સંસાર, દિયરજી૦
 આવો મને સુખ આપવા, પ્રાણ૦
 મારા આતમાના આધાર, દિયરજી૦ ૮૩

જીવન મુખ જોયા વિના, પ્રાણ૦
 મારે પળ એક જુગ જેવી જાય, દિયરજી૦
 મળવા રહ્યું મન ટમટમી^૩, પ્રાણ૦

જીવ આકુળ વ્યાકુળ થાય, દિયરજી ૮૪

આ દુઃખ સહન થતું નથી, પ્રાણ ૦

હું તો ઈચ્છું છું દેહનો અંત, દિયરજી ૦

જીવની વાત જાણો તમે, પ્રાણ ૦

વળી છોજ દિલે દયાવંત, દિયરજી ૮૫

આવો હરી એકવાર તો, પ્રાણ ૦

ઝાઝી ઓલવો વિરહની ઝાળ, દિયરજી ૦

વળતિ^૧ વિયરજો વન વિષે, પ્રાણ ૦

વાલા વિશ્વવિહારીલાલ, દિયરજી ૮૬

વસંતતિલકાવૃત્ત :

કીધો વિલાપ અતિ તે સુણિ કષ્ટ થાય,

જેથી કઠોર પણ પથર ફાટિ જાય;

તે સાંભળી દશ દીશે દિગપાળ ડોલ્યા,

ત્યાં ત્રાહિત્રાહિ^૨ મુખથી સુર સર્વ બોલ્યા...૮૭

જાણ્યું જરૂર સતિનો ઝટ જીવ જાશે,

કાં તો પ્રલે વિરહપાવકથી જ થાશે;

ચિંતા વિષે જન પડ્યા વળિ સર્વ દેવ,

આવ્યા તહાં સુર કપીશ્વર^૩ તર્તખેવ...૮૮

તેણે કહેલી હરિની મુખવાત કીધી,

દેખી દુઃખી સ્વજન ધીરજ ખૂબ દીધી;

જે ગૂજરાત રચશે હરિ ધામ^૪ જ્યારે,

તેડાવશે સ્વજનને નિજ પાસ ત્યારે....૮૯

જેવી પ્રભૂનિ મરજી સ્વજને રહેવું,
જો દુઃખ સૂખ ઉપજે સહુ તે સહેવું;
કંકાસ કલેશ કરતાં અતિ કષ્ટ થાય,
રાજી રહે ત્રિકમ તેમ રહો સદાય...૯૦

શ્રીશામ કેરું ધરશો ઉર ધ્યાન જ્યારે,
દેશે સદૈવ તમને હરિ દર્શ ત્યારે;
ચિંતા તજી મન પ્રસન્ન સદા રહેજો,
શ્યામે મને મુખ કહ્યું જઈને કહેજો...૯૧

તીર્થો પવિત્ર કરવા વનમાં ગયા છે,
સ્નેહી સગાં ઉપર શ્રીહરિની દયા છે;
કાર્યો અનેક કરવા હરિ જન્મિયા છે,
તેથી સનેહ તજી શામ સિધાવિયા છે...૯૨

તે સાંભળી સ્વજન ધીરજ ચિત્ત ધારી,
મેલી ઉદાસિ મનની મનથી વિસારી;
ઈચ્છા હરીનિ ઉરમાં સમજી લઈને,
છાનાં રહ્યાં સ્વજન સ્વસ્થ સહુ થઈને...૯૩

પુષ્પિતાગ્રાવૃત્ત :

પછિ હનુમત ત્યાંથિ તે ઘડીમાં, તરત ગયા હનુમાનની ગઢીમાં;
સ્વજન સકળ સર્વદા હરીને, સ્મરણ કરે છબિ ધ્યાનમાં ધરીને...૯૪

ઈતિ શ્રીવિહારિલાલજીઆચાર્યવિરચિતે હરિલીલામૃતે તૃતીયકલશે

અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિવનગતે

સંભંધિજનવિલાપકરણનામા પ્રથમો વિશ્રામઃ ॥૧॥

પૂર્વછાયો :

હે નરપતિ હું હવે કહું, હરિના વિચરણની વાત;
ચાલ્યા પ્રભૂ વટ વૃક્ષથી, થયું પ્રગટ જ્યારે પ્રભાત...૦૧

ચોપાઈ :

જ્યારે વિચર્યા વને મહારાજ, ત્યારે હરખિયો સુરનો સમાજ;
પ્રભુ તીર્થોને પાવન કરશે, સઉ અસુર તણો મદ હરશે...૦૨
વેદધર્મનો કરશે પ્રકાશ, થશે દેવોનાં સંકટ નાશ;
સર્વ દુષ્ટનો કરશે સંહાર, ભૂમિ કેરો ઉતારશે ભાર...૦૩
પ્રભુ ચાલ્યા જ્યાં કરવા પ્રવાસ, સર્વે અસુરને ઉપજિયો ત્રાસ;
થઈ પૃથવી તો મનમાં પ્રસન્ન, મને પદરજે કરશે પાવન...૦૪
તીર્થ લાગ્યાં હરખ મન ધરવા, પ્રભુ આવશે પાવન કરવા;
મન નિશ્ચે કરે શેષનાગ, મારાં પ્રગટિયાં પૂરણ ભાગ્ય...૦૫
જે મેં પૃથ્વી ધારી છે શીશ, તેના ઉપર ફરશે મુનીશ;
પૃથ્વી કરશે ચરણરજરૂપ, સદા તે શિર ધરીશ અનૂપ...૦૬
વસે નભમાં જે સૂરજ ચંદ્ર, એને ઉપજ્યો વિશેષ આનંદ;
પ્રભુ પોઢતા મંદિરમાંય, ત્યારે નવ થતાં દર્શન ત્યાંય...૦૭
વન વિચરશે વસ્તિને ત્યાગિ, તેથી દર્શનની આડ ભાંગી;
હવે સાંભળો નૃપ ચિત્ત ધારી, ચાલ્યા જાય છે વનમાં મુરારી...૦૮
જવા ઈચ્છા હિમાચળ ભણી, વાટ લીધી ઉત્તર દિશ તણી;
જે જે મારગે શ્યામ પધારે, રસ્તો તે આવી પવન સુધારે...૦૯
વળી મેઘ કરે છંટકાવ, ભલો પ્રભુપદમાં ધરિ ભાવ;
વળિ મંદ સુગંધ ને શીત, એવો વાયુ વહે હરિ હીત...૧૦

જ્યારે સૂરજનો તાપ તપે છે, શિર છાયા ત્યાં મેઘ કરે છે;
 જ્યારે વાદળાં નભમાં છવાય, ત્યારે દર્શન રવિને ન થાય...૧૧
 શોષે મેઘનું જીવન^૧ ભાનુ^૨, તે તો વેર તે કારણ માનું;
 પશુ પક્ષી વસે છે જે વનમાં, દેખી હરિને તે હરખે છે મનમાં...૧૨
 મૂર્તિ માવની છે ચિત્તયોર, જુએ સૌ જેમ ચંદ્ર ચકોર;
 કોઈ પ્રાણી સમાધિમાં જાય, હરિધામ દેખી હરખાય...૧૩
 કોઈ પામે પૂરવભવ જ્ઞાન, કોઈ તો ધરે મૂર્તિનું ધ્યાન;
 પોત પોતા તણી ભાષામાંય, પશુ પક્ષી હરિગુણ ગાય...૧૪
 ડોલે પવનથી ઝાડની ડાળી, જાણે નાચે છે નાચને ભાળી;
 નાની ડાળખિ પવને ફરે છે, જાણે કૃષ્ણને ચમર કરે છે...૧૫
 પત્ર પુષ્પ કે ફળ પડે આવી, જાણે પ્રભુજીને પૂજા ચડાવી;
 પક્ષી ઉચરે મધુર સ્વર એમ, પૂજા મંત્ર ભણે વિપ્ર જેમ...૧૬
 કરે મોર ત્યાં મોટો ઉચ્ચાર, જેમ બોલે મુખે છડિદાર;
 વનવાસીને તે ચેતાવે છે, નિઘા^૩ રાખો નિહાળો કહે છે...૧૭
 લીલાં ઘાસ દિસે મનહરણાં, જાણે પાથર્યા હોય પાથરણાં;
 નભે મેઘે અખાડો મચાવ્યો, જાણે ઈંદ્ર તે દર્શને આવ્યો...૧૮
 તાણ્યું ઈંદ્રે ધનુષ્ય આકાશ, જાણે તજિયો અસુરનો ત્રાસ;
 હવે હરિની સહાયતા જાણી, રહ્યો અસુર ઉપર ચાપ^૪ તાણી...૧૯
 કરે વિજળી બહુ સળકારા^૫, જાણે ખડગ તણા ચળકારા;
 ગાજે વ્યોમ વિષે વરસાદ, જાણે નોબતનો એ તો નાદ...૨૦
 હરિને શિર વરસે છે મેહ, અભિષેક કરે છે શું એહ;
 ચાલ્યા નાના પ્રવાહ તે ત્યાંય, મળ્યું હરિચરણોદક માંય...૨૧

તે તો જઈ મળિયા સરિતાને, જેમ પુત્ર કમાઈ દે માને;
 સતિને મળે જો વસ્તુ સારી, તે તો સ્વામિને સોંપે વિચારી...૨૨
 તેમ નદિ ચરણોદક લેને, સોંપે સાગરને સર્વ જૈને;
 નીચી ભૂમિકા જ્યાં જ્યાં જણાય, જળ ત્યાં ત્યાં જઈને ભરાય...૨૩
 જેમ નમ્રતા જેહ ધરે છે, તેમાં સદ્ગુણ જૈને ઠરે છે;
 અભ્રવૃંદ^૧ આવે અને જાય, જેમ દર્શને સુર સમુદાય...૨૪
 કળા પુરીને મોર નાચે છે, જાણે મુગટ થવાને ઈચ્છે છે;
 ઘણા દાદુરના શબ્દ થાય, જાણે હરિજન હરિગુણ ગાય...૨૫
 ઈંદ્રગોપ^૨ નજર બહુ આવે, જાણે સુર મણિ લાલે વધાવે;
 પ્રભુ પેખી પાપી બળિ જાય, તેમ સર્વે જવાસા^૩ સુકાય...૨૬
 ધરા ઉપર ધૂળ ન ભાસે, જેમ પ્રભુ પરસે અઘ નાસે;
 જળ નવ રહે ખંડિત સરમાં, જેમ ગુણ ન રહે ખળ નરમાં...૨૭
 જળ થાય મેલું મહિસંગ^૪, જાણે સંગનો લાગ્યો છે રંગ;
 શોભે ધાન્ય અંકુર શુભપેર, જાણે લક્ષ્મીની એ તો લહેર...૨૮
 બહુ ઉપજ્યા દિસે જીવજંત, ધર્યા દેહ શું મુક્ત અનંત;
 પુણ્યશાળી ન હોય જો પ્રાણી, કેમ દર્શન દે પદ્મપાણી?...૨૯
 બ્રહ્મા ભવ જેહ દર્શન ચહાય, પૂરાં પુણ્ય વિના ક્યાંથિ થાય;
 જ્યારે ચાલ્યા પ્રભુ જુગ જામ^૫, ત્યારે આવ્યું ત્યાં તો એક ગામ...૩૦

પૂર્વછાયો :

પાણી પીવા પ્રભુજી ગયા, ગામ પાસે સરોવર તીર;
 ગામની નારી અનેક મળી, ભરતી હતી ત્યાં નીર...૩૧

૧.વાદળોના સમૂહ ૨.ગોકળગાય ૩.ઉનાળામાં થતી એક વનસ્પતિ જે વરસાદ પડતાં સુકાઈ જાય છે. ૪.પૃથ્વીના સંગે ૫.બે પહોર=૬ કલાક

ત્યાંથી તટ એકાંત જૈ, ગળી લીધું જળ તતકાળ;
શાલગ્રામને તે ધરી, પછી પીધું દીનદયાળ...૩૨

સોપાઈ :

ત્યાં તો આવી ચડી એક નારી, તેણે દીઠા બટુક બ્રહ્મચારી;
રુડી મૂર્તિ મનોહર જોઈ, ઘણીવાર રહી ચિત્ત પ્રોઈ...૩૩
પછી જૈ કહી બીજીને વાત, એક અરચજ છે સાક્ષાત;
ચાલો નિરખો બટુક બ્રહ્મચારી, છબિ તેની ત્રિલોકથી ન્યારી...૩૪
એવું સાંભળીને સહુ બાઈ, બેડાં^૧ મૂકી તે જોવાને ધાઈ;
રાંક સોનું તે લુંટવા જાય, તેમ સર્વ ઉતાવળી ધાય...૩૫
કોઈ દોડતી ભોંય પડે છે, ઉઠી તરત ફરીને દોડે છે;
જઈ નિરખિયા તે બ્રહ્મચારી, દેખી વિસ્મિત થઈ સૌ નારી...૩૬
છબિ અદ્ભુત છે એમ જાણી, વનિતા એક ઉચ્ચરી વાણી;
આ તો છે કોઈ રાજકુમાર, કાં તો દેવ તણો અવતાર...૩૭
જેહ માત આવો પુત્ર પામી, તેનાં ભાગ્ય વિષે નહીં ખામી;
પુરાં પુણ્ય કર્યા હોય જ્યારે, આવો પુત્ર તો પામિયે ત્યારે...૩૮
ત્યારે બોલી બીજી એક બાઈ, ક્યાંથી આવ્યો હશે એહ ભાઈ;
કાં તો ક્યાંઈ જતાં ભુલો પડિયો, તેથી આ ઠેકાણે આવિ ચડિયો...૩૯
પડે છે મારા મનમાંહિ ભ્રાંત, માતા કરતી હશે કલપાંત;
આવું રત્ન તે ખોવાયું જેનું, ધરે ધીરજ મન કેમ તેનું?...૪૦
ત્રીજી બાઈ બોલી મર્મ એવો, આનો વેષ છે જોગીના જેવો;
કોઈ જોગિયે કરવાને ચેલો, ભૂતિ^૨ નાંખી હશે ભ્રમાવેલો...૪૧
પછી ત્યાંથી હશે લાગ ફાવ્યો, ત્યારે નાશીને આ ગામ આવ્યો;

ત્યારે બોલી વળી એક નારી, એને પૂછિયે વાત વિચારી...૪૨
 એવો અંતરમાં મર્મ ધારી, કહ્યું બોલો બાળા બ્રહ્મચારી;
 કહો તમને કેણે ભરમાવ્યા ? કહો ક્યાં થકી આ ગામ આવ્યા ?...૪૩
 તમે વાસ વસો કિયે ગામ ? કહો શું છે તમો તણું નામ ?
 તમે જનમિયા તે કઈ જાત ? કહો કોણ છે માત ને તાત ?...૪૪
 કેમ દેશનો ત્યાગ કર્યો છે ? કેમ જોગીનો વેષ ધર્યો છે ?
 હજૂ ઉમ્મર છે છોટી છેક, ક્યાંથિ આવ્યા તમે એકાએક ?...૪૫
 કોઈ ધૂતારે દેખાડી માયા, કે શું માતપિતાથી રિસાયા ?
 કે શું ભાભીએ મેણલું માર્યું ? તેથી હેત સગાનું ઉતાર્યું...૪૬
 અતિ કોમળ દિસે છે અંગ, કેમ શોધ્યો ન કોઈનો સંગ ?
 નથી કેમ પગરખાં પગમાં, કેમ ચાલી શક્યા જ મારગમાં ?...૪૭
 ચાલો ગામમાં બાળક બાવા, દેશું માખણ રોટલો ખાવા;
 દીસે દૂધિયા દાંત તમારા, તમે છો પરણ્યા કે કુંવારા ?...૪૮
 પુરાં વસ્ત્ર નથી તમ પાસે, કેમ નીસર્યા ભર ચોમાસે ?
 જ્યારે ચોમાસું જગતમાં થાય, ત્યારે જન પરગામ ન જાય...૪૯
 જાય વેપારી પરદેશ જેહ, આવે ઘેર ચોમાસે તો એહ;
 રાજા જીતવા જાય વિદેશ, વસે ચોમાસે આવી સ્વદેશ...૫૦
 જોગી પણ જ્યારે ચાતુરમાસ, વસે એક સ્થળે સ્થિર વાસ;
 પંખિ માળો રચી સ્થિર થાય, દુર દેશ ચોમાસે ન જાય...૫૧
 તમે નિસર્યા ઉતાવળા આમ, એવું શું છે ઉતાવળું કામ ?
 સાચેસાચી કહો વાત અમને, નહિ તો જવા નહિ દૈયે તમને...૫૨
 પત્ર લખશું તમારા સગાને, તેથિ આવશે તે તેડવાને;
 એવાં ઉચાર્યા વચન અનેક, આપ્યો હરિએ ન ઉત્તર એક...૫૩

ત્યારે એક કહે સુણો બાઈ, કાં તો બાળ ગયો ગભરાઈ;
 કાં તો ભૂતિથિ મન છે ભ્રમાતું, તેથી બોલી નથી જ શકાતું...૫૪
 એક પ્રમદા પકડવા ધાય, ત્યારે જીવન વેગળા જાય;
 નથી ગમતો નારીતન ગંધ, નથી ગમતો બોલ્યાનો સંબંધ...૫૫
 નથી ગમતું જ વસ્તિમાં વસવું, નથી ગમતું કોઈ સાથે હસવું;
 ચાલ્યા ચપળ^૧ ગતી બ્રહ્મચારી, તેને પકડી શકી નહિ નારી...૫૬
 જ્યારે દીઠા નહીં અવિનાશ, વળી પાછી થઈને નિરાશ;
 પણ મૂર્તિ વશી મનમાંય, તે તો કદીયે ન વીસરી જાય...૫૭
 સદ્ગુણ તેના સાંભરે જ્યારે, સ્નેહ ઉપજે અંતરે ત્યારે;
 એવી રિત્યે જ્યાં જ્યાં હરિ જાય, કોટિ જીવનાં કલ્યાણ થાય...૫૮
 જેના મનમાં વસે પ્રભુ આપ, તેનાં પળમાં પ્રલય થાય પાપ;
 અંતકાળે જો સાંભરી આવે, એ તો અક્ષરધામ સિધાવે...૫૯

પુષ્પિતાગ્રાવૃત્ત :

હરિવર વિચરી તહાંથિ દૂર, રજનિ રહ્યા વનમાં જઈ જરૂર;
 અસુર અધિક આવતા વિલોકી, દિગપતિ^૨ દેવ કરે સદૈવ ચોકી...૬૦
 ઈતિ શ્રીવિહારિલાલજીઆચાર્યવિરચિતે હરિલીલામૃતે તૃતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિવનવિચરણે
 વર્ષાવર્ષનનામા દ્વિતીયો વિશ્રામઃ ॥૨॥

ઉપજાતિવૃત્ત :

હે ભૂપતી શ્રીહરિ છે સુજાણ, પ્રભાતમાં ઊઠિ કરે પ્રયાણ;
 કદાપિ માગે જન પાસ ભિક્ષા, કદાપિ દે છે વળિ સારિ શીક્ષા...૦૧
 આહાર ક્યારે ફળનો કરે છે, ક્યારેક તો પેટ જળે ભરે છે;

૧.ઉતાવળી ૨.દિશાઓના રક્ષક દેવો

કરે પ્રભુજી દિવસે પ્રવાસ, વસે નિશાયે વનમાં જ વાસ...૦૨
 એવી રિતે તે વિચર્યા વિદેશ, ઉલંઘિયાં ગામ પુરો વિશેષ;
 વીત્યા ઘણા વાસર એમ જ્યારે, તે નૈમિષારણ્ય ગયા જ ત્યારે...૦૩
 કાલિંદિ^૧ ગંગાતટ ભાગ એહ, ગણાય છે પૃથ્વી પવિત્ર જેહ;
 જ્યાં નિર્મળી ધેનુમતી^૨ નદી છે, નિવાસ ત્યાં સૌ સુરસાથ^૩ ઈચ્છે...૦૪
 મુની તણા આશ્રમ ત્યાં અનેક, મળ્યા મુની સૌ ગણિ ઈષ્ટ એક;
 લેતાં સગાં દર્શનસૂખ જેહ, દીધું મુનીને લઈ ત્યાંથિ તેહ...૦૫
 સર્વે મુનીને મન ધૈર્ય દીધું, વિજોગનું કષ્ટ વિનાશ કીધું;
 કરી તહાં વાસર ચાર વાસ, પછી પધાર્યા કરવા પ્રવાસ...૦૬
 આવ્યું જતાં શ્રીપુર નામ ગામ, આદિત્ય^૪ અસ્તંગત^૫ એહ ઠામ;
 સમીપ દીઠો મઠ એક સારો, ત્યાં ઓટલે આવી કર્યો ઉતારો...૦૭
 મહાંતજી તે મઠમાં રહે છે, તે આવિને શ્રીહરિને કહે છે;
 હે બ્રહ્મચારી મઠ માંહિ આવો, કાં તો તમે ગામ વિષે સિધાવો...૦૮
 આવો જમો ભોજન રૂડિ ભાતે, સુવો સુખેથી મઠ માંહિ રાતે;
 ભાસે નિશામાં ભય સિંહ કેરો, તે પ્રાણિનો નાશ કરે ઘણોરો...૦૯
 કહું દયા અંતર માંહિ આણી, માનો મહારાજ અમારી વાણી;
 કહે હરી કાંઈ ધરું ન ત્રાસ, વસ્તી વિષે તો ન ગમે નિવાસ...૧૦
 ઈચ્છા નથી ભોજનની અમારે, શું કામ છે તો મઠ માંહિ ત્યારે ?
 આ ઓટલે ઠીક અમે સુવાશે, ભવિષ્યમાં જેહ થવાનું થાશે...૧૧

અથ મૃત્યુ વિષે :

સંતાઈ પેઠે નહિ મોત મૂકે, યુકાવવાથી નહિ મોત ચૂકે;
 અનેક દોરા દશિ^૬ હાથ બાંધે, આયુષ્ય તૂટે નહિ કોઈ સાંધે...૧૨

રાજા જુઓ વૈદ્ય અનેક રાખે, આરોગ્ય થાવા બહુ ચીજ ચાખે;
 જીવાડવા જત્ન ઘણા કરે છે, તે તો ઘણા બાળપણે મરે છે...૧૩
 મૂર્ખા જનો મોત થકી ડરે છે, તે શું ડર્યાથી કદિ ઊગરે છે?
 મોડું વહેલું મરવાનું જાણે, તો તે મુઆનો ભય શીદ આણે...૧૪
 જ્યાં મોત આવી ગ્રહશે જરૂર, જવા નહીં દે ડગ એક દૂર;
 ત્યારે વિચારી દઢ ચિત્ત થાવું, જ્યારે મળે તત્ક્ષણ ઊઠિ જાવું...૧૫
 વાટે મળે કે કદિ નીર ઘાટે, નહીં મુંઝાવું મન મોત માટે;
 તૈયાર થૈ નિત્ય જને રહેવું, ખમો ઘડી એમ નહીં કહેવું...૧૬
 આત્મા કદીયે મરતો નથી જ, સદા શરીરે ઠરતો નથી જ;
 જ્ઞાની મુઆથી ડરતો નથી જ, તે હર્ષ શોકે કરતો નથી જ...૧૭
 જેને મરીને હરિધામ જાવું, તો શીદ શોકાતુર ચિત્ત થાવું;
 જેને નથી નિશ્ચય ત્યાં જવાનો, તેને સદા શોક ઘણો થવાનો...૧૮
 એવું સુણીને ઉચર્યો મહાંત, વૃદ્ધો તણાં છે વયનો અભ્રાંત^૧;
 મેરૂ ડગે કે રવિ રાહ ચુકે, મહીશ જોગી હઠ તો ન મૂકે...૧૯
 મહાંત સૂતો મઠમાં જઈને, તે દ્વારનાં જોડ કમાડ દઈને;
 પડી નિશા ને પુરદ્વાર વાશી, સૂતા સહુ તે પુરના નિવાસી...૨૦
 ગયાનિશાના જુગ જામ^૨ જ્યારે, આવ્યો પ્રભૂ આગળ સિંહ ત્યારે;
 પાડે બહુ ત્રાડ પ્રમત્ત^૩ તેહ, જાગ્યા મહાંતાદિક લોક જેહ...૨૧
 જાણ્યું મરાયો લઘુ^૪ બ્રહ્મચારી, જોયું ઉઘાડી અતિ ઉંચિ બારી;
 દિઠો પ્રભૂ આગળ સિંહ બેઠો, ત્યારે થયો કાંઈક જીવ હેઠો...૨૨
 ઉંચે રહી ધીરજ ઊર ધારી, જુએ તમાસો ચિત્તમાં વિચારી;
 જોયું પ્રભુએ નિજદષ્ટિ સાંધી, તે સિંહને તો થઈ ત્યાં સમાધી...૨૩

અપૂર્વ આશ્ચર્ય નિહાળી એવું, ન સાંભળેલું નવ દીર્ઘ જેવું;
 મહાંત ને શિષ્ય કરે વિચાર, આ તે હશે શંકર કે મુરાર^૧...૨૪
 સમર્થ આ તો અતિશે જણાય, આવી ક્રિયા માણસથી ન થાય;
 અરણ્યનો સિંહ દિસે અજાણ્યો, તે કેમ આ બાળકથી લજાણો?...૨૫
 વીતી નિશા ને પ્રગટ્યું પ્રભાત, જાગ્યાં પશું પક્ષિ મનુષ્યજાત;
 દૂરે રહીને જન સિંહ દેખે, આશ્ચર્ય મોટું ઉર માંહિ લેખે...૨૬
 વાણી વદે છે જન સર્વ એમ, આ વર્ણિને છે વશ સિંહ કેમ?
 તો સિંહ જેવો જુલમી જણાય, મનુષ્ય તો વશ્ય અવશ્ય થાય...૨૭
 બીજો કહે પશ્ચિમ દેશ જ્યાં છે, કાઠી તણો ત્રાસ ઘણો જ ત્યાં છે;
 જો વર્ણિ આ સોરઠ દેશ જાય, જરૂર કાઠીજન વશ્ય થાય...૨૮
 જે લોકની સંપત્તિ લૂંટિ લે છે, જેનો બધી ભૂમિ વિષે જ ભે^૨ છે;
 છે કૂર તે વાઘ થકી વિશેષ, હત્યા કરે પાપ ગણે ન લેશ...૨૯
 ગાયો હરે છે દ્વિજ કેરિ જ્યારે, દોડાવતાં માર અપાર મારે;
 તેનાથી ધ્રુજ રહિ આખિ ધર્તી, કરી શકે શું નૃપ ચક્રવર્તી...૩૦

પૂર્વછાયો :

એવી રીતે જન જોઈને, કહે આ તો અપૂર્વ છે વાત;
 ઈશ્વરનો અવતાર છે, એહ જોગી નહિ જનતાત...૩૧

ચોપાઈ :

પછી ત્યાંથી ચાલ્યા મહારાજ, નદીને તટ નાવાને કાજ;
 સિંહ શ્રીહરિ પાછળ જાય, જેમ ગોવાળ પાછળ ગાય...૩૨
 કહે સિંહને શ્રીઅવિનાશી, જાઓ વનમાં તમે વનવાસી;
 પછી સિંહ ચાલ્યો ગયો વનમાં, ચાલી વાત તે તો પુરજનમાં...૩૩

ત્યારે દર્શન કરવાને કાજ, ચાલ્યો પુરમાંથી જનનો સમાજ;
 કહે લોક કરીને પ્રણામ, રહો નાથ અમારે જ ગામ...૩૪
 ત્યાં તો આવ્યા બાવો મઠધારી, ઘણે આગ્રહે વિનતિ ઉચ્ચારી;
 ચાલો સોંપીશ હું મઠ તમને, શેર અન્ન જ આપજો અમને...૩૫
 લક્ષ દ્રવ્યની તો છે પેદાશ, વળી છે બહુ દાસી ને દાસ;
 થાઓ સર્વેના માલીક તમે, દાન પુન્ય કરો જેમ ગમે...૩૬
 સુણિ બોલિયા શ્રીહરિ ત્યારે, નથી વૈભવ જોતો અમારે;
 અમે તો જશુ તીર્થમાં ફરવા, સારા સંતનો સત્સંગ કરવા...૩૭
 ઉપજે જેને સાચો વૈરાગ, તે તો રાજ્યનો પણ કરે ત્યાગ;
 પ્રભુચરણને ચિત્ત ચહાય, તે તો લક્ષ્મીથી નવ લલચાય...૩૮

ઉપજાતિવૃત્ત : સાચા વૈરાગ્ય વિષે :

સંસાર છોડી જન ભેખ ધારે, તે તો દિસે છે ત્રિવિધિ પ્રકારે;
 ભાખું હવે સાંભળ ભેદ ભાઈ, કોધે સુબોધે કરજે^૧ મુંઝાઈ...૩૯
 સંસાર છોડે કરી જેહ કોધ, તે ત્યાગિ થૈને કરશે વિરોધ;
 સત્સંગ કેરો મહિમા ન જાણે, નિમિત્ત અલ્પે અતિ ક્રોધ આણે...૪૦
 સુજે નહીં ઉઘમ દેવું થાય, મુંઝાઈ જોગી થઈ માંગિ ખાય;
 તે તેહના લક્ષણથી જણાશે, પદાર્થ કે સ્વાદ સદા ચહાશે...૪૧
 સંસાર તો સર્વ અસાર જાણી, જ્ઞાની તજે તેહ વિરાગ આણી;
 જો અંતરેથી ઉલટી કરાય, તે પાછું ખાવા ચિત્ત શું ચહાય...૪૨
 સઘોગિ^૨ સૌને નમતો રહે છે, તે શ્રીહરીને ગમતો રહે છે;
 દશેન્દ્રિયોને દમતો રહે છે, માનાપમાનો ખમતો રહે છે...૪૩
 જે જોગિ ઈંદ્રાસન તુચ્છ જાણે, તે દ્રવ્યઈચ્છા ઉર કેમ આણે;

સ્વાત્મા થકી ભિન્ન શરીર ધારે, ઈચ્છે નહીં દૈહિક સૂખ ક્યારે...૪૪
 એવું કહી શ્રીહરિ તો સિધાવ્યા, જોતાં જનોની નજરે ન આવ્યા;
 આશ્ચર્ય પામ્યા પુરના નિવાસી, વિજોગથી સર્વ થયા ઉદાસી...૪૫
 ઉલંધિ મોટું વન વાટ કેરું, ક્ષુધાદિ સંકષ્ટ સહી ઘણેરું;
 વીતી ગયા વાસર કેંક જ્યારે, ગયા હરદ્વાર દયાળુ ત્યારે...૪૬
 જ્યાં ગુપ્તગંગા પ્રભુ ત્યાં પધાર્યા, જ્યોતિમઠે જૈ જન કેંક તાર્યા;
 શ્રીપૂરથી સંચરિ મેઘશામ, રહ્યા જઈને બદરીશ ધામ...૪૭

પ્રમિતાક્ષારાવૃત્ત :

બદરીશ પાસ નદિ ગંગ વહે, સુરલોકવાસિ પણ ચિત્ત ચહે;
 તનના ઉતાપ વળિ પાપ હરે, જળથિ પવિત્ર પળ માંહિ કરે...૪૮
 બહુ લોક સંઘ સજિ જાય તહાં, જપવાથિ થાય જપસિદ્ધિ જહાં;
 તટમાં તપસ્વિ જન વાસ કરે, હઠજોગ સાધિ હરિધ્યાન ધરે...૪૯
 વળિ વેદપાઠિ ઋષિ વેદ ભણે, ઘરબાર છોડિ રહિ વર્ણિપણે;
 ઋષિ કોઈ ગંગતટ યજ્ઞ કરે, ઉર સ્વર્ગવાસ તણિ આશ ધરે...૫૦
 હરખ્યા સમસ્ત હરિને નિરખી, સરિતા વિશેષ સહુથી હરખી;
 કહિ ધન્યધન્ય સુત ધર્મ તણા, સતકાર કીધ મળિ સર્વ ઘણા...૫૧
 ધનહીન હોય ધન જેમ જડે, હરખાય રંકજન રાજ વડે;
 ઉર સર્વને જ મુદ્દ એમ થયો, કવિથી કદાપિ નવ જાય કલ્હો...૫૨
અજ ઈશ^૧ નીશદિન ધ્યાન ધરે, મળવાનિ આશ મન માંહિ કરે;
 કદિ કલ્પ કોટિ પણ જાય વહી, હરિમૂર્તિ તોય દરશાય નહીં...૫૩
 કરુણાનિધાન કરુણા કરિને, મળિયા સુદેહ નરનો ધરિને;
 જનજન્મ^૨ ધન્ય સુર સર્વ ગણે, સદ્ભાગ્ય ભૂરિ^૩ સુરભૂપ^૪ ભણે...૫૪

પ્રભુ નાહિ ગંગજળ પાન કર્યું, સરિતાનું સર્વ મળ શામ હર્યું;
પ્રભુ ધન્યધન્ય સરિતા ઉચરી, મુજને પવિત્ર અતિ આજ કરી...૫૫

પૂર્વછાયો :

નિર્મળ નારદકુંડ છે, તપ્તકુંડ તહાં છે એક;
ઉર્વશિસંગમ છે વળી, એવાં એવાં છે તીર્થ અનેક...૫૬

ચોપાઈ :

શીલા એક છે નારદી નામ, વૈનતેયી^૧ બિજી તેહ ઠામ;
ત્રિજી વારાહી નામ વિશુદ્ધ, નારસિંહી ચોથી જાણે બુદ્ધ...૫૭
નરનારાયણી શિલા જે છે, તે તો પાંચમી ગણતાં ગણે છે;
શિલા પાંચે તે તીર્થ પ્રમાણો, વળી ત્યાં અગ્નિતીર્થ છે જાણો...૫૮
તીર્થ ત્યાં છે કપાલમોચન, તૈમિંગિલ બીજું તીર્થ પાવન;
ઈંદ્રપદ તીર્થ છે એક સારું, માનસોદ્ભવ તીર્થ ઉચારું...૫૯
કામતીર્થ તથા વસુધાર, પંચધારા છે તીરથ સાર;
તીર્થ સોમકુંડાયન જાણું, દ્વાદશાદિત્ય તીર્થ વખાણું...૬૦
ચતુઃશ્રોત આદિક ઘણાં એહ, પ્રભુએ કર્યા પાવન તેહ;
શાંતમૂર્તિ છે શ્રીભગવાન, તપ્તકુંડે કર્યું જ્યારે સ્નાન...૬૧
તપ્તકુંડને તો ટાઢો પાડ્યો, અગ્નિતીર્થનો તાપ મટાડ્યો;
શિલા પાંચ કઠણ હતી જેહ, પદ સ્પરશે મૃદુલ થઈ તેહ...૬૨

પુષ્પિતાગ્રાવૃત્ત :

હરિવર બદરીશ^૩ પાસ જૈને, નમિ કર જોડિ પ્રસન્નચિત્ત થૈને;
નિજજન મનને અભીત^૪ કીધાં, નિરભય વાક્ય વળી સુણાવિ દીધાં...૬૩

૧. ગરુડ (ગરુડ તથા નારદાદિનું તપ સ્થાન) ૨. જ્ઞાની પુરુષો ૩. નરનારાયણ ૪. નિર્ભય

ઈતિ શ્રીવિહારિલાલજીઆચાર્યવિરચિતે હરિલીલામૃતે તૃતીયકલશે
અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિ-
બદરીકેદારગમનનામા તૃતીયો વિશ્રામઃ ॥૩॥

પૂર્વછાયો :

મંદિર બદરીનાથનું, તહાં આસન કરીને એકાંત;
ધ્યાનમુદ્રાએ ધર્મસુત, બેઠા શરીર મન કરિ શાંત...૦૧

ચોપાઈ :

એવે અવસરે બદરીનાથે, પૂરા હેતથી પોતાને હાથે;
ધર્મપુત્રનું પૂજન કીધું, ધૂપ દીપ ને નૈવેદ્ય દીધું...૦૨
પછી આરતી હરિની ઉતારી, સ્તુતિ સ્નેહ સહિત ઉચ્ચારી;
અહો અક્ષરપતિ મહારાજ, ધર્યું તન ધર્મસ્થાપન કાજ...૦૩
ભરતભૂમિમાં સઘળે ફરશો, સર્વે તીરથ પાવન કરશો;
સારો ઉદ્ધવનો સંપ્રદાય, પ્રસરાવશો પૃથવી માંય...૦૪
તજે અષ્ટ પ્રકારે જે નારી, એવા કરશો સાધુ બ્રહ્મચારી;
તમે પશ્ચિમ દેશ વિચરશો, મોટાં મંદિર સુંદર કરશો...૦૫
ભરતખંડમાં આજ ઠેકાણે, મારી મૂર્તિ તે કોઈક જાણે;
માટે ગુજરાત મધ્યે વિચારી, પધરાવશો મૂર્તિ અમારી...૦૬
વળી લક્ષ્મીનારાયણ આદિ, પધરાવશો કૃષ્ણરાધાદિ;
એવાં વચન કરીને ઉચાર, થયા અંતરધાન તે ઠાર...૦૭

ઉપજાતિવૃત્ત :

એવે સમે ત્યાં વણિ વિપ્ર એક, આવી સુવાક્યો ઉચર્યો અનેક;
ઉદાસિ આત્મા અતિશે જ એનો, દુઃખે દિસે દુર્બલ દેહ તેનો...૦૮

આંખેથિ આંસૂ અતિશે વહે છે, કષ્ટે ભરેલાં કથનો કહે છે;
 એવું વિલોકી પ્રભુ એમ પૂછે, રે કોણ તું છે તુજ દુઃખ શું છે?...૦૯
 તે વિપ્ર બોલ્યો કરિને પ્રણામ, હે સ્વામિ ! મારું સતયૂગ નામ;
 મારા સમાનો નથિ ધર્મ આજ, હું દુઃખિ છું તે થકિ રાજરાજ...૧૦
 ધર્મ પ્રવર્તાવનને જ કાજ, તમે ધર્યો છે પ્રભુ દેહ આજ;
 આશા કરું કિંકર હું તમારો, સ્થાપો પ્રભુજી શુભ ધર્મ મારો...૧૧
 મારે સમે સૌ તપ સાધુ કરતા, વને વસીને તવ ધ્યાન ધરતા;
 તે ધર્મ સ્થાપો વર એ જ માગું, પ્રભુ તમોને લળિ પાય લાગું...૧૨
 સુણી પ્રભુએ દિલ ધારિ લીધું, તે યૂગને ત્યાં વરદાન દીધું;
 સ્થાપીશ હું સાંપ્રત^૧ ધર્મ તારો, ત્રણે યુગોથી પણ તેહ ન્યારો...૧૩
 કરીશ હું સાધુ તપસ્વિ કેવા, આ કાળમાં ક્યાંઈ જડે ન એવા;
 માધૂકરી^૨ ભીખ જમે જ માગી, ગોળા જળે મિશ્રિત સ્વાદ ત્યાગી...૧૪
 વસે નિશાયે વનમાં જ વાસ, દિલે સદા વિશ્વ થકી ઉદાસ;
 ઉપોષણે^૩ દેહ દમે વિશેષ, ઇચ્છે નહીં દૈહિક સૂખ લેશ...૧૫
 રાજી થયો તે જુગ સાંભળીને, ગયો પ્રભુને ચરણે ઢળીને;
 ત્યાં આવિયો તે પછિ ક્ષત્રિ કોઈ, કરે મુખે ખૂબ વિલાપ રોઈ...૧૬
 કહે પ્રભુ હે નર કોણ તું છે ? કરે ઘણું રોદન કષ્ટ શું છે?
 સુણો કહું હે હરિ સર્વવેતા^૪ !, જાણો મને તો જુગ નામ ત્રેતા...૧૭
 મારે સમે સૌ જન યજ્ઞ કર્તા, તેથી સુરો સંકટ સર્વ હર્તા;
 હે નાથ ભૂમાં મુજ ધર્મ સ્થાપો, એવું મને તો વરદાન આપો...૧૮
 કહે હરી યજ્ઞ ઘણા કરીશ, હું ધર્મ તારો અતિ આચરીશ;
 જ્યાં ભક્તવાળો બહુ ભૂમિભાગ, વિશેષ થાશે તહિં વિષ્ણુયાગ...૧૯

એવું પ્રભુએ વરદાન આપ્યું, ત્રેતા તણું સંકટ સર્વ કાપ્યું;
 ત્યાં વૈશ્ય રૂપે નર એક આવ્યો, પોકાર સંકષ્ટ તણો સુણાવ્યો...૨૦
 તેને વળી શ્રીહરિ એમ પૂછે, શું કષ્ટ છે ને નર કોણ તું છે?
 ત્યારે કહે દ્વાપર નામ મારું, ઈચ્છું સદા હું શરણું તમારું...૨૧
 મારા સમામાં તજિ અન્ય ચર્યા, સૌ લોક કર્તા સુરમૂર્તિ અર્યા;
 સદ્ધર્મ સાથે શુભ ભક્તિ માર્ગ, હતો હણી તેહ કર્યો કુમાર્ગ...૨૨
 આ કાળમાં ભક્તિપથે જનારા, તે ધર્મથી ભ્રષ્ટ દિસે થનારા;
 કહું અધર્મી તણી ભક્તિ કેવી, નદી નિહાળી જળહીન જેવી...૨૩
 મારા સમાનો શુભ માર્ગ જેહ, તમે ચલાવો જનમધ્ય તેહ;
 મોટાં રુડાં મંદિર તો રચાવો, તેમાં સુરોની મૂરતિ સ્થપાવો...૨૪
 ઉપાસના માર્ગ અમૂલ્ય સ્થાપો, હે નાથ એવું વરદાન આપો;
 કહે પ્રભુ તું સુણ બોલ મારો, સ્થાપીશ હું ભૂતળ ધર્મ તારો...૨૫
 મોટાં રુડાં મંદિર તો રચાવું, ઘણે પ્રકારે પ્રતિમા પુજાવું;
 ઉપાસના માર્ગ અમૂલ્ય એહ, સ્થાપીશ સદ્ધર્મ સમેત તેહ...૨૬
 એવું હરીનું વરદાન લીધું, તેણે પછી ત્યાંથિ પ્રયાણ કીધું;
 એવે સમે ત્યાં નર ભિલ્લ આવ્યો, શોકાતુરે શોક ઘણો જણાવ્યો...૨૭
 કહે હરી તું વદ નામ તારું, શું કષ્ટ છે તે વદ તો વિચારું;
 હે નાથ જાણો કલિકાલ હુંય, તમારિ આજ્ઞા વશવર્તિ છુંય...૨૮
 સુરાસુરો સૌ રચનાર આપ, સૌથી તમારો પરમ પ્રતાપ;
 તમારી ઈચ્છા વિણ વિશ્વમાંઈ, કોઈ થકી થૈ જ શકે ન કાંઈ...૨૯
 તમારિ શક્તિ પ્રભુ કાળ માયા, સૌના નિયંતા હરિ વિશ્વરાયા;
 સૌની તમે છે મરજાદ બાંધી, ચાલે સહુ તેમ જ દૃષ્ટિ સાંધી...૩૦
 મર્યાદ બાંધી દિન ને નિશાની, મર્યાદ બાંધી ઋતુઓ બધાની;
 મર્યાદ બાંધી જુગ ચાર કેરી, તમે નિભાવો નિજશક્તિ પ્રેરી...૩૧

બીજા જુગોનાં બહુ વર્ષ કીધાં, મને પૂરાં પંચ લખે ન દીધાં;
 તેમાં હરો છો વણિ જોર મારું, આ કષ્ટ ક્યાં જૈં હરિ હું ઉચારું?...૩૨
 મારે સમે જ્ઞાન વિરાગ જાય, કુસંપ ને કલેશ વિશેષ થાય;
 હે નાથ જો ભૂતળ ધર્મ સ્થાપો, મને તમે આશ્રય ક્યાંઈ આપો...૩૩
 કુસંપ ને કલેશ કુમાર મારા, છે પ્રાણથિ બે મુજ પૂર્ણ પ્યારા;
 કહો બિચારા જઈ ક્યાં રહેશે, જ્યારે જનો જ્ઞાન વિરાગ લેશે...૩૪
 જાણો જહાં માયિક વસ્તુ ફોક, માનાપમાને નહિ હર્ષ શોક;
 જ્યાં નિત્ય સંતોષ વસે વિશેષ, કુસંપ કે કલેશ રહે ન લેશ...૩૫
 કહે હરિ ધર્મ રુડો ધરીશ, શિક્ષાનિ પત્રી શુભ હું રચીશ;
 જે લોક તે પત્રિપ્રમાણ ચાલે, તારે જવું ત્યાં નહિ કોઈ કાળે...૩૬
 કરે જ ઉલ્લંઘન વાક્ય મારું, ત્યાં વાસજે^૧ સર્વ કુટુંબ તારું;
 થયો સુણીને કળિકાળ રાજી, ગયો તહાંથી નિજ સૈન્ય સાજી...૩૭
 જે ભૂખના દુઃખથી ભેખ ધારે, તે સ્વાદ ને માન ચહે વધારે;
 એવા તણાં છે બહુ ઝુંડ જ્યાંય, ગયો પછી તે કળિકાળ ત્યાંય...૩૮
 લડે મરીને બહુ માન માટે, કુસંપ રાખે તુછ વસ્તુ સાટે;
 પરસ્પરે વાંસ ઘસાઈ જેમ, બળી મરે ભેખ મુવા જ તેમ...૩૯
 હતા અધર્મી વણિ જ્યાં નરેશ, વસ્યા જઈ તત્ર કુસંપ કલેશ;
 જેવો દિસે વલ્લિ^૨ વિનાશકારી, તેવા જ તે બે કળિપુત્ર ભારી...૪૦
 રજા કળીને પ્રભુયે જ દીધી, પોતાનિ ઈચ્છા પરિપૂર્ણ કીધી;
 કેદાર નામે બદરીશ જ્યાંય, કૃષ્ણે કર્યું એવું ચરિત્ર ત્યાંય...૪૧

ચોપાઈ :

થોડા દિન રહી ધર્મકુમાર, પછી ત્યાંથી કર્યો છે વિહાર;
 પ્રૌઢ^૧ વનમાં કરીને પ્રવાસ, પોંચ્યા પર્વત કાળાની પાસ...૪૨
 ચાલ્યા તેની તળાટી મોઝાર, ત્રણ દિન નવ પામ્યા આહાર;
 ફળ જળ પણ ન મળ્યું છેક, આવી ચોથે દિવસ નદી એક...૪૩
 સ્નાનાદિક કરિને જળ પીધું, મોટા વડ તળે આસન કીધું;
 ત્યાં જ રાત રહ્યા ભગવાન, આવી ચોકી કરે હનુમાન...૪૪
 જો જો અચરજ એક વિશાળ, કીડી કુંજરની^૨ રખવાળ;
 વડે રહેતો ભેરવ વિકરાળ, કોટી ભૂત તણો તે ભૂપાળ...૪૫
 રાતે કૃષ્ણને પીડવા આવ્યો, હનુમાને તે મારી નસાવ્યો;
 વીતી રાત દિવસ થયો જ્યારે, હનુમાન લાવ્યા ફળ ત્યારે...૪૬
 નિત્યકર્મ કરી જમ્યા નાથ, પ્રસાદિ આપિ હનુમંત હાથ;
 પછી હનુમંતને હરિરાય, કર્યા અવધ્યપુરીમાં વિદાય...૪૭
 પછી ચાલીયા શ્રીઅવિનાશ, પડે રજની ત્યાં કરતા નિવાસ;
 એમ દિન કેટલાક વિતાવ્યા, ત્યારે શ્વેતગિરિ પાસે આવ્યા...૪૮
 જો જો હરિનાં મનુષ્યચરિત્ર, પાપી પણ થાય સુણતાં પવિત્ર;
 દિશા સાંધીને ચાલતા નાથ, નહિ રસ્તો કે નહિ કોઈ સાથ...૪૯
 આડા વિકટ ત્યાં પર્વત આવ્યા, જોતાં રસ્તો જડ્યો નહિ જાવા;
 એવે ટાણે સુરજ થયો અસ્ત, પેઠાં માળામાં પક્ષી સમસ્ત...૫૦
 હિમાચળ નરનું રૂપ ધારી, સ્તુતિ કૃષ્ણની આવી ઉચ્ચારી;
 અહો ઈશ્વર અંતરજામી, તમે છો સચરાચર^૩ સ્વામી...૫૧
 તમે વ્યાપક સર્વ પ્રદેશ, નથી તમથી અજાણ્યું તો લેશ;
 ભૂત ભવિષ્ય ને વર્તમાન, ત્રણે કાળનું તમને છે જ્ઞાન...૫૨

તમે મારગે સૌને ચડાવો, ભૂલેલાને તમે ઠામ લાવો;
 મળે તમને તે મોક્ષે સિધાવે, તમને કોણ માર્ગ બતાવે...૫૩
 જનહિત નરનાટક ધારી, નરચરિત્ર કરો છો મુરારી;
 એમ કહિ એક રસ્તો બતાવ્યો, ભાળી ભગવાનને મન ભાવ્યો...૫૪
 ગુફામાંથી આવે ગંગા સામી, તેના સન્મુખ ચાલવું સ્વામી;
 જ્યારે પામશો પર્વત પાર, ત્યારે આવશે મારગ સાર...૫૫
 એમ કહિ થયો અંતરધાન, નદી સામા ચાલ્યા ભગવાન;
 ફોડી પર્વત આવે પ્રવાહ, જોર આંગળી તૂટ અથાહ...૫૬
 સામે પુરે ચાલ્યા ઘનશામ, જ્યારે જામિની ગઈ એક જામ;
 ત્યારે પામિયા પર્વત પાર, હૃદ^૧ ઉંડો આવ્યો એહ ઠામ...૫૭
 જેમાં છે બહુ મગરની જાત, તેને કાંઠે રહ્યા હરિ રાત;
 પ્રભુ જાગિયા જ્યારે પ્રભાત, કરી નિત્યક્રિયા ભલી ભાત...૫૮
 હૃદ કાંઠે મેવાનાં છે વૃક્ષ, ફળ લાગ્યાં તેને ઘણાં લક્ષ^૨;
 કર્યો હરિયે તહાં ફળાહાર, પછી ચાલિયા થૈને તૈયાર...૫૯

પુષ્પિતાગ્રાવૃત્ત :

પ્રભુ હિમગિરિમાં કરે પ્રવાસ, વનચરનો ન ધરે તથાપિ ત્રાસ;
 વય લઘુ પણ કામ કીધ ભારી, સુણ નૃપ તેહ ચરિત્ર સ્નેહ ધારી...૬૦

ઈતિ શ્રીવિહારિલાલજીઆચાર્યવિરચિતે હરિલીલામૃતે તૃતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિ શ્વેતગિરિ
 પારમહાહૃદગમનનામા ચતુર્થો વિશ્રામઃ ॥૪॥

પૂર્વછાયો :

ભૂપ અભેસિંહ સાંભળો, કહું હરિ ચરિત્રની વાત;
મહાપ્રભુ મહાદ્દ થકી, પછી ચાલ્યા ઉઠીને પ્રભાત...૦૧

ચોપાઈ :

હૃદ કાંઠે ચાલ્યા દિનરાત, મળી ત્યારે જોગીની જમાત;
શત પાંચ^૧ દિગંબર^૨ દિસે, ગુરુ એક મોટો તેહ વિષે...૦૨
તેણે સાધેલો જોગ કહાવે, સર્વ શિષ્યોને જોગ સધાવે;
એક શિષ્યે કહી એવી વાત, ગુરુ સિદ્ધ છે આ સાક્ષાત...૦૩
એણે સિદ્ધ કર્યો હઠજોગ, માટે નવ નડે કાળ કે રોગ;
જ્યારે કાળ લેવા તેને આવે, બ્રહ્મરંધ્રે^૩ તે પ્રાણ ચડાવે...૦૪
તેથી કાળ ન ફાવે લગાર, થયાં જોગીને વર્ષ હજાર;
મળ્યા જોગીને શ્રીધનશામ, પાંચ દિવસ ઠર્યા તેહ ઠામ...૦૫
એક દિવસ તે બોલ્યા જોગીશ, ગામ છે અહિંથી કોશ વીશ^૪;
ત્યાંનો રાજા મહાસિદ્ધ જે છે, મોટો શિષ્ય અમારો જ એ છે...૦૬
હઠજોગ તો સાધ્યો છે એણે, નથી રાખી ક્યાશ જ તેણે;
ક્રિયા જે જે કરું છું હું અત્ર, તે તો જાણે રાજા રહ્યો તત્ર...૦૭
ક્રિયા જે જે કરે છે તે રાય, અહિં બેઠાં મને તે દેખાય;
મળ્યા આપણે બે સાક્ષાત, તે તો રાજાએ જાણી છે વાત...૦૮
માટે નિર્ભવા મૂર્તિ તમારી, નૃપ આવે છે સજિ અસવારી;
ત્યારે પૂછે પોતે હરિરાય, તમે કોણ ને વિચરો છો ક્યાંય?...૦૯
સિદ્ધ બોલ્યો ત્યારે શિર નામી, તમે જાણો છો અંતરજામી;
તોય પૂછો છો નરતનુ ધારી, માટે હું કહું વાત અમારી...૧૦

આ છે હિમગિરિ તટનો પ્રદેશ, કોઈ જનનો ન થાય પ્રવેશ;
 આંહિં આવ્યાજાતા અર્જુન આપે, તે તો પૂરણ કૃષ્ણ પ્રતાપે...૧૧
 થોડાં છે અહિં નગર ને ગામ, વસે વસ્તિ પવિત્ર તમામ;
 યોગભ્રષ્ટ હોય જન જેહ, આંહિં જન્મ ધરે આવી તેહ...૧૨
 અહિં જોગ સાધી સિદ્ધ થાય, શ્વેતદ્વીપ આદિકમાં જાય;
 દુરવાસાના શિષ્ય અનેક, યોગભ્રષ્ટ રહ્યા અમે છેક...૧૩
 તેથી આંહિં ધર્યાં અવતાર, અમે સાધીએ યોગ આ ઠાર;
 દીધું છે ઋષિએ વરદાન, મળ્યા તેથી તમે ભગવાન...૧૪
 હવે પામીએ અક્ષરધામ, કરો એવું તમે ધનશામ;
 એમ કરતાં થઈ થોડી વાર, ત્યાં તો આવ્યો રાજા તેહ ઠાર...૧૫
 તેણે નખશિખ હરિને નિહાળ્યા, સોળ ચિહ્ન તે ચરણમાં ભાળ્યાં;
 દીઠું છાતિમાં શ્રીવત્સ ચિહ્ન, એમ મૂર્તિ જોઈ અવિધિન્ન^૧...૧૬
 ગુરુશિષ્યે કરિને વિચાર, જાણ્યા પુરુષોત્તમ નિરધાર;
 કીધી પૂજા ઘણી પ્રેમ ધારી, સ્તુતિ સ્નેહ સમેત ઉચ્ચારી...૧૭
 દીક્ષા વૈષ્ણવી વર્ણિએ દીધી, તે તો સમજીને સૌ જને લીધી;
 કહે કૃષ્ણ સુણો જન સર્વ, હઠજોગનો ધરશો ન ગર્વ...૧૮
 પ્રાણ રૂંધી સમાધિમાં જાય, હઠજોગ તેને કહેવાય;
 પ્રાણ રૂંધ્યા વિના ધરિ ધ્યાન, જન પ્રેમી પ્રેમાતુરવાન...૧૯
 હરિમૂર્તિ સમાધિમાં દેખે, રાજજોગ તેને મુની લેખે^૨;
 એ તો ઉત્તમ જોગ છે જાણો, હઠજોગથી અધિક વખાણો...૨૦
 વળી વર્ણિએ વાણી ઉચારી, ધરો ધ્યાનમાં મૂર્તિ અમારી;
 થોડાં વર્ષમાં તન પરહરશો, સતસંગમાં અવતાર ધરશો...૨૧

થશો કોઈ ગૃહસ્થ કે ત્યાગી, મારા ચરણ વિષે અનુરાગી;
 પછી પામશો અક્ષરધામ, થશો સૌ તમે પૂરણકામ...૨૨
 સુણી હરખ્યા જોગી અને રાય, પછી ભૂપ બોલ્યો નમી પાય;
 મારા નગરમાં નાથ પધારો, વસ્તી સર્વનો હર્ષ વધારો...૨૩
 સુણી એવું બોલ્યા ઘનશામ, મારે કરવાનાં છે ઘણાં કામ;
 જ્યાં ત્યાં એમ રોકાઉં હું જ્યારે, કામ સર્વ પુરાં થાય ક્યારે?...૨૪
 એમ કહિ હરિ ત્યાંથી સિધાવ્યા, જતાં કોઈની નજરે ન આવ્યા;
 થયા સર્વ વિજોગે ઉદાસી, પણ ઈચ્છા પ્રભુનિ તપાસી...૨૫
 ધરિને ઉર મૂર્તિનું ધ્યાન, ગયા પોતપોતા તણે સ્થાન;
 હરિ ચાલ્યા ગિરિ વન જોતા, પુલહાશ્રમમાં આવી પો'તા^૧...૨૬
 નદી ગંડકી ચક્ર આકાર, નાયા ત્યાં જઈ જગતઆધાર;
 મુક્તનાથનું દર્શન કીધું, પછી તપ કરવા વ્રત લીધું...૨૭
 દીધું છે યુગને^૨ વરદાન, ભારે તપ આચર્યું ભગવાન;
 ત્યારે ત્યાંના નિવાસિયો જેહ, તપ કરવા લાગ્યા સહુ તેહ...૨૮
 સતયુગનો ધરમ એમ ધાર્યો, તપનો ઘણો મહિમા વધાર્યો;
 તપે રીઝિયા સૂરજ દેવ, આવ્યા પ્રત્યક્ષ ત્યાં તતખેવ...૨૯
 સ્તુતિ ધર્મકુંવર તણી કરી, નિજધામ ગયા રવિ ફરી;
 પછી ચાલિયા ત્યાંથિ દયાળ, ત્યાં તો આવિયો દેશ નેપાળ...૩૦
 વ્યાખ્યો ત્યાં કળિકાળ જણાય, ગુરુ ધૂર્ત ને સ્વારથી રાય^૩;
 આવ્યું ત્યાં એક સુંદર ગામ, રાજા રાજ્ય કરે તેહ ઠામ...૩૧

ઉપજાતિવૃત્ત :

જોગી જતીને નૃપ અન્ન દે છે, સુવર્ણસિદ્ધી મળવા ચહે છે;
 સદાવ્રતે કોઈક સિદ્ધ આવે, સુવર્ણસિદ્ધી મુજને બતાવે...૩૨

તે ભૂપ ભોળા મનનો જણાય, ઘણા ધુતારા ધન ધૂતિ જાય;
 તે ભૂપતિનો ગુરુ એક જે છે, તે ભોંયરામાં વનમાં વસે છે...૩૩
 આસો શુદ્ધી પૂનમ દિન ચાર, ત્યારે જ તે તો નિસરે બહાર;
 ત્યાં તેહનાં દર્શન તો કરાય, મેળો ઘણો તેથિ તહાં ભરાય...૩૪
 મેળા તણા વાસર વીતિ જાય, તે ભોંયરામાં ગુરુજી સમાય;
 એવી રિત્યે વર્ષ દશેક વીત્યાં, તે સિદ્ધની કીર્તિ ઘણી વધી ત્યાં...૩૫
 ભૂપાળ તો ભાવ વિશેષ રાખે, પૂજી સદા પાવડિ અન્ન ચાખે;
 સંતોષ તો તેથિ નહીં જણાય, સિદ્ધો બિજાની પણ શોધ થાય...૩૬
 જે એક જોગી નૃપ પાસ છેય, તે તીર્થવાસી તણિ સુદ્ધ લેય;
 જો કોઈ સિદ્ધાઈ કરી જણાવે, તો જોગિ તે જૈ નૃપને સુણાવે...૩૭
 તેણે દિઠા શ્રીહરિ બ્રહ્મચારી, મૂર્તી અલૌકીક પ્રમોદકારી;
 આખું ભલું ભોજન પાન લાવી, તે ભૂપને વાત જઈ સુણાવી...૩૮
 છે બાળજોગી પણ શ્રેષ્ઠ જાણું, વિશેષ શી વાત કહી વખાણું;
 મળો તમે આણિ ઉમંગ ઊર, સુવર્ણસિદ્ધી મળશે જરૂર...૩૯
 તે ભૂપતીયે પ્રભુ પાસ આવી, પ્રણામ કીધો શિરને નમાવી;
 કહ્યું પ્રભુને મુજ કષ્ટ કાપો, સુવર્ણસિદ્ધી મુજને જ આપો...૪૦

ધૂર્ત જોગી વિષે :

કહે હરિ સાંભળ હે નરેશ ! લોભી જનોને નહિ બુદ્ધિ લેશ;
 અત્યંત લોભી જન જ્યાં વસાય, ત્યાં ધૂર્તનું પેટ પુરું ભરાય...૪૧
 સુવર્ણસિદ્ધી નહિ પ્રાણિયોમાં, એ તો કહી વાત કહાણિયોમાં;
 નહીં કળીમાં નજરે જણાય, તથાપિ ભોળા જન ભોળવાય...૪૨
 સુવર્ણસિદ્ધી કરનાર જોગી, દિસે ભિખારી નહિ ભવ્ય ભોગી;
 ધનાર્થ પોતે પરદેશ ધાય, તથાપિ ભોળા જન ભોળવાય...૪૩

સુવર્ણસિદ્ધી કરી કોઈ ઠામ, કર્યું નહીં કાંચન કેરું ધામ;
 સૂણ્યા ઘણા જે ધન ધૂતિ જાય, તથાપિ ભોળા જન ભોળવાય...૪૪
 શ્રીમંતને ધૂર્ત જઈ કહે છે, આ ભોંયરે સાપ વડો રહે છે;
 ત્યાં દ્રવ્ય છે તે તમને અપાવું, ભોળાય ભોળા સુણિ વેણ આવું...૪૫
 કોઈ કહે હું નથિ અન્ન ખાતો, કોઈ કહે હું નથિ શૌચ જાતો;
 કોઈ કહે વાત ભવિષ્ય જાણું, ભોળા જનોનું ઠગી જાય નાણું...૪૬
 કોઈ કહે હું ધન પુત્ર આપું, કોઈ કહે મારણમંત્ર જાપું;
 એવા થકી કાંઈ નથી થવાનું, તે કામ તો છે ધન ધૂતવાનું...૪૭
 કોઈ કરે છે તપ ઈશ્વરાર્થે, કોઈ કરે ધાન્ય તથા ધનાર્થે;
 કોઈ ચહે છે દ્વિધિ^૧ દુગ્ધપાન, કોઈ ચહે છે જનમધ્ય માન...૪૮
 જે સદ્ગુરુ તે શુભ જ્ઞાન આપે, ભવાબ્ધિનાં^૨ સંકટ સર્વ કાપે;
 જે પુત્ર કે સંપત આપનારા, ન સાધુ જાણો જન તે ઠગારા...૪૯
 ઈત્યાદિ કૃષ્ણે કહી વાત સારી, સુણી ધરાધીશ^૩ લિધી વિચારી;
 જીવેશમાયા તણું જ્ઞાન જેહ, દિધું પ્રભુયે શ્રુતિતત્ત્વ^૪ તેહ...૫૦
 રાજા તણો ભાવ દિઠો અપાર, રહ્યા હરિ ત્યાં પછિ પક્ષ ચાર^૫;
 એકાદશી આશ્વિન શુક્લ આવી, વાર્તા નૃપે શ્રીહરિને સુણાવી...૫૧
 રાજા કહે છે ગુરુજી અમારા, છે ભોંયરામાં નિસરે ન બારા;
 આસો શુદ્ધી પૂનમ દિન ચાર, ત્યારે જ તે દર્શન આપનાર...૫૨
 ન વસ્ત્ર ધારે નહિ ખાન પાન, છે ભોંયરામાં શબની સમાન;
 જે વાસરે^૬ ત્યાં થકિ નીસરે છે, ત્યારે ફળાહાર સદા કરે છે...૫૩
 તે પૂનમે ત્યાં જ ભરાય મેળો, ઘણો થશે ત્યાં જનસંઘ ભેળો;
 કહે પ્રભુ તે તજિ ખાન પાન, જીવ્યા તણું કારણ જાણ માન...૫૪

જો તેહ ટાણે જન ત્યાં ન જાય, તો માન તેનું અતિ ભંગ થાય;
 જો માન આધાર હશે જિવ્યાનો, તો જીવ તેનો તનથી જવાનો...૫૫
 ભૂપે પરીક્ષા કરવા વિચારી, જવા ન દીધાં નર કોઈ નારી;
 તે ભોંયરાથી નિસર્યો બહાર, દીઠાં નહીં માણસ તેહ ઠાર...૫૬
 જોગી થયો તે થકિ માનભંગ, છુટી ગયું તત્ક્ષણ તેનું અંગ;
 જ્યારે નરેશે બધિ વાત જાણી, વર્ણીશમાં પૂર્ણ પ્રતીતિ આણી...૫૭
 તેને જ સર્વોપરિ શ્રેષ્ઠ જાણ્યા, શ્રીકૃષ્ણ પ્રત્યક્ષ નૃપે પ્રમાણ્યા;
 શ્રીકૃષ્ણનો આશ્રય એક કીધો, બિજો બધો મારગ છોડી દીધો...૫૮
 ત્યાંથી મહારાજ પછી સિધાવ્યા, બુટોલ નામે પુર પાસ આવ્યા;
 ત્યાંનો મહાદત્ત મહીંદ્ર જેહ, રાખ્યા હરીને સજિને સનેહ...૫૯
 તે ભૂપ કેરી ભગિની ઉદાર, છે તેનું મૈયા શુભ નામ ધાર;
 તેણે સજી સ્નેહ સમેત સેવા, શ્રીકૃષ્ણ સર્વોપરિ જાણિ એવા...૬૦

પુષ્પિતાગ્રાવૃત્ત :

નરપતિ ભગિની સુપ્રશ્ન કીધા, સુણિ હરિ મર્મ જવાબ સર્વ દીધા;
 સુણિ સુણિ ઉપદેશ કૃષ્ણ કેરા, જન હરિભક્ત થયા તહાં ઘણેરા...૬૧

ઈતિ શ્રીવિહારિલાલજીઆચાર્યવિરચિતે હરિલીલામૃતે તૃતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિ-
 બુટોલનગરપ્રાપ્તનામા પંચમો વિશ્રામઃ ॥૫॥

પૂર્વછાયો :

ભૂપ સુણો અભેસિંહજી, ચાલ્યા બુટોલથી બળવંત;
 આવિયું એક અરણ્ય ત્યાં, જેનો જોતાં જડે નહિ અંત...૦૧

ચોપાઈ :

ચાલ્યા તે વનમાં અવિનાશ, જનજાતિનો જ્યાં નહિ વાસ;
 વસે મૃગલાં ને સસલાં શિયાળ, વસે વાઘ વરુ વિકરાળ...૦૨
 વસે અજગર અરણા^૧ પાડા, વસે વાનર કેરા અખાડા;
 વસે હાથી હજારો હજાર, પશુ વનચરનો નહિ પાર...૦૩
 ક્યાંઈ ઝાડી દિસે ચારે પાસ, તેમાં ન પડે રવીનો પ્રકાશ;
 આવે ક્ષારભૂમી વણિ ક્યાંય, નહિ ઝાડ કે તૂણ પણ ત્યાંય...૦૪
 ઉંચા ડુંગર ક્યાંઈક દીસે, ક્યાંઈ કોતર ઉંડાં અતિશે;
 ક્યાંઈ ભૂત ને પ્રેત ભમે છે, ક્યાંઈ રાક્ષસ રણમાં રમે છે...૦૫

શિખરિણીવૃત્ત : ઉલ્લેખાલંકાર :

જટાધારી જાણી પરવતસુતાવાહન^૨ નમ્યા,
 નિહાળીને વજ્ર પ્રભુપદ ગજોને^૩ મન ગમ્યા;
 ધનુર્ધારી ધારી નિરખિ કપિ ભાલૂ^૪ ખુશિ થયા,
 દિઠો હસ્તે દંડો મહિષ^૫ યમ જાણી નમિ ગયા...૦૬

ચોપાઈ :

તપે જ્યારે સૂરજનો તાપ, ત્યારે અવની તપે છે અમાપ;
 શશી શીતળ ચિહ્ન છે પગમાં, તેથી પગ ન તપે જ મારગમાં...૦૭
 એમ ચાલતાં તે વનમાંય, કૈક વીતિ ગયા દિન ત્યાંય;
 દીઠો ત્યાં વટવૃક્ષ નિરોગી, હતા ત્યાં એક ગોપાળજોગી...૦૮
 તે તો અષ્ટાંગજોગને સાધી, પ્રભુ સમરે સજીને સમાધી;
 તેને હરિએ કહ્યું ધરી નેહ, કરો ત્યાગ આ ભૌતિક દેહ...૦૯
 નિજજ્ઞાન આપી ઘનશામ, પછી મોકલ્યા અક્ષરધામ;
 પંચરત્નનો ગોટકો જેહ, હતો ગોપાળજોગીનો તેહ...૧૦

દેહ તજતાં પ્રભુને તે દીધો, હેત જાણીને હરિએ તે લીધો;
 અંતે તે ગુટકો મુનિનાથે, સોંપ્યો મુક્તાનંદજીને હાથે...૧૧
 વળી તે સ્વામીયે પણ નેટ^૧, રઘુવીરજીને કર્યો ભેટ;
 કહે વર્ણિ સુણો નરરાજ^૨, તે છે વરતાલમાં હજિ આજ...૧૨
 લખ્યો છે તેમાં ગીતાનો સાર, નિજ અક્ષરે જગતઆધાર;
 કરી ગોપાળજોગીનું કામ, પછી ત્યાંથી ચાલ્યા ઘનશામ...૧૩
 ગયા પૂર્વ દિશા માંહિ પોતે, વીત્યા વાસર બહુ વન જોતે;
 આવ્યું તીરથ આદિવરાહ, એથી આનંદ ઉપજયો અથાહ...૧૪
 ત્રણ વાસર તે સ્થળ ઠરી, તેહ તીર્થને પાવન કરી;
 ત્યાંથી ચાલ્યા પૂર્વ દિશામાં, જઈ નાયા તે મોદી ગંગામાં...૧૫
 ત્યાંથિ ઉતર્યા બેશિ ઝોલામા^૩, પછિ ચાલ્યા પૂર્વ દિશામાં;
 કેટલાક દિવસ વાટે થયા, પુખરા શહેરમાં ત્યારે ગયા...૧૬
 એ તો કહેવાય ઉત્તરકાશી, વસે જ્યાં બહુ વિદ્યા અભ્યાસી;
 સેતીગંગા વહે છે ત્યાં સારી, તેમાં નાયા જઈ બ્રહ્મચારી...૧૭
 જોઈ વિદ્યાની શાળાઓ ઘણી, રીત ભાત દીઠી તેહ તણી;
 હતા વેદપાઠી સાક્ષાત, તેને વેદ તણી પુછી વાત...૧૮
 કોઈ જ્યોતિષ પિંગલ જાણે, પ્રશ્ન પૂછ્યાં તેહ પ્રમાણે;
 શબ્દશાસ્ત્ર જાણે કોઈ ન્યાય, તેને તેવું પુછે હરિરાય...૧૯
 જાણે સર્વવિદ્યા તણો સાર, લોક અચરજ પામ્યા અપાર;
 લોકો પૂછે છે વર્ણિનું નામ, વર્ણિ નામ કહે ઘનશામ...૨૦
 કરે વાત સરવ નરનારી, એક આવ્યા બટુક બ્રહ્મચારી;
 એની ઉમ્મર છોટી છે છેક, પણ જાણે છે શાસ્ત્ર અનેક...૨૧

શાર્દૂલવિક્રીડિતવૃત્ત :

વિદ્યા વેદ તણી ઘણી ભણિ ભલી પ્રત્યક્ષ બ્રહ્મા દિસે,
વિદ્યા ખાણ પુરાણ જાણ સરવે શું વ્યાસ પોતે હશે;
દીસે દેવગુરુ જ એ જ સઘળી વિદ્યા તણા ધામ છે,
શંભુ સત્ય સુયોગશાસ્ત્ર વિષયે વર્ણી ઘનશ્યામ છે...૨૨

ઉપજાતિવૃત્ત :

શિવાલયે કૃષ્ણ કર્યો નિવાસ, આવ્યો તહાં પંડિત એક પાસ;
શ્રીશ્યામને શંકર ચિત્ત લાવી, સુકાવ્ય એકે સ્તુતિ સંભળાવી..૨૩

દ્વિઅર્થી :

જટા તથા ચંદ્રક ચારુ ધારી, કામારિ યોગાષ્ટકસિદ્ધકારી;
સદા દિસે છે વૃષ આપ સાથ, નમું નમું શ્રીનીલકંઠ નાથ^૧...૨૪

ચોપાદ :

સ્તુતિ સાંભળીને મહારાજ, કર્યું તેના કલ્યાણનું કાજ;
પછી પૂરવ દિશામાં સિધાવ્યા, ગંગા નારાયણી તટ આવ્યા...૨૫
વળી વાટ પૂરવ દીશે લીધી, ભૂરી ગંગાનિ જૈ ભેટ કીધી;
ત્યાંથી ત્રિશૂલી ગંગાયે ગયા, દેખી તીર્થદેવો રાજી થયા...૨૬
એમ તીર્થો વિષે કરી સ્નાન, ચાલ્યા આગળ શ્રીભગવાન;
મળી ખાખીની રસ્તે જમાત, તેના ભેળા ચાલ્યા નરબ્રાત...૨૭
જતાં સાંભળી ત્યાં એવી પેર, આંહિ આહું આવે એક શહેર;
ત્યાંના ભૂપનું પેટ પિડાય, તે તો નવ મટે કરતાં ઉપાય...૨૮

૧.(૧) શંકર પક્ષે :- માથે સુંદર જટા તથા ચંદ્રને ધારી રહેલા, કામદેવને ક્રોધાગ્નિથી બાળી નાખનાર, અષ્ટાંગ યોગને સિદ્ધ કરનાર અને સદા પોઢિયાને સાથે રાખનાર એવા શ્રીનીલકંઠ મહાદેવને હું વારંવાર નમસ્કાર કરું છું. (૨) વર્ણી પક્ષે :- હે નીલકંઠવર્ણી ! આપશ્રી માથે સુંદર જટા અને કપાળે સુંદર ચાંદલાને ધારી રહ્યાં છો. કામ આપથી ડરીને સદા દૂર રહે છે. આપે અષ્ટાંગ યોગને સિદ્ધ કર્યો છે. વળી, આપ સદા બ્રહ્મચારીના ધર્મોનું પાલન કરતા જણાવ છો એવા હે નાથ ! આપને વારંવાર હું વંદન કરું છું.

કોઈ આવી ચડે ભેખધારી, તેની સેવા સજે ઘણી સારી;
 પછી કહે છે કરી સનમાન, વસે ભેખમાં શ્રીભગવાન...૨૯
 માટે રોગ મટાડો આ મારો, કાં તો બંધીખાનામાં પધારો;
 પૂર્યા કેદમાં પાંચસે બાવા, નથી દેતો તે તેઓને જાવા...૩૦
 એવું સાંભળીને સઉ ખાખી, બોલ્યા ભૂપતિનો ભય રાખી;
 એવા શહેર વિષે શીદ જૈયે ? મોત શા માટે માગીને લૈયે?...૩૧
 આશા જીવ્યાની હોય જરૂર, તો તે શહેર તજી દૈયે દૂર;
 હતો ઉપરી જમાતનો જેહ, ઘનશામશું રાખતો સ્નેહ...૩૨
 વૃષલાલનાં લક્ષણ જોઈ, તે તો જાણતો છે સિદ્ધ કોઈ;
 માટે પૂછિ શ્રીહરિને વાત, ત્યારે બોલ્યા પ્રભૂ સાક્ષાત...૩૩

ઉપજાતિવૃત્ત : ત્યાગીના ધર્મ વિષે :

જે મોત જાણી ડરિ જાય યોગી, જોગી નહીં ભૂતળ તેહ ભોગી;
 જે દેહને તો તૃણતુલ્ય જાણે, તે મોતનો ત્રાસ ઉરે ન આણે...૩૪
 દુઃખે ડરે તો ઘર શીદ છાંડે^૧, જોગી મરે તો નહિ રાંડ રાંડે;
 જેને મરીને હરિધામ જાવું, તેને નહીં મોત થકી મુંઝાવું...૩૫
 જ્યાં ખાન ને પાન મળે વિશેષ, જોગી રહે જો જઈ તે પ્રદેશ;
 તો વાસના તેનિ નથી જવાની, અંતે વળી મુક્તિ નથી થવાની...૩૬
 સંસાર છોડ્યો તપ કાજ જેણે, ન ઈચ્છવું દૈહિક સૂખ તેણે;
 વસ્તુ હરે કે અપમાન થાય, જોગી તણી કીંમત ત્યાં જણાય...૩૭
 રામા^૨ તથા દ્રવ્ય રસાસવાદ, તેથી ભુંડો માન વડો વિષાદ^૩;
 માને ઘણા પંડિત પ્રૌઢ^૪ માર્યા, જોગી જનોને વનમાં વિદાર્યા...૩૮

જો આપણું ત્યાં અપમાન થાશે, તો આપણું શું જરૂર જોખમાશે;
 જો આપણા તે તનને તજાવે, તથાપિ આત્મા નહિ હાથ આવે...૩૯
 માટે સિધો મારગ શીદ મેલો, ચાલો તહાં ત્રાસ નથી રહેલો;
 થવાનું જે નિર્મિત તે જ થાશે, જવાનું તે જન્ન કરેય જાશે...૪૦

પૂર્વછાયો :

સાંભળિ વાત શ્રીહરિ તણી, મન હિંમત આણિ મહાંત;
 શામને જાણ્યા સમર્થ છે, તેથી ભાસી નહીં મનભ્રાંત...૪૧
 સર્વ જમાત તે સંચરી, જ્યાં છે સુંદર શહેર વિશાળ;
 વાટે મળે જન તે કહે, કેમ આવ્યો તમારો કાળ...૪૨
 કેદ કર્યા છે કેકને, કેદ કરશે તમને રાય;
 મોતના મુખમાં જાઓ છો, તેનું કારણ શું કહેવાય?...૪૩
 એવું સુણી સૌ ખાખિયો, રાખે મહાંતનો વિશ્વાસ;
 મહાંત રાખે હરિ તણો, તેથી તેને ન લાગ્યો ત્રાસ...૪૪
 શહેરમાં તે સૌ ગયા, રાયે જાણ્યું જે આવી જમાત;
 સારો ઉતારો આપિયો, દિધાં ભોજન તે ભલિ ભાત...૪૫
 રાયે છડીદાર મોકલ્યો, મુખ્ય ખાખીને તેડવા કાજ;
 પછી ગયા દરબારમાં, મળી મહાંત ને મહારાજ...૪૬
 આસન આપ્યાં બેસવા, ભૂપ નમ્યો કરી સનમાન;
 પછી કહ્યું કર જોડીને, હોય ભેખ વિષે ભગવાન...૪૭
 માટે દરદ મારું હરો, નહિ હરો તો કેદ કરીશ;
 પુર્યા છે બહુ ભેખધારિયો, અંતે સર્વના પ્રાણ હરીશ...૪૮
 સુણિ બોલ્યા ઘનશામજી, રાય હઠ ન કરિએ એમ;
 નિયમ બાંધ્યા ઈશ્વરે, તે કહો મટાડે કેમ?...૪૯

ઉપજતિવૃત્ત : કર્મફળ વિષે :

જે કર્મ તો પૂર્વભવે કર્યું છે, પ્રારબ્ધ તે આ તનનું ઠર્યું છે;
 અભક્ત કે ભક્ત ભલે ગણાય, કર્મ પ્રમાણે સુખ દુઃખ થાય...૫૦
 ભક્તિ કર્યે કષ્ટ હરી ઘટાડે, શૂળી લખી સોય વડે મટાડે;
 હઠે કરી જે પ્રભુ પાસ માંગે, તેનું કદી કષ્ટ પ્રભુ ન ભાંગે...૫૧
 ત્રાગું^૧ કર્યાથી નહિ તેહ આવે, ડરે નહીં તે જન જો ડરાવે;
 પોતે મરે કે પરને વિદારે^૨, હરી ન તેથી દુઃખથી ઉગારે...૫૨
 જો આત્મહત્યા કરી કાંઈ માંગે, કે સંતને સંકટ દેણ લાગે;
 તેથી હરી સંકટ જો હરે જ, કરે જનો સર્વ ઉપાય એ જ...૫૩
 હરી સમીપે છરિ કંઠ ઘાલે, હરી કદાપી નહિ હાથ ઝાલે;
 નથી બિતો તે કદિ બીવરાવ્યે, નથી બિતો તે અપકીર્તિ આવ્યે...૫૪
 તથાપિ જે હું કહું તે પ્રમાણો, સ્વતંત્ર છે ઈશ્વર એમ જાણો;
 કરે કર્યાનું ન કર્યાનું કામ, સ્વેચ્છા થકી તે કદિ કોઈ ઠામ...૫૫
 એવું કહીને જળ ત્યાં મગાવ્યું, સ્પર્શે પ્રસાદી કરિ પીવરાવ્યું;
 રાજા તણું કષ્ટ ગયું કપાઈ, તે વર્ણિની જાણિ ઘણી વડાઈ...૫૬
 તેડ્યા હતા વૈદ્ય વિદેશી દેશી, રહ્યા હતા સર્વ ઉદાસિ બેશી;
 વિપ્રે અનુષ્ઠાન કર્યા વિશેષ, કોઈ થકી રોગ ટળ્યો ન લેશ...૫૭
 જોગી જતીથી ન મટ્યો જ જેહ, કૃષ્ણે મટાડ્યો ઝટ રોગ તેહ;
 રાજા સ્વચિત્તે અતિ હર્ષ લાવ્યો, જાણે નવે હું અવતાર આવ્યો...૫૮
 જીવ્યાનિ આશા ન હતી જ લેશ, એવો હતો રોગ વડો વિશેષ;
 તે રોગ કૃષ્ણે પળમાં નિવાર્યો, રાયે મહીમા અતિ ચિત્ત ધાર્યો...૫૯
 રાજા કહે બોલ નહીં ઉથાપું, માગો મુખે તે ધન આદિ આપું;

દિધું તમે જીવન વર્ણિરાય, તેનો નહીં મેં^૧ બદલો વળાય...૬૦
 બોલ્યા વિચારી વર્ણિદ્ર ત્યારે, ધનાદિ કાંઈ ન ખપે અમારે;
 જે કેદ કીધા બહુ ભેખધારી, છોડી મુકો એ જ રુચી અમારી...૬૧
 એવું સુણી ભૂપ પ્રસન્ન થૈને, છોડી મુક્યા ભેખ સુમાન દૈને;
 પૂજા કરી વર્ણિ મહાંત કેરી, વળી ઉચારી વિનતી ઘણેરી...૬૨
 ભૂપાળને શ્રીહરિ શિષ્ય કીધો, સુજ્ઞાન દૈ વૈષ્ણવમંત્ર દીધો;
 રાયે કહ્યું આંહિ કરો નિવાસ, કહે પ્રભૂજી કરશું પ્રવાસ...૬૩
 રાજા કહે છો સુકુમાર દેહ, તે માટ આપું સુખપાલ એહ;
 વર્ણી કહે મેં વ્રત લીધું આવું, જે તીર્થજાત્રા પગ ચાલિ જાવું...૬૪

પુષ્પિતાગ્રાવૃત્ત :

પછિ હરિવરગુપ્તત્યાંચિયાલ્યા, વનનગ^૨ વાટ વિષે વળી મહાલ્યા^૩;
 બહુ દિન ગત^૪ બંગદેશ આવ્યો, સિરપુર માંહિ મુકામ જૈ ઠરાવ્યો...૬૫
 ઇતિ શ્રીવિહારિલાલજીઆચાર્યવિરચિતે હરિલીલામૃતે તૃતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિ-બંગદેશે
 સિરપુરગમનનામા ષષ્ઠો વિશ્રામઃ ॥૬॥

પૂર્વછાયો :

શ્રીહરિ રહિ સિરપુર વિષે, મતવાદીનું હર્યું અભિમાન;
 સિદ્ધવલ્લભ ભૂપાળને, તહાં આપ્યું પોતાનું જ્ઞાન...૦૧

ચોપાઈ :

નદીતટ કર્યું આસન જૈને, બેઠા ધ્યાન ધરી સ્વસ્થ થૈને;
 નદીમાં આવ્યું પાણીનું પૂર, તોય આસન નવ કર્યું દૂર...૦૨

જન જાણે તે તો બુડિ ગયા, પણ શ્રીહરિ અવિચળ રહ્યા;
 હતો સેવક ગોપાળદાસ, ટાળ્યો તેહનો અભિચારત્રાસ...૦૩
 ગજ કાળપુરુષનું દાન, એક વિપ્રે લીધું તેહ સ્થાન;
 હરિશરણે તે બ્રાહ્મણ આવ્યો, તેને પાપથી કૃષ્ણે મુકાવ્યો...૦૪
 રહ્યા ત્યાં હરિ ચાતુરમાસ, પછી ત્યાં થકી કીધો પ્રવાસ;
 કેટલાએક સિદ્ધ ઉમંગે, ચાલ્યા શ્રીધનશામને સંગે...૦૫
 આવી પર્વત વન તણી ઝાડી, રહે તેમાં અઘોરી^૧ અનાડી;
 તે તો માણસને ખાઈ જાય, પણ કૃષ્ણને દેખી પળાય^૨...૦૬
 પછી જૈ પરશુરામકુંડ, નાયા નાથ ને સિદ્ધનું સુંડ;
 ત્યાંથી પૂર્વના વનમાં સિધાવ્યા, દેવી કામાક્ષી છે તહાં આવ્યા...૦૭
 તેની પાસે વસે એક ગામ, તેના બાગમાં કીધો વિરામ;
 ગામમાં એક વિપ્ર છે વામી^૩, સર્વ જાદુગરોનો તે સ્વામી...૦૮
 કેક જોગી જતીને હરાવ્યા, કેક પંડિત દ્વિજને ડરાવ્યા;
 તેનું નામ પ્રસિદ્ધ પિબેક, જેણે જીતેલા સિદ્ધ અનેક...૦૯
 તેને શ્રીહરિયે જીતી લીધો, પછી શિષ્ય પોતા તણો કીધો;
 સર્વે સિદ્ધને વીદાય કરી, ત્યાંથી એકલા ચાલિયા હરી...૧૦
 નામે નવલખો પર્વત જેહ, હરિયે દીઠો દૂરથી તેહ;
 જેમાં કળિયુગ ન કરે પ્રવેશ, એવો એ છે પવિત્ર પ્રદેશ...૧૧
 જેમાં જોગી વસે નવ લક્ષ, કરે ફળ જળ પત્રનો ભક્ષ;
 તપ જ્ઞાન ને વૈરાગ્યવંત, સત્યવાદી સદાચારી સંત...૧૨
 સદા અષ્ટાંગજોગને સાધે, એક ઈષ્ટ શ્રીહરિને આરાધે;
 જ્ઞાનયજ્ઞ કરે સદાકાળ, એમ વીતિયો કાળ વિશાળ...૧૩

કદી દર્શન હરિનું ન પામ્યા, તોય તપથી ન તેહ વિરામ્યા;
 ધૂણી^૧ સળગે ત્યાં નવ લાખ લેખે, દિવ્ય દષ્ટિવાળા જન દેખે...૧૪
 જોગી સર્વે એવું મન ધારે, મળશે પ્રભુ આવીને ક્યારે;
 એવામાં થઈ આકાશવાણી, લેજો સર્વે સિદ્ધો તમે જાણી...૧૫
 પુરુષોત્તમ શ્રીપ્રભુ જે છે, સદા અક્ષરધામે વસે છે;
 તેણે ધાર્યો ભૂતળ અવતાર, થયા ભક્તિધરમના કુમાર...૧૬
 તે તો વર્ણિ તણો વેષ ધારી, અહિં આવે છે દેવ મુરારી;
 એવું સાંભળી સૌ સિદ્ધ હરખ્યા, ત્યાં તો દૂરથી કૃષ્ણને નિરખ્યા...૧૭
 ઉર ઉપજ્યો પ્રેમ અપાર, થયા નવ લક્ષ મળવા તૈયાર;
 સૌનો દેખીને પ્રેમ અનૂપ, ધાર્યા હરિયે ત્યાં નવ લાખ રૂપ...૧૮
 એક કાળે તે સર્વને મળિયા, સિદ્ધ સૌના મનોરથ ફળિયા;
 થઈ એક રૂપે મહારાજા, એક આસને આવી બિરાજ્યા...૧૯
 મનમોહન મૂર્તિ રૂપાળી, સિદ્ધ સર્વ રહ્યા સામું ભાળી;
 દીહું મૂર્તિમાં અદ્ભૂત તેજ, કોટિ સૂર્યશશી સમ એ જ...૨૦
 તેજ વ્યાપિયું બ્રહ્માંડ પાર, ગયું અક્ષરધામ મોઝાર;
 સિદ્ધ સર્વ સમાધિસ્થ થઈ, જુએ અક્ષરધામમાં જઈ...૨૧
 સિંહાસન ઉપરે એહ ઠામ, તેજોમય નિરખ્યા ઘનશામ;
 સ્તુતિ મુક્ત અનંત ઉચારે, સેવે શક્તિ હજારો હજારે...૨૨
 કોટિ અજ હરિ હર^૨ થઈ દીન, સેવે શ્યામને થઈ આધીન;
 ચારે વેદ ત્યાં મૂરતિમાન, કરે શ્રીહરિનાં ગુણગાન...૨૩
 સિદ્ધે જોયું સમાધિથી જાગી, દીઠા સન્મુખ શામ સુહાગી;
 અતિ આનંદ અંતરે ધારી, સ્તુતિ બે કર જોડી ઉચારી...૨૪

અષ્ટપદી : જલધરસુંદર મદનમનોહર - એ રાગ છે

જય જગકારણ ભવજળતારણ નરકનિવારણ પરમપતી,
 મુનિગણનાયક જનસુખદાયક સ્વજનસહાયક અકળગતી;
 શિરસિ જટાધર હરિણત્વચાધર^૧ સકળકળાધર અસુર અરી,
 જય જગદીશ્વર મુક્તમુનીશ્વર ધૃતવરણીશ્વરવેષ હરી...૨૫

શ્રુતિપથમંડન કુપથવિખંડન દુર્જનદંડન દિવ્ય સદા,
 જનસુખકારક દુરિતવિદારક^૨ ભવજળતારક પરમ મુદા;
 જય કમળાયન^૩ સકળસુખાયન^૪ થાય પલાયન પાપ ડરી,
 જય જગદીશ્વર મુક્તમુનીશ્વર ધૃતવરણીશ્વરવેષ હરી...૨૬

જય કરુણાકર વદનસુધાકર^૫ ભુવનપ્રભાકર^૬ ભીતિહરા,
 નિજજન અંતર વાસ નિરંતર શ્યામ સ્વતંતર ધર્મધરા;
 સદ્ગુણમંદર^૭ મુક્તપુરંદર^૮ સુખનિધિ સુંદર મૂર્તિ ધરી,
 જય જગદીશ્વર મુક્તમુનીશ્વર ધૃતવરણીશ્વરવેષ હરી...૨૭

જય વૃષભાળક પ્રિયજનપાળક પાપપ્રજાળક આપ પ્રભૂ,
 જય હરિનામક અવિચળ ધામક વિશ્વનિયામક વરદ વિભૂ;
 જય જનવલ્લભ સ્વેચ્છિતસુર્લભ દર્શનદુર્લભ યજ્ઞ કરી,
 જય જગદીશ્વર મુક્તમુનીશ્વર ધૃતવરણીશ્વરવેષ હરી...૨૮

તવ કરુણાધન^૯ શ્રેષ્ઠસુસાધન^{૧૦} અચળ અબાધન^{૧૧} શાંતિ તણું,
 જય તપરક્ષક જળફળભક્ષક લે સુખ દક્ષક દેખિ ઘણું;
 મુનિમન ભાવન જનમનધાવન^{૧૨} કૃતમહિપાવન^{૧૩} વન વિચરી,
 જય જગદીશ્વર મુક્તમુનીશ્વર ધૃતવરણીશ્વરવેષ હરી...૨૯

૧.મૃગયર્મ ધારનારા ૨.કુકર્મોનો નાશ કરનારા ૩.કમળ પર આસન કરનારા ૪.સર્વેને સુખી કરનારા ૫.ચંદ્ર સમાન મુખવાળા ૬.ચૌદલોકમાં પ્રકાશ કરનારા ૭.સદ્ગુણોનો પર્વત ૮.ઈન્દ્રને મુક્ત કરનારા ૯.કૃપારૂપી ધન ૧૦.ઉત્તમ ઉપાય ૧૧.નિર્વિઘ્ન; અવિનાશી ૧૨.માણસોના મનને શુદ્ધ કરનારા ૧૩.પૃથ્વીને પાવન કરનારા

શેષસુરેશ્વર ચંદ્ર દિનેશ્વર દેવમહેશ્વર નિત્ય ભજે,
 દોષવિદારણ પ્રભુ તવ કારણ નૃપહયવારણ^૧ રાજ્ય તજે;
 વૃત્તિ અખંડિત તવ પદમંડિત^૨ એ જ સુખંડિત ભૂ ઉપરી,
 જય જગદીશ્વર મુક્તમુનીશ્વર ધૃતવરણીશ્વર વેષ હરી...૩૦
 હે ગરુડાસન કરિ બળશાસન કળિબળનાશન કાર્ય કરો,
 પૂર્ણપ્રભાનિધિ વેદઋચાનિધિ હે કરુણાનિધિ કષ્ટ હરો;
 પ્રભુ ધરણીધર અમિત મતીધર સંતત^૩ શ્રીધર સિદ્ધિ વરી,
 જય જગદીશ્વર મુક્તમુનીશ્વર ધૃતવરણીશ્વરવેષ હરી...૩૧
 શુભમતિ સર્જન કુમતિ વિસર્જન બળજન તર્જનકારી^૪ તમે,
 હે વૃષનંદન કષ્ટનિકંદન તવ પદવંદનકારી અમે;
 જય જગકારક ગિરિવરધારક અધમઉધારક ખ્યાતિ^૫ ખરી,
 જય જગદીશ્વર મુક્તમુનીશ્વર ધૃતવરણીશ્વરવેષ હરી...૩૨

દોહા :

વાર વાર વર માગિયે, સ્તુતિ ઉચ્ચરિ આ ઠામ;
 અખંડ અંતરમાં રહો, આ છબિ સુંદરશામ...૩૩
 તે સુણતાં ત્યાં તો થયા, પ્રસન્ન શ્રીભગવાન;
 સૌ સિદ્ધોને આપિયું, મનવાંછિત વરદાન...૩૪
 વળિ તે પર્વત ઉપરે, દીઠા કુંડ અનેક;
 પ્રભુયે સ્પર્શ કરી કર્યાં, પાવન તે પ્રત્યેક...૩૫
 ઉષ્ણોદક કે શીત જળ, કોઈ વિષે દેખાય;
 કોઈ કુંડથી ઉછળતા, પાવક પવન જણાય...૩૬
 તે દેખી ત્યાંથી પછી, ચાલ્યા સુંદરશામ;
 જોયો તેનિ તળેટીમાં, કુંડ બાલવા નામ...૩૭

પાવક પાણી પવનનો, સમૂહ દીઠો ત્યાંય;
 તે તીર્થે ત્રણ દિન રહ્યા, થઈ રાજી મનમાંય...૩૮
 પ્રભુજી ત્યાંથી પરવર્યા, પવિત્ર પાવક દીશ^૧;
 ગંગાસાગર સંગમે, જૈ પહોંચ્યા જગદીશ...૩૯
 વાલમ ત્યાં ત્રણ દિન વસી, વળતી કર્યો વિહાર;
 કપિલ મુનીને જૈ મળ્યા, કપિલાશ્રમ મોઝાર...૪૦
 પ્રેમ સહિત પૂજા કરી, કપિલ મુનિએ ત્યાંય;
 જોયું સ્થળ એકાંતનું, રીઝ્યા હરિ મનમાંય...૪૧
 પ્રભુ બેઠા પદ્માસને, સ્વાત્માનું^૨ ધરિ ધ્યાન;
 સમાધિમાં ગત^૩ સપ્ત દિન, ભૂલ્યા જગનું ભાન...૪૨
 દેવો દિલ ચિંતા કરે, બેઠા હરિ ધરિ ધ્યાન;
 ક્યારે કરશે નાશ તે, કળિયુગનું તોફાન...૪૩
 વામી ને કામી તણો, અધરમ વધ્યો અપાર;
 અસુર તણા ઉતપાતનો, ભૂમિ સહે નહિ ભાર...૪૪
 ભાર સહે નહિ શેષ પણ, શ્વાસે નિસરે ઝાળ;
 વારે વારે વિશ્વમાં, તેથી પડે દુકાળ...૪૫
 થાય પાપના ભારથી, વાર વાર ભૂકંપ;
 રાજા કે રૈયત તણા, જિવમાં ન મળે જંપ^૪...૪૬
 અધર્મ દેખીને કરે, વૃષ્ટિ અલ્પ વરસાદ;
 ગોરસમાંથી^૫ રસ ગયો, ગયો અન્નથી સ્વાદ...૪૭
 પાખંડી ગુરુ શિષ્ય સૌ, કરે વ્યસન વ્યભિચાર;
 સત્ય ગયું સંતાઈને, વધ્યું અસત્ય અપાર...૪૮

એ પાપે અકળાઈને, કરવાને પોકાર;
 આવી અવની^૧ હરિ કને, ધારિ ઘેનુ^૨ આકાર...૪૯
 દીઠા હરિને ધ્યાનમાં, ત્યારે થઈ ઉદાસ;
 કષ્ટ કહ્યું પોતાતણું, કપિલ મુનીની પાસ...૫૦
 સંકટ ભૂનું^૩ સાંભળ્યું, કપિલ મુનીયે કાન;
 કરી સ્તુતી કર જોડિને, જગાડવા ભગવાન...૫૧

વસંતતિલકાવૃત્ત :

હે ધર્મલાલ જનપાળ કૃપાળ જાગો,
 ભૂમી તણો વિષમ ભાર અપાર ભાંગો;
 આચારબ્રષ્ટ કુળબ્રષ્ટ જનો થયા છે,
 વૈરાગ્ય જ્ઞાન વસુધા^૧ તળથી ગયા છે...૫૨
 થાપો સુધર્મ અઘકર્મ અધર્મ ટાળી,
 ઘો જ્ઞાનદાન ભગવાન દયાથિ ભાળી;
 લીધો તમે જનમ છે પ્રભુ એ જ કાજ,
 બેઠા સમાધિ કરિ કેમ નચિંત આજ?...૫૩
 મોટા કહે ઘડિ પછી કૃત^૪ જે થવાનું,
 તે કામને વરસ તો સહજે જવાનું;
 આપ્યો અગસ્ત અવધિ હજિ છે અધૂરો^૫,
 મોટાનિ એક ઘડિ તે જુગ થાય પૂરો...૫૪
 પીડાય સંત વણિ સર્વ સુરો પિડાય,
 પૃથ્વી પિડાય મુખથી અતિ દુઃખ ગાય;
 પાખંડિ પૂજિ નરકે જનજૂથ જાય,
 ક્યારે પ્રભૂજિ પછિથી કરશો સહાય...૫૫

૧.પૃથ્વી ૨.ગાય ૩.(ગાયરૂપ)પૃથ્વીનું ૪.કાર્ય ૫.વિધ્યાચળ પર્વતને અગત્યમુનિએ આપેલ વાયદો હજી અધૂરો છે તે વાત

જો શેષનાગ અતિ ભાર થકી મુંઝાશે,
તો પૃથ્વી ત્યાગ કરશે જગ નાશ થાશે;
કેની સહાય કરશો કરુણાનિધાન?...૫૬
બેઠા અહીં અચળ થૈ ધરિ આપ ધ્યાન.

સૂકાય કર્ષણ^૧ પછી જળવૃષ્ટિ થાય,
પ્રાણાંત થાય પછિ ઓસડના ઉપાય;
જેવે સમે જરૂર તે સમયે ન આવે,
તે વસ્તુ વ્યર્થ ગત^૨ વિશ્વ વિષે કહાવે...૫૭

ઈત્યાદિ વાક્ય સુણિને જગદીશ જાગ્યા,
વાણી મુખે ઉચરવા તતકાળ લાગ્યા;
હું તીર્થભૂમિ વિચરી મનમાં ધરીશ,
ભૂમી તણો અધિક ભાર હવે હરીશ...૫૮

હું જાણું છું જ પુરુષોત્તમપુરી જ્યાં છે,
પાખંડમંડન^૩ તણાં અતિ ઝુંડ ત્યાં છે;
તેઓ વિષે કલહ^૪ પ્રેરિશ હું જ જ્યારે,
અન્યોન્ય એથિ લડિને મરશે જ ત્યારે...૫૯

ઈત્યાદિ વાક્ય કહિ ધીરજ ખૂબ દીધી,
પૃથ્વી પ્રસન્ન કરિ ત્યાંથિ વિદાય કીધી;
રાજી થયા હૃદયમાં સુર નાગ સર્વ,
જાણું દિવાળિ સમ ઉત્તમ આજ પર્વ...૬૦

પુષ્પિતાગ્રાવૃત્ત :

કપિલમુનિ સમીપ એક માસ, નટવર નાથ રહ્યા કરી નિવાસ;
અતિ સુખ મુનિને પ્રભૂજી આપ્યું, બહુ દિનકેરું વિજોગ કષ્ટ કાપ્યું...૬૧

૧.ખેતરમાં ઊગાડેલ છોડવા - મોલ ૨.ગઈ ૩.અધર્મ વધારનાર ૪.કુસંપ

ઈતિ શ્રીવિહારિલાલજીઆચાર્યવિરચિતે હરિલીલામૃતે તૃતીયકલશે
અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિ-
કપિલાશ્રમગમનનામા સપ્તમો વિશ્રામઃ ॥૭॥

પૂર્વછાયો :

હે નરપતિ સુણ સ્નેહથી, જેથી ઉપજે અંતર જ્ઞાન;
જન જિજ્ઞાસાનંદનું, એક કહું ભલું આખ્યાન...૦૧
પછી કપિલાશ્રમ થકી, જ્યારે ચાલિયા સુંદરશામ;
ઝાડીમાંથી નિસર્યા, ત્યાં તો આવ્યું વળી એક ગામ...૦૨

ચોપાઈ :

રહે તે ગામમાં બે વેરાગી, એક સંજોગી^૧ ને એક ત્યાગી;
તેમાં ત્યાગીનું મંદિર જાણી, જઈ ઉતર્યા ત્યાં પદ્મપાણી...૦૩
હતો જેહ મહાંત તે ઠામ, તેણે નિર્ભિયા શ્રીધનશામ;
જોઈ મૂર્તિ મનોહર સારી, જાણ્યું જે કોઈ છે અવતારી...૦૪
માટે સ્નેહથી વિનય કરીને, રાખ્યા પોતાની પાસ હરીને;
બિજો વેરાગી જે ઘરબારી^૧, તેને પુત્રિયો બેય કુંવારી...૦૫
તુલસીકૃત રામચરિત્ર, કરે અભ્યાસ તેનો પવિત્ર;
નિત્ય ત્યાગીને મંદિર આવે, તેને મોટો મહાંત ભણાવે...૦૬
એમાં આવે જે દુર્ઘટ^૨ અર્થ, નહિ જાણવા બાવો સમર્થ;
તેથી ઉલટો અરથ સમજાવે, ત્યારે કૃષ્ણને ઉર દયા આવે...૦૭
પછી આજ્ઞા બાવા તણી માંગી, શુદ્ધ અર્થ કરી શંકા ભાંગી;
જઈ બાઈયો માબાપ પાસ, સર્વ વાત કરી તે પ્રકાશ...૦૮

એક આવ્યા બાળા બ્રહ્મચારી, દીસે દેવ તણા અવતારી;
 તે તો છે સર્વ શાસ્ત્ર સુજાણ, એનાં શાં ઘણાં કરિયે વખાણ...૦૯
 અર્થ રામકથાના બતાવ્યા, સુણી મહાંતને મન ભાવ્યા;
 એવું સાંભળીને તેનો બાપ, ગયો તેડવા કૃષ્ણને આપ...૧૦
 ઘણિ વિનતિ કરી પગે લાગી, વળી આજ્ઞા મહાંતની માગી;
 નિજમંદિરે કૃષ્ણને લાવ્યો, કરી વિપ્રે ત્યાં થાળ ધરાવ્યો...૧૧
 પુત્ર બાવાનો જયરામદાસ, તેને સોંપ્યો મહાપ્રભૂ પાસ;
 કહ્યું હે પ્રભુ કરુણા લાવો, મારા પુત્રને શાસ્ત્ર ભણાવો...૧૨
 કાંઈ દિવસ વસ્યા હરિ વાસ, વિદ્યા ભણતો તે જયરામદાસ;
 એક અવસરે રજની મોઝાર, પ્રભુ દેખાડ્યું તેજ અપાર...૧૩
 પુત્ર પુત્રિયો માત પિતાય, તેજ દેખીને વિસ્મીત થાય;
 તેમાં મૂર્તિ દિઠી હરી તણી, કોટિ સૂર્યચિ શોભિત ઘણી...૧૪
 ઘણું તેજ જે પ્રથમ જણાયું, તે તો મૂર્તિમાં સર્વે સમાયું;
 પ્રભુનો દેખી પૂર્ણ પ્રતાપ, જાણ્યા એ જ શ્રીકૃષ્ણ છે આપ...૧૫
 તેથી નિત્ય પ્રત્યે ધરી પ્રીત, પૂજે પ્રત્યક્ષ ઈષ્ટની રીત;
 જમાડિને રસોઈ રસાળ, પછી ઠાકોરને ધરે થાળ...૧૬
 ગામ પાસે સરોવર એક, તેમાં ઉપજે કમળ અનેક;
 એક જયરામદાસનો મિત્ર, નામ કૃષ્ણ તંબોળી પવિત્ર...૧૭
 બંને નિત્ય સરોવરે જઈ, આવે અધિક કમળ-ફળ લઈ;
 લાવી શ્રીહરિ આગળ ધરે, પ્રભુ ભાવથી ભક્ષણ કરે...૧૮

પૂર્વછાયો :

એક સમે ઘનશ્યામજી, એમ ઉચર્યા ધરીને ઉમંગ;
 કમળકાકડી કારણે, અમે આવશું ત્યાં તમ સંગ...૧૯

ત્રણે મળીને ત્યાં ગયા, મહા મોટું સરોવર જ્યાંય;
 ફરવા લાગ્યા નીરમાં, એક ત્રાપા^૧ ઉપર ચડી ત્યાંય...૨૦
 શોભે કેવા હરિ તે સમે, જેમ ક્ષીરોદધી^૨ મોઝાર;
 શેષ ઉપર આસન કર્યું, અજ હર સમીપ ઉદાર...૨૧
 કમળકાકડી કોડથી, લઈ લઈ જમે જગવંદ;
 વિનોદ કરતા વિધવિધે, અતિ ઉર ધરે આનંદ...૨૨
 સામો તટ બહુ દૂર છે, અતિ અગમ્ય છે વણિ એહ;
 શ્રીહરિયે તે તટ ભણી, સઘ ત્રાપો ચલાવ્યો તેહ...૨૩
 પાછા વળો હવે મહાપ્રભુ, એમ મુખે કહે બે મિત્ર;
 વાત ન માની વીઠલે, એક કરવા દીવ્ય ચરિત્ર...૨૪
 શ્રીહરિયે શું ધાર્યું છે, તેનો જન શું જાણે મર્મ;
 બ્રહ્માદિક નવ કળિ શકે, એવું અકળ કૃષ્ણાનું કર્મ...૨૫
 ત્રાપો તે સામે તટ ગયો, ત્યાં ઉતરિયા ત્રણ વીર;
 ચાલો વિચરિયે વન વિષે, એમ બોલ્યા શામશરીર...૨૬
 મિત્ર કહે હે મહાપ્રભુ ! ત્યાં છે ભારિ ભયંકર રાન^૩;
 રીંછ ને વાઘ વરુ વસે, જન જાય નહિ તેહ સ્થાન...૨૭
 તે સુણિને કહે શ્રીહરી, તમે તજોને મનથી ત્રાસ;
 આપણને તે શું કરે ? જેઓ વસે સદા વનવાસ...૨૮

ઉપજાતિવૃત્ત :

શરીર જોરે ન ગણો સમર્થ, બુદ્ધિ વિનાનું બળ સર્વ વ્યર્થ;
 જો સિંહ સર્પો કપિ^૪ રીંછ હાથી, નાચે બિચારા જનના કલ્યાથી...૨૯

૧.પાણીમાં તરે એવું વાંસ કે લાકડાનું સાધન ૨.ક્ષીર સમુદ્ર ૩.જંગલ ૪.વાંદરા

બળિષ્ઠ ઝાઝું બળ જો કરે છે, તો એકના પ્રાણ કદી હરે છે;
 જો બુદ્ધિ પ્રેરે^૧ જન બુદ્ધિમાન, ઉજાડિ^૨ દે ઈંદ્રપુરી સમાન...૩૦
 એવું સુણીને મળિ મિત્ર ચાલ્યા, અઘોર^૩ વાટે વનમાં મહાલ્યા;
 નિશ્ચિંત ચાલે મૃગરાજ^૪ જેમ, ત્રણે ફરે છે વનમધ્ય તેમ...૩૧
 ત્યાં એક જોરાવર રીંછ જોઈ, તે બે જણે ધીરજ દીધિ ખોઈ;
 પોકાર કીધો ચિત્ત માંહિ ચેતિ, હે કૃષ્ણ હે માધવ હે સખેતિ^૫!..૩૨
 આવી પડ્યું સંકટ આજ ભારી, સહાયતા શ્યામ કરો અમારી;
 ફેડો^૬ પ્રભુ ફોગટની ફજેતી, હે કૃષ્ણ હે માધવ હે સખેતિ!..૩૩
 સદા કરો ભક્ત તણી સહાય, કળા તમારી ન કદી કળાય;
 વેદો કહે વર્ણન નેતિ નેતિ, હે કૃષ્ણ હે માધવ હે સખેતિ!..૩૪
 તજી તમોને પરને ભજે છે, તે કાય લે કાંચનને તજે છે;
 ન તેલ પામે પિલવાથી રેતી, હે કૃષ્ણ હે માધવ હે સખેતિ!..૩૫
 આ રીંછ તો જીવ જરૂર લેશે, ઝાડે ચડ્યાથી નહિ છોડિ દેશે;
 નથી હવે ધીરજતા રહેતી, હે કૃષ્ણ હે માધવ હે સખેતિ!..૩૬
 કહે હરી ધીરજ ચિત્ત ધારો, વિશ્વાસ રાખો ઉરમાં અમારો;
 તે રીંછ છે દૈવિક દેહધારી, નથી જનોને કદિ કષ્ટકારી...૩૭
 પછી પ્રભુયે કર જ્યાં હલાવ્યો, તે રીંછ તેથી હરિ પાસ આવ્યો;
 ઉભો રહ્યો આગળ છેક આવી, આંસૂનિ ધારા દગથી ચલાવી...૩૮
 જ્યાં સામસામી શુભ દૃષ્ટિ સાંધી, પરસ્પરે પ્રીતિ વિશેષ વાધી;
 દયા ધરી એમ કહ્યું દયાળે, થશે તમારું શુભ અલ્પ કાળે...૩૯
 આજ્ઞા હરીયે કહિ એમ દીધી, રીંછે સુણીને વનવાટ લીધી;
 મિત્રો ત્રણે તે પુર મધ્ય આવ્યા, સૌને દિલે શ્રીધનશામ ભાવ્યા...૪૦

પૂરી વિષે વાત થઈ પ્રકાશ, તે વાત ચાલી પુર આસપાસ;
 વ્યાપી રહે સૂર્ય પ્રકાશ જેમ, તે વાત સર્વત્ર જણાઈ તેમ...૪૧
 વધ્યો પ્રભૂનો મહિમા વધારે, આવે જનો દર્શન કાજ દ્વારે;
 ત્યાં એક ટાણે જયરામદાસ, પૂછે નમીને ઘનશામ પાસ...૪૨
 કહો હતો કોણ સુરીંછ એહ ? શાથી જણાયો દિલગીર તેહ ?
 કહે હરી જે રીંછ જાંબુવાન, તે મિત્ર તેનો સદબુદ્ધિમાન...૪૩
 કૃષ્ણાવતારે મુજને મળેલો, તથાપિ સૌ સંશય ના ટળેલો;
 પછીથિ પામ્યો પરિતાપ ભારી, ન ઓળખ્યા મેં હરિ દેહધારી...૪૪
 આકાશવાણી થઈ તેહ કાળ, થશે પ્રભૂજી વૃષભક્તિબાળ;
 તેનાં વળી દર્શન તું કરીશ, તેને પ્રતાપે ભવને તરીશ...૪૫
 હવે તજીને તનુ રીંછ તેહ, લેશે રૂડે ઘેર મનુષ્ય દેહ;
 ભલી રિતે તે મુજ ભક્ત થૈને, અંતે રહેશે મુજ ધામ જૈને...૪૬

વસંતતિલકાવૃત્ત :

વર્ણી કહે અભયસિંહ સુણો નરેશ,
 વૈરાગ્યવંત જગથી હરિ છે હમેશ;
 આ સ્નેહપાશ તજિને વિચરું વિદેશ,
 એવું વિચારિ નિશિમાં નિસર્યા જનેશ...૪૭

ચોપાઈ :

રાતે છાના ઉઠ્યા હરિરાય, પુછ્યા વગર થયા તે વિદાય:
 પુરુષોત્તમપુરિ મન ધારી, ચાલ્યા મારગે દેવ મુરારી...૪૮
 જન જાગ્યા પ્રભાતમાં જ્યારે, ઘનશ્યામ દીઠા નહિ ત્યારે;
 પત્તો લાગ્યો ન કરતાં તપાસ, ત્યારે ઉર થયાં સર્વે ઉદાસ...૪૯
 જેમ સર્વસ્વ કોઈનું જાય, તેનું અંતર અતિ અકળાય;
 થયા દિલગિર જયરામદાસ, માત તાત તેનાં ધરે ત્રાસ...૫૦

જેમ ચિંતામણી પ્રાપ્ત થાય, પછી ખોવાથી ખેદ પમાય;
 હરિ વિચર્યે અયોધ્યાનિવાસી, જેમ દિલમાં થયાંતાં ઉદાસી...૫૧
 તેમ વિરહ વ્યાકુળ જન સહુ, ગુણ સમરી રુદન કરે બહુ;
 ત્યારે જયરામદાસનિ માય, પાણી ન પીએ અન્ન ન ખાય...૫૨
 કહે શોધવા હરિને સિધાવો, હોય જ્યાં ત્યાંથી તેડીને લાવો;
 ગયા બહુ જન ગોતવા કાજ, ક્યાંઈ ન મળ્યા શ્રીમહારાજ...૫૩
 બોલ્યો બાવો મહાંત તે ત્યારે, હરિ પ્રથમ આવ્યા હતા જ્યારે;
 અમે પૂછ્યું હતું શિર નામી, ક્યાંથી આવ્યા ને ક્યાં જશો સ્વામી?...૫૪
 ત્યારે બોલ્યા હતા ધનશામ, જાશું પુરુષોત્તમપુરિ ધામ;
 માટે તે દિશે કરશો તપાસ, ત્યારે મળશે નક્કી અવિનાશ...૫૫
 પછી જયરામદાસની માત, કહે પુત્રને પ્રેમથિ વાત;
 પુરુષોત્તમપુરી ભણિ જાઓ, ખરિયે^૧ આપું તે વાટમાં ખાઓ...૫૬
 આજ્ઞા માતનિ મસ્તક ધરી, ચાલ્યો પુત્ર તે શોધવા હરી;
 એક ગામમાં સાંભળિ વાત, હરિ આંહિ રહ્યા હતા રાત...૫૭
 વીશ વાસર^૨ કીધો પ્રવાસ, ત્યારે ભેટિયા શ્રીઅવિનાશ;
 કર જોડિને વિનતિ ઉચારી, કહ્યું પાછા વળો સુખકારી...૫૮
 મારાં માતપિતા રોઈ મરે, ઈચ્છા આપને મળવાની ધરે;
 ઘણો શોધ કર્યો અમે સ્વામી, આજ મળ્યા છો અંતરજામી...૫૯
 સુણી બોલિયા શ્રીધનશામ, ચાલો પુરુષોત્તમપુરિ ધામ;
 જૈને જાત્રા જરૂર ત્યાં કરિયે, બીજી વાત બધી પરહરિયે^૩...૬૦
 છોજી દેવી તમે સાક્ષાત, માટે તમને કહું એક વાત;
 ઝાઝો સંબંધિયોમાં સનેહ, નવ રાખવો અવિચળ એહ...૬૧

પુષ્પિતાગ્રાવૃત્ત :

સુણિ હરિ મુખ કેરી વાત એહ, સમિપ રહ્યો જયરામદાસ તેહ;
નિજજન ગણી નાથ એમ ધાર્યું, નિજ પ્રભુતાઈ જણાવવા વિચાર્યું...૬૨

ઈતિ શ્રીવિહારીલાલજીઆચાર્યવિરચિતે હરિલીલામૃતે તૃતીયકલશે
અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિ
જયરામદાસ-પુરુષોત્તમપુરીપ્રતિગમનનામા
અષ્ટમો વિશ્રામઃ ॥૮॥

ચોપાઈ :

બ્રહ્મચારિ કહે સુણ ભૂપ, કહું હરિનાં ચરિત્ર અનૂપ;
જાણ્યો મુક્ત છે જયરામદાસ, અંતે રાખવો છે તેને પાસ...૦૧
એહ દ્વારાયે જીવ અપાર, તારવાનો છે હરિનો વિચાર;
નિજ મહિમા જણાવાને માટે, રાખ્યો શ્રીહરિયે સાથે વાટે...૦૨
ચાલ્યા કૃષ્ણ ને જયરામદાસ, તીર્થભૂમિમાં કરતા પ્રવાસ;
એક ઝાડી માંહિ દીઠો કૂપ, તેનું નીર વખાણ્યું અનૂપ...૦૩
જયરામને કહે નરવીર, ભરો એહ અવાડીમાં^૧ નીર;
પછી ભરિયું અવાડીમાં પાણી, બોળ્યો હરિયે ચરણ દયા આણી...૦૪
આવ્યાં સસલાં હરણ ને શિયાળ, આવ્યાં વાઘ ને સિંહના બાળ;
પાણી સૌએ મળી સાથે પીધું, જાતિવૈર વિસારી જ દીધું...૦૫
જુએ શ્રીહરિને દૃષ્ટિ સાંધી, સર્વે પ્રાણિને થઈ ત્યાં સમાધી;
સૌને જગાડીને અવિનાશી, કહે જાઓ ચાલ્યાં વનવાસી...૦૬
ગયાં પ્રાણી ચાલી ચારે પાસે, જોયું નજરે તે જયરામદાસે;
દીઠો શ્યામનો મહિમા અપાર, તેથી નિશ્ચે થયો નિરધાર...૦૭

૧.ઢોરને પાણી પીવાની કુંડીમાં

તોય માત પિતા વૃદ્ધ જાણી, તેની સેવા વિષે પ્રીત આણી;
 જાણ્યું તેઓ જશે મોક્ષ જ્યારે, સ્વામી સંગે રહીશ હું ત્યારે...૦૮
 ત્યાંથી ચાલિયા પોતે બે મિત્ર, શિવમંદિર આવ્યું પવિત્ર;
 ત્યાં છે ધર્મશાળા અને ઝાડી, તોય ત્યાં રહી રાત્રિ વિતાડી...૦૯
 ઈચ્છા જયરામદાસને આવી, તેથી હરિયે સમાધિ કરાવી;
 એને દેખાડ્યું અક્ષરધામ, પૂજે પ્રભુજિને મુક્ત તમામ...૧૦
 મળિ મૂરતિ પોતાને જેહ, દીઠી અક્ષરધામમાં તેહ;
 બ્રહ્મા વિષ્ણુ ને શંભુ અપાર, ઉભા સ્તવન કરે છે ઉચ્ચાર...૧૧
 પછી જાગ્યા સમાધિથી જ્યારે, કર્યા દંડપ્રણામ તે ત્યારે;
 સ્તુતિ હાથ જોડીને ઉચ્ચારી, તમે અક્ષરાતીત મુરારી...૧૨
 મને આજ કૃતારથ કીધો, મારો સંશય સૌ હરિ લીધો;
 પછી ત્યાંધિ વિચરિયા બે વીર, ગયા મોટી ખાડી તણે તીર...૧૩
 જયરામને કહે જગદેવ, નાવે ભાડું કરો^૧ તતખેવ;
 ગયો જયરામ ભાડું તે કરવા, લાગ્યું ખાડીનું પાણી ઉતરવા...૧૪

પૂર્વછાયો :

વાર લાગી જયરામને, એક નાવે બેઠા ઘનશામ;
 નાવ બધાં ઉપડી ગયાં, જયરામ રહ્યો તેહ ઠામ...૧૫

ઉપજતિવૃત્ત : વસ્તુના મૂલ્ય વિષે :

સુણો અભેસિંહ નરેશ એહ, પસ્તાય પૂરો જયરામ તેહ;
 હું કેમ ભાડું ખરચું વિશેષ, એવું ગણ્યાથી ઉપજ્યો કલેશ...૧૬
 વિશેષ કે કિંચિત મૂલ્ય થાય, સમા પ્રમાણે સમજો સદાય;
 જે વસ્તુ કેરો ખપ જેહ ટાણે, તે વસ્તુનું મૂલ મળ્યા પ્રમાણે...૧૭

૧. નૌકાનું ભાડું નક્કી કરો

ગંગાકિનારે જળનું ન મૂલ્ય, ખારાં રણોમાં પણ તે અમૂલ્ય;
 જ્યાં પ્રાણ જાતાં જળ કોઈ પાય, સહસ્ર મ્હોરો^૧ પણ સ્વલ્પ^૨ ત્યાંય...૧૮
 જેને ન જેનો ખપ હોય જ્યારે, અમૂલ્ય વસ્તુ પણ વ્યર્થ ત્યારે;
 હાથી મળે એક ટકે^૩ કદાપી, ગરીબ લૈને શું કરે તથાપી...૧૯
 નાવે જનારા જન જેમ લાગે, નાવીક ન્યૂનાધિક ભાડું માગે;
 જાણ્યું નહીં તે જયરામદાસે, તેથી રહ્યો સાગરતીર પાસે...૨૦

ચોપાઈ :

નાવે બેસીને નાથ સિધાવ્યા, પુરુષોત્તમપૂરિમાં આવ્યા;
 ઈંદ્રદ્યુમ્ન સરોવર નામ, કર્યો ત્યાં જઈને વિશરામ...૨૧
 પુરુષોત્તમ પ્રભુ કહેવાય, પુરુષોત્તમપુરિમાં રહ્યાય;
 પુરુષોત્તમ^૪ હોય તે જાણે, પુરુષોત્તમ વિણ ન પિછાણે...૨૨
 વિત્યા વાસર ત્રણ ચાર જ્યારે, આવ્યો જયરામદાસ તે ત્યારે;
 રહ્યો સેવામાં શ્રીહરિ પાસ, કર્યો ત્યાં દશ માસ નિવાસ...૨૩
 પુરુષોત્તમપૂરિ મોઝાર, આવી અસુર રહેલા અપાર;
 દીસે સર્વ વેરાગીને રૂપે, તેનો નાશ કર્યો જગભૂપે...૨૪
 એવી બુદ્ધિ પ્રભુજિયે આપી, લડી મુઆ પરસ્પર પાપી;
 એક અવસરે જયરામદાસ, બેઠા મહાપ્રભુજિને પાસ...૨૫
 કહે જયરામને હરિ આપ, મુનિ સુવ્રત ભૂપ પ્રતાપ;
 તેનો સંવાદ આ ઠાર થાશે, મારા ચરિત્રનો ગ્રંથ^૫ રચાશે...૨૬
 પછી શ્રીહરિ ત્યાંથિ સિધાવ્યા, એક રાજાના રાજમાં આવ્યા;
 પ્રભુ સાથે છે જયરામદાસ, ગયા એક મોટા વડ પાસ...૨૭
 ઘણા વેરાગી ત્યાં ઉતરેલા, દીઠા પ્રભુ પર દ્વેષે ભરેલા;

ગયા હરિ નૃપના બાગમાંય, પૂછી માળીને ઉતર્યા ત્યાંય...૨૮
મહાજોગી જાણી સાક્ષાત, કહી માળિયે ભૂપને વાત;
રાજા આવિયો દર્શન કાજે, તેને વાત કહી મહારાજે...૨૯

રથોદ્ધતાવૃત્ત : દેવી આસુરી જીવ વિષે :

હે નૃપાળ સુણ ચિત્ત તું ધરી, બે પ્રકાર જન દૈવિ આસુરી;
તે તણાં અલપ લક્ષણો કહું, ઓળખાય નિજ લક્ષણે સહુ...૩૦
દૈવિ જીવ દિલમાં દયા ધરે, કૂર કર્મ કદિ તે નહીં કરે;
જન્મથી જ શુભ લક્ષણો દિસે, પાપબુદ્ધિ નહિ લેશ તે વિષે...૩૧
દોષ દેખિ દિલમાં સદા ડરે, ધર્મ કર્મ નિજ ચિત્તમાં ધરે;
તે કદાપિ રહિ દુષ્ટ સંગમાં, રંગિ થાય નહિ દુષ્ટ રંગમાં...૩૨
ક્રોધ લોભ નહિ ઝાઝિ કામના, તે તજે ન કદિ શાસ્ત્ર આમના^૧;
પુણ્યવાન મનમાં પવિત્રતા, સાધુસંગ અતિ નિત્ય મિત્રતા...૩૩
જેમ જાય ધ્રુવમત્સ ધ્રુભણી^૨, દૈવિ યાય^૩ દિલ સત્યતા ઘણી;
દુઃખિ થાય પરદુઃખ દેખતાં, નાશિ જાય લવ પાપ પેખતાં...૩૪
લાજ શર્મ અતિ લોકની ધરે, માન પામિ અભિમાન ના કરે;
હોય શ્રેષ્ઠ પણ સર્વને નમે, નિત્ય કર્મ પરમાર્થનું ગમે...૩૫
સૌખ્યસાજ^૪ પરલોકનો સજે, ભાવ રાખિ ભગવાનને ભજે;
ક્લેશ વૈર વ્યસનાદિથી ડરે, સર્વ કાળ મન શાંતતા ધરે...૩૬
કષ્ટકાળ ઉર ધૈર્ય આદરે, દોષ દેખિ પરના ક્ષમા કરે;
ગંભિરાઈ ગુણ હોય જેહને, દૈવિ જીવ કહિયે જ તેહને...૩૭
જીવ હોય જગમધ્ય આસુરી, રાજિ થાય પરનું બુરું^૫ કરી;
કામ ક્રોધ મદ લોભ માનમાં, થૈ નિમગ્ન ખુશી ખાનપાનમાં...૩૮

૧.આજ્ઞા ૨.હોકાયંત્રનો એરો ધ્રુવ તરફ જ જાય ૩.ઈચ્છે ૪.સુખનો સામાન ૫.ભૂંડું

લેશમાત્ર દિલમાં નહીં દયા, લાજ શર્મ નહિ મિત્રતા મયા^૧;
 સ્વાર્થ કાજ પરપ્રાણને હરે, ધર્મકર્મ પણ દંભથી ધરે...૩૯
 આસુરી કદિ વસે સુસંગમાં, તોય હોય ખળતાઈ અંગમાં;
 જેમ તામ્રઘટ હેમથી રસે, અંત તામ્રપણું ખુલું તે થશે^૨...૪૦

વ્યાળ^૩ વાઘ વરુ તુલ્ય આસુરી, તે તણી બહુ જ રીત છે બુરી;
 તે કૃતજ્ઞિ ગુણ દોષ ના ગણે, પાળનાર પતિને ખિજયો હણે...૪૧
 હે નરેશ ઉપદેશ આ ધરી, જાણજોજિ જન દૈવિ આસુરી;
 દૈવિસંગ પ્રભુ પાસ માંગજો, આસુરી જન કુસંગ ત્યાગજો...૪૨
 એમ વાત કહિને વળી કહી, આત્મજ્ઞાન પરમાત્મની સહી;
 જ્ઞાનવાત હરિની ઘણી ગમે, નિત્ય ભૂપ પ્રભુને પગે નમે...૪૩

ચોપાઈ :

કહે વર્ણિ અભેસિંહ ભૂપ, કથા એક કહું છું અનૂપ;
 કીધું અદ્ભુત હરિયે ચરિત્ર, સુણો વર્ણન તેનું પવિત્ર...૪૪
 વડે ઉતર્યા વેરાગી જેહ, તેમાં એક મહાંત છે તેહ;
 ઘણા રાખતો શાલગરામ, તેની પૂજા કરે તેહ ઠામ...૪૫
 એક અવસરે આવ્યો નરેશ, દીઠા શાલગ્રામ વિશેષ;
 કરી વિનતિ શાલગ્રામ માગ્યા, સુણી મહાંત ના કેવા લાગ્યા...૪૬
 ગયો રાજા નિરાશ તે કાળે, એવી વાત સુણી વૃષલાલે;
 કહે જયરામદાસને શ્યામ, માગો જઈ તમે શાલગરામ...૪૭
 સુણી જયરામદાસ સિધાવ્યો, વડા વેરાગી આગળ આવ્યો;
 કર જોડી કરીને પ્રણામ, એક માગીયા શાલગરામ...૪૮

૧.મમતા ? ૨.તાંબાના કળશને ઉપરથી સોના વડે મઢે પણ ઘસારો લાગતા છેવટે તાંબું જ બહાર દેખાવા લાગે છે ૩.સાપ

કરી ક્રોધને તેણે ના પાડી, વળી ત્યાં થકી મુક્યો ઉઠાડી;
 પ્રભુ આગળ જઈ કહી વાત, પછી જ્યારે ગઈ મધ્ય રાત...૪૯
 એવી ઈચ્છા કરી ઘનશામ, તેથી તે સર્વ શાલગ્રામ;
 વડ આગળથી ઝટ ઊડ્યા, નદી ગંડકીમાં જઈ બૂડ્યા...૫૦
 પછી જાગ્યા વેરાગિયો જ્યારે, નવ દીઠા શાલગ્રામ ત્યારે;
 જાણ્યું રાજાએ ચોરી કરાવી, લીધા શાલગ્રામ ચોરાવી...૫૧

પૂર્વછાયો :

રાજા તથા રૈયત ઘણી, કરે શ્રીહરિનો સતસંગ;
 દેખી શ્રીહરિની સમર્થતા, થયા આશ્રિત ધરિને ઉમંગ...૫૨
 તેહ થકી શ્રીહરિ તણો, કરે વેરાગી દ્વેષ અપાર;
 રાતે હરિને મારવા, મળી આવ્યા તે જુગલ^૧ હજાર...૫૩
 ઓટા ઉપર જે બાગમાં, પોઢ્યા હતા શ્રીધર્મકુમાર;
 પથરા ફેંક્યા પાપીયે, તેનો ગંજ^૨ થયો તે ઠામ...૫૪
 પાપી થાકિ પાછા ગયા, રહ્યા કુશળ શ્રીજગદીશ;
 જાણી તે વાત પ્રભાતમાં, ચડી રાય રૈયતને^૩ રીસ...૫૫
 વેરાગી અતિ ઉનમત્ત છે, ઘણાં શસ્ત્ર અસ્ત્ર ધરનાર;
 શાલગરામને કારણે, ચાલ્યા લૂંટવા નૃપ દરબાર...૫૬
 જુદ્ધ થશે એમ જાણીને, કર્યું પ્રભુએ ત્યાંથી પ્રયાણ;
 વેરાગી બેય હજારનો, વાળ્યો નૃપસેનાયે ઘાણ...૫૭
 શ્રીહરિ ને જયરામ તે, ગયા ઉભાંગડ^૪ વનમાંય;
 જળ તરશ લાગી ઘણી, જયરામદાસને ત્યાંય...૫૮
 ઝાડ ઉપર ચડી જોઈયું, એક દીહું સરોવર દુર;
 પાણી લેવાને પરવર્યો, જયરામદાસ જરૂર...૫૯

સર્પ અનેક સરોવરે, જોઈ પાછો વળ્યો જયરામ;
જળસરપમાં વિષ^૧ નહિ, એમ બોલ્યા શ્રીધનશામ...૬૦
જેષ્ટિકાએ^૨ કરિ વેગળા, જળ ભરી લાવ્યો જઈ તેહ;
પાન કર્યું પુરુષોત્તમે, અતિ ભાવ જાણીને એહ...૬૧

પુષ્પિતાગ્રાવૃત્ત :

પછિ ગતિ કરિ કોશ પાંચ જ્યારે, નજર પડ્યું શુભ ગામ એક ત્યારે;
જઈ તહિં રજની નિવાસ કીધો, વણિ જયરામજિને સુબોધ દીધો...૬૨
ઈતિ શ્રીવિહારીલાલજીઆચાર્યવિરચિતે હરિલીલામૃતે તૃતીયકલશે
અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિપુરુષોત્તમ
પુરિપ્રાન્તવિચરણનામા નવમો વિશ્રામઃ ॥૮॥

ઉપજાતિવૃત્ત :

કહે અભેસિંહ અહો મુનીશ, કહો કથા સ્નેહ ધરી સુણીશ;
તમારિ વાણી અતિ મિષ્ટ^૩ લાગે, ઈચ્છા સુણ્યાની ઉપજે અથાગે...૦૧
વર્ણી કહે ભૂપતિ ધન્ય ધન્ય, ભક્તી તમારી નિરખી અનન્ય;
શ્રદ્ધા ઘણી કૃષ્ણકથા સુણ્યાની, સુરીતિ દીઠી વણિ તે પુછ્યાની...૦૨

શ્રવણભક્તિ વિષે :

કથા સુણે તે કહિ આદિ^૪ ભક્તિ, તેથી વધે છે નવધાનિ વિક્તિ;
હતા જનો જે જગમાં કુકર્મી, કથા સુણ્યાથી જ થયા સુધર્મી...૦૩
શરીરનો મેલ જળેથિ જાય, કથા સુણ્યાથી મન શુદ્ધ થાય;
હરીકથા જે ન સુણે જ કાન, તેને હરિનું નવ થાય જ્ઞાન...૦૪
દીઠી અમે ઉત્તમ એક દેવી, તેની દિસે રીત નવાઈ જેવી;
આહાર તે કાન વડે કરે છે, તો પુષ્ટિ પામે નહિ તો મરે છે...૦૫

અન્ને યથા જીવ થકી જિવાય, ભક્તિ તણું જીવન છે કથાય;
 જે અન્ન છોડે નહિ તેનિ આશ, કથા તજે ભક્તિ થશે વિનાશ...૦૬
 પ્રાણી પિયે છે પ્રતિદીન પાણી, તોયે અરૂચી ઉપજી ન જાણી;
 કથા સુણે એક જ વારવાર, ન ભક્ત પામે અરૂચી લગાર...૦૭
 સમીપ આવે મરવાનું જ્યારે, ધિમે ધિમે અન્ન તજાય ત્યારે;
 સત્સંગમાંથી પડવાનું થાય, ધિમે ધિમે કૃષ્ણકથા તજાય...૦૮
 જેને કથા કેરું અજીર્ણ^૧ થાશે, કથા સુણ્યાની રુચિ ઊઠિ જાશે;
 આળસ્ય આવે સુણતાં લગાર, તો જાણવું અંગ થયો વિકાર...૦૯
 શ્રીમુખ વાક્યામૃતમાં^૨ કહ્યું છે, તે વાક્ય મારી સ્મૃતિમાં રહ્યું છે;
 જેને કથા અંતરમાં ન ભાવે, નહીં જ તેમાં ગુણ શ્રેષ્ઠ આવે...૧૦
 સત્સંગનો કૃષ્ણકથા જ પાયો, જો તે કદાપી નબળો જણાયો;
 સત્સંગરૂપી શુભ તો હવેલી, પડી જવાની ગણવી વહેલી...૧૧
 આહારનો ભાવ જણાય જેને, થશે શરીરે અતિ પુષ્ટિ એને;
 ભાસે કથા ઊપર ઉગ્ર^૩ ભાવ, સત્સંગનો અંગ થશે ચડાવ...૧૨
 કથા વિષે જો રુચિ છે તમારી, તેથી કહે છે મનવૃત્તિ મારી;
 સત્સંગમધ્યે અતિ શ્રેષ્ઠ થાશો, ભક્તો વિષે મુખ્ય તમે મનાશો...૧૩

ચોપાઈ :

સુણો ભૂપ અભેસિંહ બ્રાત, કહું જયરામદાસની વાત;
 સગાં સંબંધિમાં તેને સ્નેહ, તલભાર તૂટ્યો નહિ તેહ...૧૪
 દીધો હરિયે ઘણો ઉપદેશ, તોય ઓછો થયો નહિ લેશ;
 વારે વારે કહે પ્રભુ પાસ, મારે ગામ ચાલો અવિનાશ...૧૫
 કરો ત્યાં જ નિવાસ સદાય, મારા સંબંધિ તમને ચહાય;

મને મોકલ્યો છે એમ કહી, પાછો આવજે કૃષ્ણને લહી...૧૬
 સુણી બોલિયા શ્રીપરમેશ, મારે કરવાં છે તીર્થ વિશેષ;
 વળી છે ઘણાં કરવાનાં કામ, નહિં આવું તમારે હું ગામ...૧૭
 જવું હોય તો પાછા જ જાઓ, જ્યારે જગતથી ઉદાસી થાઓ;
 ઉર ઊપજે સત્ય વૈરાગ, ત્યારે કરજો સંબંધિનો ત્યાગ...૧૮
 પછી આવજો પશ્ચિમ દેશ, પાસે રાખીશ તમને હંમેશ;
 ઉર રાખજો એવો વિચાર, નથી દેહ તણો નિરધાર...૧૯
 સગાં સંબંધિ સાથે જે સ્નેહ, દઢ માયાનો પાશ છે તેહ;
 અતિ દુઃખદાયક છે અંતે, માટે સઘ તજ્યો છે તે સંતે...૨૦
 એમ કહી જયરામ વળાવ્યો, પાછો પુરુષોત્તમપુરી આવ્યો;
 આવ્યો તાવ ત્યાં કર્મસંજોગ, થયો શીતળાનો વળી રોગ...૨૧
 એથી આંખે દરદ થયું એને, કહે કષ્ટની વાત તે કેને;
 ઘણી પીડા પામ્યો ઘણા માસ, થયું અંતર ત્યારે ઉદાસ...૨૨
 નિજદેહ જાણ્યો નાશવંત, ઘડે ઘાટ અંતરમાં અનંત;
 જાણે જો હવે સાજો હું થાઉં, પાછો ઘેર ફરી નહિં જાઉં...૨૩
 પંડ્યે પશ્ચિમ દેશ જઈશ, સ્વામિ કેરી સેવામાં રહીશ;
 મને હરિયે કહી ઘણી વાણી, પણ મુજને તે તો ન મનાણી...૨૪
 સગાં સંબંધિમાં જીવ જોડ્યો, તેથી શ્રીહરિનો સંગ છોડ્યો;
 જાણ્યું હમણાં હું ઘેર રહીશ, પછી શ્રીહરિ પાસ જઈશ...૨૫
 ક્ષણભંગુર દેહ ન જાણ્યો, તેથી એવો વિચાર મેં આણ્યો;
 એમ કરતાં સાજો થયો જ્યારે, ચાલ્યો પશ્ચિમ દેશમાં ત્યારે...૨૬
 હતા લોજમાં સુંદરશામ, મળ્યો ત્યાં જઈ તે જયરામ;
 તેને શામે પૂછ્યા સમાચાર, કહિ વાત કરી વિસતાર...૨૭

વળી હેતે બોલ્યો જોડી હાથ, તમે મુજને કહ્યું ઘણું નાથ;
 પણ મુજથી ન વાત મનાણી, હવે વાત જથારથ^૧ જાણી...૨૮
 ક્ષણભંગુર જાણીયો દેહ, સગાં સંબંધિથી તજ્યો સ્નેહ;
 તેથી આવિયો છું તમ પાસ, સદા સેવામાં રહેવાની આશ...૨૯
 એવી વાત સુણી ભગવાન, વળી જાણ્યું છે વૈરાગ્યવાન;
 તેથી સાધુ કર્યા ધનશામે, ધર્યું જિજ્ઞાસાનંદજી નામે...૩૦
 ધન્ય ધન્ય તેનાં માત તાત, જેને સમજાણી પ્રગટની વાત;
 વળી ઉપજ્યો ખરો વૈરાગ, તેથી કીધો સંસારનો ત્યાગ...૩૧

પૂર્વછાયો :

જે જિજ્ઞાસાનંદનું, આ ઉચરશે આખ્યાન;
 તેના ઉપર રાજી થશે, ભક્તિતનુજ શ્રીભગવાન...૩૨
 વર્ણવ્યું ત્રણ વિશ્રામથી, એમાં ઉંડો છે મર્મ અપાર;
 સુણી મનન મન જે કરે, તે તો સમજે સાર અસાર...૩૩
 આ સંસાર અસારથી, એને ઉપજશે વૈરાગ;
 પ્રીતિ થશે પ્રભુને પદે, અને ભલું ગણાશે ભાગ્ય...૩૪
 અંતે તે અક્ષરધામમાં, જઈ પામશે સુખ અપાર;
 જન્મમરણની વેદના, તેને નહીં નડે કોઈ વાર...૩૫

ઉપજતિવૃત્ત : આપત્તિમાં ઈશ્વર સાંભરવા વિષે :

આવી પડે આપતકાળ જ્યારે, આવે ઉરે શ્રીહરિનામ ત્યારે;
 તે કારણે જે પરમાર્થ પ્રીછે^૨, તે ભક્ત તો આપતકાળ ઈચ્છે...૩૬
 જ્યારે ઘણું દૈહિક દુઃખ થાય, અસત્ય સંસાર તદા^૩ જણાય;
 સર્વે પ્રકારે સુખ હોય જ્યારે, અત્યંત ભક્તી નવ થાય ત્યારે...૩૭

૧.યથાર્થ ૨.આત્યંતિક મોક્ષ જેવું પરમ સુખ ઈચ્છે ૩.ત્યારે

ભક્તો ભલા દૈહિક દુઃખ દેખે, ત્યારે કૃપા શ્રીહરિ કેરી લેખે;
 ચાહે નહિ માયિક સૂખ ચિત્ત, બ્રહ્માંડ ને પિંડ વિષે ન પ્રીત...૩૮
 આખ્યાન આ જે સમજૂ સુણે છે, તે એટલો સાર વિચારિ લે છે;
 સંસાર મિથ્યા હરિભક્તિ સાચી, કાયા મટોડી ઘટ^૧ જેવિ કાચી...૩૯
 માટે પ્રભુની કરિ લેવિ ભક્તિ, સંસારથી રાખિ સદા વિરક્તિ^૨;
 જેને ન આવે ઉર એવું જ્ઞાન, મનુષ્ય તે પક્ષી પશૂ સમાન...૪૦

પુષ્પિતાગ્રાવૃત્ત :

લલિત^૩ અમૃત કેરિ આ લહેરી, કહિ સુકથા જિગનાસુનંદ કેરી;
 જનમન મળહારિ^૪ જાણિ લેશે, ગતિ અતિ દિવ્ય દયાળુ દેવ દેશે...૪૧
 ઇતિ શ્રીવિહારિલાલજીઆચાર્યવિરચિતે હરિલીલામૃતે તૃતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે જિજ્ઞાસાનંદ-
 આખ્યાનકથનનામા દશમો વિશ્રામઃ ॥૧૦॥

પૂર્વછાયો :

વર્ણિ કહે નૃપ સાંભળો, રતાબશિયાનું કહું આખ્યાન;
 જે સુણતાં સમજાય છે, કેવા સમરથ શ્રીભગવાન...૦૧
 ધર્મતનુજ નરતન ધરી, વન વિચરતા વિખ્યાત;
 આદિકુરમ જ્યાં તીર્થ છે, ત્યાં આવ્યા પ્રભુ સાક્ષાત...૦૨

ચોપાઈ :

ત્યાંથી માનસપુર ગયા લાલ, સત્રધર્મા છે ત્યાંનો ભૂપાળ;
 તેની ઊપર ઉર દયા લાવી, તેને સદ્ય સમાધિ કરાવી...૦૩

એને દેખાડ્યું અક્ષરધામ, કર્યો આશ્રિત સુંદરશામ;
 નૃપ દ્વારે વળી તેહ ઠાર, કર્યો અસુર ઘણાનો સંહાર...૦૪
 ગયા શ્રીહરિ તૈલંગ^૧ દેશ, કર્યો ત્રિપદીપુરમાં^૨ પ્રવેશ;
 ત્યાં તો હળ ને મુશળ ધરનાર, દીઠી બાલાજિની છબિ સાર...૦૫
 તેનાં આદરે દર્શન કરી, વેંકટાદ્રિ વિષે ગયા હરી;
 વળી ત્યાં થકી વાલો વિચરતા, એક ઝાડી વિષે ગયા ફરતા...૦૬
 તેમાં ભૂલા પડ્યા ભયહારી, કર્યું મનુષ્યચરિત્ર મુરારી;
 આવી ભૂમિ ભયંકર છેક, સુતો દીઠો ત્યાં રાક્ષસ એક...૦૭
 તેના મસ્તકમાં લાત મારી, ત્યારે ઉભો થયો તે ખુંખારી;
 હતો ક્રોધી વિરોધી તે ઘણો, પદસ્પર્શ થયો પ્રભુ તણો...૦૮
 વળી હરિની ઈચ્છા બળવાન, પૂર્વભવનું થયું તેને જ્ઞાન;
 પુરુષોત્તમ પ્રભુને પિછાણ્યા, જગદીશ્વર સાક્ષાત જાણ્યા...૦૯
 કર્યો પ્રેમથી દંડપ્રણામ, સ્તુતિ ઉચ્ચારી ઉચ્ચર્યો આમ;
 કૃપાનાથ તમે કૃપા કરી, મને આવી મળ્યા આજ હરી...૧૦
 સ્વામી છો સર્વજ્ઞ સુજાણ, તોય આપું મારી ઓળખાણ;
 પૂર્વજન્મે હતો હું નરેશ, પ્રીતે પાળતો તૈલંગ દેશ...૧૧
 એવે અવસરે બે દ્વિજ લડિયા, ન્યાય લેવા રાજદ્વાર ચડિયા;
 તેમાં એકનું જયદેવ નામ, કન્યા કુંવારી તેહને ધામ...૧૨
 બીજો નામે મુકુંદદેવ સારો, તેને એક જ પુત્ર કુંવારો;
 શિશુપણમાંહિ સગપણ કીધું, વાગદાન તે જયદેવે દીધું...૧૩
 વિત્યાં પાંચ વરસ પછી જ્યારે, શીળી નીકળી વરને ત્યારે;
 એ તો આંખે થયો અંધ એથી, જયદેવને નવ ગમ્યો તેથી...૧૪

ત્યારે તે સાથે સગપણ તોડી, બીજા સાથે સગાઈ તે જોડી;
 પિતા વરનો મુકુંદદેવ જેહ, આવ્યો રાજસભા મધ્ય એહ...૧૫
 મુજ પાસ માગ્યો એણે ન્યાય, સુત માટે તે માગી કન્યાય;
 કહે કેમ મુકાય સગાઈ ? ખાધાં બહુ દિન મેવા મીઠાઈ...૧૬
 અમે ભૂષણ વસન ચડાવ્યાં, કરી જીર્ણ પાછાં મોકલાવ્યાં;
 અહો છો તમે નૃપ ધર્મરાય, એવો અન્યાય તે કેમ થાય ?...૧૭
 એવું સુણીને મુનિકૃતમાત્ર^૧, જોયાં વિચારી બહુ ધર્મશાસ્ત્ર;
 એમાં તો એવી વાત જણાઈ, કરી હોય કન્યાની સગાઈ...૧૮
 પછી જો વર અપંગ થાય, તો તે કન્યા તેને ન દેવાય;
 વસ્ત્ર ભૂષણ જીરણ જેવાં, હોય તે તેને પાછાં જ દેવાં...૧૯
 એવી રીતે કર્યો અમે ન્યાય, ત્યારે બોલિયો વરનો પિતાય;
 ધર્મશાસ્ત્રની વાત શું ધારો ? કુળાચાર^૨ છે એવો અમારો...૨૦
 કોઈ રીતે સગાઈ ન છૂટે, વર નાશ પામે તો જ તૂટે;
 શાસ્ત્રાચાર થકી કુળાચાર, બળવાન છે વિશ્વ મોઝાર...૨૧
 એવી તેણે કરી તકરાર, મને તો ગમ્યો શાસ્ત્રઆચાર;
 તેથી તેવો હુકમ મેં કીધો, વરતાતે^૩ મને શાપ દીધો...૨૨
 બન્ને વિપ્ર પવિત્ર તે એવા, સમરથ વર કે શાપ દેવા;
 વરતાત કહે નવ માસે, નૃપ તું મોટો રાક્ષસ થાશે...૨૩
 એવી વાણી સુણી શાપ તણી, મેં તો જોયું કન્યાપિતા ભણી;
 ત્યારે તેણે તે વિચારી લીધું, દયા આણીને વરદાન દીધું...૨૪
 તને મળશે પ્રગટ ભગવાન, ત્યારે થાશે પૂરવભવ જ્ઞાન;
 તજાવીને તે રાક્ષસ દેહ, ગતિ ઉત્તમ આપશે એહ...૨૫

નવ માસે મટી ભલો ભૂપ, થયો હું પછી રાક્ષસરૂપ;
ઘણા રાક્ષસ ને રાક્ષસી, રહ્યાં મારા તાબા માંહિ વસી...૨૬

ઉપજાતિવૃત્ત :

બે માણસો મધ્ય લડાઈ થાય, બન્ને જણા તે નૃપ પાસ જાય;
તે થાય જેના ગમતા પ્રમાણે, તે ભૂપનો ન્યાય ભલો વખાણે...૨૭
ધાર્યા થકી જો ઉલટું જ થાય, એ તો કહે આજ થયો ન ન્યાય;
બન્ને જણાના મન માંહિ ભાવે, એવો કદી ન્યાય બની ન આવે...૨૮
જે રાય અન્યાય કદી કરે છે, અંતે જઈ તે નરકે ઠરે છે;
જે પક્ષ કે પાત કરે નરેશ, તે ઊપરે કોપ કરે મહેશ...૨૯

ચોપાઈ :

એવો સમય આવ્યો પ્રભુ મારે, પામ્યો રાક્ષસનો દેહ ત્યારે;
વળી બીજું સંકટ આવી પડિયું, તે તો નિશ્ચે મને ઘણું નડિયું...૩૦
એક રાક્ષસ નામ વૈતાળ, સર્વે રાક્ષસનો તે ભૂપાળ;
તેણે મેળવી રાક્ષસ નાત, ગયા સર્વ ત્યાં રાક્ષસ જાત...૩૧
મુજ પાસે હતા ઘણા જેહ, ગયા રાક્ષસ રાક્ષસી તેહ;
રહ્યો હું એકલો મુજ વનમાં, ત્યાં તો ભૂખ લાગી મારા તનમાં...૩૨
વિપ્રપુત્ર ચતુરભુજ નામ, જતો હતો તે જાત્રાને કામ;
કાંચીપુરિયે જવાનું છે મનમાં, જતાં ભૂલો પડ્યો મારા વનમાં...૩૩
તેને પકડ્યો મેં કરવા આહાર, ત્યારે તેણે કર્યો ત્યાં ઉચ્ચાર;
મારી ભગિની કુંવારી છે બેય, કન્યાદાન દેવાં તેનાં છેય...૩૪
કાંચીપુરમાં મોટા જન પાસે, હું તો જાઉં છું દ્રવ્યની આશે;
મારી બેહેનો જોશે ઘેર વાટ, નહીં જાઉં તો કરશે ઉચાટ...૩૫

મારાં માતા પિતા વૃદ્ધ છેક, પાળનાર તેને હું છું એક;
 મને મારીશ તો થશે પાપ, તને લાગશે માહરો શાપ...૩૬
 પડ્યો અજગરસમ તું રહીશ, પંડે પીડા ઘણી જ પામીશ;
 એવાં વચન કહ્યાં તેણે લક્ષ, તોય કીધો મેં તેહનો ભક્ષ...૩૭
 તેથી પામ્યો પીડા હું તો ભારી, થઈ અજગરસમ સ્થિતિ મારી;
 તમે મુજને મળ્યા મહારાજ, અતિ કીધો અનુગ્રહ આજ...૩૮
 હવે રાક્ષસદેહ છોડાવો, ગતિ ઉત્તમ મુજને અપાવો;
 એવું સાંભળીને ઘનશામ, તેનો દેહ તજાવ્યો તે ઠામ...૩૯
 કહ્યું જા હવે સોરઠમાંય, જેતપુર છે વાળાનું જ્યાંય;
 કાઠિ બશિયાના કુળ મોઝાર, ધરજે જઈને અવતાર...૪૦
 રતો નામ તારું કહેવાશે, તને મારો સમાગમ થાશે;
 મારી ભક્તિ કરી તેહ ઠામ, પછી પામીશ અક્ષરધામ...૪૧
 કહે વર્ણિ સુણો અવનીશ, બોલ્યા વેણ જે જે જગદીશ;
 બની વાત તે એ જ પ્રમાણે, સતસંગી સરવ જન જાણે...૪૨
 ભલો ભક્ત થયો રતો બશિયો, સદા શ્યામ સમીપે તે વસિયો;
 પૂર્વભવનું હતું તેને જ્ઞાન, વાત કરતો થઈ સાવધાન...૪૩
 એનાં લક્ષણ એવાં જણાય, પૂર્વભવનો તે ભક્ત મનાય;
 કરી ઉત્તમ ભક્તિનું કામ, અંતે પામ્યો તે અક્ષરધામ...૪૪

ઉપજાતિવૃત્ત : પૂર્વસંસ્કાર વિષે :

ત્રણ પ્રકારે હરિભક્ત જાણો, મુક્તો તથા યોગચ્યુત^૧ પ્રમાણો;
 સંસ્કાર પૂર્વે શુભ કાંઈ થાય, સાધૂ તણી વાત સુણી મનાય...૪૫
 જે મુક્ત મોટા નરદેહ ધારી, સંસારથી રીત સમગ્ર ન્યારી;
 અખંડ મૂર્તિ પ્રભુ કેરિ દેખે, દેહાદિ વસ્તૂ તૃણ તુલ્ય લેખે...૪૬

૧.યોગભ્રષ્ટ - અધૂરી સાધનાએ મૃત્યુ પામેલા ને પછી યોગ્ય કુળે જન્મેલા

સત્સંગ પામે જન જોગભ્રષ્ટ, ગણે નહીં તે કદિ કાયકષ્ટ;
 મંડ્યો રહે તે હરિભક્તિ માંહી, કરે ન આસ્થા સ્થળ અન્ય ક્યાંહી...૪૭
 જે સ્વલ્પ સંસ્કાર તણે પ્રતાપે, સત્સંગ સેવે થઈ ભક્ત આપે;
 મંડ્યો રહે ઉત્તમ ભક્ત થાય, કુસંગ પામે જડ મૂળ જાય...૪૮
 સંસ્કાર જો પૂર્વ તણો ન હોય, સત્સંગિ સારો નવ થાય કોય;
 ઊંડી ન પેસે ઉર માંહિ વાત, જાતી વિના જેમ પડે ન ભાત^૧...૪૯
 મળે હરી કે હરિના મળેલા, સત્સંગિ જે તેહ થકી થયેલા;
 તેઓ તણાં ઉત્તમ અંગ જેવાં, પરંપરા અંગ ન હોય એવાં...૫૦

ચોપાઈ :

કહે વર્ણિ અહો સુણ રાય, રતા બશિયાનું આખ્યાન આંય;
 કોઈ શીખે સુણે કે જો ગાશે, પ્રાપ્ત ચારે પદારથ થાશે...૫૧
 ઘણા રાજી થશે ઘનશામ, અંતે આપશે અક્ષરધામ;
 મોટો ભક્ત તણો મહીમાય, પ્રીતે સુણતાં પવિત્ર થવાય...૫૨
 દીધું રાક્ષસને જ્ઞાનદાન, એવા સમરથ શ્રી ભગવાન;
 તેની ભક્તિ કરે નહિ જેહ, મોટો મૂરખ માણસ તેહ...૫૩

પુષ્પિતાગ્રાવૃત્ત :

વૃષસુત હરિ છે કૃપાળુ કેવા, અવર ન કોય દયાળુ દેવ એવા;
 અગણિત અઘ^૨ ટાળિ મોક્ષ આપે, કરિ નિજદાસ અનેક કષ્ટ કાપે...૫૪
 ઈતિ શ્રીવિહારીલાલજીઆચાર્યવિરચિતે હરિલીલામૃતે તૃતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે રતાબશિયાખ્યાન-
 કથનનામા એકાદશો વિશ્રામઃ ॥૧૧॥

ચોપાઈ :

બ્રહ્મચારી કહે સુણ ભૂપ, કથા પાવન પરમ અનૂપ;
 વેંકટાદ્રિનું વન છે વિશાળ, તેમાં વિચરે છે દીનદયાળ...૦૧
 મળ્યો સાધુ ત્યાં સેવકરામ, તેની સાથે ચાલ્યા ઘનશ્યામ;
 ભાગવત તો ભણ્યો હતો એહ, પછી રસ્તે માંદો પડ્યો તેહ...૦૨
 સેવા શ્રીહરિયે કરી એવી, બીજો કોઈ કરે નહીં તેવી;
 પછી જાણ્યો તે કૃતઘ્ની^૧ જ્યારે, તેનો ત્યાગ કર્યો હરિ ત્યારે...૦૩

ઉપજતિવૃત્ત : કૃતઘ્ની વિષે :

કૃતઘ્નિને તો ગૂણ જે કરાય, તે સર્વ તેનો શ્રમ વ્યર્થ જાય;
 કૃતઘ્નિ તો ગૂણ કશો ન જાણે, અંતે વળી તે ઉર દ્વેષ આણે...૦૪
 જો ભક્તનો વેષ ધરે તથાપિ, કૃતઘ્નિ જેવો નહિ કોઈ પાપી;
 કૃતઘ્નિ લેશે જળ અન્ન જેનું, અંતે બગાડે અતિ કામ તેનું...૦૫
 કૃતઘ્નિનું દીલ દિસે દગાળું, કૃતઘ્નિનું મોં કરિયે જ કાળું;
 કૃતઘ્નિ જેવો જન જે જણાય, તો સંગ તેનો તજિયે સદાય...૦૬
 જે અન્નદાતાની અકીર્તિ ગાશે, કલ્યાણ તેનું કદિયે ન થાશે;
 કરે કૃતઘ્નિ તપ જાપ જેહ, તીર્થાદિ યાત્રા સઉ વ્યર્થ તેહ...૦૭
 કૃતઘ્નિ જો સેવકરામ જાણ્યો, તો પાપિ પૂરો પ્રભુયે પ્રમાણ્યો;
 એવો કૃતઘ્ની જન જેહ થાશે, જરૂર તેથી હરિ દૂર જાશે...૦૮

ચોપાઈ :

કહે વર્ણિ સુણો મહિપાળ, ગયા કાંચીપુરીમાં કૃપાળ;
 ત્યાંથી શ્રીરંગક્ષેત્રમાં ગયા, માસ બે ત્યાં થઈ સ્થિર રહ્યા...૦૯
 ગયા ત્યાં થકી શ્રીભગવાન, સેતુબંધ રામેશ્વર સ્થાન;

માસ બે ત્યાં રહી મહારાજ, ગયા જ્યાં વિષ્ણુ સુંદરરાજ...૧૦
 પછી શ્રીહરિ ત્યાંથી સિધાવ્યા, ઘોર વન એકમાં વળી આવ્યા;
 તેમાં ચાલ્યા પ્રભુ દિન ચાર, જળ ફળ નવ પામ્યા લગાર...૧૧
 પાંચમે દિન વિચરતાં પાવ^૧, એક આવિયું છોટું તળાવ;
 સ્નાનાદિક કર્યું ત્યાં ઘનશ્યામ, સંધ્યા કરી પૂજ્યા શાલગ્રામ...૧૨
 પરબોળિયાની ફળી ચાર, શેકીને કર્યો તેનો આહાર;
 રાત એક પ્રહર ગઈ જ્યારે, ચાલ્યા ત્યાં થકી શ્રીહરિ ત્યારે...૧૩
 છઠ્ઠે દિવસ થયો મધ્યાન, વડ વનમાં દિઠો તેહ સ્થાન;
 એક કૂપમાંથી જળ લીધું, નાહીને નિત્યનું કર્મ કીધું...૧૪
 એક પાત્રમાં શાલગરામ, બેસાર્યા નવરાવાને કામ;
 જળ નામ્યું ભરીને કઠારી^૨, તે તો શોષી ગયા બધું વારી...૧૫
 વળી નીર નામ્યું ઘણું જેમ, શોષ્યું શાલગરામે તે તેમ;
 ત્યારે વિચારિયું ઘનશામે, ઘણું જળ પીધું શાલગરામે...૧૬
 એવી તરશ લાગી તેને જ્યારે, હશે લાગી ક્ષુધા પણ ત્યારે;
 નથિ નૈવેદ્ય કાંઈયે ધરવા, લાગ્યા એમ વિચાર તે કરવા...૧૭
 એવે અવસરે આવ્યા મહેશ^૩, અંગે કાપડીનો^૪ ધરી વેશ;
 બેઠા નંદી ઉપર સિદ્ધનાથ^૫, સતી પારવતી હતાં સાથ...૧૮

દોહરો :

વિષધર^૫ સુત^૬ છે ભાલમાં, કંઠે વિષધર^૭ વાસ;

વિષધર^૩ આવ્યા વન વિષે, વિષધરસમ તનું^૮ પાસ...૧૯

૧.પગપાળા ૨.લાકડાનું તુંબું ૩.શંકર ૪.આ નામના એક પ્રકારના બાવા-સાધુન ૫.સમુદ્ર
 ૬.ચંદ્ર ૭.નાગ ૮.શંકર સમાન જેનું શરીર છે એવા નિલકંઠવર્ણીની

ચોપાઈ :

શિવે મીઠું ને સાથવો ધર્યો, હરિકૃષ્ણે અંગીકાર કર્યો;
 તે તો શાલગરામને ધરી, હેતે સહિત જમ્યા પોતે હરી...૨૦
 કહે ભૂપ અહો વરણીશ, આવ્યા શા કારણે ઉમા^૧ ઈશ^૨?
 તેનું કારણ કહિ સમજાવો, મારો સંશય તે તો તજાવો...૨૧
 કહે વર્ણિ સુણો ચિત્ત ધરી, હતા જ્યારે છપૈયામાં હરી;
 માતા ભક્તિ પ્રભુને લઈને, નારાયણસર નાયાં જઈને...૨૨
 બ્રહ્મા વિષ્ણુ ને શંકર દેવ, ત્યાં તો આવ્યા હતા તતખેવ;
 કથા તે કહી છે તમ પાસ, પછી શંભુ ગયા કૈલાસ...૨૩
 દીઠી મૂર્તિ તે ધ્યાનમાં લાવી, બેઠા શંભુ સમાધિ ચડાવી;
 લાગી લગની પ્રભુપદ ભારી, ઘણે કાળે જાગ્યા ત્રિપુરારી^૨...૨૪
 એવે આવ્યા નારદમુનિ રાય, વંદ્યા ભવ ને ભવાનીના પાય;
 શિવે પૂછ્યા સમાચાર જ્યારે, મુનિ નારદ બોલિયા ત્યારે...૨૫
 મૃત્યુલોક જઈને હું આવ્યો, એક સારા સમાચાર લાવ્યો;
 જે છે અક્ષરધામના વાસી, પુરુષોત્તમ પરમ પ્રકાશી...૨૬
 સર્વ અવતારના અવતારી, જેનાં દર્શન દુર્લભ ભારી;
 તેણે ભૂમિનો હરવાને ભાર, ધર્મધેર ધર્યો અવતાર...૨૭
 ધરી વર્ણિનો વેષ તે તનમાં, ફરે દક્ષિણ દેશના વનમાં;
 તેનાં દર્શનનો લાભ લઈ, અહીં આવ્યો કૃતારથ થઈ...૨૮
 સુણી વાત બોલ્યા ત્રિપુરારી, અમે નિરખ્યા છે ભવભયહારી^૩;
 નાતાં દીઠા નારાયણસરમાં, ધરી મૂર્તિ મેં એ જ અંતરમાં...૨૯
 ગયા છે હરિ તીર્થમાં ફરવા, હવે જૈશ ત્યાં દરશન કરવા;

સુણી બોલ્યાં પારવતી રાણી, મારી વિનતિ સુણો શૂલપાણી^૧...૩૦
 વ્રત યજ્ઞ કે તીર્થ આચરવું, સાથે પત્નિને રાખીને કરવું;
 સર્વ શાસ્ત્રમાં લખિયું છે એમ, પાળતા નથી તે તમે કેમ?...૩૧
 નારાયણસર દર્શન કાજ, ગયો જે સમે સુરનો સમાજ;
 ત્યારે સાથે ન લઈ ગયા અમને, તેમ કરવું તે નવ ઘટે તમને...૩૨
 એકવાર હરીનો પ્રસાદ, મને મૂકી તમે કર્યો સ્વાદ;
 ત્યારે કલહ થયો તો અતિશે, કથા તેહ પુરાણમાં દીસે...૩૩
 આવ્યા અક્ષરધામના ધામી, જેનાં દર્શન દુર્લભ સ્વામી;
 મને મેલી જો એકલા જાશો, પ્રાણનાથ પછી પસતાશો...૩૪
 માટે રાખો મને નિજ સંગ, મને દર્શનનો છે ઉમંગ;
 સુણી શંકર સમજ્યા તે મનમાં, આવ્યા પારવતી સુધા^૨ વનમાં...૩૫
 કૃપાનાથનું દર્શન કરિયું, ત્યારે શૈલસુતા^૩ મન ઠરિયું;
 કરી પૂરી ઉમા કેરી આશ, ગયા શંકર દેવ કૈલાસ...૩૬
 કહે વર્ણિ તમે પુછ્યું જેહ, શિવ આવ્યાનું કારણ એહ;
 સંભળાવ્યું તને સાક્ષાત, હવે શ્રીહરિની કહું વાત...૩૭

પૂર્વછાયો :

વાલમ વિચર્યા ત્યાં થકી, આવ્યો ઝાડી તણો કાંઈ પાર;
 ગામ રહ્યું ગાઉ^૪ ચ્યાર ત્યાં, મોટા સિદ્ધ દીઠા તે ઠાર...૩૮
 દૂધાધારી^૫ એક છે, અન્ન ફળ ન કરે આહાર;
 બાવો દિશાયે^૬ જાય નહિ, નવ રહે વસ્તી મોઝાર...૩૯
 તેથી તેની માનતા, બહુ વિસ્તરી દેશ વિદેશ;

૧.ત્રિશૂલ જેના હાથમાં છે એવા શંકર ૨.સહિત ૩.હિમાલયની પુત્રી પાર્વતીનું ૪.એક ગાઉ=૩ કિ.મી. ૫.કેવળ દૂધ પીને જીવનાર ૬.જાજરૂ, ટોચલેટ

રાજા તથા રઈયત ઘણી, આવે દર્શન કાજ હમેશ...૪૦
 ભેટ ધરે જન ભાવથી, બાવા આગળ ધન કે ધાન;
 શિષ્ય કહે એથી પાળીયે, અમે ચકલિયો ને શ્વાન...૪૧
 બાવે મુનિવ્રત મુખ ધર્યું, નવ બોલે કદિયે બોલ;
 શિષ્ય તેના સાત આઠ તે, એવું કહી વધારે તોલ^૧...૪૨
 કપટ કોઈ ન કળી શકે, ઘણા ભોળા જન ભોળવાય;
 ઉપજ તેને તે થકી, નિત્ય શત^૨ રૂપૈયા થાય...૪૩
 વડ તળે ખણી^૩ ખોતરી, કરી રાખ્યું ભોંયરું એક;
 અન્ન આદિક એમાં ભરે, વળી અવર^૪ વસ્તુ અનેક...૪૪
 ઢાંકણું ઢાંકીને કરે, પછી એહ ઉપર આસન;
 બાવા આગળ કશુંયે નથી, જોઈ એમ કહે સૌ જન...૪૫

ચોપાઈ :

બ્રહ્મચારી કહે સુણ ભૂપ, કહું વર્ણવિ બાવાનું રૂપ;
 સાથે છે સાત આઠક ચેલા, રહે ગાંજાને કેફે છકેલા...૪૬
 ધૂણી સળગતી રાખે અખંડ, મહાકુકર્મનો એ જ કુંડ;
 મોટો ચીપીયો પાવડી^૫ રાખે, ચિત્તે કાળીરોટી^૬ અભિલાખે^૭...૪૭
 પાળે કુતરાં પાંચ કે સાત, વધે સ્નેહ તે જેમ સ્વજાત;
 પડી ત્યાં રહે ગાંજાની થેલી, વળી ત્યાં દિસે ચલમો ભરેલી...૪૮
 ગાંજો ભાંગ્ય પીયે અને પાય, ઘણા વિપ્ર આવી વટલાય;
 રાતી આંખો બાવાની જણાય, બળીને કંઠ ઘોઘરો થાય...૪૯
 ઘણા ધૂમ્રના ગોટા ઉડે છે, જાણે વાદળાં મેઘનાં એ છે;
 સારું માણસ ત્યાં જાય જેહ, નાકે વસ્ત્ર આડું ધરે તેહ...૫૦

૧.મહિમા ૨.એક સો ૩.ખોદી ૪.અન્ય ૫.હાથને ટેકો દેવાની ઘોડી ૬.માલપૂડા ૭.ઈચ્છે

દીસે ઢોંગી તણો કેવો ઢંગ, ચોળી અધમણ રાખોડી અંગ;
 માથે દેખાય છે જટા મોટી, વાળ સાંધી વધારેલી ખોટી...૫૧
 વાળે કોપીન નગ્ન જણાય, તોય નિર્લજ તે ન લજાય;
 આવે નારિયો દર્શને જ્યારે, ઘણી સિદ્ધાઈ દાખવે ત્યારે...૫૨
 માઈ માઈ કહી દે છે માન, હૈયે કામના હોળી સમાન;
 દોરા ચીઠી^૧ ઘણી કરી આપે, કોઈને તો ચેલી કરી થાપે...૫૩
 બાવો કોઈને આપે ભભૂત^૨, કહે આથી થાશે તારે પૂત^૩;
 કહે પુરુષને મંત્ર હું જાપું, તારી નારીને વશ કરી આપું...૫૪
 આપે કોઈને તો જડીબૂટી, લે છે એમ ઠગી ધન લૂંટી;
 કહે કોઈને કીમીયો જાણું, એમ કહીને ઠગી લે છે નાણું...૫૫
 જ્યારે હોય ઘણી સ્ત્રીજાત, કહે કામરુદેશની વાત;
 અમે કામરુદેશ ગયાજાતા, ખટ માસ ત્યાં જૈને રહ્યાજાતા...૫૬
 સ્ત્રિયારાજ છે ત્યાં તો સદાય, જોતાં પુરુષ ન કોઈ જણાય;
 શ્વેત બગલો જો બેઠો દેખાય, જાણી પુરુષને નારિયો ધાય...૫૭
 ઉડી જાય તે બગલો આકાશ, વળે નારિયો થઈને નિરાશ;
 નર કોઈ કદી હાથ આવે, તેને દિવસે તો બળદ બનાવે...૫૮
 એવી ગપ્પો ચલાવે વિશેષ, તેમાં સાચું નહીં લવલેશ;
 એકટંગીયા દેશની વાત, ભાખે ભોળાની આગળ૧ ભ્રાત...૫૯
 ભક્તમાળની વાત સુણાવે, સાધુનો મહિમા સમજાવે;
 તન મન ધન સાધૂને દૈયે, માઈ ત્યારે કૃતારથ થઈયે...૬૦
 કહે સિદ્ધાઈ ગુરુની અપાર, થયાં વર્ષ ગુરુને હજાર;
 શત વર્ષ સેવ્યો ગિરનાર, સેવ્યો આબુ વરસ શત ચાર...૬૧

શત વર્ષ હિમાળામાં ફરિયા, બીજાં વર્ષોમાં તીર્થે વિચરિયા;
હતો આ ઠામ સાગર જ્યારે, ગુરુ આવ્યા હતા અહિં ત્યારે...૬૨

ઉપજતિવૃત્ત :

શિષ્ય વધારે ગુરુની વડાઈ, કુચાલ ઢાંકી ગુણગાન ગાઈ;
તે પાપનો કુંભ ભરાય જ્યારે, પડે ઉઘાડી બધિ વાત ત્યારે...૬૩
એકાંત બેસી શિર વસ્ત્ર છાઈ, બેસે ગુરુજી બહુ ધ્યાનમાંઈ;
તે ઘાટ કેવા મનમાં ઘડે છે, અંતે ઉઘાડું સઘળું પડે છે...૬૪
સ્વભાવથી સજ્જન સર્વ ભાસે, તેની પરીક્ષા તપવાથી થાશે;
ભાસે ભલું પીતળ હેમ જેવું, તાપે તપે તો ન રહે જ તેવું...૬૫

પુષ્પિતાગ્રાવૃત્ત :

નહિ કદિ જળપૂર મધ્ય ધાવું, નહિ કદિ બુદ્ધિ છતાંય મૂર્ખ થાવું;
નહિ ઠગ ગુરુથી કદી ઠગાવું, નહિ વિષનેય પિયૂષ જાણિ ખાવું...૬૬
ઈતિ શ્રીવિહારિલાલજીઆચાર્યવિરચિતે હરિલીલામૃતે તૃતીયકલશે
અચિંત્યાનંદવર્ણીન્દ્ર-અભયસિંહનૃપસંવાદે ખળગુરુ-
ગુણકથનનામા દ્વાદશો વિશ્રામઃ ॥૧૨॥

પૂર્વછાયો :

વર્ણી કહે નૃપ સાંભળો, હવે કહું હરિની વાત;
દૂધાધારી વડ તળે છે, રહ્યા હરી ત્યાં રાત...૦૧
જ્યારે ત્યાં હરિ આવિયા, ત્યારે આદિત્ય પામ્યો અસ્ત;
જાઓ સાધુરામ ગામમાં, એમ બોલ્યા બાવા સમસ્ત...૦૨
ડર ઘણો અહિં વાઘનો, વળિ ભાસે ભયંકર ભૂત;
રાતે અહિં તો રહિ શકે, કોઈ જોગી વડા અવધૂત...૦૩

હરિ કહે નહિ જાગે હું, ગામ છે અહિંથી ગાઉ ચાર;
રહો ભલે બાવે કહ્યું, જણી બાળક તન સુકુમાર^૧...૦૪

ચોપાઈ :

સુતા શ્રીહરિ આસને જ્યારે, બાવે જાણ્યું તે ઉંઘ્યા છે ત્યારે;
ભોંયરામાંથી સામાન લાવી, સારી રીતે રસોઈ બનાવી...૦૫
તેના શિષ્ય બિજા જણ ચાર, વેષ વિપ્ર તણો ધરનાર;
દિવસે તો રહે છે તે દૂર, રાતે આવે બાવાની હજૂર...૦૬
ગામમાંથી જણશ^૨ લાવી દે છે, બાવો રાતે હિસાબ પુછે છે;
બેઠા જમવાને તે સહુ જ્યારે, બાળ વર્ણિને બોલાવ્યા ત્યારે...૦૭
પણ પાપીના હાથનું અન્ન, લેવા નાથ ન થયા પ્રસન્ન;
તેથી જમવાની ના કહી દીધી, બાવે તાણ ઝાઝી નવ કીધી...૦૮
બાવા જમતાં કરે બહુ વાત, સુતા સાંભળે હરિ સાક્ષાત;
કહે રોટી તો ખાની સક્કરસેં, ઔર દુનિયાં તો ખાની મક્કરસેં^૩...૦૯
સીધા ચાલે તે તો ન પોસાય, વાંકી આંગળિયે ઘી ચટાય;
કળિજુગના છે લોક કઠોર, ઢોંગ વગર ન દે એક બોર...૧૦
ચંદ્ર બીજનો વાંકો જણાય, તેથી માન પામે ને પુજાય;
બાવા ઉઠ્યા કરીને આહાર, ગયા ગામ વિષે જણ ચાર...૧૧
એક શેઠને ઘેર ગયા તે, પાડ્યું ખાતર^૪ અરધી રાતે;
જે જે માલમતા હાથ આવી, ભોંયરામાં ભરી તે તો લાવી...૧૨
ચિત્તે હરિયે વિચાર્યું ત્યાં એવું, આવા પાપીની પાસે ન રેવું;
પછી રાત રહી ઘડી ચાર, કર્યો ત્યાં થકી હરિયે વિહાર...૧૩
પાડ્યું ખાતર રાજાએ જાણ્યું, ત્યારે અંતરમાં એમ આણ્યું;

જેના રાજ વિષે ચોરી થાય, તે તો રાજા ઘણો જ નિંદાય...૧૪
 કહે ચોકીવાળાને ભૂપાળ, લાવી આપો તેનો બધો માલ;
 થશે નહિ તો તમારો જ દંડ, પીડા ભોગવશો તમે પંડ...૧૫
 પછી પગિયે પગેરું ચલાવ્યું, તે તો બાવાની આગળ આવ્યું;
 ભલો ડાયો હતો કારભારી, ઉપડાવી બાવાની પથારી...૧૬
 જટા તેની ખેંચાવી ત્યાં જ્યારે, સાંધેસાંધા છુટા પડ્યા ત્યારે;
 ભોંયરાથી મળ્યો બધો માલ, બાંધ્યાં બાવાને ત્યાં હાલહાલ^૧...૧૭
 બેડી પગમાં વળી પહેરાવી, પૂર્યા કેદખાના માંહિ લાવી;
 દૂધાધારીનું કપટ જણાણું, ભોંયરેથી મળ્યું ઘણું નાણું...૧૮
 કારભારી તે લે ગયો ત્યાંય, ભર્યું ભૂપના ભંડારમાંય;
 કરી અરજી મળી મહાજન, એક વિનતિ સુણો હે રાજન...૧૯
 બધો ચોરીનો માલ મળ્યો છે, વળી બાવાને દંડ કર્યો છે;
 અમે કહિયે છૈયે કર જોડી, હવે મુકો બાવાજીને છોડી...૨૦
 મહાજન તણું રાખવા માન, કહ્યું છોડશું તે બંધીવાન;
 ગયા મહાજન તે સર્વ જ્યારે, રાયે હુકમ કર્યો એમ ત્યારે...૨૧
 દૂધાધારીની મુંડ^૨ મુંડાવો, તેને માથે ચુનો ચોપડાવો;
 એક ભાગની મુંડવી ડાઢી, બીજા ભાગ તણી મૂછ કાઢી...૨૨
 નાંખો ખાસડાંની ગળે માળા, મુખ સહિત કરો ગાલ કાળા;
 મુખે અવળે ગધાડે ચડાવો, તેનું પૂંછડું કર^૩ પકડાવો...૨૩
 ઢોલ એની પાછળ વગડાવો, આખી નગરી વિષે ફેરવાવો;
 કાઢી મૂકો દક્ષિણ દરવાજે, આવું કરતાં બિજા જન લાજે...૨૪
 એવો હુકમ સુણી અનુચર^૪, લાવ્યા જઈને તરત એક ખર^૫;

વેષ બાવાનો વરવો^૧ બનાવ્યો, તેને અવળે ગધાડે ચડાવ્યો...૨૫
 બાવા આગળ ઢોલ બજાવે, જોવા ટોળેટોળાં જન આવે;
 ઘણાં બાળક કાંકરા મારે, મહુડી મહુડી તે ઉચારે...૨૬
 એવું વચન કહે કોઈ નારી, એણે ધૂતી લીધી મુડી મારી;
 મારા પીટ્યા તારો છેડો વાળું, ભલે કીધું તારું મુખ કાળું...૨૭
 બાવો મુખ થકી બડબડે આમ, કેસી બુદ્ધિ ભઈ મેરે રામ;
 પૂરો મનમાં કરે પસતાવો, જાણ્યું નહિ દિન આવશે આવો...૨૮
 પછી કાઢી મૂક્યો પુર બહાર, થઈ તેની ફજેતી અપાર;
 જેઓ બાવાના શિષ્ય થયાજાતા, બધા તે તો ફરે શરમાતા...૨૯

ઉપજતિવૃત્ત : અસંત સંત વિષે :

જે ઢોંગ ધારી જન ધૂતિ ખાશે, અંતે ફજેતી અતિ તેનિ થાશે;
 તેનાં ફળો ભોગવશે જરૂર, આ લોકમાં કે જમની હજૂર...૩૦
 જેણે તજી અષ્ટ પ્રકાર નારી, જેણે તજ્યાં છે વ્યસનો વિચારી;
 ન દ્રવ્ય રાખે નહિ ગાળ ભાખે, એવા ગુરૂ સેવન શાસ્ત્ર દાખે...૩૧
 અસંત ને સંત સમાન જાણે, તે તો જનો જાણ પશુ પ્રમાણે;
 વિવેકની દૃષ્ટિ વિનાશ થાય, તે લોક એવા ઠગથી ઠગાય...૩૨
 સારું નઠારું સમજૂ જ જાણે, શ્રીકાર^૨ વસ્તુ પરખી વખાણે;
 અજ્ઞાનિને તો સઘળું સમાન, શ્રીકાર^૩ કે હોય વિકારવાન^૪...૩૩
 શાસ્ત્રો વિષે સંત અસંત કેરાં, લખ્યાં દિસે લક્ષણ તો ઘણેરાં;
 તથાપિ તે દીપક હાથ લેને, પડે કુવામાં જડબુદ્ધિ^૫ જૈને...૩૪
 સાધુ તણાં લક્ષણ હોય કેવાં, તે સાંભળીને દિલ ધારિ લેવાં;
 વૈરાગ્ય સાચા થકિ સાધુ થાય, તેના થકી સાધુપણું પળાય...૩૫

૧.કંઠંગો; બેડોળ ૨.સુંદર(સારુ-ખરાબ જાણનાર?) ૩.શુદ્ધ ૪.હલકું; અશુદ્ધ ૫.મૂર્ખ

વૈરાગ્ય સાચો ઉર હોય જેને, કદી રજોગૂણ ગમે ન તેને;
 ત્યાગી ઝિણાં વસ્ત્ર ધરે ન અંગે, ધરે ન રંગેલ વિચિત્ર રંગે...૩૬
 દીવો વસે ફાનસ મધ્ય જ્યારે, દેખાય બાહાર પ્રકાશ ત્યારે;
 જો કામના^૧ અંતરમાં વસે છે, દેહે રજોગૂણ તદા દિસે છે...૩૭
 પૂજા વિષે વસ્તર મૂલ્યવાળું, રાખે નહીં રેશમનું રુપાળું;
 જે રાખશે શોભિત વસ્તુ પાસે, તો વાસના તેહ વિષે જડાશે...૩૮
 આજ્ઞા કરી છે હરિ આપ એમ, સાધુ રહે આર્ષભ^૨ વિપ્ર જેમ;
 કલ્યાણ કાજે જન સાધુ થાય, આજ્ઞા પ્રમાણે વરતે સદાય...૩૯
 વૈરાગિને તો તપશ્ચા ગમે છે, તે એકવારે દિનમાં જમે છે;
 જે ભૂખના દુઃખથી સાધુ થાય, તે પુષ્ટ થાવા બહુ વાર ખાય...૪૦
 શરીરને સાધુ અસત્ય જાણે, ઈચ્છા ઘણાં ઔષધની ન આણે;
 દૈહિક દુઃખે દુઃખિયા ન થાય, તે સાધુ સાચા શ્રુતિશાસ્ત્ર ગાય...૪૧
 શરીર સાજું નિજનું નકી છે, તો અંતરે વાહનને ન ઈચ્છે;
 જો યાજ્ઞય સંસારિક સૂખ ત્યાગી, સંસાર શા માટ તજ્યો અભાગી?...૪૨
 સ્ત્રી પુત્ર ત્યાગી વિતરાગિ થાય, ચેલા વિષે વૃત્તિ પછી જડાય;
 મમત્વ રાખે મનમાં ધરીને, તો શું કર્યું તે ભગવાં કરીને?...૪૩
 ત્યાગી થયો ને ઘરબાર છોડ્યું, શરીર સૂખે વળિ ચિત્ત જોડ્યું;
 ગમ્યું ન તીર્થે ઘર તો લજાડ્યું, બન્ને પ્રકારે નિજનું બગાડ્યું...૪૪
 જતી થયા વિશ્વ અસત્ય જાણી, દેહાંત શ્રદ્ધા નહિ તે રખાણી;
 ધિમે ધિમે વસ્ત્ર ધર્યાં રુપાળાં, રાખ્યાં ગૃહસ્થો સમ પેટિ તાળાં...૪૫
 અતીત તો વિશ્વવ્યતીત થૈને^૩, વસ્યા હતા તે વનવાસ જૈને;
 ધિમે ધિમે ત્યાગિપણું ગયું છે, ગૃહસ્થ માથે ભગવું રહ્યું છે...૪૬

માયા મહાપાપ લગાડનારી, ધિમે ધિમે ધર્મ બગાડનારી;
જોગી જને જાગ્રત થૈ રહેવું, ચેતાય તો અંતર ચેતિ લેવું...૪૭
કહે ગુરુ વીકૃત વેષ ધારો, સભા વિના લોકગૃહે પધારો;
ભિક્ષા સભા કારણથી જ જાય, આજ્ઞા ન લોપે હરિની કદાય...૪૮
દૈવી તથા આસુરિ જીવ જાતી, જો હોય તે બે સરખી જણાતી;
સત્સંગમાં જો કદિ તે રહે છે, જાતિ સ્વભાવે ગુણને ગ્રહે છે...૪૯

શાર્દૂલવિક્રીડિતવૃત્ત :

આંબા આંબલિ લીંબડા સરગવા સીતાફળી શેલડી,
દ્રાક્ષા દાડમ કોઠ કૌચ કદળી વૃક્ષો તથા વેલડી;
સર્વે એક જ પૃથ્વિનું જળ પિયે સર્વે સમીપે રહે,
જેવો જાતિસ્વભાવ હોય જગમાં તેવા ગુણો તે લહે...૫૦

શિખરિણીવૃત્ત :

સતી થાવા ચાલી પછિથિ પતિ સાથે નવ બળે,
શુરો સંગ્રામે^૧ જૈ અધિક ડર દેખી ઘર વળે;
તજીને સંસાર પ્રથમ પછિ દેહે સુખ ચહે,
ત્રણેને ધિક્કાર ક્ષિતિતળ^૨ મનુષ્યો સુર કહે...૫૧

પુષ્પિતાગ્રાવૃત્ત :

સુગુરુ^૩ કુગુરુના ગુણો વિચારી, નૃપ તુજ પાસ કહ્યા સુપાત્ર ધારી;
કુગુરુ કપટિ એમ જાણિ લેજો, સુગુરુ તણા સતસંગમાં રહેજો...૫૨
ઈતિ શ્રીવિહારિલાલજીઆચાર્યવિરચિતે હરિલીલામૃતે તૃતીયકલશે
અચિંત્યાનંદવર્ણીન્દ્ર-અભયસિંહનૃપસંવાદે કુગુરુસુગુરુ-
ગુણકથનનામા ત્રયોદશો વિશ્રામઃ ॥૧૩॥

પૂર્વછાયો :

વર્ણિ કહે નૃપ સાંભળો, રુડી કથા સુણાવું કાન;
 વન વિચરતા આવિયા, ભૂતપુરી વિષે ભગવાન...૦૧
 ત્યાં બે દિવસ વસી પછી, ગયા ક્ષેત્ર કુમારિકા^૧ માંય;
 પછી પામ્યા પદ્મનાભને, ગયા ત્યાંથી જનાર્દન જ્યાંય...૦૨

ચોપાઈ :

ગયા આદિકેશવ જગદીશ, હતો ત્યાં સુમતી અવનીશ;
 તેને દેખાડ્યો આપ પ્રતાપ, કર્યો શિષ્ય થયો નિષ્પાપ...૦૩
 મલયાચળમાં ગયા માવ, દીઠો અદ્ભુત ત્યાંનો દેખાવ;
 પછી ઝાડી વિલોકી વિશાળ, ગયા જ્યાં વિષ્ણુ સાક્ષિગોપાળ...૦૪
 કરી ત્યાં પાંચ દિવસ નિવાસ, કિષ્કિંધા ગયા શ્રીઅવિનાશ;
 પંપાસરને પામ્યા પછી હરી, પછી પંઢરપુર ગતિ કરી...૦૫
 ચંદ્રભાગા નદી ત્યાં વહે છે, દેવ વિઠ્ઠલનાથ રહે છે;
 દૈવી જીવને કરવાને દાસ, મહારાજ રહ્યા ત્યાં બે માસ...૦૬
 વળી ત્યાં થકી લાગ્યા વિચરવા, ઘણા જીવનાં કલ્યાણ કરવા;
 રુડી ઈચ્છા ધરી અતિ ઉર, પ્રભુ ચાલિયા બૂરાનપૂર...૦૭
 આવ્યું પ્રથમ જનાબાદ ગામ, એક વિપ્ર મળ્યો તેહ ઠામ;
 ઘેર તેડી ગયો તતખેવ, દહિં-સાકર ત્યાં જમ્યા દેવ...૦૮
 આવ્યા તાપિયે શામશરીર, દીસે બૂરાનપૂર સામે તીર;
 જોયો દક્ષિણતટ તાપી કેરો, દિસે શોભીત સરસ ઘણેરો...૦૯
 નદી મૌનાંનો સંગમ જ્યાં છે, સ્નાન કરવાનો મહિમા ત્યાં છે;
 હતો દિવસ એકાદશિ તણો, મેળો તેથી ભરાયેલો ઘણો...૧૦

નાવા આવેલા બહુ નરનારી, સૌયે નિરખિયા હરિ સુખકારી;
 કર્યું સ્નાન ત્યાં ધર્મકિશોર, અતિ મૂર્તિ દિસે ચિત્તયોર...૧૧
 શિવાશાહ ને શેઠ ગોવિંદ, તેણે નિરખ્યા હરિ સુખકંદ;
 જેમ લોહ^૧ ચમક^૨ ભણી^૩ જાય, તેમ તેઓની વૃત્તિ તણાય...૧૨
 જેમ ચંદ્રને દેખે ચકોર, જેમ મેઘધ્વની સુણે મોર;
 તેમ તેઓનું ચિત્ત તણાણું, તેથી માહાત્મ્ય મનમાં જણાણું...૧૩
 તેથી પ્રગટ પ્રભુને પિછાણ્યા, જોગીરાજને જગદીશ જાણ્યા;
 પછી વિનતિ કરી બહુ પેર, ઘનશામને લૈ જવા ઘેર...૧૪
 અનુકંપા^૪ કરો પ્રભુ આજ, મારે ઘેર આવો મહારાજ;
 તાપિ ઊતરીને તતકાળ, તેને ઘેર પધાર્યા દયાળ...૧૫
 વિપ્ર બાપુ તથા ભગવાન, રામકૃષ્ણ ત્રિજા ગુણવાન;
 શેઠે મિત્ર પવિત્ર તે જોઈ, તેની પાસે કરાવી રસોઈ...૧૬
 જમ્યા શ્રીહરિ ત્યાં સાક્ષાત, કરી જ્ઞાન વિજ્ઞાનની વાત;
 પ્રેમ દેખી પ્રેમી જન પાસ, કર્યો ત્યાં હરિ રજની નિવાસ...૧૭
 બીજે દિવસ વળી ભગવાન, રાજઘાટે જઈ કર્યું સ્નાન;
 દૈવી જીવ તે આશ્રિત થયા, પ્રભુ ત્યાંથી માલેગામ ગયા...૧૮
 ગામથી દિશા પશ્ચિમ માંચ, સારું એક શિવાલય ત્યાંચ;
 પાંચ રાત્રિ રહ્યા ત્યાં જ વાસ, નદી મોસમ ગંગા છે પાસ...૧૯
 તેમાં સ્નાન કર્યું ઘનશામે, તેથી તીર્થ થયું તેહ ઠામે;
 કહે વર્ણિ સુણો તમે રાય, ગંગા મોસમ ધન્ય ગણાય...૨૦

ઉપજાતિવૃત્ત :

જેને જળે શ્રીજગદીશ નાયા, તેના ગુણો ગ્રંથ વિષે ગવાયા;

એ તો થઈ આજ પવિત્ર અંગા^૧, તે ધન્ય છે મોસમ નામ ગંગા...૨૧
 ભલે નદી હોય અથાહ^૨ મોટી, ન તીર્થ તો છેક ગણાય છોટી;
 પ્રભુપ્રતાપે થઈ જે ઉતંગા^૩, તે ધન્ય છે મોસમ નામ ગંગા...૨૨
 માહાત્મ્ય જાણી જન જેહ નાશે, જરૂર તેનું મન શુદ્ધ થાશે;
 કીર્તી થઈ ભૂતળમાં અભંગા^૪, તે ધન્ય છે મોસમ નામ ગંગા...૨૩
 જેને થયો શ્રીહરિનો પ્રસંગ, એથી વહે છે ધરિને ઉમંગ;
 પવિત્ર તેના તનના તરંગા, તે ધન્ય છે મોસમ નામ ગંગા...૨૪

ચોપાઈ :

ત્યાંથી વેગળે અધ ગાઉ ઠામ, નદી બીજી છે ગિરના નામ;
 એક દિવસ પ્રભુ તહાં જઈ, નાયા તેથી તે પાવન થઈ...૨૫
 માલેગામથી પ્રભુ પરવરિયા, દંડકારણ્ય વનમાં વિચરિયા;
 આવ્યા નાશિકપુર ભગવાન, કર્યું ગોદાવરિ માંહિ સ્નાન...૨૬
 ત્ર્યંબકેશ્વર દર્શન કરી, આવ્યા સૂરત બંદર હરી;
 અખાડો નિરવાણનો જ્યાં છે, ગોડિયા તણું મંદિર ત્યાં છે...૨૭
 તેને ઓટલે ઉતર્યા જૈને, ત્રણ દિવસ રહ્યા થિર થૈને;
 નિત્ય પૂછે મહાંતની પાસે, રાજભોગ થયા છે કે થાશે...૨૮
 કહે ઉત્તર મહાંત કાકા, આજ તો થયા કોરા કડાકા;
 ત્રણ લાંઘણ^૫ એમ કરાવી, ચોથે દિવસે માલણ આવી...૨૯
 તેણે આપિયું હરિને અન્ન, રાંધી ભાવે કર્યું ત્યાં ભોજન;
 ચાલ્યા ત્યાં થકી શ્રીહરિ જ્યારે, આવ્યા અશ્વિનીકુમાર આરે...૩૦
 હતું તાપીમાં નીર અત્યંત, તોય તેમાં ચાલ્યા ભગવંત;
 તેમાં પડતાં લોકે બહુ વાર્યા, પાણી ઊપર તોય પધાર્યા...૩૧

જળ ઉપર રહે પદ્મ જેમ, ચાલ્યા નીર ઉપર હરિ તેમ;
 લોક દેખીને વિસ્મિત થાય, પ્રભુ પાછળ તો ન જવાય...૩૨
 એમ સંચર્યા શામશરીર, નાથ આવિયા નર્મદા તીર;
 ત્યાંથી નાવમાં બેસી વિચરિયા, અશ્વમેધને આરે ઉતરિયા...૩૩
 ભૃગુ ટેકરિયે રહ્યા રાત, વાલો જાણે ભવિષ્યની વાત;
 અહીં મંદિર સુંદર થાશે, મારું ધામ તે મોટું બંધાશે...૩૪
 કર્યો બે દિન ત્યાં વિશ્રામ, ગયા ત્યાંથી પિંપણિયે ગામ;
 એક ક્ષત્રી હતો શૂરવીર, નામ ગુલાબસિંહ સુધીર...૩૫
 તેણે મૂર્તિ મનોહર ભાળી, તેથી જાણિયા શ્રીવનમાળી;
 ત્યારે તેડી જવા નિજ ઘેર, કરી વિનતિ તેણે બહુ પેર...૩૬
 ઘેર નવ ગયા ધર્મકુમાર, ગયા તેના ખળામાં તે વાર;
 સીધું લઈને રસોઈ કરી, એક ઝાડ તળે જમ્યા હરી...૩૭
 ત્યાંથી તવરે ગયા ભગવાન, કર્યું નર્મદામાં વળિ સ્નાન;
 શુકલ તીરથમાં ત્યાંથી ગયા, બાવા પ્યારાને ઘાટ તે રહ્યા...૩૮
 ગયા ત્યાંથી પ્રભુજી અંબાળી, અનસૂયા ભલી દેવી ભાળી;
 અંબાળીમાં મુમુક્ષુ છે એક, રાજબાઈ વિશેષ વિવેક...૩૯
 તેને દર્શન દેવાને કાજ, ઘેર ચાલી ગયા મહારાજ;
 પાટીદાર જે કેશવદાસ, આજ જેનો શિણોરમાં વાસ...૪૦
 અંબાળીમાં રહેતા તે વાર, રાજબાઈ તેની ઘરનાર;
 તેણે મૂર્તિ મનોહર ભાળી, તેથી જાણ્યા જે છે વનમાળી...૪૧
 પ્રભુને દૂધ પાચું સુપ્રીતે, કહ્યું પાઈશ રોજ આ રીતે;
 મહારાજ વસો અહીં વાસ, સુણી એવું બોલ્યા અવિનાશ...૪૨

અનસૂયામાં જૈને રહીશ, પય^૧ પીવાને રોજ આવીશ;
 કહી એમ મહાપ્રભુ ગયા, અનસૂયા સ્થાને જઈ રહ્યા...૪૩
 નિત્ય નર્મદામાં કરે સ્નાન, અંબાળીમાં કરે પયપાન;
 એમ સાત દિવસ કર્યો વાસ, સંચર્યા પછી શ્રીઅવિનાશ...૪૪
 જોયું જૈ પછી વ્યાસનું સ્થાન, સામે પાર છે શુક ગુણવાન;
 એવી રીતે નરમદા તીર, કર્યા તીરથ શામશરીર...૪૫
 ગયા ચાણોદ થૈને કન્યાળી, જૈને ત્યાંથી ડભોઈ નિહાળી;
 વાઘનાથ મહાદેવ માંય, રાતવાસો રહ્યા હરિ ત્યાંય...૪૬
 વિચર્યા વળી ત્યાંથી વસાઈ, ગયા વટપત્તને^૨ સુખદાઈ;
 ચૌટા વચ્ચે છે માંડવી જ્યાંય, રાત વાસો રહ્યા હરિ ત્યાંય...૪૭
 દિસે મૂર્તિ મનોહર સારી, જોવા અધિક મળે નરનારી;
 કહે કોઈ છે રાજકુમાર, કહે કોઈ અમર^૩ અવતાર...૪૮
 કહે કોઈ છે હરિ સાક્ષાત, કરે એમ પરસ્પર વાત;
 વળી કોઈ કહે મુખ એમ, કહું છું મને ભાસે છે જેમ...૪૯
 પુરનાથની^૪ નજરે જો આવે, નકી દરબારમાં પધરાવે;
 સારી રીતે કરે સનમાન, માગે દેવ જાણી વરદાન...૫૦
 વળી કોઈ કહે પ્રભુ પાસ, કરો આ નગરીમાં નિવાસ;
 ત્યારે ઉત્તર આપે છે હરી, કોઈ અવસરે આવશું ફરી...૫૧
 તમે રાખો છો ભાવ જો સારો, થશે સુફળ મનોરથ તમારો;
 એવાં મર્મનાં વચન ઉચ્ચારી, પછી ત્યાંથી ચાલ્યા ગિરિધારી...૫૨
 મહિ નદીયે આવ્યા મહારાજ, કરી સ્નાન કર્યું નિત્યકાજ^૫;
 રુડો દેખિ નદીતટ ઠામ, કર્યો બે ઘડી ત્યાં વિશરામ...૫૩

પુષ્પિતાગ્રાવૃત્ત :

ઉદિત અધિક ભાગ્ય તે નદીનાં, પદજુગ પામી પવિત્ર જે હરીનાં;
 ગુણ ગણિ ગણિ શું કહું જ ગાઈ, સુરસરિતા^૧ સમતુલ્ય તે ગણાઈ...૫૪
 ઈતિ શ્રીવિહારિલાલજીઆચાર્યવિરચિતે હરિલીલામૃતે તૃતીયકલશે
 અચિંત્યાનંદવર્ણીન્દ્ર - અભયસિંહનૃપસંવાદે શ્રીહરિ-
 મહીનદીપ્રાપ્તનામા ચતુર્દશો વિશ્રામઃ ॥૧૪॥

પૂર્વછાયો :

કહે અચિંત્યાનંદજી, સુણો ભુપતિ થૈ સાવધાન;
 ભક્ત સુકશીયાભાઈનું, એક કહું ભલું આખ્યાન...૦૧

ચોપાઈ :

ચરોતરમાં છે નાવલી ગામ, લાલદાસ રહે તેહ ઠામ;
 નાતે લેઉવા તે પાટીદાર, કરે ખેતી ને ધીનો વેપાર...૦૨
 ઘૃત^૨ કુંપી^૩ ભરીને વિશેષ, કર્યો વાંકળ પ્રાંત પ્રવેશ;
 તેથી લાભ ઘણેરો તે લાવ્યા, મહી ઉતરી ઉત્તરે આવ્યા...૦૩
 મહીતટમાં પરમ પાવન, ભાઠામાં^૪ છે બાવળ તણું વન;
 ઈચ્છા થઈ લાલદાસને ત્યાંહી, બ્રહ્મભોજ્ય કરાવું હું આંહી...૦૪
 આસપાસના વિપ્ર બોલાવી, રુડી રીતે રસોઈ કરાવી;
 થયું ભોજનનું ટાણું જ્યારે, એક જોગ બન્યો ભલો ત્યારે...૦૫
 જેમ સોનાની રજ શોધનાર, પામે સોનાનો મેરૂ તે ઠાર;
 જેમ ઈચ્છે પદારથ કાંઈ, કલ્પવૃક્ષ તેને મળે ત્યાંઈ...૦૬
 પુણ્ય અલ્પનો આદર કીધો, પણ લાભ અલભ્ય તે લીધો;
 જે છે અક્ષરધામના વાસી, પુરુષોત્તમ પરમ પ્રકાશી...૦૭

જેને અર્થે જોગી જોગ સાધે, ઉમાઈશ^૧ તે જેને આરાધે;
 મહી ઊતરીને મુનિવેષે, આવ્યા શ્રીહરિ એ જ પ્રદેશે...૦૮
 લાલદાસે દીઠા બ્રહ્મચારી, કર જોડીને વિનંતી ઉચ્ચારી;
 કરો ભોજન વરણિરાય, મારું દ્રવ્ય સુફળ ત્યારે થાય...૦૯
 એવું વચન સુણી ઉર લીધું, બ્રહ્મચારિયે ભોજન કીધું;
 કરી ઈચ્છા એવી હરિરાય, એને પુત્ર પવિત્ર તે થાય...૧૦
 મારી ભક્તિ ભલી કરનાર, આખા કુળનો કરે ઉદ્ધાર;
 એવી ઈચ્છા કરી ધર્મલાલ, પછી વીતી ગયો કાંઈ કાળ...૧૧
 લાલદાસના ઘર મોઝાર, એક મુક્તે લીધો અવતાર;
 પાડ્યું નામ તે કશિયાભાઈ, વધે પ્રતિદિન બુદ્ધિ સવાઈ...૧૨
 સોળ વર્ષ થયાં તેને જ્યારે, સંગ વેદાંતિનો થયો ત્યારે;
 થયા અદ્વૈતમત માનનાર, જાણે ઈશ્વરને નિરાકાર...૧૩
 પરમેશ્વર જે કહેવાય, જીવરૂપે તે એ જ જણાય;
 એવી વિપરીત બુદ્ધિ તે થઈ, સત્ય વાતની સમઝણ્ય ગઈ...૧૪
 જો જો સંગ તણું બળ કેવું, મુક્તજનને ભમાવે જ એવું;
 માટે કદિયે કુસંગ ન કરવો, સમઝણનો ગરવ પરહરવો^૨...૧૫

ઉપજાતિવૃત્ત : કુસંગ વિષે :

કુસંગિનો સજ્જન કોઈ સંગ, કરે ચડે અંગ કુસંગ રંગ;
 જો ઊજળું વસ્ત્ર વિશેષ હોય, કાળું થશે કાજળ^૩ સંગ તોય...૧૬
 પવિત્ર જાશે અપવિત્ર પાસે, જરૂર તો તે અપવિત્ર થાશે;
 જો કુંભ ગંગાજળનો જણાય, તે મદ્ય છંટાય અશુદ્ધ થાય...૧૭
 કુસંગિ સંગે સુજનો પિડાય, તે સંગનો દોષ સદા ગણાય;
 લોહી પિને માંકડ નાશિ જાય, તે સંગથી માર પલંગ ખાય...૧૮

સારો છતાં સ્વલ્પ કુસંગ થાય, તે રૂપ તેનું બદલાઈ જાય;
 જો દૂધમાં સ્વલ્પ પડે જ છાશ, મીઠાશ જેને પ્રગટે ખટાશ...૧૯
 કૃપાત્રને સંગ સુપાત્ર જાય, કૃપાત્રમાં તો ગણતાં ગણાય;
 જો અંધમાં દેખક એક હોય, તે અંધટોળી જ ગણાય તોય...૨૦
 ચોખા તણું છે નરજાતિ નામ, જો દાળમાં જૈ કરશે વિરામ;
 તો તેહનું સૌ પુરુષત્વ જાશે, ખરેખરી તો ખિચડી ગણાશે...૨૧
 કુસંગ જો અંગ કરે પ્રવેશ, ધર્મી તણો ધર્મ રહે ન લેશ;
 જો ધર્મરાજા બહુ જાણનાર, જુગારિ સંગે રમિયા જુગાર...૨૨

શાર્દૂલવિક્રીડિતવૃત્ત :

વારિ વારિદ^૧ એકથી વરસિયું જે છીપમાં^૨ જૈ પડ્યું,
 તેનું મોતિ થયું થઈ શરકરા જે શેલડીમાં ચડ્યું;
 પેદું વાંસ વિષે થયું કપુર તે સર્પાસ્ય^૩ ઝેરી થયું,
 જેવો સંગ જણાય તેવું જગમાં જે નીર જ્યાં જ્યાં ગયું...૨૩

ચોપાઈ :

કર્યો શુષ્ક વેદાંતિનો સંગ, ચડ્યો તેથી તેને તેવો રંગ;
 ભલા તે પછી કશિયાભાઈ, થયા હરિજન તે કહું ગાઈ...૨૪
 એક અવસરે ભગવદાનંદ, ફરતા હતા લૈ મુનિવૃંદ;
 આવ્યા નાવલી ગામમાં જ્યારે, કશિયાભાઈ જૈ મળ્યા ત્યારે...૨૫
 પોતે અદ્વૈતનો પક્ષ ધારી, સાધુ સાથે કર્યો વાદ ભારી;
 એક દિવસ ને રજની એક, પ્રશ્ન ઉત્તર કીધા અનેક...૨૬
 ઘણા દિનનો ચડેલો જે મેલ, એ તો ઉતરવો મુશકેલ;
 મેલ સંશયરૂપી તે જેહ, કાઢનાર મળ્યા ગુરુ તેહ...૨૭

ઉપજાતિવૃત્ત : ઈશ્વર જીવરૂપે થાય નહીં તે વિષે :

સ્વામી કહે હે સમજો સુજાણ, વિચારિને વાત કરો પ્રમાણ;
 અછેદ^૧ છે ઈશ્વર એક જેહ, જીવસ્વરૂપે નવ થાય તેહ...૨૮

જો થાય તે ગર્દભ ધૂડ શ્વાન, અજ્ઞાન આદીક વિકારવાન;
 તો કેમ તેને કહિયે સમર્થ, એ તો દિસે છે અતિવાદ વ્યર્થ...૨૯

ઈચ્છાથિ જો રૂપ અનેક ધારે, સર્વજ્ઞતા તોય તજે ન ક્યારે;
 જો નાટકી નારિ બને કદાપિ, ભૂલે નહીં પૂરુષતા તથાપિ...૩૦

સ્વતંત્ર છે ઈશ્વર એક સ્વામી, જીવો બિચારા પરતંત્રગામી^૨;
 સર્વજ્ઞ સર્વેશ્વર છે સદાય, અલ્પજ્ઞ જીવો પ્રભુ કેમ થાય?...૩૧

વિજ્ઞાન પામી પ્રભુ જો થવાય, તેનાથિ તો સૃષ્ટિ નવી સૃજાય;
 હું ભૂપ છું નિશ્ચય એમ જાણે, પ્રજા ન તેને નૃપતિ પ્રમાણે...૩૨

પાપાણને^૩ પારસ જો મનાય, તેના થકી કાંચન કેમ થાય?
 જો જીવને ઈશ્વરરૂપ જાણે, ઐશ્વર્ય એવું પણ ક્યાંથિ આણે?...૩૩

હું છું પ્રભૂ લે મન એમ માની, તેને કદાપિ કહિયે ન જ્ઞાની;
 હું દાસ છું ને પ્રભુ દેવ મારો, સુજાણ^૪ તો એમ જ જાણનારો...૩૪

છે જીવ બ્રહ્માંશ શ્રુતી^૫ કહે છે, તેમાં ઉંડો અર્થ ખરો રહે છે;
 રાજા તણો હાથ પ્રધાન જેમ, છે બ્રહ્મનો અંશ જ જીવ એમ...૩૫

અંતે જીવો બ્રહ્મ વિષે સમાય, તે વાત સાચી શ્રુતિ એમ ગાય;
 જળે સમાયા જળજંતુ જેમ, તે બ્રહ્મમાં લીન થશે જ તેમ...૩૬

જો નીરમાં ક્ષીર^૬ મળ્યું જણાય, તથાપિ તે એક કદી ન થાય;
 આત્મા તથા જે પરમાત્મ છેય, મળ્યા દિસે તો પણ ભિન્ન બેય...૩૭

આ દેહમાં જે સુખ દુઃખ ભોગી, તે જીવ છે ઈશ સદા અરોગી^૧;
 આત્મા વિષે અંતરયામિરૂપ, પ્રકાશદાતા પ્રભુ છે અનૂપ...૩૮
 નિરાકૃતી^૨ ને સરવત્ર હોય, તેનું પ્રતિબિંબ કહે ન કોય;
 અદેહ આદીક ગુણોથિ એવું, છે જીવનું રૂપ પરાત્મ^૩ જેવું...૩૯
 પોતે ગુરુ ને વણિ શિષ્ય પોતે, એવું કરે મૂર્ખ ગણાય તો તે;
 શિક્ષા વદે^૪ સ્વપ્રતિબિંબ પાસે, ગાંડો હશે બાળક કાં ગણાશે...૪૦

ચોપાઈ :

એવી વાત સુણીને અપાર, કશિયાભાઈ સમજિયા સાર;
 પોતે છે મુક્તનો અવતાર, ચિત્તે આવિયો સત્ય વિચાર...૪૧
 સાચી સાધુની વાત મનાણી, ધર્યાં નિયમ ને મુકિયું પાણી;
 ભલા ભક્ત થયા તે અનન્ય, એને વાત ગમે નહિ અન્ય...૪૨
 મણિ કાદવમાં લપટાય, ગયે કાદવ ચળકિત થાય;
 રવિ ઢંકાય વાદળાં પાસ, જાય વાદળું પ્રગટે પ્રકાશ...૪૩
 પરવતભાઈ કહિયે જેવા, કશિયાભાઈ પણ થયા તેવા;
 નિત્યાનંદ ને ગોપાળાનંદ, શુકાનંદ ગુણાતીતાનંદ...૪૪
 આચારજી રઘુવીર જેહ, કૃપાપાત્ર ગણે સર્વ તેહ;
 માંદા સાધુઓની કરે સેવા, ઘૃત આદિક આવે તે દેવા...૪૫
 સેવો પાપડ કે વસ્તુ સારી, તે તો સાધુને આપે સંભારી;
 નવું દ્રવ્ય તે જે જે કમાય, ઘરખર્ચે તેમાંથી કરાય...૪૬
 કરકસર કરીને ઉગારે, સતસંગમાં ખર્ચવું ધારે;
 નિજ દેવ આચારજ સંત, એને અર્થે તે ખર્ચે અત્યંત...૪૭
 રઘુવીરજીને તો તેડાવ્યા, ઘણીવાર ઘેરે પધરાવ્યા;

સદ્ગુરુને મંડળ સહીત, પધરાવ્યા પુરી ધરી પ્રીત...૪૮
 જોગ પર્વણીનો^૧ વળી જોઈ, ઘણી સંતને દીધી રસોઈ;
 દંડવત હરિભક્તને કરે, મહીમા મોટો મનમાં ધરે...૪૯
 દંડવત કરતાં કોઈ વારે, રાતે છાના કરે જઈ ત્યારે;
 હરિમંદિરમાં ઝાડું કાઢે, નિત્ય નાય જઈ જળ ટાઢે...૫૦
 સેવા ભક્તિ કરે ભલી કેવી, એ તો જાણિયે અમરીષ જેવી;
 એની ભક્તિ તો ઉત્તમ લાગે, એવી ભક્તિ મોટા મુનિ માગે...૫૧

પુષ્પિતાગ્રાવૃત્ત :

સનક જનક કીધે ભક્તિ જેવી, કરિ કશિયાજી ભલીજ ભક્તિ એવી;
 મુનિજન પણ વિશ્વમાં વખાણે, હરિજન સર્વ જથાર્થ વાત જાણે...૫૨
 ઇતિ શ્રીવિહારિલાલજીઆચાર્યવિરચિતે હરિલીલામૃતે તૃતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે નાવલીગ્રામનિવાસી-
 કશિયાભાઈપ્રતિ ભગવદાનંદસ્વામિ અદ્વૈતમતખંડન -
 કરણનામા પંચદશો વિશ્રામ: ॥૧૫॥

પૂર્વછાયો :

વર્ણિ કહે વસુધાપતિ, સુણો અંતર ધરીને ઉમંગ;
 વળી કહું એક વારતા, શુદ્ધ જાણિ કથાનો પ્રસંગ...૦૧

ચોપાઈ :

થયો વિક્રમ વસુધાધીશ, વીત્યાં વર્ષ તો શત ઓગણીશ;
 પછી સોળમી^૨ સાલ ગણાઈ, માસ ચૈત્ર આવ્યો સુખદાઈ...૦૨
 કશિયાભાઈયે કરી પ્રીત, રઘુવીર તેડ્યા રુડી રીત;
 જાણ્યો ભક્તનો ભાવ તે ઠામ, આચારજ ગયા નાવલી ગામ...૦૩

ભાઈ સદ્ગુરુ આતમાનંદ, શુકમુની ગુણાતીતાનંદ;
 અદ્ભુતાનંદ આનંદાનંદ, અક્ષરાનંદ પવિત્રાનંદ...૦૪
 વર્ણિ નારાયણાનંદ નામ, હતો હું પણ સાથે તે ઠામ;
 હતાં સંતનાં મંડળ ઘણાં, વૃંદ પાળા ને હરિજન તણાં...૦૫
 સૌની સેવા ઘણો સ્નેહ ધરી, કશિયાભાઈએ બહુ કરી;
 એક અવસરે પ્રભાતમાંય, કથાવાર્તા થતી હતી ત્યાંય...૦૬
 એક ચોપડી કીર્તન કેરી, જેમાં રેશમી પાટી^૧ ઘણેરી;
 લઈ બેઠા હતા સાધુ કોઈ, આતમાનંદ સ્વામીયે જોઈ...૦૭
 ત્યારે બોલ્યા ઉંચો સ્વર તાણી, સુણો સદ્ગુરુ સૌ મુજ વાણી;
 સર્વ છૈયે શ્રીજીના મળેલા, ધર્મ શ્રીજીમુખે સાંભળેલા.૦૮
 દત્તપુત્ર પ્રભુ તણા જેહ, બિરાજે છે આ પ્રત્યક્ષ તેહ;
 તેમ છતાં રજોગુણ લેશ, કરે ત્યાગીમંડળમાં પ્રવેશ...૦૯
 એ તો અતિ અઘટિત કહેવાય, ઘટે સંત તણો મહિમાય;
 રવિ કિરણો છતાં અંધકાર, જ્યારે વ્યાપે તે મુલક મોઝાર...૧૦
 ત્યારે કિરણોનો શો મહિમાય, એમ બોલશે લોક બધાય;
 સંતે માયાને કીધી ખુવાર^૨, વેર વાળવા તે છે તૈયાર...૧૧
 કળિજુગ રહ્યો લાગ^૩ તપાસે, ફાવશે તો તે બળવાન થાશે;
 સતસંગમાં કરશે પ્રવેશ, માટે ચેતતા રહેવું હંમેશ...૧૨
 એક અવસરે સાધુમાં કોઈ, ઓઢવા લાગ્યા છત્રિયો જોઈ;
 ત્યારે ગોપાળસ્વામિયે આવી, સૌની છત્રિયો ત્યાગ કરાવી...૧૩
 એમ રેશમિ પાટી તે આજ, જુઓ રાખે છે સંતસમાજ;
 એ છે ત્યાગીને ત્યાગવા જેવી, આજ ન ઘટે પ્રવૃત્તિ તો એવી...૧૪

જ્યારે આપણ છતાં જ આમ, રજોગુણ કરશે આવી ઠામ;
 ત્યારે આગળ શી ગતિ થાશે, નકી ત્યાગીનો ધર્મ લોપાશે...૧૫
 સુણી બોલ્યા ગુણાતીતાનંદ, સત્ય વાત કહો છો મુનીંદ;
 આપે રાખશું ગફલત લેશ, નકી કળિયુગ કરશે પ્રવેશ...૧૬
 માટે ટાળી દેવો થતો રોગ, જેથી વધવાનો પામે ન જોગ;
 રઘુવીરજીયે સુણી વાત, પ્રભુપુત્ર બોલ્યા સાક્ષાત...૧૭
 સર્વ સાધુની ચોપડી લાવો, પાટી રેશમની ઉખેળાવો;
 સુણી સંતે પાટી તજી છેક, મોટો ઢગલો થયો તેનો એક...૧૮
 આચારજીયે આજ્ઞા કીધી, બધી પાટી બળાવી તે દીધી;
 ધન્ય ધન્ય તે સંત વિરાગી, ધન્ય આચારજી બડબાગી...૧૯
 એમ ધર્મનું રક્ષણ કરે, સંત હરિજન આગન્યા ધરે;
 ગુરુ શિષ્યનો છે એ જ ધર્મ, હોય સમઝૂ તે સમઝે છે મર્મ...૨૦

ઉપજતિવૃત્ત : આચાર્યના અંકુશ વિષે :

જો ધર્મ આચારજી રખાવે, અધર્મનું જોર કદી ન ફાવે;
 આજ્ઞા તજી શિષ્ય સ્વતંત્ર થાય, તેના થકી ધર્મ નહીં પળાય...૨૧
 જેનો નહીં કોઈ તપાસનાર, બગાડ તે વસ્તુ તણો થનાર;
 રાજા વિના ઊજડ દેશ થાય, જનો લુટારા જર^૧ લૂંટી જાય...૨૨
 જો નાવને નાંગળ^૨ નોય ભાઈ, તો સિંધુમાં નાવ જશે તણાઈ;
 દોરી તુટે જાય પતંગ જેમ, ગુરૂ વિનાના જનજાતિ^૩ તેમ...૨૩
 માયીક છે આ મન ઈંદ્રિ જેહ, માયા વિષે જાય તણાઈ તેહ;
 અંકુશ આચારજનો ન હોય, તો ધર્મનો પંથ નભે ન કોય...૨૪
 શાસ્ત્રો તથા સદ્ગુરુ હોય જેહ, અંકુશ આચારજ શીશ એહ;

સ્વતંત્ર તો કોઈ સમે ન થાવું, સિદ્ધાંત આ સત્ય કહી બતાવું...૨૫
 અનેક નેવાં વળીયો અનેક, આધાર એનો પણ મોભ^૧ એક;
 આચાર્યથી તેમ જ સંપ્રદાય, ટોચા^૨ વિના તેતર ખેત્ર ખાય...૨૬
 રાજા વડે સૈન્ય સદા નભે છે, સેના વડે રાયપણું રહે છે;
 એ રીત આચારજ સંપ્રદાય, નભે મળી ધર્મ ભલો પળાય...૨૭

ચોપાઈ :

એમ નાવલી ગામમાં આવી, ત્યાગી પાસેથી પાટી તજાવી;
 વાત પ્રખ્યાત થઈ સહુ ઠામ, રહ્યું નાવલીનું પણ નામ...૨૮
 ધન્ય ધન્ય તે કશિયાભાઈ, જેની ભક્તિ ભલી વખણાઈ;
 ધન્ય ધન્ય એનો અવતાર, ધન્ય માત પિતા પરિવાર...૨૯
 એનો અંત સમો આવ્યો જ્યારે, રઘુવીરજીને તેડ્યા ત્યારે;
 તેને સર્વસ્વ અર્પણ કીધું, સ્ત્રીને અર્થે થોડું રાખી લીધું...૩૦
 અંતે તેડવાને હરિ આવ્યા, સાથે મુક્તનાં મંડળ લાવ્યા;
 કેક લોકની દૃષ્ટિયે થયા, એવી રીતે તે ધામમાં ગયા...૩૧
 હેતબા તેની નારીનું નામ, સતસંગી ને સદ્ગુણધામ;
 એણે પણ કર્યું એ જ પ્રમાણે, તે તો જગતમાં જન બહુ જાણે...૩૨
 જીવીકા^૩ જેટલું જ સંઘર્યું, બીજું સર્વસ્વ અર્પણ કર્યું;
 હતાં ઘરમાં ઘરાણાં જેહ, ભક્તિમાતાને અર્પિયાં એહ...૩૩
 દંપતિ જ્યારે ધામ પધાર્યા, થયાં ઉત્તર કારજ સારાં;
 લાવ આ લોકમાં પણ લીધો, અંતે અક્ષરમાં વાસ કીધો...૩૪
 ભક્તી એવી તો ઉત્તમ કીધી, થઈ સતસંગ માંહિ પ્રસિદ્ધી;
 એવા ભક્તનું આખ્યાન ગાય, એનું અંતર નિર્મળ થાય...૩૫

આવાં આવાં સુણે જે આખ્યાન, થાય પવિત્ર તેહના કાન;
 તનશુદ્ધિ તો તીરથ સ્નાને, મનશુદ્ધિ આવાં આખ્યાને...૩૬
 એવા થાય હરિજન જેહ, તેનો સુફળ થયો નરદેહ;
 સુણી બોલ્યા અભેસિંહ ભૂપ, કશિયાભાઈ ભક્ત અનૂપ...૩૭
 પરમેશ્વરને પાય લાગું, એવું ભક્તપણું ભલું માગું;
 જેહ અક્ષરના હોય મુક્ત, એ જ થાય એવા ભલા ભક્ત...૩૮
 અહો બ્રહ્મચારી મહારાજ, આપે કીધી કૃપા ઘણી આજ;
 આવાં સાંભળતાં આખ્યાન, નથી તૃપ્ત થતા મુજ કાન...૩૯
 સુધા^૧ સરખી છે આપની વાણી, પીયે તે તો અમર થાય પ્રાણી;
 અનુકંપા ઘણી ઉર લાવો, વળી કૃષ્ણકથા સંભળાવો...૪૦

પુષ્પિતાગ્રાવૃત :

મુનિમુખ થકિ જે સુધા શ્રવે^૨ છે, મહિપતિ પ્રેમ કરી કરી પિયે છે;
 બહુ જન સુણિ શુદ્ધ બુદ્ધિ થાશે, પરઉપકાર અપાર તે ગણાશે...૪૧
 ઇતિ શ્રીવિહારિલાલજીઆચાર્યવિરચિતે હરિલીલામૃતે તૃતીયકલશે
 અચિંત્યાનંદવર્ણીન્દ્ર - અભયસિંહનૃપસંવાદે નાવલીગ્રામ
 નિવાસીકશિયાભાઈગૃહે રઘુવીરાચાર્ય કૌશેયપટ્ટિકા
 દહનનામા^૩ ષોડશો વિશ્રામઃ ॥૧૬॥

પૂર્વછાયો :

વર્ણિ કહે નૃપ સાંભળો, કહું કૃષ્ણકથા સુખકંદ;
 જે સુણતાં જન જાતિના, ટળે જન્મ મરણના ફંદ...૦૧

ચોપાઈ :

લાલદાસનું કલ્યાણ કરી, મહિકાંઠેથી ચાલિયા હરિ;
 આવ્યા બામણગામની પાસ, ઉભા ભાગોળમાં અવિનાશ...૦૨

વિપ્ર ખોડો પંડ્યો કહેવાય, ગામમાંથી આવી ચડ્યા ત્યાંય;
 તેણે ભાળ્યા તપસ્વી તે ભારી, પદ વંદિને વિનતિ ઉચારિ...૦૩
 મારે ઘેર ચાલો મહારાજ, મારા પૂરો મનોરથ આજ;
 એવું સાંભળી દેવના દેવ, તેને ઘેર ગયા તતખેવ...૦૪
 પંડ્યે પાટ ઉપર પધરાવ્યા, પછી નીર ઉને નવરાવ્યા;
 હેતે પૂજિને હાર ચડાવ્યો, ભાવે ભોજનથાળ ધરાવ્યો...૦૫
 રોટલો અને મઠની દાળ, જમ્યા ભાવથી જનપ્રતિપાળ;
 કોટિ જજ્ઞ તણું ફળ આપ્યું, જન્મમરણનું સંકટ કાપ્યું...૦૬
 ત્યાંથી સંચર્યા શ્રીધનશામ, આવ્યા ગુણનિધિ આણંદગામ;
 ત્યાંથી નાથ ગયા છે ડાકોર, દીઠા ડાકોરના તે ઠાકોર...૦૭
 કરી રણછોડરાયની ભેટ, ત્યાંથી નાથ ગયા ઉમરેઠ;
 જાગનાથની જગ્યા છે જ્યાંય, રાતવાસો રહ્યા હરિ ત્યાંય...૦૮
 શિવદર્શને સાયંકાળ, આવ્યા વિપ્ર ત્યાં બે ખેડાવાળ^૧;
 એક તો દેવે નરભેરામ, બીજા ઠાકર તે રૂપરામ...૦૯
 પ્રેમે શંકરને પગે લાગે, ભગવાનને મળવાનું માગે;
 દીઠા તેઓયે શ્રીધનશામ, મનવૃત્તિ તણાણી તે ઠામ...૧૦
 જેમ લોહ ચમક ભણી ચળે^૨, સરીતા તો સાગર ભણી વળે;
 તેમ જીવ જે દેવી જણાય, પ્રભુમાં તેનું ચિત્ત તણાય...૧૧
 બન્ને બ્રાહ્મણોયે તેહ ઠામ, પ્રેમે કીધો પ્રભુને પ્રણામ;
 ફળાહાર મંગાવીને દીધો, કૃપાનાથે અંગીકાર કીધો...૧૨
 બીજે દિવસ તજી તેહ સ્થાન, આવ્યા ભાલજ શ્રીભગવાન;
 વળી ત્યાંથી આવ્યા વરતાલે, પ્રભુ બેઠા તળાવની પાળે...૧૩

પગી જોબને તે જોગી જાણી, પદ વંદિ કહી એમ વાણી;
 આપું ઓરડી કરી આ ઠામ, જોગીરાજ રહો આ જ ગામ...૧૪
 સુણી શ્રીહરિ લાગ્યા ઉચરવા, મારે જાવું છે તીરથ કરવા;
 અમે આવશું વળતાં જ્યારે, ગામ રહેશું તમારે જ ત્યારે...૧૫
 પછી જૈ તે પગીને ભુવન, ભાવે રાંધીને કીધું ભોજન;
 દેવકરણ પગી તણે ઘેર, પોઢ્યા એકાંતની જાણી પેર^૧...૧૬
 બ્રહ્મચારિ કહે સુણ ભૂપ, કથા એટલી પરમ અનૂપ;
 પગી જોબનમુખ સાક્ષાત, એ તો સાંભળેલી છે મેં બ્રાત...૧૭
 મારા અંતરમાં સ્મૃતિ રહી, તેથી મેં તમને આજ કહી;
 ચાલ્યા ત્યાં થકિ ધૈર્યનિધાન^૨, ગયા બોચાસણે બળવાન...૧૮
 જોઈ ત્યાંના તળાવની પાળ, એક બાવાનિ જગ્યા વિશાળ;
 પ્રભુ ઉતર્યા જૈ તેહ ઠામ, પ્રેમે બાવાયે કીધો પ્રણામ...૧૯
 પાટીદાર રુડા કાનદાસ, બોચાસણ માંહિ તેનો નિવાસ;
 તેણે તે દિવસે રુડી પેર, સર્વ વિપ્ર જમાડિયા ઘેર...૨૦
 દેવા નોતરું બાવાની પાસ, સુત મોકલ્યો જે કાશિદાસ;
 તેણે બાવાજીને નોતરીને, વળી નોતરું દીધું હરીને...૨૧
 તેને ઘેર તે બાવાની સાથ, ગયા જમવા મુનિજનનાથ;
 બાવો જૈ ફળીયા માંહિ બેઠા, ઘર ઓસરી આગળ હેઠા...૨૨
 કાશીદાસની મા નાનીબાઈ, દૈવી જીવ તે દીલની ડાઈ;
 તેણે શ્રીહરિની છબિ દીઠી, મનડામાં લાગી બહુ મીઠી...૨૩
 તેણે મુક્ત મોટા કોઈ ધાર્યા, તેથી ઓશરી માંહી બેસાર્યા;
 પીરસાવી રસોઈ મંગાવી, લાડુ બે પીરસ્યા દ્વિજે લાવી...૨૪

ભલાં પિરસિયાં દાળ ભાત, ઘણાં શાક જુદી જુદી જાત;
ભગવાને ભર્યા બે જ ગ્રાસ, પછી ઉઠવાની કરી આશ...૨૫
કાશિદાસ તણી કાકી જેહ, ગાય દોતી હતી તહાં તેહ;
તેની સામું જોયું હરિ જ્યારે, કાશિદાસની માતાયે ત્યારે...૨૬
પીરસાવ્યું પ્રભુજિને દૂધ, જમ્યા ભાત ને દૂધ તે શુદ્ધ;
જમીને ગયા હરિ સાક્ષાત, રહ્યા બાવાની જગ્યામાં રાત...૨૭
ભાનુ^૧ ઉગતાં ભવભયહારી, ગયા દેવાણ દેવ મુરારી;
નાનીબાઈ તણી કહું વાત, સુણો ભૂપ અભેસિંહ ભ્રાત...૨૮

પૂર્વછાયો :

નિર્મળ મન નાનીબાઈનું, તેમાં શ્રીહરિ છબિ સાક્ષાત;
નિશ્ચળ થઈને ઠરી રહી, જેમ પડે પટોળ^૨ ભાત્ય...૨૯

ચોપાઈ :

રટના તો રહી આખી રાત, જાણે પ્રગટશે ક્યારે પ્રભાત;
જોગીરાજને ઘેર તેડાવું, ફરી ભોજન ભાવે કરાવું...૩૦
વારેવારે જઈ ઘર બહાર, જુવે તારામંડળનો આકાર;
બાકી જામિની^૩ ઝાઝી જણાય, જઈ સજયા ઉપર સુઈ જાય...૩૧
પણ નેણમાં નીદ્રા ન થાય, અતિ અંતરમાં અકળાય;
થઈ જામિની તો જુગ જેવી, મોટી કદીયે દીઠી નહિ એવી...૩૨
વળી અંતરમાં એમ આણે, રાત મોટી હતી રાસ ટાણે^૪;
એમ આજ વિધાતાયે આવી, ખટ માસની રાત ઠરાવી...૩૩
એવું ધારી નાખે તે નિશ્વાસ, જાણે ક્યારે વિતે ખટ માસ;
એવામાં સુણ્યો કુર્કટરાગ, એથી આનંદ ઉપજ્યો અથાગ...૩૪

૧.સૂર્ય ૨.રેશમી કાપડમાં ૩.રાત્રી ૪.કૃષ્ણભગવાન વૃંદાવનમાં ગોપીઓ સાથે રાસ રમ્યા ત્યારે

કાશીદાસને જાણે બોલાવું, જોગીદાસને જમવાનું કહાવું;
 વળિ ઉરમાં વિચારે છે એમ, બાળો જોગી જગાડીયે કેમ...૩૫
 એમ કરતાં સમો થયો પ્રાતઃ, કાશીદાસ પ્રત્યે કહે માત;
 પુત્ર જાઓ તે જોગીની પાસ, કહો જમવાનું આપણે વાસ...૩૬
 કાશીદાસ સુણીને સિધાવ્યા, એ તો બાવાની જગ્યામાં આવ્યા;
 જોગીરાજ ગયા એવું જાણી, એની આંખમાં આવિયાં પાણી...૩૭
 નાનીબાઈને નવ રહી ધીર, ગયાં તેહ તળાવને તીર;
 એણે પણ સાંભળી એવી વાત, ગયા જોગી ઉઠીને પ્રભાત...૩૮
 જ્યાં જ્યાં હરિયે ભરેલાં છે ડગલાં, પડ્યાં પાતળી રેતીમાં પગલાં;
 સોળે ચિહ્ન દીઠાં સુખકારી, તેથી જાણિયા દેવ મુરારી...૩૯
 ખૂબ ખોળ ચારે દીશ કરી, નવ જાણ્યું જે ક્યાં ગયા હરી;
 નાનીબાઈ થયાં તે નિરાશ, આવ્યાં આંસુ ને નાખે નિશ્વાસ...૪૦
 કાશીદાસ કહે હે માત !, ધરો ધૈર્ય રહો રણિયાત^૧;
 કૃપાનાથે જો કૃપા છે કરી, તો તે આવીને મળશે ફરી...૪૧
 રાખે આપણને હરિ જેમ, રાજી થૈને રહેવું જ તેમ;
 રાખે કોઈ સમે તો હજૂર, વળી કોઈ સમે કરે દૂર...૪૨
 તોય મનમાં કદી ન મુંઝાવું, રાખે તેમ સદા રાજી થાવું;
 એવામાં થઈ આકાશવાણી, મળશે ફરી સારંગપાણી^૨...૪૩
 એવું સાંભળી ધીરજ ધારી, દિલમાંથી ઉદાસી વિસારી;
 ઉરમાં અતિ આનંદ લાવ્યાં, માતા પુત્ર મળી ઘેર આવ્યાં...૪૪
 કથા કૃષ્ણની કહું હવે ધારી, ગયા દેવાણ દેવ મુરારી;
 રાજા બાદરસિંહજી જ્યાંય, ગયા શ્રીહરિ દરબારમાંય...૪૫

બોલ્યા ભૂપ પ્રત્યે મહારાજ, કેણે આપ્યું છે તમને રાજ ?
 સુણી ભૂપે કર્યો ત્યાં ઉચ્ચાર, મને રાજ્ય તમે આપનાર...૪૬
 સુણી હેતે બોલ્યા પછી હરિ, રાજ્ય કરજો પ્રભુ થકી ડરી;
 સુણી ભૂપ કહે બહુ સારું, શિર ધારીશ વચન તમારું...૪૭
 નાથે આપ્યું તેને નિજજ્ઞાન, કર્યું ભોજન ત્યાં ભગવાન;
 અનુકંપા કરી અવિનાશ, કર્યો ત્યાં એક રાત નિવાસ...૪૮
 વીતી રાત ને પ્રગટ્યું પ્રભાત, પ્રભુ ત્યાંથી પધાર્યા ખંભાત;
 હરિદાસનો જ્યાં છે અખાડો, રહ્યા ત્યાં હરિ રાત દહાડો...૪૯
 હરિદાસ એવું વ્રત ધરે, કોઈ આપે તો ભોજન કરે;
 હતો તે દિન તો ઉપવાસ, આપનાર મળ્યો નહિ દાસ...૫૦
 અન્ન જાચ્યું જઈ મહારાજે, કહ્યું કોરા કડાકા છે આજે;
 સુણિ બોલિયા શ્રીઅવિનાશ, અમે પણ કરશું ઉપવાસ...૫૧
 નારેસર છે સરોવર નામ, નાહ્યા ત્યાં જઈ સુંદરશામ;
 ત્યાંથી નગરે ગયા મુનીનાથ, ભેટ્યા બ્રહ્માની મૂરતી સાથ...૫૨
 ગયા બુધેજ તે બળવાન, કર્યું ત્યાંના તળાવમાં સ્નાન;
 એક દૈવી જને ત્યાં તો આવી, ઘોંનો પોક આપ્યો તાજો લાવી...૫૩
 સંધ્યા પૂજા આદિક ક્રિયા કરી, ઘણે હેતે જમ્યા પોતે હરિ;
 જળ કાઢી કુવામાંથી પીધું, પછિ ગામને પાવન કીધું...૫૪
 ગયાં સંવત શતક અઢારે, પંચાવનની હુતાશની જ્યારે;
 ગયા બુધેજમાં બહુનામી, જે છે અક્ષરધામના ધામી...૫૫
 હતા રાઠોડ ત્યાં ખોડાભાઈ, ગયા તેહના દરબારમાંઈ;
 બેઠા લખતા હતા તે તો નામું, પૂછ્યું શામે જોઈ તેના સામું...૫૬
 સદાવ્રત અહીં ક્યાંથી મળે છે ? કહ્યું જાઓ સામે ઘેર દે છે;

એવું સાંભળીને શુભ પેર, ગયા નાથ તેને સામે ઘેર...૫૭
 જાચું અન્ન તહાં અવિનાશી, ત્યારે બોલી ત્યાં રળિયાત દાસી;
 હું છું કામમાં ધીરજ ધરો, હમણાં અહિંયાં ફેરા ફરો...૫૮
 સાત ફેરા ફર્યા ત્યારે હરી, એમ ઓશરી પાવન કરી;
 કહું લોઢાનું લટકતું ભાળી, ઝાલી ઉભા રહ્યા વનમાળી...૫૯
 ત્યારે દાસીયે દીધી જુવાર, નવ જાણ્યા જગતકરતાર;
 કહે કૃષ્ણ અમે આ શું કરિયે ? સિધું આપો રસોઈ આદરીયે...૬૦
 ત્યારે દાસી તે લાગી કહેવા, ઘણા આવે જોગી તમ જેવા;
 સિધાં સૌને પુરાં કેમ થાય ? અપાતું હોય એ જ અપાય...૬૧
 કહે કૃષ્ણ છે જોગી અનેક, અમો જેવા છેયે અમે એક;
 સુણી દાસી લાગી સમજાવા, બીજા આવે છે બહુબહુ બાવા...૬૨
 ઉંચા તમથી ને તમ થકી જાડા, જેવા પાળેલા ઉન્મત્ત પાડા;
 મોટા મોટા તે ચીપિયાવાળા, માથા ઉપર મોટિ જટાળા...૬૩
 કોટે બાંધે મોટા મોટા પારા, રોજ પાશેર^૧ ગાંજો પિનારા;
 આખે અંગે ભભૂત લગાવે, નાના બાળકને બિવરાવે...૬૪
 એવો વેષ દિસે વિકરાળ, મોટાં ટીલાં કરેલાં કપાળ;
 વાંઝિયાને તે છોકરાં આપે, દોરા ચીઠી કરી દુઃખ કાપે...૬૫
 જોગી આવે છે અવધૂત^૨ એવા, તમે જોગી નથી એહ જેવા;
 લેવી હોય તો લ્યો તે જુવાર, નહિ તો જાઓ અહીંથી બાર...૬૬
 એવી દાસીની સાંભળી વાણી, પાંચ દાણા જમ્યા પક્ષપાણી;
 કુવા કાંઠે ગયા ગામ બાર, પાણી પીધું હતું જેહ ઠાર...૬૭
 શમી^૩ ઝાડ ઉપર પારેવાં, બોલતાં હતાં જાયક^૪ જેવાં;
 માવે જાણ્યું માગે છે આહાર, તેથી તેઓને નાખી જુવાર...૬૮

ભાવે સાંભળો તમે ભૂપાળ, હરિકૃષ્ણ છે એવા કૃપાળ;
સૌના અંતરની ગતિ જાણે, દુઃખી દેખી દયા દિલ આણે...૬૯

પુષ્પિતાગ્રાવૃત્ત :

અવગુણ ઉર જીવના ન આણે, હરિગુણ એહ મુનીશ્વરો વખાણે;
જનગુણલવશ્રેષ્ઠમાનિલેછે, કરીકરુણાઅવિનાશિસૂખદેછે...૭૦

ઈતિ શ્રીવિહારિલાલજી આચાર્યવિરચિતે હરિલીલામૃતે તૃતીયકલશે
અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિબુધેજગ્રામ-
પ્રાપ્તનામા સપ્તદશો વિશ્રામઃ ॥૧૭॥

પૂર્વછાયો :

વર્ણિ કહે નૃપ સાંભળો, ચાલ્યા બુધેજથી બળવંત;
ગામ ગોરાડ ગયા હરિ, જેનો અંત ન પામે અનંત...૦૧

ચોપાઈ :

ગામથી દિશા દક્ષિણમાંય, એક સારું તળાવ છે ત્યાંય;
હતો પીપળો પણ તેહ ઠામ, બેઠા તે તળે સુંદરશામ...૦૨
એક કોળી તે બીજલ નામ, કોસ હાંકી રહ્યો તેહ ઠામ;
પાણી થોડું તે કુવા મોઝાર, હતું ઉંડું તે હાથ અઢાર...૦૩
તેનું કારણ જાણવું એવું, હતું વર્ષ દુકાળના જેવું;
ઘનશામ ગયા કૂપતીર, એવે ટાંણે ઉંચું આવ્યું નીર...૦૪
લીધું નાથે કમંડલું ભરી, દીઠું બીજલે દષ્ટિયે કરી;
નીર ભરતી હતી ઘણી નારી, દીઠું તેણે ઉંચું ચડ્યું વારી...૦૫
પાણી પીને ચાલ્યા પરમેશ, ચાલી ગામમાં વાત વિશેષ;
કહે કોઈ આવ્યા ભગવાન, કહે કોઈ છે શંભુ સમાન...૦૬

સુણી સૌ જન અચરજ પામે, એ જ વાત કરે ઠામોઠામે;
 પણ આસુરી જન જેહ જાણે, જંત્ર મંત્ર કે જાદુ પ્રમાણે...૦૭
 દૈવી તો ધરે દર્શન આશ, પટેલ શામજી ને પ્રભુદાસ;
 ક્ષત્રિ કાંધોજી પણ ત્યાં આવ્યા, પ્રભુ પાછળ પંથે સિધાવ્યા...૦૮
 સામે ગામથી ભરવાડ આવ્યો, તેને ત્રણે મળીને બોલાવ્યો;
 કહ્યું તપસી મળ્યા તને કોઈ, સુણી બોલ્યો તે સન્મુખ જોઈ...૦૯
 એક તપસી અધર ચાલ્યો જાય, તેને તમથી નહીં પહોંચાય;
 સુણી સર્વે નિરાશ તે થયા, પાછા ગામ પોતા તણે ગયા...૧૦
 પ્રભુ પાદર પાસ નિકળ્યા, અદેસીંહ ગરાસિયા મળ્યા;
 કહ્યું તેણે હે તપસીરાજ ! ચાલો ગામમાંહી રહો આજ...૧૧
 નથી રહેવું હરી કહે રાત, રસ્તો ધોલેરાનો કહો ભ્રાત;
 કહે વરણિ સુણો તમે રાય, લીલા નાથની કેમ કળાય...૧૨

ઉપજાતિવૃત્ત :

કોઈ સમે અદ્ભુતતા જણાવે, કોઈ સમે માનવ ભાવ લાવે;
 સર્વજતા^૧ કોઈ સમે જણાય, ક્યારે પુછી પંથપ્રવીણ^૨ થાય...૧૩
 જે કૃષ્ણ કેરા ભ્રુટી વિલાસે^૩, અનેક વિશ્વો ઉપજે વિનાસે;
 ક્યારેક તે માણસથી ડરે છે, એવી ક્રિયા માનવની કરે છે...૧૪

ચોપાઈ :

અદેસીંહ બોલ્યા તેહ ઠામ, જજો આંહિ થકી રુણી ગામ;
 ત્યાંથી તો વડગામ વિચરજો, શીકોતર તણે આરે ઉતરજો...૧૫
 એમ થૈને ધોલેરે સિધાવો, સીધો રસ્તો મેં સારો બતાવ્યો;
 એ જ રસ્તે ચાલ્યા ઘનશામ, રુણી મુકી આવ્યું વડગામ...૧૬

જોયો ત્યાંના તળાવનો આરો, બેઠા ત્યાં વડ દેખીને સારો;
 એક કાનજી કુવો છે પાસે, પાણી મીઠું તેનું ભલું ભાસે...૧૭
 જળ લેવા ગયા જગદીશ, હતી નારી ત્યાં વીશ પચીશ;
 તેણે શ્રીહરિની છબી ભાળી, નવરસમય મૂર્તિ નિહાળી...૧૮
 દીઠા કોઈએ રૂપ શૃંગાર, કોટિ કામનો મદ હરનાર;
 હાસ્યરૂપે દીઠા કોઈયે હરિ, હસાવે છે હરિ હાસ્ય કરી...૧૯
 જેમ ગોપકુમારીનાં ચીર^૧, ચોરી લીધાં હતાં બળવીર;
 તેમ દોરડું કાં તો ઈંઢાણી^૨, લઈ નાસે છે સારંગપાણી...૨૦
 કહે કામનિયો^૩ તેહ કાળ, આ છે કોણ અડપલો બાળ?
 કહે કોઈ જુવો એની હાંસી, જાણે હોય શું મોહની ફાંસી...૨૧
 દીઠા કોઈએ કરુણારૂપ, અતિ કોમળ ગાત્ર^૪ અનૂપ;
 કહે એક સુણો સૌ નારી, આની કાયા છે કોમળ સારી...૨૨
 પણ પગમાંહિ નથી મોજડિયો, આ તે બાળ ક્યાંથી આવિ ચડિયો?
 ખુંચતા હશે કાંકરા પાય, મારા દિલમાં દયા ઘણી થાય...૨૩
 વળી કોઈક બાઈ કહે છે, રુદ્રરૂપ^૫ આ કોઈ દિસે છે;
 એની આંખ્યો દિસે અતિ રાતી^૬, જાણે હોય શું કોધે તપાતી...૨૪
 જેમ કંસને મારવા કાજ, કોધ કીધો હતો વ્રજરાજ;
 એવો કીધો છે કોધ અપાર, જાણે ટાળશે ભૂમિનો ભાર...૨૫
 બીજી બાઈ બોલી કૂપતીર, દિસે બાળક આ શૂરવીર;
 એના હૈયામાં છે ઘણી હામ, જાણે કરશે મોટાં મોટાં કામ...૨૬

૧.વસ્ત્રો ૨.માથે વજન ઊંચકતી વખતે વચ્ચે મૂકવામાં આવતું ઘાસ કે વસ્ત્રનું ફીંડલું ૩.સ્ત્રીઓ
 ૪.અંગો ૫.કાળરૂપે ૬.લાલ

વળી બોલી તહાં એક નારી, આ તો ભાસે ભયંકર ભારી;
 નરસિંહ જેવો વિકરાળ, આ તે શું હશે કાળનો કાળ?...૨૭
 નારી એકે ત્યાં કર્યો ઉચ્ચાર, આ તો દિસે છે રાજકુમાર;
 પણ કોપિન ને મૃગછાળ, કેમ શોભે એને જટાજાળ?...૨૮
 તેથી ભાસે છે બીભત્સ રૂપ, તોયે અંતરે લાગે અનૂપ;
 એકે અદ્ભુત રૂપ નિહાળ્યું, પ્રતિરોમમાં બ્રહ્માંડ ભાળ્યું...૨૯
 અહોહો બાઈ આ શું દેખાય ? એમ ઉચ્ચરી મૂર્છિત થાય;
 રસ શાંતરૂપે કોઈ દેખે, સનકાદિક સાક્ષાત લેખે...૩૦
 એમ નવરસમય છબિ દીઠી, મનડામાં લાગી ઘણી મીઠી;
 એટલામાં અદર્શ તે થયા, નવ જાણ્યું જે ક્યાં જોગી ગયા...૩૧
 તીર્થ ધનકા છે ખાડીને તીર, ગયા ત્યાં શુભ શામશરીર;
 તીર્થ પર્વણિનું હતું ટાણું, ઘણું માનવીવૃંદ^૧ ભરાણું...૩૨
 ઘણે વર્ષે તે પર્વણિ થાય, ત્યારે પાણી પાછું હઠી જાય;
 દીસે સ્થાપિત શંભુ અનેક, પાસે પાણીનો કુંડ પ્રત્યેક...૩૩
 એવા તીર્થને પાવન કરી, મીઠા પાણી માટે ચાલ્યા હરી;
 ત્યાંથી ઉત્તરમાં એક ઠામ, રામસર છે તળાવડી નામ...૩૪
 ત્યાંના કૂપમાંથી જળ લીધું, ધરી દેવને તે પછી પીધું;
 ચાલ્યા ત્યાંથી શિકોતર આરે, કાંઠો થોડે છેટે રહ્યો જ્યારે...૩૫
 ત્યાં તો સામો મળ્યો લાખો કોળી, તેને પાસે હતી એક ઝોળી;
 તેને પૂછે પ્રભુ કોણ તું છે ? તારી ઝોળી વિષે વળી શું છે?...૩૬
 ત્યારે બોલ્યો તે મન કરી સ્વચ્છ^૨, હું છું કોળી છે ઝોળીમાં મચ્છ;
 એવું સુણીને કહે હરિરાય, કોળી શૂદ્રમાં શ્રેષ્ઠ ગણાય...૩૭

કોળી તો કૈક ભક્ત થયા છે, તેના દિલમાં વિશેષ દયા છે;
 કેમ આટલાં મત્સ તેં માર્યા ? ક્યાં તું છુટિશ કર્મ તે તારાં?...૩૮
 આવા માર્યા તેં જીવ અનેક, લેશે વેર તે પ્રાણી પ્રત્યેક;
 અકરાકેર^૧ તેં કેમ કીધો ? ડર ઈશ્વરનો તજી દીધો...૩૯
 પ્રભુ પૂછશે તુજને જ્યારે, તું શો ઉત્તર આપીશ ત્યારે ?
 સૌને માથે નકી મરવાનું, નથી આંહીં સદા ઠરવાનું...૪૦
 એવાં વેણ ઘણાં સંભળાવ્યાં, સુણી આંસુ તેની આંખે આવ્યાં;
 કંપી ત્રાસથી થરથર કાયા, બોલ્યો વંદી અહો જોગીરાયા!...૪૧
 આજ દેશમાં છે દુષ્કાળ, અન્ન મોંઘું છે દીનદયાળ;
 તેથી કર્મ હું આવું કરું છું, જેમ તેમ આ પેટ ભરું છું...૪૨
 કહો પાપથી છુટું હું કેમ ? કરું જેમ તમે કહો તેમ;
 સુણી બોલિયા વિશ્વઆધાર, કરે છે જેઓ અન્ન આહાર...૪૩
 તેને ઈશ્વર અન્ન પુરે છે, વિપ્ર વણિક ક્યાં ભૂખે મરે છે ?
 એમ કહી શુભ ધર્મ સુણાવ્યા, પછી નિયમ તેને ધરાવ્યા...૪૪
 મત્સને અડક્યા હરિ જ્યારે, થયાં સર્વ સજીવન ત્યારે;
 નદીનીરમાં મત્સ નંખાવ્યાં, કોળી પાસેથી તરત તજાવ્યાં...૪૫
 દીધું કોળીને ત્યાં વરદાન, તને મળશે સદા અન્ન પાન;
 પછી કોળી કહે મહારાજ, વડગામ રહો રાત આજ...૪૬
 થવા આવ્યો હવે સંધ્યાકાળ, રસ્તો વસમો છે દીનદયાળ;
 પૂર્વમાંથી મહી નદી આવે, સાભ્ર^૨ ઉત્તરમાંથી સુહાવે...૪૭
 અહીં બન્ને સમુદ્રમાં ભળે, તેથી રસ્તો જવા નવ મળે;
 વાંસ જેટલું છે ઉંડું વારી^૩, ઉતરી ન શકે નરનારી...૪૮

જળ છે ગાઉ અધ જેટલામાં, ઘણું કઠણ જવું એટલામાં;
 સામે પાર જઈ આવે જાય, ત્યાં તો જાળ્યોની ઝાડી જણાય...૪૯
 વડા વાઘ તે માંહિ વસે છે, ધોલેરા સુધી ઉઝડ એ છે;
 રાત જાશે ઘણી મહારાજ, મારે ઘેર રહો પ્રભુ આજ...૫૦
 સુણી બોલિયા શ્રીધનશામ, મોટી નદિયો દિઠી બહુ ઠામ;
 એહ ઉતરીને અમે આવ્યા, નવ ડરિયે નદીના ડરાવ્યા...૫૧
 કેવી રીતે ઉતરિયે અમે, જોવું હોય તો ત્યાં ચાલો તમે;
 એમ કહીને તેને લઈ સાથ, શિકોતરને આરે ગયા નાથ...૫૨
 ત્યાં તો ભરતી આવી હતી ભારી, તિથિ પૂનમની હતી સારી;
 રવિ આથમ્યો પશ્ચિમ પાસે, થયો ચંદ્રનો ઉદય આકાશે...૫૩
 ઘણાં ઘૂઘવે નદિયોનાં નીર, છૂટે ધીરજવાનની ધીર;
 મોજા આવે છે જોર કરીને, જાણે સ્પર્શવા ઈચ્છે હરીને...૫૪
 બોલે દાદુર^૧ ત્યાં ચારે પાસ, બોલે તમરાં ધરે જન ત્રાસ;
 મારે મગર જળમાં ઉછાળા, કોણ જઈ શકે હિંમતવાળા?...૫૫
 કોળી ભક્ત કહે કૃપાનાથ, મારે ઘેર ચાલો મુજ સાથ;
 કાલે ભરતી આ ઉતરી જાશે, ત્યારે સામે કાંઠે ઉતરાશે...૫૬
 કાં તો રસ્તે બીજે મુનિનાથ, ધોલેરા સુધી આવીશ સાથ;
 બોલ્યા એવું સુણીને અચ્યુત^૨, પરમેશ્વર વશ પંચ ભૂત^૩...૫૭
 હોય ઈશ્વરની જો સહાય, પંચ ભૂત થકી તે શું થાય?
 રાખે ઈશ્વર જો સાજા સારા, શું કરે વરુ વાઘ બિચારા?...૫૮
 કહે ભક્ત જશો જેહ વાર, શાથી જાણું જે ઉતર્યા પાર?
 સુણી શામ બોલ્યા ખુશી થૈને, વસ્ત્ર વીંઝીશ^૪ હું પાર જૈને...૫૯

તેથી જાણજો પાર ઉતરિયા, એમ કહી વૃષલાલ વિચરિયા;
 જળ ઊપર તે ચાલ્યા જાય, કાંડા સુધી જ ચરણ બોળાય...૬૦
 વસ્ત્ર વીંઝીયું જૈ સામે પાર, ભક્તે જાણ્યા જગત કરતાર;
 કોળી ભક્ત ગયો વડગામ, કરી વાત પ્રકાશ તે ઠામ...૬૧
 ક્ષત્રી જીભાઈ ભીમજી જેહ, ત્રીજા બારોટ મૂળજી તેહ;
 વાત પ્રથમ કહી તેની પાસ, પછી થૈ તે પ્રજામાં પ્રકાશ...૬૨
 અતિ અદ્ભુત વાત વિચારી, પામ્યાં અચરજ સૌ નરનારી;
 ચાલ્યા ધોલેરે શ્રીધનશામ, પુરુષોત્તમ પૂરણકામ...૬૩
 દીસે જાણ્યોની અદ્ભુત ઝાડી, તેમાં વાઘ રહ્યા બહુ ત્રાડી;
 તજી ત્રાસ ચાલ્યા તેહ સ્થાન, ગયા ભડિયાદમાં ભગવાન...૬૪
 વ્યાસ ગોવિંદરામને ઘેર, દૂધ થુલી જમ્યા રુડી પેર;
 ચાલ્યા ત્યાંથી હરી સાક્ષાત, ગયા ધોલેરે પ્રગટે પ્રભાત...૬૫
 ખાંડેશ્વર મહાદેવમાં ગયા, દૈવી પુરુષ કોઈ ભેળા થયા;
 જેની જાતી ક્ષત્રી કહેવાય, તે તો તેડી ગયા ચોરામાંય...૬૬
 અતિ અંતરમાં હેત આવ્યું, પ્રભુજીને ત્યાં ટિમણ^૧ કરાવ્યું;
 દૈવી જીવોયે દર્શન કીધું, નરદેહ તણું ફળ લીધું...૬૭

પુષ્પિતાગ્રાવૃત :

નિજજન તણિ એમ સૂધ^૨ લીધી, ધવળપુરી^૩ પ્રભુયે પવિત્ર કીધી;
 ઉપર થકિ જણાય કામ એક, અકળિત કૃત્ય બિજાં કરે અનેક...૬૮
 ઈતિ શ્રીવિહારિલાલજી આચાર્યવિરચિતે હરિલીલામૃતે તૃતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિ સાભ્રતટે અદ્ભૂત
 ચરિત્રકરણ-ધોલેરાબંદરપ્રાપ્તનામા અષ્ટાદશો વિશ્રામઃ ॥૧૮॥

પૂર્વછાયો :

ધોલેરા થકી ધર્મસુત, ચાલી ગયા ગોરાસે ગામ;
પશ્ચિમ તીર તળાવને, ખોડિયાર દેવી જે ઠામ...૦૧

ચોપાઈ :

રહે ત્યાં સેવાગર ગોસાંઈ, દિસે દૈવીપણું દિલમાંઈ;
પ્રભુ ત્યાં રહ્યા રજની નિવાસ, જમ્યા રાંધીને રોટલો છાશ...૦૨
ગયા ત્યાં થકી વાગડ ગામ, હતો એક કુંભાર તે ઠામ;
રાણો બાવળવો જ વિખ્યાત, તેને ઘેર રહ્યા હરી રાત...૦૩
ઘણી મૃત્તિકા ત્યાં પડી હતી, સૂતા તે ઉપરે પ્રાણપતી;
કુંભકારે તો ગોદડું દીધું, પણ તે ધર્મપુત્રે ન લીધું...૦૪
બીજે દિવસ ઉઠી બળવાન, ભીમનાથ ગયા ભગવાન;
નીલકા નદીમાં કર્યું સ્નાન, કરી નિત્ય ક્રિયા તેહ સ્થાન...૦૫
ભીમનાથનાં દર્શન કરી, સદાવ્રત લઈને જમ્યા હરી;
ગયા પોલારપર અવિનાશ, જેઠા બનાણી કણબીને વાસ...૦૬
તે જ દિવસ તેની માતાનું, હતું ખર્ચ જનોને જમ્યાનું;
જોગીરાજને તપસી જાણી, આપી ઉત્તમ સૂખડી આણી...૦૭
ગયા લૈને તળાવને તીર, કાઢ્યું ત્યાંના કુવામાંથી નીર;
ખીજડા તળે આસન કીધું, જમ્યા સૂખડી ને જળ પીધું...૦૮
પછી બાકી પ્રસાદીનું પાણી, નાંખ્યું તે કૂપમાં કૃપા આણી;
પુરવાસી કરે જળપાન, થાય નિર્મળ બુદ્ધિ નિદાન...૦૯
તે કુવાને પ્રસાદિનો જાણી, મહિમા મોટો મનમાં આણી;
સુત ત્રીકમ ને શા ઝવેર, તેણે બંધાવ્યો છે રુડી પેર...૧૦

બરવાળે ગયા ગિરધારી, દીઠી દેરી નદીતટ સારી;
 ગામ કુંડળ જ્યાંથી જવાય, રહ્યા તે દેરીમાં મુનિરાય...૧૧
 રુડી રીતે રહી એક રાત, પ્રભુ ઉઠીને ચાલ્યા પ્રભાત;
 વળા^૧ ગામ ગયા વનમાળી, નાથે પ્રાચીન જગ્યા નિહાળી...૧૨
 ત્યાંથી શામ શિહોર પધારી, બ્રહ્મકુંડે ગયા બ્રહ્મચારી;
 નરનારીની ગડબડ ભાળી, માટે નાયા નહીં વનમાળી...૧૩
 ત્યાંથી દક્ષિણે ગૌતમકુંડ, પછી ત્યાં ગયા બાલમુકુંદ;
 સ્નાન સંધ્યા કરી તેહ સ્થાન, ગયા પૂર્વ દિશે ભગવાન...૧૪
 ગૌતમેશ્વર પૂજન કીધું, ત્યાંના વર્ણિએ ભોજન દીધું;
 રહ્યા ત્યાં જ પ્રભુ એક રાત, ગયા ભાવનગર પરભાત...૧૫
 ભક્ત દેવજીની ધર્મશાળા, રહ્યા ત્યાં જઈ દીનદયાળા;
 ત્યાંના બાવાજીયે કરી સેવા, અન્ન પાણી અને દીધા મેવા...૧૬
 દીધો બાવાજીને ઉપદેશ, તેથી જાણ્યા તેણે પરમેશ;
 બાવે તો વિનતી કરી ઘણી, તમે થાઓ આ જગ્યાના ઘણી...૧૭
 ધર્મપુત્રે તો તેની ના પાડી, પણ ત્યાં ત્રણ રાત વિતાડી;
 ગયા કુકડ ત્યાંથી કૃપાળ, હતા ભગવાનસિંહ ભૂપાળ...૧૮
 ખોજા જીવો ઠકર કામદાર, બેઠા બન્ને તે ડેલી મોઝાર;
 ઉભા ત્યાં જઈ શ્રીધનશામ, પુછ્યું નરપતિયે નામ ઠામ...૧૯
 કહે હરિ ફરતા અમે છૈયે, અનિર્દેશ^૨ વિષે અમે રહિયે;
 જન્મકર્મથી નામ અનંત, ગણતાં કોઈ પામે ન અંત...૨૦
 ગણતાં બહુ જુગ વહી જાય, મુજથી પણ તે ન ગણાય;
 એટલું કહીને હરિ ગયા, કારભારી તે વિચારી રહ્યા...૨૧

હતો મંત્રી મહામતિમાન, તેણે જાણિયા જોગી મહાન;
તેથી અંતરમાં ગુણ આણી, વદ્યા ભૂપની આગળ વાણી...૨૨

ઉપજાતિવૃત્ત :

તે જોગિ મોટા જન કોઈ હોય, મોટા વિના એમ કહે ન કોય;
કર્યો ન તેનો સતકાર જેહ, ખોયો ખરો લાભ અલભ્ય તેહ...૨૩
કહે ગૃહસ્થાશ્રમ શાસ્ત્ર એવું, અતિથિને અન્ન સદૈવ દેવું;
કદી મહાપુરુષ કોઈ આવે, તો જન્મ મૃત્યુ થકિ તે મુકાવે...૨૪
જો વિપ્ર કે કોઈક ભેખધારી, અન્નાર્થિ આવે વળિ જે ભિખારી;
ગૃહસ્થને ઘેર નિરાશિ જાય, સમર્થને તો અતિ પાપ થાય...૨૫
જો સર્વને અન્ન નહીં અપાય, તથાપિ રાખે દિલમાં દયાય;
જે દીલથી તો સતકાર દે છે, ગૃહસ્થનો ઉત્તમ ધર્મ એ છે...૨૬

ચોપાઈ :

મોટો તપસી નિરાશી તે ગયો, એ તો અઘટિત અન્યાય થયો;
એમ મંત્રિયે વાણી ઉચ્ચારી, રાયે સાંભળી ઉરમાં ઉતારી...૨૭
જણ બેય ગયા નદીતીર, આંબા હેઠે હતા મુની ધીર;
ભૂપ પ્રણમીને ઉચ્ચાર્યા વચન, જોગીરાજ જમો મુજ અન્ન...૨૮
કરો જો મુજ અન્ન આહાર, મારો થાય સુફળ અવતાર;
આપ્યું એમ કહી અન્ન આણી, જમ્યા રાંધીને સારંગપાણી...૨૯
વનમાળીયે કીધો વિચાર, આ છે ઉત્તમ ભક્ત થનાર;
જમીને આપી પ્રસાદી શેષ, જમ્યા મંત્રી ને જમિયા નરેશ...૩૦
ત્યાંથી વિચર્યા પછી વૃષલાલ, ગયા ગામમાં મંત્રી ભૂપાળ;
ધન્ય ધન્ય એવા કામદાર, કલ્યો ભૂપને સત્ય વિચાર...૩૧

ઉપજાતિવૃત્ત : પ્રધાનના ગુણ વિષે :

આ લોકનું ને પરલોક કેરું, નરેશનું હીત ચહે ઘણેરું;
 આપે સુબુદ્ધિ નૃપને નિદાન, તે ધન્ય પૃથ્વીપતિના પ્રધાન...૩૨
 અનીતિ માર્ગે નરનાથ જાય, જુક્તીથિ તેનો અટકાવ થાય;
 નૌકા ગતી જેમ કરે સુકાન, તે ધન્ય પૃથ્વીપતિના પ્રધાન...૩૩
 જનાનખાને^૧ બહુધા ન જાય, દાસી તણી દોસ્તિ દિલે ન ચાજાય;
 પરસ્ત્રિ જાણે જનિતા^૨ સમાન, તે ધન્ય પૃથ્વીપતિના પ્રધાન...૩૪
 પોતા તણો અર્થ કદી વિસારે, રાજા તણું શ્રેય સદૈવ ધારે;
 જાણે બધાં નીતિ તણાં વિધાન, તે ધન્ય પૃથ્વીપતિના પ્રધાન...૩૫
 સદા ખુશી રાજ સુધારવામાં, રાજી નહીં વૈર વધારવામાં;
 કરે નહીં માદક કેરું પાન, તે ધન્ય પૃથ્વીપતિના પ્રધાન...૩૬
 કદી ન લે લોકનિ લાંચ લેશ, કરે નહીં પાપ પથે પ્રવેશ;
 ધરે નહીં અંતર સ્વામિમાન, તે ધન્ય પૃથ્વીપતિના પ્રધાન...૩૭
 જો ભૂપતીની અપકીર્તિ થાય, સુમંત્રિ તે તો દિલમાં દઝાય;
 સદૈવ રાજા પર પ્રેમવાન, તે ધન્ય પૃથ્વીપતિના પ્રધાન...૩૮
 આલસ્ય દિસે નહિં લેશ અંગ, કરે નહીં જે કદિયે કુસંગ;
 વધારવા કોશ^૩ સદૈવ તાન, તે ધન્ય પૃથ્વીપતિના પ્રધાન...૩૯

ચોપાઈ :

જીવો ઠક્કર એવા પ્રધાન, જેણે આખું નરેશને જ્ઞાન;
 પેટે અન્ન પ્રસાદિનું ગયું, બીજબળ^૪ તેનું અદભુત થયું...૪૦
 હતો ભૂપને પ્રથમ કુસંગ, ચડ્યો ભારે કુસંગનો રંગ;
 પછી પુણ્ય પ્રગટ થયું જ્યારે, ભારે ભક્ત થયા તેહ ત્યારે...૪૧

સુકી અવની ઉનાળે તો ભાસે, ઉગે અંકુર અધીક ચોમાસે;
 કાળ પુણ્ય ઉદય તણો આવે, ત્યારે તેહને સતસંગ ભાવે...૪૨
 તેમ ભગવાનસિંહ ભૂપાળ, જ્યારે પામ્યા પુણ્યોદય કાળ;
 ત્યારે શ્રેષ્ઠ થયા સતસંગી, પામ્યા ભક્તિ પ્રભૂની અભંગી...૪૩
 સુણી બોલ્યા અભેસિંહ ભૂપ, અહો વર્ણિજી પરમ અનૂપ;
 કેમ ભગવાનસિંહને અંગ, ચડ્યો હતો કુસંગનો રંગ?...૪૪
 વળી ભક્તિ પામ્યા કેમ એવી? એ તો વાત છે અચરજ જેવી;
 કથાનો છે પ્રસંગ આ સ્થાન, માટે એનું કહો આખ્યાન...૪૫
 એ તો સાંભળવાને અત્યારે, થઈ આતુરતા ઉર મારે;
 કરુણાનિધિ કરુણા લાવો, સ્નેહે તેહ કથા સંભળાવો...૪૬

પુષ્પિતાગ્રાવૃત્ત :

સુણિ વરણિ કહે સુણો સુરાય, કહું ભગવાનજિસિંહની કથાય;
 સુણિ જનમન પ્રેમભક્તિ પામે, સુધરમ જીવ વિષે વિશેષ જામે...૪૭
 ઈતિ શ્રીવિહારિલાલજી આચાર્યવિરચિતે હરિલીલામૃતે તૃતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિકુર્કટગ્રામ-
 પ્રાપ્તનામા એકોનવિંશતિતમો વિશ્રામઃ ॥૧૮॥

પૂર્વછાયો :

વર્ણિ કહે અભેસિંહજી, તમે સુણો થઈ સાવધાન;
 ભૂપતિ ભગવાનસિંહનું, એક ઉત્તમ કહું આખ્યાન...૦૧

ચોપાઈ :

ભૂપ ભગવાનસિંહજી જેહ, ગામ કૂકડના ધણિ તેહ;
 ક્ષત્રિ ગોહેલ કુળના ગણાય, બુદ્ધિમાન તે જોતાં જણાય...૦૨

પણ ઈશ્વરનું નહિં જ્ઞાન, રહે સંસારમાં સાવધાન;
 એક ચારણ મળિયો તેને, વેર શ્રીહરિ ઊપર એને...૦૩
 મહા અસુર તણો અવતાર, પણ વાણીથી મન હરનાર;
 આહું અવળું એણે સમજાવ્યું, વૈર શ્રીહરિ સાથે ઠરાવ્યું...૦૪
 હરિને નિત્ય પ્રાતઃકાળ, દેતો ચારણ તે શત ગાળ;
 ભૂપ સાંભળતો કરી હાસ, જમે તે પછી બેસી બે પાસ...૦૫
 પીયે હોકા ને ખાય અફીણ, બેય એમ થયા મતિહીણ;
 આપે ચારણને તે પગાર, હરિનો ડર ન ધરે લગાર...૦૬
 એક અવસરે રાતને ટાણે, ભૂપ સુતેલો શયન ઠેકાણે;
 કાંઈ સ્વપ્ન ને કાંઈક જાગ્યો, ત્યાં તો દેખાવ અદ્ભુત લાગ્યો...૦૭
 દીઠા સુંદર શ્રીઘનશ્યામ, વસ્ત્ર ભૂષણ અંગે તમામ;
 સોટી હાથમાં લીધી છે સ્વામી, મહીનાથના સામી ઉગામી...૦૮
 કૃષ્ણ બોલ્યા કરી ઘણો ક્રોધ, કેમ રાખો છો અમશું વિરોધ?
 તમારું શું બગાડ્યું છે અમે? ગાળો કેમ ભંડાવો છો તમે?...૦૯
 દૂત જમના કહો તો દેખાહું, જમપુર કહો તો પહોંચાહું;
 અમ ઉપર રાખે જે વેર, પામે પીડા તે તો ઘણી પેર...૧૦
 દેવરાવશો જો હવે ગાળ, નકી જાણજો આવિયો કાળ;
 સુણી ઉપજ્યો ભૂપને ત્રાસ, કાયા કંપે ને નાંખે નિશ્વાસ...૧૧
 પદ વંદી બોલ્યા તેહ સ્થાન, ભૂલ્યો ભૂલ્યો હું હે ભગવાન!
 જાણ્યા તમને મેં ઈશ્વર આજ, વાંક માફ કરો મહારાજ...૧૨
 કહો જેમ હું તેમ કરીશ, આજ્ઞા આપની શીશ ધરીશ;
 કહે શામ હુકમ ધારો મારો, વર્તમાન નિયમ તમે ધારો...૧૩

મઘ માંસ અને ચોરી જારી^૧, સદા તે તજો સમજી વિચારી;
 આખ્યાં એમ કહી વર્તમાન, થયા શ્રીહરિ અંતરધાન...૧૪
 વીતી રાત ઉગ્યો રવિ જ્યારે, આવ્યો ચારણ ઊઠીને ત્યારે;
 હરિને તેણે ગાળો ઉચ્ચારી, ત્યારે ભૂપતિયે રાખ્યો વારી...૧૫
 કહ્યું રાત્રિ તણું ત્યાં વૃત્તાંત, ભૂપે ચારણની ભાંગી બ્રાંત;
 સર્વ વાત તે જૂઠી ઠરાવા, લાગ્યો ચારણ બહુ સમજાવા...૧૬
 પણ ચારણને ઉપદેશે, સતસંગ તજ્યો ન નરેશે;
 જમ્યા હતા પ્રસાદી જરૂર, એના ઉદય થયા અંકુર...૧૭
 કહે ચારણને અવનીશ, જો તું સ્વામીની નિંદા કરીશ;
 કાઢી મૂકીશ તો નકિ તને, સતસંગ થયો હવે મને...૧૮

ઉપજાતિવૃત્ત :

શુની^૨ તણું જોર જણાય જેવું, કુસંગતીનું બળ હોય એવું;
 કયાશ દેખે બળ ત્યાં કરે છે, ખરા થકી તો દિલમાં ડરે છે...૧૯
 હૈયા વિષે હિંમત જો ધરાય, શ્રીજી કરે તેનિ સદા સહાય;
 જો શ્યામનો આશ્રય છોડિ જાય, કુસંગતી તો કરડી જ ખાય...૨૦

ચોપાઈ :

ભાળ્યો ભૂપનો નિશ્ચય ભારી, ત્યારે ચારણ બોલ્યો વિચારી;
 તમે નિયમ ધર્યા સ્વામી પાસ, ત્યારે હું પણ સ્વામીનો દાસ...૨૧
 ચાલો ગઢપુર આપણે જૈયે, પદ^૩ પરસીને^૪ પાવન થૈયે;
 બન્ને અશ્વે થયા અસવાર, ગયા તે ગઢપૂર મોઝાર...૨૨
 જીવો ઠક્કર નિજ કામદાર, સગા તેના તે પુર મોઝાર;
 લાધો ઠક્કર નામ છે જેનું, ઉતર્યા ઘર પૂછિને તેનું...૨૩

અશ્વ બાંધીને એને આવાસ, ગયા બે જણ શ્રીહરિ પાસ;
 પદ વંદિ બેઠા ગુણવાન, આપ્યું મોહને આદર માન...૨૪
 બન્ને જણની પરીક્ષા લેવા, જણાયા હરિ માણસ જેવા;
 દિવ્યભાવ ન કાંઈ જણાવ્યો, તેથી બન્નેને સંશય આવ્યો...૨૫
 ગયા લાધા ઠક્કરને ઘેર, પછી ચાલવાની કરી પેર;
 લાધો ઠક્કર બોલિયા એમ, ચાલવાનું તરત થાય કેમ?...૨૬
 રજા શ્રીહરિની લઈ આવો, પછી ઘેર સુખેથી સિધાવો;
 આપ આવ્યા છો દર્શન કરવા, સર્વ સંશયને પરહરવા...૨૭
 રાજી થૈને રહો તમે રાત, સુણો સદ્ગુરુઓ તણી વાત;
 મહારાજની મૂર્તિ નિહાળો, પૂછી પ્રશ્ન ને સંશય ટાળો...૨૮
 સુણી સાંઝે ચાલ્યા રજા લેવા, ભૂપ ઘાટ ઘડે મન એવા;
 હવે જાઉં ત્યારે મુનિનાથ, ઝાલે જો જમણો મુજ હાથ...૨૯
 અહીં બેસો કહીને બેસારે, તેને સાચા પ્રભુ ગણું ત્યારે;
 કહે ચારણ વાત વિચારો, વળી કાંઈ એવું બીજું ધારો...૩૦
 એક વાનું કદી બની જાય, બીજું થાય તો સત્ય ગણાય;
 કહે ભૂપ આપે મને હાર, તો હું જાણું તે જગકરતાર...૩૧
 વધો ચારણ તે સમે વાચા, ત્રીજું ધારો તે થાય તો સાચા;
 ત્યારે ભૂપે ધારી ત્રીજી વાત, રહો જો કહે બે ત્રણ રાત...૩૨
 એ જ રીતના શબ્દ ઉચ્ચારે, માનું હું પરમેશ્વર ત્યારે;
 એવું ધારી સત્તા માંહિ ગયા, દીનબંધુયે દિલ ધરી દયા...૩૩
 એના અંતરની વાત જાણી, હાથ જમણો ઝાલ્યો તેનો તાણી;
 અહીં બેસો કહીને બેસાર્યા, તેથી કાંઈક સમરથ ધાર્યા...૩૪
 હરિ પાસે હતો નહીં હાર, ચિત્તે ચારણે કીધો વિચાર;
 હાર અપાશે ક્યાં થકી આણી, માટે વ્યર્થ થશે નૃપવાણી...૩૫

હાર હરિયે નરેશને દીધો, કોણ જાણે તે ક્યાં થકી લીધો;
 જોયા બેય ચમત્કાર એવા, તેથી જાણ્યા તે ઈશ્વર જેવા...૩૬
 રજા માગી જવા તણી જ્યારે, મુખે બોલ્યા મહાપ્રભુ ત્યારે;
 રહો રાય હજી ત્રણ રાત, સુણો સંતના મુખ તણી વાત...૩૭
 મનના સર્વ સંશય ટાળો, પાકી નિશ્ચયની ગાંઠ વાળો;
 સુણી ભગવાનસિંહ ઉચરિયા, મારા અંતરમાં આપ ઠરિયા...૩૮
 તમે સર્વોપરી સરવેશ, પુરુષોત્તમ શ્રીપરમેશ;
 સર્વ અવતારના અવતારી, કોટિ બ્રહ્માંડ રચના તમારી...૩૯
 એવી અંતરમાં ગાંઠ વાળી, હવે નહિં ટળે કોઈની ટાળી;
 મનના થયા સંકલ્પ સિદ્ધ, નથી બાકી રહ્યા કોઈ વીધ...૪૦
 વર્તમાન નિયમ મને આપો, નાથ હાથ મારે શિર થાપો;
 કહે હરિ હરિભક્ત છો તમે, વર્તમાન ધરાવ્યાં છે અમે...૪૧
 સુણી રાજા કહે હે શામ ! સાચી વાત છે તે સુખધામ;
 સ્વપનામાં દીધાં વર્તમાન, આજ પ્રત્યક્ષ ઘો ભગવાન...૪૨
 જેથી આપને આશરે થાઉં, નિત્ય ગુણ તમારા હું ગાઉં;
 સુણી સ્વામિયે નિયમ ધરાવ્યા, શ્રેષ્ઠ ભક્ત પોતાના ઠરાવ્યા...૪૩
 બોલ્યા ભક્તિતનુજ ભગવાન, કાંઈ માગો મુખે વરદાન;
 સુણી ભૂપ કહે હે સ્વામી ! મારે સંસારસુખ નથી ખામી...૪૪
 તમે પુરુષોત્તમ પરમેશ, તેમાં સંશય થાય ન લેશ;
 એ જ માગું મુખે વરદાન, ભક્ત જાણી આપો ભગવાન...૪૫
 માગો માગો બીજું વળી કાંઈ, એમ શામ બોલ્યા સુખદાઈ;
 મને નિશ્ચે તમારો ન જાય, એ જ માગ્યું બીજી વાર રાય...૪૬
 માગો કૃષ્ણે કહ્યું ત્રિજી વાર, તોય એ જ કર્યો ત્યાં ઉચ્ચાર;
 સુણી બોલિયા ઈશના ઈશ, ધન્ય ધન્ય તમે ધરણીશ...૪૭

મુક્તાનંદ ભણી મુખ કરી, વળી હેતથી બોલિયા હરી;
 અમે માગો કહ્યું ત્રણ વાર, ભૂપે એમ જ માગ્યું આ ઠાર...૪૮
 માટે છે એ તો પ્રહ્લાદ જેવા, મારા ભક્ત અનન્ય તે એવા;
 ધ્રુવની પેરે અવિયળ સ્થાન, નવ માગ્યું એવું વરદાન...૪૯
 એક અવિયળ નિષ્ઠા જ માગી, માટે ધન્ય તે ભક્ત સુભાગી;
 એની ભક્તિ ભલી વખણાશે, એનું આખ્યાન ગ્રંથે લખાશે...૫૦
 વળી ભૂપ કહે પ્રેમ આણી, વરદાતા સુણો મારી વાણી;
 મારો તાત હતા ભોળા જન, હતું મૃગયાનું^૧ તેને વ્યસન...૫૧
 પુણ્ય આજ સમૈયાનું એને, આપું તો મળે સદગતિ તેને;
 સુણી બોલિયા શામ સુરંગી^૨, તમે જ્યારે થયા સતસંગી...૫૨
 ગયા ત્યારથી તાત તમારો, જહાં છે બ્રહ્મમોલ અમારો;
 જોવા હોય તો તમને દેખાડું, સમાધીમાં તહાં પહોંચાડું...૫૩
 અવનીશ^૩ કહે અવિનાશ, મને આપનો છે વિશવાસ;
 માટે માનું છું હું સત્ય વાત, દિવ્ય ધામ ગયા મુજ તાત...૫૪
 બોલ્યો ચારણ જોડીને હાથ, મને આપો નિયમ મુનિનાથ;
 સુણી એવું કહે હરિરાય, વર્તમાન તમે ન પળાય...૫૫
 જુદી રીતનો જીવ તમારો, ગમે આશ્રય કેમ અમારો;
 આવા જોગમાં આવ્યા છો તમે, ફળ ઉદય થશે કોઈ સમે...૫૬
 વદે વર્ણિ અચિંત્યાનંદ, સુણો ભૂપ ચતુર જનચંદ^૩;
 ભક્ત ભગવાનસિંહ જે કહ્યા, એ તો ઉત્તમ હરિજન થયા...૫૭
 રાખી બાળમુકુંદની સેવા, પાળે આચાર ઉત્તમ એવા;
 સતસંગી ભલો દ્વિજ જોઈ, તેની પાસે કરાવે રસોઈ...૫૮

ધરી નૈવૈદ્ય તે પછી જમે, બીજા કોઈનું રાંધ્યું ન ગમે;
 તજી ડુંગળી હોકો અફીણ, ભલે નિંદા કરે મતિહીણ...૫૯
 તજી ભૂપપણાનું તે માન, ગાય પ્રગટ તણા ગુણગાન;
 સારી સાધુ તણી સેવા કરે, નિજ માથે ચરણરજ ધરે...૬૦
 એવા જનનું સુણે આખ્યાન, થાય પવિત્ર તેહના કાન;
 સારા તીર્થ તણું ફળ જે છે, સુણે આખ્યાન તો ફળ તે છે...૬૧

દોહરો :

કુકડપતિ ભગવાનને^૧, ભેટ્યા શ્રી ભગવાન;
 ધામ મળ્યું ભગવાનનું, કર્યા કપડ^૨ ભગવાન^૧...૬૨

પુષ્પિતાગ્રાવૃત્ત :

ઉર ધરિ હરિનું સદા સ્વરૂપ, ભજન કરે ભગવાનસિંહ ભૂપ;
 કહિ મુદ્ધ ધરિ તેહની કથાય, હરિજન રાજિ થશે સુણી સદાય...૬૩
 ઇતિ શ્રીવિહારિલાલજી આચાર્યવિરચિતે હરિલીલામૃતે તૃતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે કુર્કટગ્રામાધિપતિ
 ભગવાનસિંહાખ્યાન કથનનામા વિંશતિતમો વિશ્રામ: ૨૦

પૂર્વછાયો :

કુકડ ગામથી ચાલિયા, ગયા દિયોર ગામ દયાળ;
 જૈને ચોરામાં ઉતર્યા, જન જોવા મળ્યાં વૃદ્ધ બાળ...૭૧

ઉપજાતિવૃત્ત :

પ્રભૂ તહાં પથ્થર જોઈ બેઠા, બેઠા બિજા ત્યાં બહુ લોક હેઠા;
 દયાનિધીયે ઉપદેશ દીધો, શ્રોતાજનોયે સુણિ સર્વ લીધો...૭૨

સંસાર આ સ્વપ્ન સમાન જાણો, પાપો તથા પુણ્ય ખરાં પ્રમાણો;
 આ લોકમાં ઈશ્વરભક્તિ સાચી, તેના વિના વાત સમસ્ત કાચી...૦૩
 સ્વપ્ના વિષે દ્રવ્ય મળ્યું જુવે છે, તે જાય તો છાતિ કુટી રુવે છે;
 જાગ્યા પછી દ્રવ્ય નથી જણાતું, છાતી કુટ્યાનું નથિ દુઃખ જાતું...૦૪
 સંસાર કેરું સુખ સત્ય જાણી, કરે સુખાર્થે બહુ પાપ પ્રાણી;
 તે સૂખ સ્વપ્નાવત નાશ થાય, જે કર્મ કીધાં નહિ તેહ જાય...૦૫
 માટે કદી પાપ કરો ન કોઈ, મુવા મરે છે જન તેહ જોઈ;
 કરો સદા ઈશ્વરભક્તિ ભાવે, ભવાબ્ધિનો^૧ જે થકિ પાર આવે...૦૬

ચોપાઈ :

વાત સાંભળીને શુભ પેર, જનો ચાલ્યા ગયા નિજ ઘેર;
 ભાવસારની ભામિની એક, જેના ઉરમાં વિશેષ વિવેક...૦૭
 તેનો બાળક મૂળજી નામ, બન્ને ઉભાં હતાં એહ ઠામ;
 કર્યો બાઈયે ચિતમાં વિચાર, તપસી રહ્યા છે નિરાહાર...૦૮
 પુછે ભોજનનું નહીં કોઈ, આણિ આપું હું એને રસોઈ;
 લેવા તપસીને વિનતી કરી, લાવી આપ્યું બેડું જળ ભરી...૦૯
 પ્રીતે પોતાના પુત્રને સંગે, સીધું મોકલ્યું અધિક ઉમંગે;
 જમ્યા રાંધીને ઈશ અનાદી, આપી એહને શિષ્ટ^૨ પ્રસાદી...૧૦
 અવશેષ^૨ પ્રસાદિ તે લઈ, માતા પુત્ર જમ્યાં ઘેર જઈ;
 પુત્ર પાસે સાંઝે કેજવરાવ્યું, જોગી પોઢો પલંગ હું લાવું...૧૧

ઉપજાતિવૃત્ત : ત્યાગીના ધર્મ વિષે :

કહે મહારાજ સુણો સુભક્ત, સંસારથી હોય સદા વિરક્ત;
 ઈચ્છે ન સંસારિક સૂખ અંગે, પોઢે નહીં કષ્ટ વિના પલંગે...૧૨

માંદા થયાનો મિશ^૧ ઊર આણી, પોઢે પલંગે જન ત્યાગિ જાણી^૨;
 ઠગે જનોને પ્રભુ શું ઠગાશે ? જોગી થયાનું ફળ વ્યર્થ જાશે...૧૩
 અસંત એ તો નહિ સત્ય સંત, આવે ન એને ભવદુઃખ અંત;
 સેવા સજે એનિ સુસંત જાણી, ન પુણ્ય પામે પસ્તાય પ્રાણી...૧૪
 જોગી થઈને ભરતાદિ જેમ, વર્ત્યા સદા જે વરતે ન તેમ;
 ગૃહસ્થને જોગ્ય પદાર્થ અર્થ^૩, જો તેહ ઈચ્છે વ્રત તેનું વ્યર્થ...૧૫
 સંસાર કેરું સુખ સર્વ છોડ્યું, તેવાં સુખોમાં વળિ ચિત્ત જોડ્યું;
 માનાપમાને સુખ દુઃખ થાય, તો ત્યાગિ સાચો નહિ તે ગણાય...૧૬
 જો વૃદ્ધ કે આતુર^૪ તે ન હોય, બેસે જતી^૫ વાહનમાં ન કોય;
 કાયા કરી કૃષ્ણ પ્રસન્ન કાજ, ધરે નહીં તે લવ લોકલાજ...૧૭

સોપાઈ :

કહ્યા શ્રીજિયે ત્યાગીના ધર્મ, જન સમઝૂ તે સમઝિ લે મર્મ;
 કહે ભૂપ અહો ધર્મવાન, કહો મૂળજીનું આખ્યાન...૧૮
 જમ્યા હરિની પ્રસાદી તે જેહ, કેવા ભક્ત થયા પછી તેહ;
 એ તો સાંભળવાને ચહું છું, કહો વર્ણિજી વિનતિ કરું છું...૧૯
 બોલ્યા એવું સુણી બ્રહ્મચારી, ધરણીશ સુણો મન ધારી;
 થયા મૂળજી જ્યારે જુવાન, દીધું સંતે તેને જ્ઞાનદાન...૨૦
 થયું ભક્તપણું અતિ ભારી, ધન્ય ધન્ય કહે નરનારી;
 સારી વસ્તુ જે જે મળિ આવે, જૈને સ્વામિને ભેટ ધરાવે...૨૧
 મૂળજીને મળે હરિ જ્યારે, ત્યારે શ્રીમુખે એમ ઉચ્ચારે;
 મુક્ત અક્ષરધામના આ છે, અવમ સંગે ત્યાંથી જ આવ્યા છે...૨૨
 સુણો ભૂપ અભેસિંહ ભ્રાત, કહું મૂળજી ભક્તની વાત;
 એક અવસરે મૂળજીભાઈ, ચાલ્યા ગઢપુર ચિત્ત ચલાઈ...૨૩

દીઠો રસ્તામાં આંબો રસાળ, ધણી તેનો હતો રખવાળ;
 રુપામોર^૧ એને એક દીધી, મોંઘામાં મોંઘી કેરીયો લીધી...૨૪
 પ્રભુ પાસે જઈ તેણે નેટ^૨, કરી ભાવથી કેરીયો ભેટ;
 દાદા ખાયર આદિક જેહ, લાગ્યા કેરી વખાણવા તેહ...૨૫
 ભાવ મૂળજી ભક્તનો ભાળી, બહુ મનમાં રિઝ્યા વનમાળી;
 કહે મૂળજીને મહારાજ, મુખે માગો તે આપું હું આજ...૨૬
 કર જોડીને મૂળજી કહે, જહાં સુધી આ કેરીયો રહે;
 જમો નિત્ય તે જનપ્રતિપાળ, એ જ માગું છું દીનદયાળ...૨૭
 આપ્યું એ જ વચન ધરી ટેક, જમ્યા નિત્ય કેરી એની એક;
 જમતાં રસ તેનો વખાણે, રસ ભક્તના ભાવમાં જાણે...૨૮
 બોર શબરીનાં સ્વાદિષ્ટ જેવાં, માન્યાં મૂળજીનાં ફળ એવાં;
 ભલી લાગી વિદૂરની ભાજી, એમ કેરી જમી થયા રાજી...૨૯
 સ્વાદ ભક્તના ભાવમાં જાણે, વિના ભાવ ન સ્વાદ વખાણે;
 આખી સૃષ્ટિ તણા સજનારા, એ જ આંબાનાં ફળ રચનારા...૩૦
 એવી વસ્તુ નથી વિશ્વમાંઈ, જેની શ્રીહરિ જાણે નવાઈ;
 દેવા ભક્તને આનંદ ભારી, કોઈ વસ્તુ વખાણે મુરારી...૩૧

પૂર્વછાયો :

કહે અચિંત્યાનંદજી, સુણો ભૂપ ધરીને સ્નેહ;
 મૂળજી ભક્તની ભાવના, વળી કહું વરણવી તેહ...૩૨

ચોપાઈ :

ગામ દીયોરમાં વણનારા, વણે બોરીના^૩ ચોફાળ^૪ સારા;
 દીઠો મૂળજીયે ભલો જ્યારે, ધાર્યું અંતરમાં એમ ત્યારે...૩૩

સારો ચોફાળ એક વણાવું, છેડે સોનાના તાર મુકાવું;
 પછી ગઢપુર જૈ રૂડી રીતે, મારા ઈષ્ટને ઓઢાહું પ્રીતે...૩૪
 કેવું શોભશે વસ્ત્ર રુપાણું, ઘણા નેહથી મૂર્તિ નિહાણું;
 રાખું અંતર માંહિ ઉતારી, કોઈ કાળે ન મેલું વિસારી...૩૫
 એવો અંતરમાં ભાવ આણ્યો, પછી સારો જે વણકર જાણ્યો;
 તેને જૈને કહ્યું તતકાળ, વણી આપો સરસ ચોફાળ...૩૬
 જેવી જાણો તમે ચતુરાઈ, એવી કારીગરી કરો ભાઈ;
 સૂત્ર સારામાં સારું વાવરજો^૧, છેડા કંચન કસબના^૨ કરજો...૩૭
 કશી ખામી ન રાખશો લેશ, મૂલ માગ્યાથી દૈશ વિશેષ;
 મહારાજા અધિરાજ જે છે, તેને ભેટ કર્યા સારુ તે છે...૩૮
 મને મળશે ઈનામ અથાગ, મળશે તને તેમાંથી ભાગ;
 તે તો ખાતાં કદી નહિ ખૂટે, કોઈ ચોર લૂંટારા ન લૂંટે...૩૯
 એમ કહિને મરમ સમઝાવ્યો, બહુ સારો ચોફાળ વણાવ્યો;
 ગયા ગઢપુર દર્શન કાજ, જહાં રાજે^૩ રાજાઅધિરાજ...૪૦
 હતો દિવસ સમૈયાનો સારો, મળ્યા હરિજન સંત હજારો;
 સભામાં બેઠાં સુંદર શામ, ગયા મૂળજી ભક્ત તે ઠામ...૪૧
 હરિની કરી પૂજા ઉમંગે, પછી ચોફાળ ઓઢાડ્યો અંગે;
 પછી આરતી પોતે ઉતારી, છબિ અંતરમાં લીધી ધારી...૪૨
 સ્તુતિ ગદગદ સ્વરથી ઉચ્ચરે, આંસુ પ્રેમનાં આંખથી ખરે;
 ભાવ મૂળજી ભક્તનો ભાળી, રહ્યા હરિજન સંત નિહાળી...૪૩
 સભામાં બેઠા રાણા^૪ ને રાય, જોઈ ચોફાળ વિસ્મિત થાય;
 કહે ચોફાળ કેણે બનાવ્યો ? કે શું સ્વર્ગપુરી થકી આવ્યો?...૪૪

મૃત્યુલોક સમસ્ત મોઝાર, આવો કોઈ નથી કરનાર;
 આની આગળ શાલ દુશાલા, વખાણે તે કહેવાય કાલા...૪૫
 એમ ઉચ્ચરે સૌ નરનારી, રીઝ્યા ભક્ત ઉપર ભયહારી;
 તેથી દેખાડ્યું દિવ્યસ્વરૂપ, કોટિ સૂર્યશશીથી અનૂપ...૪૬
 હતી ચોફાળે ચોકડી જ્યાં જ્યાં, કોટિ સૂર્યશશી દીઠા ત્યાં ત્યાં;
 તેજ શીતળ ને સુખકારી, જુવે મૂળજી તે ધારી ધારી...૪૭
 રહે અક્ષરધામમાં જેમ, દીઠી મૂર્તિ તે તેજમાં તેમ;
 એવું બે ઘડી સુધી જણાવ્યું, પછી તો હતું તેવું દેખાયું...૪૮
 ધર્મસુત નરનાટક ધારી, કરે દિવ્યચરિત્ર મુરારી;
 ભક્ત મૂળજીને ભગવાન, દીધું દિવ્ય તે દર્શનદાન...૪૯
 એવા ભક્ત રહે જેહ જાગ્યા, ધન્ય ધન્ય તે ભૂમિનાં ભાગ્ય;
 ધન્ય માતપિતા પરિવાર, ધન્ય કુળ જ્યાં ધર્યો અવતાર...૫૦
 કહે વર્ણિ સુણો રાજન, કહ્યું મૂળજિનું આખ્યાન;
 સંભળાવે સુણે જન જેહ, પામે ચારે પદારથ^૨ તેહ...૫૧

પુષ્પિતાગ્રાવૃત્ત :

હરિ હરિજનની સુણે કથાય, ધરિ તનુ ધન્ય બિજા બધા વૃથાય;
 મુનિજન પણ તે કથા સુણે છે, અવસર ધન્ય અમૂલ્ય તે ગણે છે...૫૨

ઇતિ શ્રીવિહારિલાલજી આચાર્યવિરચિતે હરિલીલામૃતે તૃતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે દિયોરગ્રામનિવાસી

ભાવસાર મૂળજીભક્ત આખ્યાનકથનનામા

એકવિંશતિતમો વિશ્રામઃ ॥૨૧॥

પૂર્વછાયો :

દીનદયાળ દિયોરથી, ચાલી ગયા લાકડીયે ગામ;
 ચૌટા વયે ત્યાં ચાલિયા, હસતે મુખે ઘનશામ...૦૧
 ઠક્કર ખોજા પ્રેમજી, હાટે બેઠા હતા તે વાર;
 ઘાસની ગુંથેલ સાદડી, પાથરી હતી ઘણી સાર...૦૨
 હે નૃપ ઓળખો એહને, કારભારી શ્રીહરિના જાણ;
 લાધો ઠક્કર ગઢપુર તણા, ભાઈ પ્રેમજી તેના પ્રમાણ...૦૩
 તેને હસીને કોઈયે કહ્યું, આપો જોગીને સાદડી એહ;
 પ્રેમજી કહે મહાજોગિ જો, કોઈ મળે તો આપું તેહ...૦૪
 હસીને બોલ્યા શ્રીહરિ, જોગિ જોઈ વળો સહુ ઠાર;
 અમ જેવા જોગી નહિ મળે, કોટિ બ્રહ્માંડની મોઝાર...૦૫
 એમ કહી હસી ચાલિયા, હરિ ગયા નાને ગોપનાથ;
 જળ ચડાવી શંભુને, ગયા પીપરલે મુનિનાથ...૦૬
 ત્યાં એક દ્વિજ તીર્થવાસિને, નિત્ય આપતો હતો આમાન્ન^૧;
 તેને જઈ હરિયે કહ્યું, આપો અમને તો સિદ્ધાન્ન^૨...૦૭
 ત્યારે તે દ્વિજની નારિયે, કર્યો રોટલો હરિને કાજ;
 પછી તેમાં ધી પૂરિને, કહ્યું જમો તમે મહારાજ...૦૮

ચોપાઈ :

બેઠા જમવાને જીવન જ્યારે, મુખક્રમળ વિકાસિયું^૩ ત્યારે;
 નર નારિયે નેહે નિહાળ્યું, આખું બ્રહ્માંડ તે મધ્ય ભાળ્યું...૦૯
 દીઠી નદિયો ને સાગર સાત, દીઠો પર્વત મેરુ પ્રખ્યાત;
 સાતે પાતાળ પણ દીઠાં એમાં, દીઠાં કૈલાસ વૈકુંઠ તેમાં...૧૦

દીઠા સૂર્ય શશી ગ્રહ તારા, દીઠા મેઘ વૃષ્ટિ કરનારા;
 દીઠા થાવરજંગમ^૧ પ્રાણી, દીઠાં વન નગ^૨ પૃથ્વી અજાણી...૧૧
 એવી રચના નિહાળી અપાર, પામ્યાં અચરજ તે નરનાર;
 કર્યું ઉરમાં એવું અનુમાન, નરદેહ ધર્યો ભગવાન...૧૨
 કરી વિનતિ રહેવા બે માસ, તોય ત્યાં કર્યો બે દિન વાસ;
 ગયા ત્યાંથી તળાજે ગામ, નાહ્યા શેત્રુંજીમાં ઘનશામ...૧૩
 એક બાવાની જગ્યા નિહાળી, ઉતર્યા જઈ ત્યાં વનમાળી;
 એક વાણિયે એ સ્થળ આવી, સીધું શામને આપિયું લાવી...૧૪
 જમ્યા રાંધીને શ્રીજગદીશ, દૈવી જાણિને દીધિ આશીષ;
 ગગો શેઠ થયા સુત તેના, સદ્ગુણ શા વખાણિયે એના...૧૫
 હરિભક્ત થયા અતિ ભારી, જાણે સૌ હરિજન નરનારી;
 ચાલ્યા રાત રહીને મુરારી, ગોપનાથ ગયા ગિરધારી...૧૬
 શિવમંદિરે કીધો ઉતારો, હતો ત્યાંનો મહાંત તે સારો;
 તેણે સેવા સારી રીતે કરી, રાંધ્યું વિપ્રે જમ્યા તહાં હરી...૧૭
 રાખ્યા પ્રેમ કરી પાંચ રાત, નાહ્યા સિંધુમાં હરિ સાક્ષાત;
 નીર ખારા મીઠાના છે કુંડ, નાહ્યા તે વિષે બાલમુકુંદ...૧૮
 એમ તીરથ પાવન કરી, ઝાંઝમેર ગયા પછી હરી;
 કરી વિપ્રને ઘેર આહાર, ત્યાંથી કૃષ્ણ ગયા કળસાર...૧૯
 રહ્યા રાત ત્યાં જગજીવન, પણ કોઈયે આપ્યું ન અન્ન;
 સુવા દીધા ન નિર્દય થઈ, શામ સૂતા ખળા^૩ માંહી જઈ...૨૦
 કતપર ગયા ઉઠી સવારે, લીધો મહુવાનો મારગ ત્યારે;
 નદી માળણ ત્યાં જતાં આવી, ભક્તિપુત્ર તણે મન ભાવી...૨૧

શામે ત્યાં જ કર્યું સ્નાનાદિક, આવ્યો મહુવેથી એક વણીક;
 નામ શેઠ પીતાંબર એહ, દશા શ્રીમાળી શ્રાવક તેહ...૨૨
 મહુવામાં એનું ઘરબાર, અધવારું^૧ હતું કળસાર;
 ગાહું એક વસાણાનું^૨ ભરી, આવ્યો માળણ નદી ઊતરી...૨૩
 તેણે મોટા તપસ્વી તે દીઠા, લાગ્યા અંતરમાં અતિ મીઠા;
 પ્રેમે પદજુગ વંદન કરી, ભેટ ટોપરાં સાકર ધરી...૨૪
 ધરી ઠાકોરને ફળાહાર, જમ્યા તે પછી જગ કરતાર;
 શામે શિષ્ટ પ્રસાદી તે દીધી, સ્નેહે શેઠ પીતાંબરે લીધી...૨૫
 કહે કૃષ્ણ રહો કિયે ગામે ? કહો જાઓ છો તમે શા કામે?
 સુણી શેઠે કર્યો ત્યાં ઉચ્ચાર, મારું છે મહુવે ઘરબાર...૨૬
 હું છું દુર્બળ દીનદયાળ, રહી કળસારે કાહું છું કાળ;
 આવ્યો હતો વસાણું હું ભરવા, કળસારમાં વેપાર કરવા...૨૭
 સુણી બોલિયા જગજીવન, મહુવામાં રહો મહાજન^૩;
 જશે દુર્બળતા તે તમારી, મારું વેણ લેજો શિર ધારી...૨૮

ઉપજાતિવૃત્ત : કુગ્રામમાં ન વસવા વિષે :

જે ગામમાં લોક વસે ઉદાર, વેપાર ધંધા વળિ જ્યાં અપાર;
 તહાં રહેવું સુખ જો ચહીજે, કુગ્રામમાં વાસ કદી ન કીજે...૨૯
 જે ગ્રામમાં નિર્દય લોક હોય, સુણે નહીં કૃષ્ણ કથા જ કોય;
 તહાં વસ્યાથી કદિ કષ્ટ લીજે, કુગ્રામમાં વાસ કદી ન કીજે...૩૦
 જે ગામમાં પુષ્કળ હોય પાણી, પાળે પ્રજા ભૂપતિ પ્રેમ આણી;
 વિચારિને વાસ તહાં વસીજે, કુગ્રામમાં વાસ કદી ન કીજે...૩૧
 જ્યાં આપણા વેરિ વિશેષ હોય, સગો નહીં કે નહીં મિત્ર કોય;
 તો તે તજીને જવું ગામ બીજે, કુગ્રામમાં વાસ કદી ન કીજે...૩૨

૧.અર્ધા ભાગે રાખેલું કામ ૨.વેપાર કરવા જેવી મરી-મસાલાદિ વસ્તુઓ ૩.શેઠ

જે ગ્રામમાં વૈદ્ય વસે ન કોય, વિદ્યાનિ શાળા પણ જ્યાં ન હોય;
તહાં રહીને સુખ શું લહીજે, કુગ્રામમાં વાસ કદી ન કીજે...૩૩
જડે ન જ્યાં સજ્જનનો પ્રસંગ, જહાં રહ્યાથી નિજધર્મ ભંગ;
વસ્યા થકી જ્યાં વ્યસની બનીજે, કુગ્રામમાં વાસ કદી ન કીજે...૩૪
જ્યાં આપણો ઉદમ તો ન થાય, કરે ન કો સંકટમાં સહાય;
નાણું છતાં જ્યાં નહિ વસ્તુ લીજે, કુગ્રામમાં વાસ કદી ન કીજે...૩૫
કુગ્રામમાં વાસ કુપાત્રસેવા, કુટુંબમાં કલેશ કુમિત્ર એવા;
પત્ની કુભાર્યા^૧ જડિ હોય જેને, પ્રત્યેક પાંચે પરિતાપ તેને...૩૬

ચોપાઈ :

બોલ્યા શેઠ પીતાંબર વેણ, શીર ધારીશ આપનું કેણ^૨;
મહુવામાં હવેથી વસીશ, કાંઈ વેપાર સારો કરીશ...૩૭
શેઠ એમ કહીને સિધાવ્યા, મહુવામાં મહાપ્રભુ આવ્યા;
અભેસિંહ બોલ્યા મુદ આણી, અહો વર્ણિ સુણો મુજ વાણી...૩૮
શેઠે આખો પ્રભુને આહાર, એના પુણ્ય તણો નહિ પાર;
પુણ્ય પ્રકટ થયું હોય જેહ, મહારાજ કહો મને તેહ...૩૯
બોલ્યા વર્ણિ થઈ રળિયાત^૩, સુણો ભૂપ અભેસિંહ વાત;
રાખ્યો શ્રીહરિનો વિશ્વાસ, મહુવામાં કર્યો શેઠે વાસ...૪૦
તેથી દુર્બળતા થઈ દૂર, પામ્યા ધાન્ય ને ધન ભરપૂર;
આખો શ્રીહરિને ફળાહાર, તેનું પ્રગટિયું પુણ્ય અપાર...૪૧
પુણ્યશાળી પામ્યા ત્રણ પુત્ર, સતસંગી થયું ઘરસૂત્ર^૪;
પુત્ર એકનું નરસિંહ નામ, બીજા દામજી સદ્ધર્મધામ...૪૨

ત્રીજા તે તો જેઠોભાઈ જાણું, હવે વાત વિશેષ વખાણું;
 સદ્ગુરુ પરમાનંદ જેહ, મળ્યા દામજી શેઠને તેહ...૪૩
 સાર ધર્મ તણો ઉર ધર્યો, જૈન મત તજી સતસંગ કર્યો;
 ખીમો શેઠ મામો મન ભાવ્યો, તેને પણ સતસંગ કરાવ્યો...૪૪
 સુત મામા તણો ફુલચંદ, ફેડ્યો^૧ તેનો અજ્ઞાનનો ફંદ;
 સગાંવાલાં કર્યા સતસંગી, બીજા પણ કર્યા ભક્ત અભંગી...૪૫
 નાતીલાયે ઉપદ્રવ કર્યો, તેનો ડર દિલમાં નવ ધર્યો;
 આવ્યું ચોમાસું ઉત્તમ જ્યારે, વસ્યા વરતાલમાં શેઠ ત્યારે...૪૬
 એક દિન મહુવા બંદરથી, લખ્યો પત્ર સગાઓયે ઘરથી;
 તજ્યાં સગાં તજ્યાં માતતાત, કેમ વરતાલમાં વસ્યા બ્રાત?...૪૭
 એવો કાગળ વાંચ્યો જ્યારે, શેઠે ઉત્તર લખ્યો ત્યારે;
 તે હું ભૂપતિ તમને સુણાવું, અચરજ મનમાં ઉપજાવું...૪૮

શાદ્દલવિક્રીડિતવૃત્ત :

લક્ષ્મીનાથ^૨ પિતા રમા^૩ જનનિ છે માશી ગણું ગોમતી,
 બ્રાતા વાયુકુમાર^૪ પુત્ર શિવનો^૫ એ છે સહાયી અતી;
 પુત્રી પુત્ર દુહિત્ર^૬ નિત્ય નિયમો ભાર્યા સદા સંગ છે,
 છે વૃત્તાલયમાં કુટુંબ સઘળું આનંદ ઉત્તંગ^૭ છે...૪૯

ચોપાઈ :

લખ્યો ઉત્તર તે એવી રીતે, વરતાલ વિષે વસે પ્રીતે;
 દામાશેઠે ધર્યો એવો ધર્મ, સારો સમજીને શાસ્ત્રનો મર્મ...૫૦
 શેઠ પીતાંબરે કરી પ્યાર, આપ્યો કૃષ્ણને ફળ આહાર;
 તેનું પુણ્ય ઉદય થયું એવું, કોટી જજ્ઞ તણું ફળ જેવું...૫૧

કોઈ ભાવ ભલો ઉર ધરે, તુળસીપત્ર અર્પણ કરે;
 તોય તેને કરે છે નિહાલ, એવા છે હરિ દીનદયાળ...૫૨
 જ્યારે સોનાની લંકા લુંટાય, ત્યારે ઉંઘ અભાગીને થાય;
 નિધિ અમૃતનો ઉભરાય, તોય તરસ્યો અભાગિયો જાય...૫૩
 તેમ હરિયે કરી લીલાલેર, કર્યું કલ્યાણ તો ટકે શેર^૧;
 તોય લેવા ન આવે અભાગી, ન જુવે મોહનિદ્રાથી જાગી...૫૪

પુષ્પિતાગ્રાવૃત્ત :

કરિ અતિ કરુણા કૃપાનિધાન, નરતનુ ધારિ દિધું સુદર્શ દાન;
 પણ જન અતિ જેહ પુણ્યશાળી, નમન કરે પ્રભુને પ્રતાપિ ભાળી...૫૫

ઈતિ શ્રીવિહારિલાલજી આચાર્યવિરચિતે હરિલીલામૃતે તૃતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે શ્રીહરિમહુવાબંદર-
 પ્રાપ્તનામા દ્વાવિંશતિતમો વિશ્રામઃ ॥૨૨॥

દોહા :

કર જોડી નરપતિ કહે, અહો અચિંત્યાનંદ;
 કહો કથા હરિકૃષ્ણની, સુણી ટળે દુઃખદંદ્ર...૦૧
 કહે અચિંત્યાનંદજી, ધન્ય ધન્ય ધરણીશ;
 શ્રવણભક્તિ ભલિ ભાગિને, આપું શુભ આશીષ...૦૨
 આઠ ભુજા ને આઠ પદ, ખટ મુખ લોચન બાર; }^૨
 તુજ મનમાં ત્રણ મૂર્તિ તે, સદા વસો કરિ પ્યાર.. } ૦૩
 એક સહસ્ર ને ઉભય મુખ, ષટ કર ને પદ ચાર; }^૩
 તે તમારિ રક્ષા કરે, પુચ્છ એક ધરનાર.. } ૦૪

ચોપાઈ :

સુણો ભૂપ અભેસિંહભાઈ, કહું કૃષ્ણકથા સુખદાઈ;
 મહુવામાં ગયા મહારાજ, કૈક જીવનાં કલ્યાણ કાજ...૦૫
 તહાં લક્ષ્મીનારાયણ કેરું, એક મંદિર સારું ઘણેરું;
 હનુમાનની દેરી છે જ્યાંય, દીદું આંબલીનું ઝાડ ત્યાંય...૦૬
 કર્યું ઓટલે ત્યાં જ આસન, વસ્યા ત્રણ દિન પ્રાણજીવન;
 બાવે એક દીવસ દિધું સીધું, બીજે દિન એક વાણિયે દીધું...૦૭
 બાવા ફુલવણ કેરિ જગ્યાથી, ત્રીજે દિવસ મળ્યું સીધું ત્યાંથી;
 નદી માળણને તટ સારો, તલગાજરડાનો છે આરો...૦૮
 કોઠો બાવાનો છે તેહ સ્થાન, નાહ્યા બે દિન ત્યાં ભગવાન;
 નદી માળણ પાવન કરી, જોગસાધન ત્યાં કર્યું હરી...૦૯
 મવાબંદરને મહારાજે, તીર્થરૂપ કર્યું જન કાજે;
 ગામ ડોળિયે જૈ હરિ ખમ્યા, વિપ્ર વિઠ્ઠલને ઘેર જમ્યા...૧૦
 ગામ પટવે ગયા ત્યાંથી માવ, ત્યાં છે પૂર્વમાં એક તળાવ;
 તેને પૂર્વ તટે વિના વાડ્ય, રુડું એક રોહણનું છે ઝાડ...૧૧
 થોડીવાર બેસી તેહ ઠામ, ગયા ગુણનિધિ ચાંચવે ગામ;
 ત્યાંથી પૂર્વે તળાવ છે ત્યાંનું, પૂર્વ તટ તરુ છે રુખડાનું...૧૨
 બેઠા બે ઘડી ત્યાં બળવંત, પછી ત્યાંથી ચાલ્યા ભગવંત;
 ગામ ડુંગરે ત્યાં થકી આવ્યા, પિપાવાવ્યે તહાંથી સિધાવ્યા...૧૩
 પિપા ભક્ત તણી જ જગ્યાથી, લીધું શામે સદાવ્રત ત્યાંથી;
 જમીને ગયા વાવેરે ગામ, શિવમંદિર દીદું તે ઠામ...૧૪
 તેના ધાબા ઉપર બેય રાત, રહ્યા શામસુંદર સાક્ષાત;
 ત્યાંથી રાજુલે થઈ વડગામ, એ જ ગામથી ઉત્તર ઠામ...૧૫

એક મશીદ છે તેની પાસ, રાતવાસો રહ્યા અવિનાશ;
 રામપર વિચર્યા વનમાળી, ગામથી પૂર્વ ખીજડો ભાળી...૧૬
 બેઠા બે ઘડી ત્યાં કરી દયા, પછી ગામથી પશ્ચિમે ગયા;
 વેજાતો વારીનો વોકળો દીઠો, લાગ્યો મોહનને મન મીઠો...૧૭
 ઉંધમતિયો છે એહનું નામ, તેમાં સ્નાન કર્યું ધનશામ;
 ગયા ગામમાં થઈને લેરી, દુર ચાંચુડા શિવની દેરી...૧૮
 નદી ધાતરવડી વહે છે, ઝાડ તમર તણું એક જે છે;
 આત્માનંદ સ્વામીને તે ઠાર, કર્યો હતો ઉત્તરસંસ્કાર^૧...૧૯
 સર્વ જાણે છે અંતરજામી, જગ્યા જોયામાં રાખી ન ખામી;
 નદી ઊતરીને તેહ ઠામ, ગયા કૃષ્ણજી કોવૈયે ગામ...૨૦
 ત્યાં છે સાગરતટ રુચિર^૨, આદિવરાહજનું મંદિર;
 ત્યાંના દેવનાં દર્શન કરી, રાતવાસો રહ્યા તહાં હરી...૨૧
 ગાંગડા ગામે વડ હેઠ જઈ, પાણી પીધું કુવામાંથી લઈ;
 સામતેજ જઈ રહ્યા રાત, શામકુંડે નાહ્યા સાક્ષાત...૨૨
 ગયા શીમર ઊઠી સવારે, એ જ ગામને દક્ષિણ દ્વારે;
 સૂર્યકુંડે નાહ્યા સાક્ષાત, ધર્મશાળા વિષે રહ્યા રાત...૨૩
 એક આવ્યો વણિક તે સ્થાન, દિસે લોભ તે મૂરતિમાન;
 અંગે ફાટેલ વસ્ત્ર ધરેલાં, ઘણાં મેલાં ને જુવો ભરેલાં...૨૪

ઉપજાતિવૃત્ત : લોભી વિષે :

લોભી પુરું પેટ ભરી ન ખાય, લોભી થકી પુણ્ય નહીં કરાય;
 માંદો પડ્યાથી કદિ જીવ જાય, પૈસો નહીં ઓસડનો^૩ અપાય...૨૫
 લોભી કને જો બહુ દ્રવ્ય હોય, ફરે જ થૈને અતિ રાંક તોય;

ચિંતા ધરે તે નિજમૃત્યુ કાળે, રખે ચિતામાં બહુ કાષ્ઠ બાળે...૨૬
 લોભી ન જાણે મન પુણ્ય પાપ, જાણે મહિમા ધનનો અમાપ;
 માંખી તણો સંગ્રહ જેમ જાય, લોભી તણું દ્રવ્ય પછી લુંટાય...૨૭
 લોભી ન રાખે દિલમાં દયાય, તે કોધિ કામી સરખો ગણાય;
 છે પાપનું મૂળ સદૈવ લોભ, છે છાપરું ધારક જેમ મોભ^૧...૨૮
 લોભી તણું દ્રવ્ય કુમાર્ગ જાય, ચૌરાગ્નિ^૨ કે ભૂપ કચેરિ ખાય;
 માતાપિતાને નહિ લોભિ પાળે, લોભી પ્રજાનું પણ પેટ બાળે...૨૯
 જોગી જતીને જન લોભી સેવે, જાણે મને તે જડિબુદ્ધિ દેવે;
 જ્યાં લોભીયા લોક વસે ઘણાય, ત્યાં ધૂતકિરું ગુજરાન થાય...૩૦

ચોપાઈ :

મહાલોભી તે એવો વણીક, તેણે જાણ્યું જે જોગી છે ઠીક;
 સોળે ચિહ્ન નિહાળ્યાં છે પગમાં, તેથી જાણ્યું આવા નથી જગમાં...૩૧
 માટે સેવા કરું સારી રીતે, તો તે રીઝશે મુજ પર પ્રીતે;
 સારું સારું કરાવું ભોજન, તો તે આપશે પુષ્કળ ધન...૩૨
 જોગીને જઈ વંદન કીધું, પછી જમવાનું નોતરું દીધું;
 ઉર દ્રવ્યની ઈચ્છા છે એને, બીજો અર્થ કશો નથી તેને...૩૩
 સર્વ જાણે છે શામ સુજાણ, પણ કરવું છે તેનું કલ્યાણ;
 માટે જમવાનું નોતરું માન્યું, મન રાજી થયું વાણિયાનું...૩૪
 વિપ્ર પાસે રસોઈ કરાવી, દૂધપાક ને પુરી બનાવી;
 બહુ સ્વાદિષ્ટ શાક કરાવ્યાં, ભાતભાતનાં ભજિયાં તળાવ્યાં...૩૫
 બેઠા જમવાને શ્રીહરિ જ્યારે, બેઠો વાણિયો વેગળો ત્યારે;
 જમિ આસને જઈ રહ્યા રાત, પછી ઊઠીને ચાલ્યા પ્રભાત...૩૬

૧.જેના આધારે આખી છત હોય તે બે દીવાલની વચ્ચેનું મુખ્ય લાકડું ૨.ચોર કે અગ્નિ

ચાલ્યો વાણિયો સાથે વળાવા, ઈચ્છા અંતરે શ્રીમંત થાવા;
 એક ગાઉ સુધી સાથે ગયો, ધાર્યો સ્વારથ સિદ્ધ ન થયો...૩૭
 વળો પાછા કહ્યું હરિ જ્યારે, બોલ્યો વાણિયો વાણિ તે વારે;
 કૃપાનાથ કૃપા ઊર ધરો, મને સર્વથી શ્રીમંત^૧ કરો...૩૮
 મુજને અગણિત ધન આપો, દયાળુ મુજ દારિદ્ર કાપો;
 મોટા જાણી કરી છે મેં સેવા, નથી જોગી બીજા તમ જેવા...૩૯
 સુણી બોલિયા સુંદરશામ, તને આપું હું અવિચળ ધામ;
 આપું વૈકુંઠ ગોલોકવાસ, સુખ આપું તને અવિનાશ...૪૦
 ધનમાં તો નથી કશો માલ, ધન લેને શું થૈશ નિહાલ;
 સુણિ બોલિયો વાણીયો વાણી, મને દ્રવ્ય આપો દયા આણી...૪૧
 બીજી વાત કશી નવ જાણું, આપો નાથ મને ઘણું નાણું;
 દ્રવ્ય તુલ્ય બીજું નવ્ય મળે, દ્રવ્યે મુનિવરનાં મન ચળે...૪૨

ઉપજાતિવૃત્ત : દ્રવ્ય વિષે :

નાણાં થકી યજ્ઞ ઘણા કરાય, નાણાં વડે સ્વર્ગ વિષે જવાય;
 નાણાં થકી સંકટ તો ટળે છે, નાણાં વડે વસ્તુ બધી મળે છે...૪૩
 મદત્વ કેવું કનકે રહે છે, જો ધંતુરાનું પણ નામ તે છે;
 આશ્ચર્ય મોટું અતિ એક એ છે, નામ પ્રમાણે મદ તે કરે છે...૪૪
 ન કોઈનો કિંકર કોઈ જાણો, પૈસા તણા કિંકર સૌ પ્રમાણો;
 ગરીબ શ્રીમંત જનો જણાય, એવી સ્થિતી સૌ ધનથી ગણાય...૪૫
 જેને ઘણું દ્રવ્ય કુલીન^૨ એહ, ડાહ્યા તથા સર્વ ગુણજ્ઞ તેહ;
 તેને જ સૌ કો^૩ નમવા ધસે છે, સર્વે ગુણો કાંચનમાં વસે છે...૪૬
 બનેવિ કો નિર્ધનનો ન થાય, સાળો થવાને ધનિનો ચલાય;
 જો ગાંડુંઘેલું ધનવંત બોલે, સર્વે વખાણે શ્રુતિવાક્ય^૪ તોલે...૪૭

પુત્રો સખા પત્નિ તથા પિતા છે, આ લોકમાં સૌ ધનના સગાં છે;
 પૈસા વડે છે જનની વડાઈ, ભાખે મુખે સૌ જન ભાઈભાઈ...૪૮
 વિદેશ જાશે જન દ્રવ્ય માટે, માથું કપાવે વણિ વિત્ત સાટે;
 ઉડે સમુદ્રે જઈને પડે છે, જાણે અહિં મોતિ મને જડે છે...૪૯
 પૈસો પ્રભૂતા^૧ જગમાં ધરે છે, જૈ જંગલે મંગળ તે કરે છે;
 પૈસા વસે પુષ્કળ જેની પાસ, દેખાય તેના જન સર્વ દાસ...૫૦
 વિદ્યા તણી તો ન રસોઈ થાય, ગુણો તણાં શું બચકાં ભરાય?
 કીર્તી સુણી ભૂખ કદી ન જાય, સર્વોપરી તો ધન છે સદાય...૫૧
 જો માનતા દેવ તણી કરે છે, રોગાદિ પીડા જનની હરે છે;
 દેવો રિઝે છે બહુ દ્રવ્યદાને, છે દ્રવ્ય તો દુર્લભ દેવતાને...૫૨
 વિના પગે જે જગમધ્ય ચાલે, વિના કરે^૨ ઈચ્છિત લાવિ આલે;
 નિર્જીવ છે તોય બલિષ્ઠ જે છે, આ વિશ્વનું જીવન દ્રવ્ય એ છે...૫૩
 જો લક્ષ્મિદાતા કદિ લાત મારે, લાગે નહીં દુઃખ દિલે લગારે;
 મારી ભૃગૂયે હરિને જ લાત, ન કોપ કીધો ગણી લક્ષ્મિતાત...૫૪

વસંતતિલકાવૃત્ત :

લક્ષ્મી વિના જગતમાં જન હોય જ્યારે,
 બોલાવશે જન બધા મુખથી તુંકારે;
 જે કાનુડો વ્રજ વિષે મહિ ચોરિ ખાય,
 લક્ષ્મી મળ્યા થકિ થયા રણછોડરાય...૫૫

ઉપજાતિવૃત્ત : અથ ધનનિષેધ વિષે :

કહે હરી દ્રવ્ય ઘણું નઠારું, કુબુદ્ધિ ને કલેશ વધારનારું;
 જો દ્રવ્યનો કાંઈ રહ્યો ન પાર, તો ધર્મરાજા રમિયા જુગાર...૫૬

૧.સત્તા; માલિકીપણું ૩.હાથ

લડાવિ મારે ધન ભાઈભાઈ, લડાવિ મારે સસરા જમાઈ;
 અધર્મ અન્યાય અનેક થાય, જો દ્રવ્યમાં દોષ ઘણા જણાય...૫૭
 જ્યાં દ્રવ્ય છે ત્યાં રિપુ^૧ હોય ઝાઝા, જુના મટે તો વણિ થાય તાજા;
 જે માનવીનો ન સરે જ અર્થ^૨, નિંદા કરે મૂકિ કલંક વ્યર્થ...૫૮
 ઘણું શરીરે મધ ચોપડાય, મંકોડિ માંખી કરડી જ ખાય;
 શ્રીમંતને તેમ જ દુઃખ છેક, સ્વાર્થી મળીને કરડે અનેક...૫૯
 જો દ્રવ્ય મધ્યે સુખશાંતિ હોય, તો તુચ્છ જાણી ન તજે જ કોય;
 ભર્તૃહરી આદિ નૃપો થયા છે, તે દ્રવ્ય ત્યાગી વનમાં ગયા છે...૬૦
 સંભાળ વિશ્વંભર સૌનિ લે છે, તે અન્ન વસ્ત્રો પરિપૂર્ણ દે છે;
 કોઈ થકી ઝાઝું નહીં ખવાય, શ્રીમંત સ્વાદૂ જમિ રોગિ થાય...૬૧
 પેદા કર્યામાં શ્રમ છે અપાર, તે સાચવ્યામાં ભય છે હજાર;
 કદી મળેલું ધન નાશ થાય, મૃત્યુ સમું સંકટ તો જણાય...૬૨
 જે કોય અંતે ધન મૂકિ જાય, જેને મળે તે જન રાજિ થાય;
 શ્રીમંત ચિંતા દિનરાત રાખે, રખે મને કોઈક મારિ નાખે...૬૩
 જેને હશે વૈભવ જો વિશેષ, તેને દિલે થાય વિશેષ ક્લેશ;
 શ્રીમંતને ઉંઘ સુખે ન આવે, તે દ્રવ્યઈચ્છા જન મૂર્ખ લાવે...૬૪
 જો પંથ ચાલે સવળે રમા^૩ છે, જો ઊલટે માર દિસે સદા છે;
 તે માટ લક્ષ્મી તણી આશ છોડો, પ્રીતિ પ્રભૂના પદ માંહિ જોડો...૬૫

ચોપાઈ :

સુણી બોલિયો વાણિયો વાણી, દ્રવ્ય આપો મને દયા આણી;
 મોટા જાણી જમાડ્યા મેં તમને, કરો નાથ અનુગ્રહ અમને...૬૬
 બોલ્યા સુંદર શામ વચન, બહુ છે ધન માંહિ બંધન;

તોય છે અતિ ઈચ્છા તમારી, માટે સાંભળો વાણી અમારી...૬૭
 દ્રવ્ય જેટલું જોગ્ય જણાશે, તેટલું તમને પ્રાપ્ત થાશે;
 એવી આશીષ સાંભળી લઈને, ગયો વણિક તે રાજી થઈને...૬૮

દોહરા :

વાટે જાતાં વાણિયો, કરી વિચાર વિશેષ;
 આપે લાગ્યો આપવા, નિજ મનને ઉપદેશ...૬૯
 ભલો જ્ઞાનરસકુંભ છે, શ્રીપ્રભુપદતળ પાસ;
 તેહ વિષે તું માનિ લે, મનવા ભલો નિવાસ...૭૦

કલશપ્રબંધ :

લોભ ન કરવા નરજનમ^૧, નિરધન વા ધન પાસ;
 માની જ્ઞાનરસ કુંભમાં, મનવા ભલો નિવાસ...૭૧

કલશપ્રબંધ



પુષ્પિતાગ્રાવૃત્ત :

અઘટિત^૧ ઘટિતાદિ^૨ પાત્ર જાણે, વિભવ^૩ કરે પ્રભુ પ્રાપ્ત તે પ્રમાણે;
 નિજજન હિતકારિ તે હરી છે, સુખ કરવા જ સદૈવ આપ ઈચ્છે...૭૨
 ઇતિ શ્રીવિહારિલાલજી આચાર્યવિરચિતે હરિલીલામૃતે તૃતીયકલશે
 અચિંત્યાનંદ.-અભયસિંહનૃપસંવાદે શીમરગ્રામ નિવાસી લોભિ
 વણિજાખ્યાનકથનનામા ત્રયોવિંશતિતમો વિશ્રામઃ ॥૨૩॥

પૂર્વછાયો :

શિમરગામથી સંચરી, ગયા શ્રીહરિ તુળસીશામ;
 ત્યાં થકી ગુપ્તપ્રયાગ જૈ, કુંડ ઉત્તરે કીધો વિરામ...૦૧

ચોપાઈ :

ભલી રાયણ તળે શીલા ભાળી, કર્યું આસન શ્રીવનમાળી;
 જન જે નિજ આગળ આવે, તેને શાસ્ત્રની વાત સુણાવે...૦૨
 નિત્ય કુંડ વિષે કરે સ્નાન, તીર્થ પાવન કરવાનું તાન;
 વિપ્ર ત્યાં તો હતો એક સારો, દેલવાડા વિષે વસનારો...૦૩
 હતો નાતે તે નાગર ગોર, ભનો પાઠક દ્વિજ શિરમોર^૪;
 નિત્ય પ્રત્યે પ્રભુ તેને ઘેર, જમી આવે જઈ રુડી પેર...૦૪
 તેણે પુછ્યું તમારું શું નામ ? ભાવિ નામ કહ્યું તેહ ઠામ;
 મારું નામ છે સહજાનંદ, સુણી ઉપજ્યો અધિક આનંદ...૦૫
 શેષશાયી મંદિર બ્રહ્મચારી, જમાડે હરીને સાધુ ધારી;
 તેનું નામ છે નૃસિંહાનંદ, તેની આગળ બોલ્યા મુકુંદ^૫...૦૬
 તીર્થ જગ્યા ને કુંડ છે સારો, જોગ સાધવા જોગ્ય કિનારો;
 સુણી બોલ્યા વળી બ્રહ્મચારી, તીર્થ જગ્યા તો છે ઘણી સારી...૦૭

પણ જળ નથી રેજાતું ઉનાળે, આપ જેવા જો કરુણાથી ભાળે;
 કુંડે નીર રહે બારે માસ, સુણી બોલિયા શ્રીઅવિનાશ...૦૮
 હવે રહેશે ઘણા કાળ પાણી, થઈ સુફળ તે શામની વાણી;
 એવી રીતે રહ્યા દોઢ માસ, કીધો આપ પ્રતાપ પ્રકાશ...૦૯
 ત્યાંથી ઉને ગયા નરવીર, ત્રણ દિવસ વસ્યા સરતીર;
 પુરથી વળી પશ્ચિમમાંય, સારી વાવ્ય દીઠી એક ત્યાંય...૧૦
 તેમાં જૈ હરિયે કર્યું સ્નાન, વળી પ્રીતે કર્યું જળપાન;
 હંસરાજ ને શેઠ ગણેશ, પ્રીતે સેવ્યા તેણે પરમેશ...૧૧
 તેનો દેખીને પૂરણ પ્યાર, શામે સેવા કરી અંગિકાર;
 ત્યાંના લોકોને ચમતકાર, દેખાડ્યો હરિએ એહ વાર...૧૨
 કોઈયે વિરાટરૂપ નિહાળ્યું, કોઈયે રૂપ ચતુર્ભુજ ભાળ્યું;
 ધાર્યા કોઈયે પ્રગટ મુરારી, કહે કોઈ પુરુષ અવતારી...૧૩
 પ્રભાતે ઉઠી મારગે ચડ્યા, ખોળતાં જનોને નવ જડ્યા;
 ગામ ડોળાહે વાલો વિચરિયા, ભરવાડને ઘેર ઉતરિયા...૧૪
 સીધું આપ્યું તથાપિ ન લીધું, દુધ ગાયનું પ્રેમથી પીધું;
 ગુરુ ભરવાડનો એક બાવો, એ જ ભરવાડને ઘેર આવ્યો...૧૫
 રાતે બાવો ને શ્રીઅવિનાશ, સૂતા એક સ્થળે પાસ પાસ;
 કહ્યું બાવે સ્વભાવે હે રામ, દીધો હોંકારો શ્રીધનશ્યામ...૧૬
 એ જ રિતે બીજી ત્રિજી વાર, દીધો હોંકારો ધર્મકુમાર;
 કહે બાવો તમે છો શું રામ ? કેમ હોંકારો ઘો છો આ ઠામ ?...૧૭
 કહે કૃષ્ણ બાવા સુણી લૈયે, નકી જાણો અમે રામ છૈયે;
 પછી રામરૂપે ભગવાન, દીધું બાવાને દર્શનદાન...૧૮
 બાવે રામ જથારથ જાણ્યા, હરિકૃષ્ણને હેતે વખાણ્યાં;

ત્યાંથી છાંના ચાલ્યા ઘનશામ, ગયા ગોવિંદ લોઢવે ગામ...૧૯
 નાતે ચારણ ત્યાં લખુબાઈ, તેને ઘેર રહ્યા સુખદાઈ;
 લખુબાઈ છે સમાધિનિષ્ઠા, જ્ઞાન વૈરાગ્યમાં તે વરિષ્ઠા^૧...૨૦
 મત અદ્વૈતને માનનારી, જાણે ઈશ્વરને નિરાકારી;
 સાધુઓને સદાવ્રત દેતી, તપની પરીક્ષા કરી લેતી...૨૧
 તેણે મોટા તપસ્વી તે જાણ્યા, સનકાદિક તુલ્ય પ્રમાણ્યા^૨;
 તેથી રાખ્યા પોતા તણે ઘેર, સ્નેહે સેવા સજે સારી પેર...૨૨
 વિઠ્ઠલાનંદ ને બાલાનંદ, બ્રહ્મચારી હતા નિર્દ્વં^૩;
 તેની પાસે રસોઈ કરાવે, મહારાજને થાળ ધરાવે...૨૩
 ઘેર ભેંશો તણું ખાડું^૪ હતું, નિત્ય નિત્ય ઘણું દૂધ થતું;
 દૂધની તર સાકર સાથ, જમતા નિત્ય ત્યાં મુનિનાથ...૨૪
 ઘણો ભાવ ભાળી અવિનાશ, ત્રણ માસ કર્યો ત્યાં નિવાસ;
 ત્યાંથી પ્રાચીયે નાવાને કાજ, કોઈ દિવસ જતા મહારાજ...૨૫
 સર્વ જાણે હરી સાક્ષાત, તોય પૂછી તે બાઈને વાત;
 ભક્તિદીક્ષા^૫ તમે ક્યાંથી ધારી ? કહો કોણ છે આ બ્રહ્મચારી?...૨૬
 કહે બાઈ ગુરુ તો અમારા, આત્માનંદજી હતા સારા;
 આવ્યા આ ગામમાં તેહ જ્યારે, ઘણા શિષ્ય તેના થયા ત્યારે...૨૭
 વિપ્ર વિઠ્ઠલ અહીં રહેનારો, તેનો શિષ્ય થયો ઘણો સારો;
 થયો તે દ્વિજનારીનો કાળ^૬, મૂકિયો ત્રણ માસનો બાળ...૨૮
 આત્માનંદને વિઠ્ઠલે પુછ્યું, બાળ દેખીને દાઝી મરું છું;
 મળતું નથી ધવરાવનારું, એને કેમ કરીને ઉગારું?...૨૯
 સુણી કહે આત્માનંદસ્વામી, ધવરાવ તું આનંદ પામી;

જહાં સુધી તે બાળક ધાવે, સ્તન તારા વિષે દૂધ આવે...૩૦
 એવું દીધું એને વરદાન, ધવરાવે તે માતસમાન;
 જ્યારે બાળકે ધાવણ મૂક્યું, સ્તનમાંથી ત્યારે દૂધ સૂક્યું...૩૧
 દશ વર્ષનો સુત થયો જ્યારે, ગુરુને કહ્યું વિઠ્ઠલે ત્યારે;
 દયાવંત દયા દિલે ધારી, અમો બેને કરો બ્રહ્મચારી...૩૨
 સુણી ગુરુજીયે કરુણા કીધી, દીક્ષા તે જણ બેયને દીધી;
 વિઠ્ઠલાનંદ ને બાલાનંદ, એવાં નામ ધર્યાં સુખકંદ...૩૩
 તેઓને ગુરુએ કહ્યું એવું, લખુબાઈની પાસે રહેવું;
 વળિ ગુરુયે મને કહિ વાણી, આ બે રાખજો આપના જાણી...૩૪
 સદાવ્રત વિઠ્ઠલાનંદ દેશે, ભેંશો ચારવા બિજો રહેશે;
 કહે બાઈ અહો તપ ધારી ! બેય છે એ જ આ બ્રહ્મચારી...૩૫
 આત્માનંદસ્વામી છે જેહ, અમે માનિયે ઈશ્વર તેહ;
 તેને ભજિયે છૈયે ભાવ આણી, દાતા કલ્યાણના એ જ જાણી...૩૬
 બીજી વાત કહું એક વળી, તમે સ્નેહથી લેજો સાંભળી;
 મોટા સંત રામાનંદ નામ, ગયા શ્રીરંગક્ષેત્રને ઠામ...૩૭
 રામાનુજ થકી દીક્ષા લીધી, પાછી સોરઠમાં ગતિ કીધી;
 આત્માનંદ સાથે વાદ ધર્યો, વાદ અદ્વૈત ખંડન કર્યો...૩૮
 સ્વામીયે શિષ્ય સૌને બોલાવી, સારી રીતે કહ્યું સમઝાવી;
 રામાનંદસ્વામી કહે જેમ, સર્વે જન તમે વર્તજો તેમ...૩૯
 એની સમઝણ છે ઘણી સારી, માટે જાણજો જનહિતકારી;
 એમ કહી આત્માનંદ તેહ, જઈ રામપરે તજ્યો દેહ...૪૦
 તેના શિષ્ય સરવ જે રહ્યા, રામાનંદ તણા શિષ્ય થયા;
 મત માને વિશિષ્ટાદ્વૈત, નવ માને કદી તે અદ્વૈત...૪૧

પણ હું અને આ બ્રહ્મચારી, ત્રણ જણ તો રહ્યાં ટેક ધારી;
 આત્માનંદને ઈશ્વર ગણિયે, મત અદ્વૈત તે ભલો ભણિયે...૪૨
 રામાનંદે તો આગ્રહ કર્યો, અમે શબ્દ શ્રવણ નવ ધર્યો;
 તેણે અમને કર્યા છે વિમૂખ, તેનું અમને નથી કાંઈ દુઃખ...૪૩
 અહીંના હરિજન નરનારી, તે તો માને છે વાત અમારી;
 સંપ્રદાય ગાદીપતી જેવી, મને માને છે સૌ જન તેવી...૪૪
 ધર્મપુત્ર છે અંતરજામી, તોય વાત પુછી લીધી સ્વામી;
 કરુણાનિધિ કરુણા કરી, લખુબાઈ પ્રત્યે કહે હરી...૪૫
 સત્ય માનો વિશિષ્ટાદ્વૈત, મત સત્ય નથી જ અદ્વૈત;
 વ્યાસસૂત્ર તથા જે વેદાંત, સંભળાવી તેની ભાંગી બ્રાંત...૪૬
 ત્રણ જણને કર્યા નિજમતનાં, કાઢ્યાં ખોદિને મૂળ અસતનાં;
 લખુબાઈને કહે ભગવાન, તમે માગો મુખે વરદાન...૪૭
 કહે બાઈ સુણો તપધામ, મારો પુત્ર જે છે વીરો નામ;
 સુત તે અને ભેંશો છે જેહ, સદાકાળ સુખી રહે તેહ...૪૮
 સુણી ભાખે મુખે ભગવંત, તે તો માગ્યું તમે નાશવંત;
 વરદાન બિજું મુખે માગો, પશુપુત્રની વાસના ત્યાગો...૪૯
 લખુબાઈ વળી એમ કહે, આ અખંડ સદાવ્રત રહે;
 એ જ માગું છું હું વરદાન, આપો એટલું કરુણાનિધાન...૫૦
 સુણી બોલિયા ત્યારે શ્રીહરી, નાશવંત માગ્યું તમે ફરી;
 માગો એવું જે નાશ ન થાય, રહે અક્ષય કાળ સદાય...૫૧
 માગ્યો બાઈયે શ્રીપ્રભુ પાસ, અંતે અક્ષરધામમાં વાસ;
 વરદાન પછી એ જ આપ્યું, કષ્ટ જન્મમરણ તણું કાપ્યું...૫૨
 કહે વર્ણિ સુણો વસુધેશ, લખુની કહું વાત વિશેષ;

રામાનંદને હરિ મળ્યા જ્યારે, કર્યો હરિયે પ્રયત્ન તો ત્યારે...૫૩
 લખુને સતસંગમાં લેવા, જુઓ કૃષ્ણ કૃપાળુ છે કેવા;
 પણ માને નહીં લખુબાઈ, સમાધી તણા ગર્વે ભરાઈ...૫૪
 કહે શિષ્ય થવાથી લજાઉં, રામાનંદની શિષ્ય ન થાઉં;
 રામાનંદ રહ્યા સાક્ષાત, તેણે માની ન ત્યાં સુધી વાત...૫૫
 પણ શ્રીહરિને અનુસરી, અંતે અક્ષરધામ વિચરી;
 જ્યારે જીવમાં મમત ભરાય, સત્ય વાત ન ત્યારે મનાય...૫૬
 હવે કૃષ્ણ તણી કહું વાત, લોઢવાથી ચાલ્યા જગતાત;
 પુર પાટણ નામ પ્રભાસ, ત્રણ રાત્રિ કર્યો ત્યાં નિવાસ...૫૭
 નદી હીરણ ને સરસ્વતી, મળે ત્રીજી તહાં મધવતી;
 તેથી નામ ત્રિવેણી ગણાય, નાહ્યા તે વિષે ત્રિભુવનરાય...૫૮
 વળી સાગરને તટ જઈ, જમ્યા ત્યાંથી સદાવ્રત લઈ;
 પુર પાટણથી પૂર્વ ઠામ, એક ભલકા તળાવડી નામ...૫૯
 ત્યાં છે પીપળાનું ઝાડ જેહ, જહાં કૃષ્ણે તજ્યો હતો દેહ;
 કૃષ્ણ સૂતા હતા જેવિ રીતે, તેમ શામ સૂતા તહાં પ્રીતે...૬૦
 આવ્યો ત્યાં એક બ્રાહ્મણ કોઈ, બોલ્યો ચરણ વિષે ચિહ્ન જોઈ;
 તમે કૃષ્ણ દીસો છોજી આપ, માટે મુજને કરો નિષ્પાપ...૬૧
 કૃષ્ણરૂપે જ દર્શન આપો, મારા મન તણો સંશય કાપો;
 સુણી કરુણા કરી મુનિભૂપે, દીધું દર્શન કૃષ્ણસ્વરૂપે...૬૨
 એહ બ્રાહ્મણનું કરિ કાજ, આવ્યા પાટણમાં મહારાજ;
 એમ પુનીત કરી તેહ સ્થાન, ગયા ભંડુરિયે ભગવાન...૬૩
 ઉતર્યા ત્યાં લુહારને ઘેર, તેણે સેવા કરી સારી પેર;
 પછી માળિયે થૈ મહારાજ, શેરગઢ રહ્યા નિજજન કાજ...૬૪

શીમાશીને ચોરે રહી નીશ^૧, જૂનેગઢ ગયા શ્રીજગદીશ;
રૈવતાયળ^૨ નજરે નિહાળ્યો, પદસ્પર્શ તેનો મળ ટાળ્યો...૬૫

પુષ્પિતાગ્રાવૃત્ત :

ગિરિવર પર પાવ ધારિ દીધો, ગિરિ ગિરનાર પવિત્ર આપ કીધો;
પ્રભુપદ પ્રણમ્યાં સુતીર્થ દેવો, અવસર જાણિ લિધો અમૂલ્ય એવો...૬૬
ઈતિ શ્રીવિહારિલાલજી આચાર્યવિરચિતે હરિલીલામૃતે તૃતીયકલશે
અયિંત્યાનંદવર્ણીન્દ્ર-અભયસિંહનૃપસંવાદે શ્રીહરિ રૈવતાયળ-
પ્રાપ્તનામા ચતુર્વિંશતિતમો વિશ્રામઃ ॥૨૪॥

પૂર્વછાયો :

વર્ણિ કહે નૃપ સાંભળો, કરું કૃષ્ણકથા ઉચ્ચાર;
પાવન કરવા તીર્થને, ગિરિધારિ ગયા ગિરનાર...૦૧

ચોપાઈ :

ભલી રીતે પ્રથમ ભગવાન, કર્યું કુંડ દામોદરે સ્નાન;
પછી રેવતીકુંડમાં નાહ્યા, કુંડ પાવન કરવા ચલાયા...૦૨
દામોદરજીને મંદિર જઈ, કર્યા દર્શન હર્ષિત થઈ;
ત્યાંના પૂજારિયે કરી સેવા, જાણી હરિને મહાજોગિ જેવા...૦૩
કહ્યું આંહિ રહો તમે રાત, સુણી બોલ્યા હરિ સાક્ષાત;
આજ તો એવી ઈચ્છા છે મનમાં, વસવું નિશાયે જઈ વનમાં...૦૪
ત્યારે પૂજારી કહે પ્રભુ પાસ, વનમાં બહુ વાઘનો ત્રાસ;
ઘણા આંહિ અઘોરી^૩ ફરે છે, તે તો જન તણો ભક્ષ કરે છે...૦૫
વળિ બોલિયા વિશ્વઆધાર, કોઈ અમને નથી હણનાર;
એમ ઉચ્ચરી ત્યાંથી સિધાવ્યા, મુચકુંદની જગ્યાયે આવ્યા...૦૬

વળી ત્યાં થકી પશ્ચિમ પાસ, વસ્યા દેરી વિષે રાત વાસ;
 રાત અરધી જતાં વાઘ આવ્યો, પ્રભુમાં તેણે પ્રેમ ઠરાવ્યો...૦૭
 પ્રભુ પાસે રહ્યો આખી રાત, જન જોવા મળ્યા પરભાત;
 વાઘ જોઈ રહે હરિ સામે, જન જોઈને અચરજ પામે...૦૮
 પછી શ્રીહરિયે સાન કરી, ગયો વનમાં પ્રદક્ષિણા ફરી;
 દામોદરજીના પુજારી જેહ, તેણે દીઠો ચમતકાર તેહ...૦૯
 પ્રભુપદ જઈ કીધો પ્રણામ, તેડી ગયા દામોદરધામ^૧;
 રાખ્યા ત્યાં હરિને ત્રણ રાત, ભાવે સેવા કરી ભલી ભાત...૧૦
 તેને દેવ દામોદરરૂપે, દીધું દર્શન વૃષકુળભૂપે^૨;
 પછી ત્યાં થકી વીદાય થયા, ભગવાન ભવેશ્વરે ગયા...૧૧
 પછી વાવ્ય ચડાની છે જ્યાંય, ગયા તે સમે ત્રીકમ ત્યાંય;
 ત્યાંથી આવ્યો ગિરિનો ચડાવ, દીઠો ડુંગર કેરો દેખાવ...૧૨

ઉપજાતિવૃત્ત :

જ્યારે હતો શ્રાવણ શુદ્ધ માસ, પ્રભુ પધાર્યા ગિરનાર પાસ;
 શોભા બની તે અતિ શી વખાણું, અપૂર્વ એ ઉત્તમ જોગ જાણું...૧૩
 ગિરિ દિસે છે ઘનશામ^૩ જેવો, આવ્યો ચડી ત્યાં ઘનશામ^૩ એવો;
 ભલા પધાર્યા ઘનશામ^૨ ભૂપ, ત્રણે વિરાજે ઘનશામરૂપ...૧૪

વેતાલીયવૃત્ત :

ગિરિયે ઘનની ઘટા ધરી, વિલસે જેમ શિરે જટા ધરી;
 સુરયાપ^૪ તહાં પસારિયું, જટિલે^૫ જેમ ત્રિપુંડ ધારિયું...૧૫
 ગિરિમાં વનવૃક્ષ છે ઘણાં, શુભશું રોમ દિસે ગિરી તણાં;
 હરખ્યો હરિને મળી ઘણું, તન રોમાંચ થયું ગિરી તણું...૧૬

જળનાં ઝરણાં ઘણાં ઝરે, કવિ તેની શુભ કલ્પના કરે;
 ગિરિ છે અતિશે ઉમંગમાં, ઉપજ્યો સ્વેદ^૧ વિશેષ અંગમાં...૧૭
 શિખરે ચડિ મોર ઉચ્ચરે, સુણિ એવી કવિ કલ્પના કરે;
 પ્રભુને અતિ ચિત્ત પ્યારથી, ગિરિ શું આદર દે ઉચારથી...૧૮
 ફળ ફુલ ફળ્યાં અને ફુલ્યાં, તરુ વલ્લી^૨ પર તે રહ્યાં ઝુલ્યાં;
 ગિરિયે તરુને મિષે કરી, હરિને શું ભલિ ભેટ તે ધરી...૧૯
 શિખરે ધન ગર્જના કરે, અવલોકી કવિ ઉપમા ધરે;
 ગણિને અતિ હર્ષની ઘડી, વજડાવે ગિરિ નોબતો વડી...૨૦
 ચળકે ચપળા^૩ દિશો દિશે, અસિધારા^૪ ગિરિરાજની હશે;
 ખગ^૫ દાદુર^૬ શબ્દ ઉચ્ચરે, ગિરિસેના જયકાર શું કરે...૨૧
 ધન ડંબર તુલ્ય ત્યાં વળી, હરિને શીશ ઝુકી સુવાદળી;
 ત્રિવિધી ગતિ^૭ વાયુ સંચરે, પ્રભુને શું ગિરિ પંખવો કરે...૨૨

રથોદ્ધતાવૃત્ત :

રૈવતાખ્ય ગિરિ શૈલરાજ^૮ છે, જ્યાં વિશેષ સુરનો સમાજ છે;
 કૃષ્ણદર્શ તણી ચાહના કરી, શું વસેલ અહિં શંભુનો ગિરી^૯...૨૩
 ધાતુ રત્ન તણી ખૂબ ખાણ છે, પેખિ પૂર્ણ નિધિયો પ્રમાણ છે;
 જ્યાં હતા જદુકુળેશ^{૧૦} સંચર્યા, ત્યાં વિશેષ વૃષપુત્ર વીચર્યા...૨૪
 જ્યાં વસે વણિ અપાર જોગિયો, ભાણિ શૈલ હરખાય ભોગિયો;
 જ્યાં વનસ્પતિ અઢારભાર^{૧૧} છે, સિંહ વાઘ વરુઓ અપાર છે...૨૫
 છે ઘણીક તરુઓ તણી ઘટા, જેવિ હોય શુભ શંભુની જટા;
 ગૌમુખી સુસરિતા શિરે રહે, જાણિયે પ્રગટ જાલ્લવી વહે...૨૬

૧.પરસેવો ૨.ઝાડ તથા વેલ ૩.વીજળી ૪.તરવારની ધાર ૫.પક્ષી ૬.દેડકા ૭.મંદ, શીતળ અને સુગંધી ૮.પર્વતોમાં શ્રેષ્ઠ ૯.કૈલાશ ૧૦.શ્રીકૃષ્ણ ૧૧.તમામ પ્રકારની

વીટિયો અધિક વાદળે કરી, શું વિભૂતિ^૧ તન શંકરે ધરી;
 ચંદ્ર હોય શિખરે જ જે સમે, ભાલચંદ્ર^૨ સમ ભાળતાં ગમે...૨૭
 હસ્તિ તુલ્ય દરસાય પૂનમે, ઘંટ સૂર્ય શશિ સાંજને સમે^૩;
 દેખિ દેવગજ^૪ ક્ષોભ પામિયો, તેથિ ભૂમિ તજિ સ્વર્ગમાં ગિયો...૨૮
 શૈલ શીશ બહુ છે લિલોતરી, લીલિ ઝૂલ શુભ શું ગજે ધરી;
 હસ્તિ શીશ ચડનાર ભૂપતી, તેમ શૈલ શિર સંતના પતી^૫...૨૯
 શ્યામ રંગ ગિરિનો જણાય છે, દેખિ એમ અનુમાન થાય છે;
 કૃષ્ણકીર્તિ લખવા ગિરી મિશે, પૂંજ^૬ કાજળ તણો કર્યો હશે...૩૦

ચોપાઈ :

એવો દેખાવ ગિરિનો નિહાળી, રુદે રાજી થયા વનમાળી;
 ગિરિ ઉપર ચડ્યા અવિનાશ, ગયા ગૌમુખી ગંગાની પાસ...૩૧
 તહાં રહેતા હતા બહુ બાવા, તેણે હરિને દીધું નહીં નાવા;
 દીધું દર્શન વામન થઈ, ત્યારે સર્વે પગે લાગ્યા જઈ...૩૨
 વળી ગંગા વિષે નવરાવ્યા, ચર્ચિ ચંદન હાર ચડાવ્યા;
 રહો આંહિ એવા બોલ કહ્યા, પણ શ્રીહરિ ત્યાં નવ રહ્યા...૩૩
 દત્તાત્રી તણી જગ્યા છે જ્યાંય, ગયા શ્રીહરિ ત્યાં થકી ત્યાંય;
 એક તપસી દીઠો તેહ ઠાર, તપ કરતાં વિત્યાં વર્ષ બાર...૩૪
 તેને એમ કહ્યું હરિરાય, કહો શી છે તમારે ઈચ્છાય?
 સુણી બોલ્યો તપસ્વિ તે ત્યારે, ઈચ્છા એક જ છે ઉર મારે...૩૫
 દત્તાત્રી તણાં દર્શન થાય, નથી બીજી ઈચ્છા ઉરમાંય;

૧.ભસ્મ ૨.શંકર ૩.પૂનમની સાંજે ગિરનાર પર્વતની પૂર્વમાં ઊગતો ચંદ્ર અને પશ્ચિમમાં આથમતો સૂર્ય હોય ત્યારે જાણે ગિરનારરૂપી હાથીની બન્ને બાજુ ચળકતાં ઘંટ લટકતા હોય તેવું જણાય છે
 ૪.ઈન્દ્રનો ઐરાવત હાથી ૫.ભગવાન દત્તાત્રેય ૬.ઢગલો

સુણી કરુણા કરી જગભૂપે, દીધું દર્શન દત્તાત્રીરૂપે...૩૬
 નિજરૂપનો નિશ્ચે કરાવ્યો, તેને જન્મ મરણથી મુકાવ્યો;
 ગિરિ ઊપર થકી ઊતરી, જુનાગઢમાં પધાર્યા શ્રીહરી...૩૭
 ગયા નાથ ગોધા વાવ જ્યાં છે, ધર્મદાસ તણી જગ્યા ત્યાં છે;
 થતું ત્યાં હતું બ્રહ્મ ભોજન, બેઠા ત્યાં જઈ જગજીવન...૩૮
 ત્યાંથી અન્ન મળ્યું નહિ જ્યારે, હાટકેશ્વરમાં ગયા ત્યારે;
 આવ્યો નાગર દર્શન કાજ, તેણે દીઠા તપસ્વીરાજ...૩૯
 જાણ્યા જોગીને વિદ્વાન જેવા, પૂછ્યા પ્રશ્ન પરીક્ષા તે લેવા;
 દશ પ્રશ્નના ઉત્તર બે જ, ઉભી પંક્તિ કરી લખ્યા એ જ...૪૦

શાર્દૂલવિક્રિડિતવૃત્ત : બહિર્લાપિકા :

ગિ	રા
ર	મા
ના	તુ
ર	જ

જોયો શૈલ કિયો ભલા ગુરુ કિયા બ્રહ્માસુતા^૧ સિંધુજા^૨,
 કેવું સિંધુ સમીપ હોય સર તે ઝીણી કહો ભૂમિજા^૩;
 શું નાણું^૪ તનને નવીન અરથે કેના પછી દૌ ધરી,
 શંભૂ શત્રુ^૫ સુકંઠિ^૬ કોણ સુણિને બે પંક્તિ ઉભી કરી...૪૧

ચોપાઈ :

જોઈ ઉત્તર અચરજ પામી, કર્યું વંદન નિજશિર નામી;
 અતિ પ્રેમ વધ્યો એને ઉર, જાણ્યું છે મહાપુરુષ જરુર...૪૨
 તેના મુખથી સુણ્યો ઉપદેશ, થયો ધર્મનો મનમાં પ્રવેશ;
 ઘેર જૈ શીરોપુરી કરાવી, હેતે હરીને જમાડીયા લાવી...૪૩
 તેને રાત્રિ વિષે મુનિભૂપે^૭, દીધું દર્શન શંકરરૂપે;
 હાટકેશ્વરમાં રહ્યા રાત, ભૂતનાથે પધાર્યા પ્રભાત...૪૪

૧.સરસ્વતી(ગિરા) ૨.લક્ષ્મી(રમા) ૩.રજ ૪.સોનું(જર) ૫.કામદેવ(માર) ૬.સુંદર
 કંઠવાળો(રાગી) ૭.વર્ણરાજ શ્રીહરિએ

કર્યું દર્શન શંભુનું ભાવે, પીધું જળ જઈ ખેંગાર વાવે;
 ગયા ત્યાં થકી વણથળી ગામ, સૂર્યકુંડે નાઘા ઘનશામ...૪૫
 જમ્યા ત્યાંથી સદાવ્રત લઈ, રાતવાસો રઘા રાજિ થઈ;
 ગઈ રાત ને ઉગ્યો દિનેશ, પીપલાણે ગયા પરમેશ...૪૬
 ઉનેવાળ જે નરસી મહેતા, પીપલાણામાં તે તો રહેતા;
 તેને ઘેર ગયા હરિ જ્યારે, પૂજા કરતા હતા મેજાતો ત્યારે...૪૭
 કરતા હતા પાઠ ગીતાનો, આંગણે હતો પુત્ર પોતાનો;
 નામ કલ્યાણજી કહેવાય, માંગી ભિક્ષા તહાં હરિરાય...૪૮
 કહે કલ્યાણજી તેહ વાર, નથી ઘરમાં રસોઈ તૈયાર;
 આવો બેસો રસોઈ કરાવું, ભલું ભોજન તમને ધરાવું...૪૯
 કહે કૃષ્ણ ખોટી નહિં થાઉં, તીર્થ કરવા ઉતાવળો જાઉં;
 વિપ્રપુત્ર બોલ્યો તેહ ઠામ, બાવા હોય કલ્યાણનું કામ...૫૦
 બીજે તીર્થે જવાનું ન ધારો, લોજમાં મહારાજ પધારો;
 રામાનંદસ્વામી તણા ચેલા, મુક્તાનંદજી ત્યાં છે રહેલા...૫૧
 તેની પાસે પચાસ છે સંત, મહાવૈરાગી ને જ્ઞાનવંત;
 જેને હોય કલ્યાણની આશ, તેને જાવું એવા સંત પાસ...૫૨
 સુણો ભૂપ અભેસિંહ બ્રાત, એવામાં બની અદ્ભુત વાત;
 મેજાતા નરસિંહ તો તેહ ઠામ, પૂજતા હતા શાળગરામ...૫૩
 ઘણું પ્રગટિયું તેમાંથી તેજ, થયું લીન હરિ વિષે એ જ;
 એવું અચરજ દેખી નિદાન, એ તો ભૂલ્યા શરીરનું ભાન...૫૪
 ચાલી નિસર્યા સારંગપાણી, વાત તે મેજાતા નરસિંહે જાણી;
 ત્યારે પુત્ર પ્રત્યે બોલ્યા એમ, મોટા જોગી જાવા દીધા કેમ?...૫૫
 પછી પાછળ જઈ ભલી પેર, તેડી લાવ્યા પ્રભૂ નિજ ઘેર;

કહ્યું બેસો રસોઈ કરાવું, ભલા ભાવથી થાળ ધરાવું...૫૬
 કહે કૃષ્ણ ન વાર લગાડો, હોય તૈયાર તે જ જમાડો;
 તહાં દૂધ જુવારનું ધાન, જમ્યા ભાવથી શ્રી ભગવાન...૫૭
 ત્યાં તો હરિયે ચતુર્ભુજરૂપ, દીધું દર્શન તેને અનૂપ;
 પ્રેમે મહેતાયે પ્રણામ કીધો, નિજભાગ્ય ઉદય ગણિ લીધો...૫૮
 રામાનંદે કહ્યું હતું જેહ, ત્યારે મહેતાયે સંભાર્યું તેહ;
 હું છું ઉદ્ધવનો અવતાર, પ્રભુ છે પછીથી આવનાર...૫૯
 આવ્યા એ જ પ્રભૂ સાક્ષાત, એવી અંતરમાં ધારી વાત;
 ગિરનારમાં આકાશવાણી, સાંભળી હતી તે સ્મૃતિ આણી...૬૦
 વાણી સુફળ થઈ તે આજ, મારે ઘેર આવ્યા મહારાજ;
 કરુણા મુજ ઉપર કીધી, મારી શ્રીહરિયે સાર લીધી...૬૧

પૂર્વછાયો :

ભૂપ કહે વરણીદ્રજી, કથા કહો એ તો મુજ પાસ;
 ક્યારે અને કેવી રીતે, વાણી થઈ હતી આકાશ?...૬૨

ચોપાઈ :

બ્રહ્મચારી કહે સુણો બ્રાત, મેજાતા નરસિંહની કહું વાત;
 હતા પૂર્વના મુક્ત તે ભારી, ભાવ ભગવાન ઉપર ધારી...૬૩
 ટેક બાળપણા થકી ધારે, ભગવાનને મળવું છે મારે;
 એમ કરતાં વરષ કાંઈ ગયાં, પ્રભુનાં દર્શન નવ થયાં...૬૪
 ત્યારે ત્યાગ કરી ઘરબાર, ચાલ્યા શોધવા વિશ્વ આધાર;
 જાણ્યું ગિરનાર ઉપર જાઉં, કોઈ જોગીનો સેવક થાઉં...૬૫
 હોય ભેખ વિષે ભગવાન, ત્યાં હું પામીશ દર્શનદાન;

જો હું દર્શન નહિ પામીશ, તો આ દેહનો ત્યાગ કરીશ...૬૬
 એવું ધારી ગયા ગિરનાર, જોયા સિદ્ધ ને જોગી અપાર;
 પરમેશ્વર તો નવ મળિયા, તેથી તાપ હૃદયના ન ટળિયા...૬૭
 પિંડ પાડવા કીધો વિચાર, વાણી આકાશ થૈ ત્રણ વાર;
 મેજાતા ચિંતા તજો સર્વ પેર, હરિ આવશે તમારે ઘેર...૬૮
 ત્રણ વાર સુણ્યો શબ્દ જ્યારે, આવ્યો અંતરે વિશ્વાસ ત્યારે;
 એ જ માટે અહો ભૂમીપાળ, દીધું દર્શન દીનદયાળ...૬૯
 પ્રભુ મળવા કરે શ્રમ ઘણો, શ્રમ વ્યર્થ ન થાય તે તણો;
 એવો છે શ્રીહરિનો ઠરાવ, જુવે અંતરનો શુદ્ધ ભાવ...૭૦
 જમીને વિચર્યા સુખરાશી, ગામ આખા ભણી અવિનાશી;
 મેજાતો ચાલ્યા વળાવવા માટે, જતાં દીઠો ચમત્કાર વાટે...૭૧
 દીઠા હરિ પુરુષોત્તમરૂપ, કરે સ્તુતિ બ્રહ્માંડોના ભૂપ;
 ત્યાં તો દીઠા દશે અવતાર, થયા લીન શ્રીહરી મોઝાર...૭૨
 એથી ઉપજ્યો આનંદ ભારી, જાણ્યા અવતારના અવતારી;
 કરી આજ્ઞા તે શામ સુજાણે, મેજાતો પાછા ગયા પીપલાણે...૭૩
 આખા ગામે ગયા ગિરધારી, જેનું ધ્યાન ધરે ત્રિપુરારિ;
 વેદ નેતિ નેતિ ઉચરે છે, પ્રભુ તે ભૂમિમાં વિચરે છે...૭૪

પુષ્પિતાગ્રાવૃત્ત :

દ્વિજવર નરસિંહ જે મહેતા, પ્રગટ ઉપાસનકારિ બ્રહ્મવેત્તા;
 કહિ અતિ શુભ તેનિ આ કથાય, સુણિ નરનારિ પવિત્ર સદ્ધ થાય...૭૫
 ઇતિ શ્રીવિહારિલાલજી આચાર્યવિરચિતે હરિલીલામૃતે તૃતીયકલશે
 અચિંત્યાનંદવર્ણીન્દ્ર-અભયસિંહનૃપસંવાદે પીપલાણાગ્રામે શ્રીહરિ-
 વિપ્રનરસિંહમહેતામિલનનામા પંચવિંશો વિશ્રામઃ ॥૨૫॥

પૂર્વછાયો :

અનુપ આખા ગામ છે, તેને પાદર પૂરવ દીશ;
આંબલિયોનાં ઝાડ છે, બેઠા બે ઘડી ત્યાં મુનિઈશ...૦૧

ચોપાઈ :

ત્યાંથી મઢડે ગયા મહારાજ, જેઠામેરનું કરવાને કાજ;
જેઠામેર ઉપર કરી મેર, ઘનશામ રહ્યા તેને ઘેર...૦૨
તેણે સેવા સજી ઘણી સારી, પાળે નિષ્કામવ્રત નરનારી;
સુતા રાત્રીમાં શ્રીઘનશામ, જેઠામેરે જોયું તેહ ઠામ...૦૩
બ્રહ્મા શંભુને ઈંદ્ર અપાર, આવેલા વંદવા તેહ વાર;
રમા રાધા આદિ ઘણી શક્તિ, સજે ભાવ ધરી ભલી ભક્તિ...૦૪
કોઈ તો થાળ ધરે છે લાવી, કોઈ આરતી ઉતારે આવી;
કોઈ તો ગુણગાન કરે છે, કોઈ સ્નેહે સ્તુતિ ઉચ્ચરે છે...૦૫
જેઠામેર અને તેની નારી, નિરખે મુરતી ચિત્ત ધારી;
ત્યારે બ્રહ્માયે વેણ ઉચાર્યા, ધન્ય માત ને તાત તમારાં...૦૬
ઘણા જન્મ કર્યું તપ જેહ, આજ આવી મળ્યું ફળ એહ;
ધન્ય ધન્ય તમે નર નારી, ભલાં કીધાં તમે તપ ભારી...૦૭
અભેસિંહ કહે મુનિરાય, મને એ તો સુણાવો કથાય;
જેઠામેર તથા તેની નારી, તેણે તપ શું કર્યું એવું ભારી?...૦૮
જેથી બ્રહ્માયે તેને વખાણ્યાં, અતિ ઉત્તમ સર્વથી જાણ્યા;
કહે વર્ણિ સુણો ધરણીશ, જેઠામેરની વાત કહીશ...૦૯
શ્રીજીમહારાજ મુખ એ વાત, મેં તો સાંભળી છે સાક્ષાત;
તમ આગળ તે હું ઉચારું, શ્રોતામાં સર્વોપરિ ધારું...૧૦

કૃતયુગ^૧ થકી તે નરનાર, ધર્યા ભૂતળ બહુ અવતાર;
 પતિ પત્નિ થયાં બધે ઠામ, વ્રત પાળ્યું સદા નિષ્કામ...૧૧
 આજ કળિયુગમાં પણ એમ, પાળ્યું નિષ્કામ તો વ્રત તેમ;
 બાળ જોબન કે વૃદ્ધ જાતે, બ્રહ્મચર્ય પાળ્યું ભલી ભાતે...૧૨
 નરનારી રહ્યા ઊધ્વરેતા^૨, રહે કોઈ વડા બ્રહ્મવેતા^૩;
 એ જ પુણ્ય ઉદય થયું જ્યારે, મળ્યા પ્રગટ પ્રભુ તેને ત્યારે...૧૩

વસંતતિલકાવૃત્ત : નિષ્કામ વિષે :

લીલા તપસ્વિ બહુધા જગ મધ્ય જોઈ,
 નિષ્કામ તુલ્ય તપ તો ન ગણાય કોઈ;
 જો બ્રહ્મચર્ય વ્રત કોઈ અખંડ પાળે,
 તો પાપ પૂર્વ ભવનાં સઘળાં પ્રજાળે...૧૪

કામે તપસ્વિ જનને તપમાંથિ પાડ્યા,
 જોગીશને^૪ તરત જોગ થકી જગાડ્યા;
 બ્રહ્માદિને પણ ઘણાક ફજેત કીધા,
 કામે મહેશ સરખાય હરાવિ દીધા...૧૫

રાજ્યાદિ છોડિ કરવો વનમાં નિવાસ,
 કે અન્ન છોડિ કરવા ઉપવાસ માસ;
 તે તો કદાપિ જન કોઈ થકી કરાય,
 સંકલ્પ કામસુખનો ન તજ્યો તજાય...૧૬

સંગ્રામમાં જઈ કદી મરવું સહેલું,
 દીઠી ઘણીક સતિ જે તનને દહેલું;
 આકાશ માપવિણ છે કદિ તે મપાય,
 સંકલ્પ કામસુખનો ન તજ્યો તજાય...૧૭

વેદાદિશાસ્ત્ર ભણિને વિદ્વાન થાય,
જીતે વિદેશ વિચરી સઘળી સભાય;
કાવ્યાદિ ચોજ તણિ^૧ તે ચતુરાઈ જાણે,
હૈયે અનંગ^૨ જિતવા નહિ હામ આણે...૧૮

જે કામથી સુર નરો મુનિશ્રેષ્ઠ હાર્યા,
ગર્વિષ્ઠના ગરવ તે સરવે ઉતાર્યા;
તે કામને વશ કરે જગમાં રહી જે,
સાક્ષાત્ એ જ જન ઈશ્વર તો કહીજે...૧૯

સાધી સમાધિ તજિને સઘળી ઉપાધી,
આરાધિ ઈષ્ટ તનની તજિ સર્વ વ્યાધી;
આકાશ મધ્ય વિચરે દવ^૩ માંહિ પેસે,
દિસે બળિષ્ઠ પણ કામથિ હારિ બેસે...૨૦

જ્ઞાની બની અધિક જ્ઞાન જિભે કહે છે,
તે કામથી બહુ બહુ બળતા રહે છે;
જેને વિશેષ પુરુષોત્તમની કૃપાય,
તેના થકી જ રતિના પતિને જિતાય...૨૧

ચોપાઈ :

એવો કામ બળિષ્ઠ છે જેહ, જેઠામેરે જિત્યો હતો તેહ;
તેને પુણ્યે પ્રભૂ મળ્યા આવી, તમે પૂછી તે વાત સુણાવી...૨૨
જેઠાભક્ત તણું કરી કાજ, માંગરોળ ગયા મહારાજ;
દિશા પશ્ચિમમાં ડોસાવાવ્ય, કર્યો આસનનો ત્યાં ઠરાવ...૨૩
આવ્યો ત્યાં એક વૈશ્યકુમાર^૪, નામ ગોવરધન નિરધાર;
પાસે બેસીને કીધો પ્રણામ, ઘણી વાતો કરી ઘનશામ...૨૪

પ્રભુને મોટા પુરુષ પ્રમાણી, બોલ્યો વાણિયો તે મુખ વાણી;
 જમો તો ચોખી સૂખડી લાવું, ગામમાં જઈને ઝટ આવું...૨૫
 ભાવ ભાળીને હા કહી જ્યારે, જઈ લાવ્યો તે સૂખડી ત્યારે;
 ભગવાન જમ્યા ભલી ભાત, પછી પૂછી તે બાળને વાત...૨૬
 આવી ક્યાંથી તે સૂખડી આણી, સુણી બોલ્યો તે વાણિયો વાણી;
 મારી ફઈનું ખરચ^૧ છે આજ, ત્યાંથી લાવ્યો છું હે મહારાજ...૨૭
 હતી પૂતળી નામે તે સારી, કહો ક્યાં હશે તે ફઈ મારી?
 કહે હરિ જમહાથ ચડી છે, કુંભીપાકમાં જઈને પડી છે...૨૮
 સુણી બોલ્યો ગોવર્ધન એમ, પડે એ તો નરકમાં કેમ?
 રામાનંદજી છે પ્રભુ જેહ, તેનાં ભક્ત એકાંતિક એહ...૨૯
 પ્રભુ ભજતાં નરકમાં જાય, એવી વાત તે કેમ મનાય?
 સુણી બોલ્યા મુખે મુનિરાજ, જોવી હોય તો દેખાડું આજ...૩૦
 તેણે જોવાની ઈચ્છા જણાવી, ત્યારે શામે સમાધિ કરાવી;
 જોયા કુંડ નરક તણા જઈને, કુંભીપાકમાં દીઠી ફઈને...૩૧
 ફઈયે ગોવરધનને જોઈ, કાલાંવાલાં કર્યા બહુ રોઈ;
 કાઢ્ય કાઢ્ય અરે ભાઈ મને, દયા આવતી હોય જો તને...૩૨
 કાઢી કુંડમાંથી તેને જ્યારે, જમના દૂત આવિયા ત્યારે;
 માર્યો ગોવરધનને માર, નાખી બાઈને કુંડ મોઝાર...૩૩
 જમદૂત કહે ક્રોધ આણી, પાછો જા મૃત્યુલોકના પ્રાણી;
 ધર્મને^૨ નવ પુછ્યું લગાર, કેમ બાઈને કાઢી બહાર?...૩૪
 પછી વાણિયે દેહમાં આવી, મહારાજને વાત સુણાવી;
 વળી વિનતિ કરી શિર નામી, મારી ફઈને મુકાવોને સ્વામી...૩૫

ભગવાન મળ્યા મને તમે, મારી ફઈ કેમ ત્યાં દુઃખ ખમે;
 સુણિ ઉચર્યા વિશ્વઆધાર, તમે કાઢો જઈ બિજીવાર...૩૬
 બોલ્યો બાળક હે અચ્યૂત ! મને મારે ત્યાં તો જમદૂત;
 કહે કૃષ્ણ ફરીથી જો જાશો, મારા વચનથી બલવાન થાશો...૩૭
 જમદૂતથી કરજો લડાઈ, મુક્ત આવીને થાશે સહાયી;
 પછી તે તો સમાધિમાં ગયો, ફૈને કાઢવા તતપર થયો...૩૮
 જમનો દૂત એક ત્યાં આવ્યો, તેણે ગોવરધનને ડરાવ્યો;
 ત્યારે કાયા ધરી અદભૂત, દેખી નાઠો તે તો જમદૂત...૩૯

પૂર્વછાયો :

દૂતે જઈ જમરાયને, કહ્યા સર્વવિધી સમાચાર;
 ક્રોધ કરી જમપતિ કહે, જમ જાઓ મળીને હજાર...૪૦

ચોપાઈ :

સુણી સજ્જ થયા જમદૂત, ભારે રૂપ ધર્યા અદ્ભુત;
 આવતા તે ગોવરધને ભાળ્યા, દીસે કાજળ તુલ્ય તે કાળા...૪૧
 ઉંચા ઉંચા તે પર્વત જેવા, ભાળી લાગે ભયંકર એવા;
 મુખ શૈલગુફા^૧ અનુમાન, દાંત શૈલના શિખર સમાન...૪૨
 મુખે માણસનાં શબ ચાવે, તેને દિલમાં દયા નવ આવે;
 નાખ્યાં કોટમાં બહુ આંતરડાં, લાલ લોચન લાગે છે કરડાં...૪૩
 માથાં જન તણાં કરમાં ઉછાળે, ભલો ખેલ દડા જેવો ભાળે;
 લીધાં ખપ્પર લોહી ભરેલાં, દિસે શોણિત^૨ પાન કરેલાં...૪૪
 કંઠે કોઈને માથાની માળા, નીસરે કોઈને મુખ જવાળા;
 હાથ જાણીયે સર્પની ફેણ, અસ્ત્ર શસ્ત્ર ધર્યા દુઃખદેણ...૪૫

ધર્યા ગુપ્તિ ગદા ને ત્રિશૂળ, ધર્યા લોહના દંડ પ્રથૂળ^૧;
 ધર્યા ભારિ ભયંકર ભાલા, કરે કોધે ભયંકર ચાળા...૪૬
 તરવાર છરા અને છરી, માંસ તોડવા સાણસી ધરી;
 લીધી કોઈયે હાથમાં ફરશી, જનનું લોહી પીવાને તરશી...૪૭
 આવે ઉચ્ચરતા ખાઉં ખાઉં, લોહી પીને કહે છે ધરાઉં;
 પ્રલેકાળનાં વાદળાં જેવાં, તન દીસે છે દોડતાં તેવાં...૪૮
 કોઈ સિંહમુખો જમદૂત, કોઈ રીંછમુખો અદભૂત;
 કોઈનું મુખ તો જેવું શ્વાન, મુખે કોઈ માંજાર^૨ સમાન...૪૯
 કોઈ ઘુડમુખા તે જણાય, કોઈ ગર્દભમુખો^૩ ગણાય;
 કોઈ ઉંટમુખો વણિ એમાં, કોઈ મર્કટમુખ પણ તેમાં...૫૦
 આવ્યા ગોવરધનને પકડવા, લાગ્યા જોર કરી બહુ લડવા;
 ત્યારે ગોવરધન તણો દેહ, થયો ગોવરધન^૪ સમ એહ...૫૧
 પગે પીલીને કૈકને માર્યા, ઢીંકા પાટુએ કૈને સંહાર્યા;
 જમદૂતનાં લૈ હથિયાર, માર્યા કૈકને તો તેહ ઠાર...૫૨
 કરે હોંકારા ગોવરધન, જાણે ભાંગશે ચૌદે ભુવન;
 હરિ આગળ છે તેનો દેહ, લાગ્યો હોંકારા કરવા તેહ...૫૩
 હાથ વીંઝે^૫ ને પાવ પછાડે, સિંહ કેસરિની પેઠે ત્રાડે^૬;
 લોકો દેખીને અચરજ આણે, સાચો મર્મ તો શ્રીહરિ જાણે...૫૪
 જમ નાઠા તે પામીને ત્રાસ, કહી વાત તે ધર્મની પાસ;
 યમરાજા ચડ્યા ક્રોધ ધારી, કરી પાડા ઉપર અસવારી...૫૫
 લોહદંડ લીધો લીધો પાશ^૭, ચૌદ કોટિ લીધા સાથે દાસ;

૧.જાડા; મજબૂત ૨.બિલાડા ૩.ગધેડાના જેવા મોઢાવાળો ૪.ગોવર્ધન પર્વત ૫.કોઈને મારતા હોય તેમ હલાવે ૬.ગર્જના કરે ૭.ફાંસા માટેનું દોરડું; ફાંસલો

મોટા સિંહ પાડે ત્રાડ જેવી, જમરાય પાડે ત્રાડ એવી...૫૬
ભારે ફોજ આવી ચડી જ્યારે, ડર પામ્યો ગોવરધન ત્યારે;
સ્નેહે સંભાર્યા શ્રીઅવિનાશી, આવ્યા મુક્ત અક્ષરના નિવાસી...૫૭
જમરાજ દેખી ડર પામ્યો, હાથ જોડિ ઉભો રહ્યો સામો;
કહે મુક્તપ્રત્યે જમરાય, કેમ એને કરો છો સહાય?...૫૮
મહાપાપિણી નારી છે જેહ, તેને લે જવા આવ્યો છે એહ;
એને દંડ ઓછો રહી જાય, કુંભીપાકથી કેમ કઢાય?...૫૯
ત્યારે મુક્ત કહે સુણો રાય, પ્રભુ પ્રગટ્યા છે ભૂતળમાંય;
તેની આજ્ઞાથી આવ્યો છે એહ, તમથી અટકાય ન તેહ...૬૦
ધર્મરાયે પછી સ્તુતિ કીધી, તેની ફેંબાને લઈ જવા દીધી;
ગયા મુક્ત પોતા તણે સ્થાન, આવ્યાં બે જણ જ્યાં ભગવાન...૬૧
કહે બાઈને સુંદર શામ, તમે જૈ બદ્રિકાશ્રમ ધામ;
થોડા કાળ સુધી તપ કરશો, પછી સત્સંગમાં દેહ ધરશો...૬૨
અંતે પામશો અક્ષરધામ, એમ કહી મોકલી તેહ ઠામ;
સમાધીથી ગોવરધન જાગ્યો, કરી વાત ને સંશય ભાગ્યો...૬૩

પુષ્પિતાગ્રાવૃત્ત :

અકળ ચરિત એમ કૃષ્ણ કેરાં, ગણિ ન શકાય સુણેલ છે ઘણેરાં;
હરિજન હિત આ કથા ઉચારી, પરમ પવિત્ર તથા પવિત્રકારી...૬૪
ઈતિ શ્રીવિહારિલાલજી આચાર્યવિરચિતે હરિલીલામૃતે તૃતીયકલશે
અચિંત્યાનંદવર્ણીન્દ્ર-અભયસિંહનૃપસંવાદે શ્રીમાંગરોળનિવાસી
ભક્તગોવર્ધનાખ્યાનકથનનામા ષડ્વિંશતિતમો વિશ્રામ:૨૬

પૂર્વછાયો :

વણિક ગોવરધન કહે, સુણો શ્રીપુરુષોત્તમ આપ;
ફઈ મારી હરિજન છતાં, એવું મોટું કરેલ શું પાપ?...૦૧

ચોપાઈ :

તેને ઈશ્વરનું હતું જ્ઞાન, નિત્ય ધરતી પ્રભૂ તણું ધ્યાન;
નામમંત્ર તણો જપ કરતી, વ્રત વિવિધ પ્રકાર આચરતી...૦૨
ઘણાં તીર્થનું સેવન કીધું, મોટા સંતને ભોજન દીધું;
કર્યા પુણ્ય તેણે ઘણાં એમ, કુંભીપાક વિષે પડી કેમ?...૦૩
સુણી બોલ્યા હરિ સાક્ષાત, તેનાં પાપ તણી કહું વાત;
ધરમાદા તણું ધન જેહ, હતા પાસા^૧ સોના તણા તેહ...૦૪
રામાનંદસ્વામિયે વિચારી, એહ બાઈને સોંપ્યા સંભારી;
તેને વીતી ગયા ઘણા માસ, પાસા સ્વામીયે માગ્યા તે પાસ...૦૫
ત્યારે બોલી વચન તે બાઈ, નથી મારી પાસે ધન કાંઈ;
સોનું પાછું આપ્યું છે મેં તમને, ખાલી કરશો ફજેત ન અમને...૦૬
દીધો સ્વામીયે બહુ ઉપદેશ, તોય માન્યું નહિ લવલેશ;
એવું કાંચન^૨ છે મહાપાપી, બુદ્ધિ જનની બગાડે કદાપી...૦૭
ઘરબાર તજી વન જાય, તોય ધનથી કદી લલચાય;
હરિભક્તપણું ભલું ધરે, તન મન ધન અર્પણ કરે...૦૮
તેને પણ ધન ધર્મથી પાડે, કુંભીપાકનાં દુઃખ દેખાડે;
ગુરુનું સોનું ઓળવ્યું^૩ એણે, કુંભીપાક વિષે પડી તેણે...૦૯
ભક્તિપુત્ર કહે ભગવાન, સુણો ગોવરધન ગુણવાન;
કહું પાપ તણા બે પ્રકાર, ધર્મશાસ્ત્ર તણે અનુસાર...૧૦

ઉપપાતક જે પાપ છોટાં, મહાપાતક જે પાપ મોટાં;
 માંસભક્ષણ ને ગૌધાત, ઉપપાતકમાં છે તે બ્રાત...૧૧
 મહાપાતક પાંચ ગણાય, મદ્યપાન ને બ્રહ્મહત્યાય;
 ત્રીજું ગુરુપત્ની સંગ કરે, ચોથું હેમ ગુરુ તણું હરે...૧૨
 એવાનો અતિ સંગી છે જેહ, પાંચમો મહાપાપી છે તેહ;
 લખ્યું છે જે મિતાક્ષરા માંહી, તે હું તમને સુણાવું છું આંહી...૧૩
 ગાયો સોને હાથે હણે જ્યારે, મહાપાપી તો તે થાય ત્યારે;
 મહાપાપ કરે એકવાર, ગાયો સો વધતુલ્ય થનાર...૧૪
 ગુરુનું ધન હરવામાં એવું, મહાપાતક છે જુવો કેવું;
 ગુરુનું કાંઈ કામ કરાય, તેમાં છાની દલાલી ખવાય...૧૫
 કાંઈ વસ્તુ ગુરુ તણી ચોરે, પકડે તેને જમદૂત જોરે;
 ગુરુને રહી બાગબગીચે, તેનાં ફળ ફૂલ ચોરીને વેચે...૧૬
 ગુરુ સાથે કરે જે ઠગાઈ, તેનું પાપ ભયંકર ભાઈ;
 ત્યાગી સાધુની થાપણ રાખે, તેને રૌરવ નરકમાં નાંખે...૧૭
 વસ્તુ ત્યાગીને જે વેચી આપે, નાણું તેમાં થકી કાંઈ કાપે;
 એહ ત્યાગી ને એહ ગૃહસ્થ, લાગે બેયને પાપ સમસ્ત...૧૮
 પાપ નાશ થવા નિજ કેરાં, દે છે દેવને દ્રવ્ય ઘણેરાં;
 એમાંથી અણહકનું જે ખાય, પાપ દેનારનું તેને જાય...૧૯
 દેવમંદિરમાં ચોરી કરે, કુંભીપાકમાં તેહને ધરે;
 દેવમંદિરનો માલ જેહ, છાનો આપી દે કોઈને તેહ...૨૦
 કામ ચોરીનું તે કહેવાય, કરનાર તે નરકમાં જાય;
 ગુરુ મોકલે જો પરદેશ, વાટ ખરચી આપીને વિશેષ...૨૧
 જુદું ખર્ચ લખી ધન રાખે, મહાપાપી મુનિ તેને ભાખે;

વસ્તુ ખાવાની ચોરીને ખાય, તોય ચોરી કરિ કહેવાય...૨૨
 માળા ફેરવે ને ધ્યાન ધરે, દેવ સાથે ઠગાઈ જો કરે;
 એનું કેમ થાશે જ કલ્યાણ, નથી અંતરજામી અજાણ...૨૩
 કરે એકાદશી ઉપવાસ, વસે તીર્થ વિષે જઈ વાસ;
 કોટી કોટી કરે જો ઉપાય, ગુરુદ્રોહનો દોષ ન જાય...૨૪
 તારી ફેંચે કર્યું કામ એવું, કોટી જસે મટે નહિ જેવું;
 કુંભીપાકમાં તે થકી ગઈ, તેને છોડાવી તેં આજ જઈ...૨૫

ઉપજાતિવૃત્ત : ગુરુનું ધન ચોરનાર વિષે :

કહે સુગોવર્ધનને કૃપાળુ, જે દ્રવ્ય ચોરે ગુરુદેવવાળું;
 સુણો કહું છું વળિ પાપ એનું, નથી નથી વારણ કાંઈ તેનું...૨૬
 સ્ત્રી બ્રહ્મહત્યા કદિ જો કરાય, વ્રતો કર્યાથી કદિ તે છુટાય;
 જો ચોરિ કીધી ગુરુદેવતાની, નથી ક્રિયા તે અઘ^૧ છૂટવાની...૨૭
 વૈરાગ્ય પામી ઘર છોડિ દીધું, પછી ગુરુનું ધન ચોરિ લીધું;
 ધિક્કાર તેને શ્રુતિયો કહેશે, મુવા પછી તે ગતિ કેવિ લેશે...૨૮
 શૂરો જઈને રણમાંથિ નાસે, સતી ચિતાનો દવ દેખિ ત્રાસે;
 ત્યાગી થઈને નહિ ત્યાગ પાળે, તે શું જિવે છે મુખ આપ કાળે...૨૯
 અન્યત્ર ઠામે અઘ જે મળે છે, તે તો ગુરુસેવનથી ટળે છે;
 જો લેશમાત્રે ગુરુદ્રોહ થાય, તે પાપ ટાળ્યાથિ નહીં ટળાય...૩૦
 સંસાર છોડે દુઃખ પામવાથી, તે થાય ત્યાગી સુખની સ્પૃહાથી;
 તે તો ગુરુના ધનને તકાવે^૨, છોડે નહિ જો કદિ હાથ આવે...૩૧
 જો કોઈ ચોરી ગુરુદ્રવ્ય ખાશે, જરૂર તે તો નરકે જ જાશે;
 અનંત કોટી જુગ વીતિ જાય, તથાપિ તેનો છુટકો ન થાય...૩૨

ગુરુનિ ચોરી કરિ સાંભળીને, મુખે ધરે છે જમ આંગળીને;
 પાતાળ પૃથ્વી નથિ કેમ જાતી, આવી ક્રિયા કેમ હશે ખમાતી !...૩૩
 પૃથ્વી તણો ભાર ગણે ન શેષ, મેરૂ તણો તો ન ગણે જ લેશ;
 ગુરુનિ ચોરી કરનાર પાપી, તેનો નહીં ભાર સહે તથાપી...૩૪
 ચોરી ગુરુની કરિ હોય જેણે, માતા પિતાની હણિ લાજ તેણે;
 જે વંશમાં તે જનમ્યો જણાય, તે વંશને લાંછન તો ગણાય...૩૫
 એવા તણો જે કરશે પ્રસંગ, અશુદ્ધ થાશે બહુ તેનું અંગ;
 પાપી તણા સંગથિ પાપ લાગે, દવ પ્રસંગે દવ જેમ જાગે...૩૬
 ન સંગ કીજે વ્યભિચારી કોય, ન સંગ કીજે જન ચોર હોય;
 ન સંગ કીજે કદિ નાસ્તિકોનો, પ્રસંગ કીજે જન આસ્તિકોનો...૩૭

વસંતલિલકાવૃત્ત :

જો હોય સત્ય ઉર આસ્તિકતા લગારે,
 તો ધર્મદ્રવ્ય હરતાં બહુ બીક ધારે;
 ધર્મિ જણાય પણ નાસ્તિક હોય જેહ,
 ધર્માર્થનું ધન કદી હરનાર તેહ...૩૮

ધર્માર્થનું ધન હળાહળ ઝેર જેવું,
 તે ચોરિને સમજીએ કદિયે ન લેવું;
 તે દ્રવ્ય તો સકળ સૌખ્ય વિનાશકારી,
 કલ્પાંત^૧ કોટિ લગિ દાયક^૨ દુઃખ ભારી...૩૯

જો ખાઈ જાય જન કોઈ અપકવ પારો^૩,
 તે તો જરૂર તનમાં કદિ ફૂટનારો;
 તે તુલ્ય છે ગુરુ તણું ધન એમ ધારો,
 જે ચોરિ ખાય જન તે દુઃખિયો થનારો...૪૦

ત્યાગી થઈ ગુરુ તણું ધન ચોરિ ખાય,
એ આસુરી જન સમો જગમાં જણાય;
કાં તો મહા અસુરનો જન એ જ અંશ,
બૂડાવવા અવતર્યો નિજ તાતવંશ...૪૧

જે ત્યાગિ હોય ગુરુનું ધન ચોરનારો,
તેથી ગૃહસ્થ ગણિયે હરિભક્ત સારો;
ધર્માર્થ કાજ અરપે ધન તે કમાઈ,
ત્યાગી થયો પણ ગયો મુળમાંથી ભાઈ...૪૨

ચોરી તથા જગતમાં વ્યભિચાર જે છે,
ભૂંડાં મહાકરમ તો અતિ એ જ બે છે;
જેણે કરી જનમિને કદિ ચોરિ જારી^૧,
તે તો ગયો નરતનૂ ધરિ વ્યર્થ હારી...૪૩

નિર્લજ્જ એ જ જન લોક વિષે જણાય,
તે જીવતો મૃતકતુલ્ય સદા ગણાય;
આ લોકમાં અપજશે^૨ મુખ શામ થાય,
અંતે જઈ નરકમાં અતિ માર ખાય...૪૪

જ્યારે પ્રવૃત કળિકાળ વિશેષ થાશે,
ત્યારે અસાધુ પુરુષો જગમાં જણાશે;
જો પુણ્ય જાણિ જન ભોજન પાન દેશે,
તેમાંથી સાધુ ધૃત સાકર ચોરિ લેશે...૪૫

મિષ્ટાન્ન ખાઈ મનમાં નહિ તે ધરાય,
લાડૂ જલેબિ દળ આદિક ચોરી જાય;
તે ગુપ્ત રાખી વળતે દિન છાનું ખાશે,
એવા અસાધુ કળિકાળ વિષે જણાશે...૪૬

ચેલા વિચારિ કરવા ગુરુચે સદાય,
વૈરાગ્ય સત્ય ઉરમાં જનને જણાય;
જાણ્યા વિના ગુણ ગુરૂ કરિ શિષ્ય લેશે,
તો તે કદાપિ ગુરુને પણ ઝેર દેશે...૪૭

ચોર્યું ન હોય ગુરુનું ધન જો કદાપી,
મિથ્યાપવાદ ધરશે જન તેહ પાપી;
આ લોકમાં પ્રભુ તણો પણ ચોર એ છે,
નિર્દોષના ઉપર જે જન દોષ દે છે...૪૮

એવી વિશેષ હરિચે શુભ વાત કીધી,
ગોવર્ધને સુણિ બધી મન ધારિ લીધી;
તેને અનન્ય હરિચે નિજભક્ત કીધો,
પ્રીતેથિ લોજપુરનો પછિ પંથ લીધો...૪૯

પુષ્પિતાગ્રાવૃત :

સુણ નૃપ હરિ છે સમર્થ એવા, નથિ નથિ કોઈ સમર્થ કૃષ્ણ જેવા;
અતિ અઘ કરનાર કોઈ હોય, પલક વિષે જ કરે પવિત્ર તોય...૫૦

ઈતિ શ્રીવિહારિલાલજી આચાર્યવિરચિતે હરિલીલામૃતે તૃતીયકલશે
અચિંત્યાનંદવર્ણીન્દ્ર-અભયસિંહનૃપસંવાદે માંગરોળનિવાસીભક્ત-
ગોવર્ધનાખ્યાનકથનનામા સપ્તવિંશતિતમો વિશ્રામઃ ॥૨૭॥

॥ઈતિ શ્રીહરિલીલામૃતે વનવિહારનામા તૃતીયકલશ સંપૂર્ણ ॥





વડતાલધામ મહિમા

સર્વોપરિ શ્રીહરિએ અનેક જીવની મુક્તિ માટે આ સંપ્રદાયરૂપી વિશાળ સદાવ્રત યાત્રુ કરી આત્યંતિક કલ્યાણનો ધૂધૂબાજ માર્ગ શરૂ કર્યો. કલ્યાણના અનેક માધ્યમોમાં સર્વોત્તમ માધ્યમ એટલે મંદિરો. તેમાં પણ વડતાલધામ એટલે પૃથ્વી પરનું અક્ષરધામ અને તેથી જ આ ગ્રંથમાં કહ્યું છે કે,

**વૃત્તપુર મહિમા કહ્યો ન જાય, કદિ મુખ શેષ સહસ્ત્ર કલ્પ ગાય;
વૃષસુતતાડી મુખ્ય ગાદી જ્યાં છે, ત્રિભુવન તત્ત્વ અનેક તીર્થ ત્યાં છે.**

જેમ હાથીના પગલામાં સર્વના પગલા સમાય જાય, તેમ વડતાલની યાત્રામાં સર્વે યાત્રાઓ સમાય જાય છે.

યોગીરાજ સદ્.શ્રીગોપાળાનંદસ્વામી તથા વડતાલવાસી શ્રીહરિકૃષ્ણ મહારાજ આ બેનો બ્રહ્માંડમાં કોઈ જોડો નથી. દરેક તીર્થની વિશેષતાઓ આગવી હોય છે, તેમ વડતાલની ત્રણ આગવી વિશેષતા છે. (૧) શ્રીહરિએ સ્વહસ્તે પધરાવેલ હરિકૃષ્ણ મહારાજ (૨) સર્વજીવ હિતાવહ શિક્ષાપત્રી રચના, (૩) સંપ્રદાયના બંને દેશના વડા આચાર્ય મહારાશ્રીઓની સ્થાપના. વળી, શ્રીહરિ કહેતા કે, કોઈ વૈકુંઠમાં ભગવાનના દર્શન કરે કે વડતાલમાં લક્ષ્મીનારાયણ દેવના દર્શન કરે તે બંનેનું સમાન ફળ છે. આજે પણ ભક્તોના સર્વે મનોરથ અહીં પ્રભુ પૂરા કરે છે.

આવા મહિમાવંત વડતાલધામની પાવનભૂમિને લાખો પ્રણામ.

પ્રકાશક :- શ્રીસ્વામિનારાયણ મંદિર, કારેલીબાગ-વડોદરા